

TANYA'S BEAUTY SALON
Threading/Waxing, Facial(Men & Women)
Anti-Aging Facial, Bleach
Hair Cut, Color and Style

HERBAL FACIAL
\$40
\$20 !!!

40-39 75 St. Jackson Heights, NY 11373
718-478-9009

137-40 Jamaica Avenue Jamaica, NY 11435
718-297-1019

85-03 Roosevelt Avenue Jackson Heights, NY 11373
718-205-7832

ਪ੍ਰਾਈਵੇਟ ਗੱਡੀਆਂ, ਕਮਰਸ਼ੀਅਲ ਟਰੱਕ, ਲਾਈਫ ਅਤੇ ਘਰਾਂ ਦੀ ਇੰਸੂਰੈਂਸ ਦੀ ਸੇਵਾ ਵਿਚ ਤਜਰਬੇਕਾਰ ਬੋਬੀ ਸਿੰਘ ਨੂੰ ਚੰਗੀਆਂ ਸੇਵਾਵਾਂ ਲਈ ਅੱਜ ਹੀ ਕਾਲ ਕਰੋ

ਬੋਬੀ ਸਿੰਘ
ਪੰਜਾਬੀ ਭਰਾਵਾਂ ਦੀ ਸੇਵਾ ਵਿਚ ਹਰ ਪਲ ਹਾਜ਼ਰ

(ਸੈਲ): 718-757-7809
ਫੋਨ (ਦਫਤਰ): 516-439-5420
(ਫੈਕਸ): 516-439-5418

ਗੱਡੀਆਂ ਅਤੇ ਘਰਾਂ ਦੀ ਇੰਸੂਰੈਂਸ ਸਬੰਧੀ ਸਲਾਹ-ਮਸ਼ਵਰਾ ਕਰਕੇ ਪੈਸੇ ਦੀ ਬੱਚਤ ਕਰੋ।

ਚੰਨ ਪਾਰਦੇਸ਼
ਰੇਡੀਓ ਚੰਨ ਪ੍ਰਦੇਸ਼ੀ

ਫੋਨ 832-225-5354 'ਤੇ ਕਾਲ ਕਰਕੇ ਅਤੇ ਵੈਬਸਾਈਟ www.channpardesi.com ਰਾਹੀਂ 24 ਘੰਟੇ 7 ਦਿਨ ਸੁਣੋ

ਹੋਰ ਜਾਣਕਾਰੀ ਲਈ ਕਾਲ ਕਰੋ
ਦਰਸ਼ਨ ਸਿੰਘ ਬਸਰਾਓ, ਫੋਨ: 815-557-4991
ਸਰਵਣ ਸਿੰਘ ਟਿਵਾਣਾ, ਫੋਨ: 219-670-4579

Thirteenth Year in Publication ਨਿਊ ਯਾਰਕ ਐਡੀਸ਼ਨ **Price 50¢** Email: punjabtimes1@sbcglobal.net
ਸ਼ਿਕਾਗੋ, ਸੈਨ ਫਰਾਂਸਿਸਕੋ ਅਤੇ ਨਿਊ ਯਾਰਕ ਤੋਂ ਇਕੋ ਸਮੇਂ ਪ੍ਰਕਾਸ਼ਿਤ ਹਫਤਾਵਾਰ **www.punjabtimesusa.com**

ਪੰਜਾਬ ਟਾਈਮਜ਼

Punjab Times, Vol 13, Issue 52, December 29th, 2012 20451 N Plum Grove Rd. Palatine, IL 60074 Ph: 847-359-0746, Fax: 847-705-9388

ਜਬਰ ਖਿਲਾਫ ਜ਼ਬਰਦਸਤ ਰੋਹ ਤੇ ਰੋਸ

ਚੰਡੀਗੜ੍ਹ (ਪੰਜਾਬ ਟਾਈਮਜ਼ ਬਿਊਰੋ): ਭਾਰਤ ਦੀ ਰਾਜਧਾਨੀ ਦਿੱਲੀ ਵਿਚ ਸਮੂਹਿਕ ਬਲਾਤਕਾਰ ਦੀ ਘਟਨਾ ਤੋਂ ਬਾਅਦ ਭਖੇ ਰੋਸ ਵਿਖਾਵਿਆਂ ਨਾਲ ਨਜਿੱਠਣਾ ਸਰਕਾਰ ਲਈ ਔਖਾ ਹੋ ਗਿਆ ਹੈ। ਵਿਖਾਵਾਕਾਰੀਆਂ ਨੇ ਕਤਾਕੇ ਦੀ ਠੰਢ ਅਤੇ ਪੁਲਿਸ ਦੇ ਜ਼ਬਰ ਦੀ ਪ੍ਰਵਾਹ ਨਾ ਕਰਦਿਆਂ ਸਰਕਾਰ ਦੇ ਨੱਕ ਵਿਚ ਦਮ ਕੀਤਾ ਹੋਇਆ ਹੈ। ਹਿੰਸਕ ਹੋਏ ਵਿਖਾਵਾਕਾਰੀਆਂ ਨੂੰ ਕੰਟਰੋਲ ਕਰਨ ਲਈ ਪੁਲਿਸ ਨੇ ਸਖਤੀ ਕੀਤੀ ਜਿਸ ਕਾਰਨ ਵਿਖਾਵਾਕਾਰੀ ਹੋਰ ਭੜਕ ਉਠੇ। ਸਿੱਟੇ ਵਜੋਂ ਝੜਪਾਂ ਦੌਰਾਨ ਸਖਤ ਜ਼ਖਮੀ ਹੋਏ ਦਿੱਲੀ ਪੁਲਿਸ ਦੇ ਇਕ ਜਵਾਨ ਦੀ ਹਸਪਤਾਲ ਵਿਚ ਮੌਤ ਹੋ ਗਈ। ਉਧਰ, ਸਰਕਾਰ ਨੇ ਇਨ੍ਹਾਂ ਝੜਪਾਂ ਲਈ ਜ਼ਿੰਮੇਵਾਰ ਦਿੱਲੀ ਪੁਲਿਸ ਦੇ ਦੋ ਸਹਾਇਕ ਪੁਲਿਸ ਕਮਿਸ਼ਨਰਾਂ ਨੂੰ ਮੁਅੱਤਲ ਕਰ ਦਿੱਤਾ ਹੈ ਤੇ ਦੋ ਜ਼ਿਲ੍ਹਾ ਪੁਲਿਸ ਕਮਿਸ਼ਨਰਾਂ ਕੋਲੋਂ ਜੁਆਬਤਲਬੀ ਕੀਤੀ ਹੈ।

ਵਿਖਾਵਾਕਾਰੀਆਂ ਨੂੰ ਸ਼ਾਂਤ ਕਰਨ ਲਈ ਪ੍ਰਧਾਨ ਮੰਤਰੀ ਡਾ. ਮਨਮੋਹਨ ਸਿੰਘ ਨੇ ਦੇਸ਼ ਵਾਸੀਆਂ ਦੇ ਨਾਂ ਜਾਰੀ ਸੰਦੇਸ਼ ਵਿਚ ਕਿਹਾ ਹੈ ਕਿ ਉਹ ਇਸ ਘਟਨਾ ਤੋਂ ਬੇਹੱਦ ਦੁਖੀ ਤੇ ਉਦਾਸ ਹਨ। ਉਨ੍ਹਾਂ ਦੋਸ਼ੀਆਂ ਨੂੰ ਸਖਤ ਸਜ਼ਾ ਦਿਵਾਉਣ ਦਾ ਐਲਾਨ ਕਰਦਿਆਂ ਲੋਕਾਂ ਨੂੰ ਅਪੀਲ ਕੀਤੀ ਕਿ ਉਹ ਸ਼ਾਂਤੀ ਬਣਾਈ ਰੱਖਣ। ਉਂਜ, ਇਸ ਮਾਮਲੇ ਨੇ ਪੁਲਿਸ ਅਤੇ ਸਰਕਾਰ ਵਿਚਾਲੇ ਤਾਲਮੇਲ ਦੀ ਘਾਟ ਦੀ ਵੀ ਪੋਲ ਖੋਲ੍ਹੀ ਹੈ। ਇਸ ਬਾਰੇ ਮੁੱਖ ਮੰਤਰੀ ਸ਼ੀਲਾ ਦੀਕਸ਼ਿਤ ਤੇ ਦਿੱਲੀ ਪੁਲਿਸ ਵਿਚਾਲੇ ਟਕਰਾਅ ਖੁੱਲ੍ਹ ਕੇ ਸਾਹਮਣੇ

ਸਰਕਾਰ ਤੇ ਪੁਲਿਸ ਵਿਚਕਾਰ ਤਾਲਮੇਲ ਦੀ ਘਾਟ ਕਾਰਨ ਹਾਲਾਤ ਵਿਗੜੇ



ਨਵੀਂ ਦਿੱਲੀ ਵਿਚ ਵਿਖਾਵਾਕਾਰੀਆਂ ਉਤੇ ਡੰਡੇ ਵਰ੍ਹਾ ਰਹੇ ਸੁਰੱਖਿਆ ਮੁਲਾਜ਼ਮ।

ਆ ਗਿਆ ਹੈ। ਮੁੱਖ ਮੰਤਰੀ ਨੇ ਕੇਂਦਰ ਸਰਕਾਰ ਤੋਂ ਮੰਗ ਕੀਤੀ ਕਿ ਦਿੱਲੀ ਪੁਲਿਸ ਦੇ ਅਧਿਕਾਰੀਆਂ ਵੱਲੋਂ ਸਮੂਹਿਕ ਬਲਾਤਕਾਰ ਦੀ ਸ਼ਿਕਾਰ ਲੜਕੀ ਦੇ ਬਿਆਨ ਦਰਜ ਕਰਨ ਸਮੇਂ ਕੀਤੀ ਦਖਲਅੰਦਾਜ਼ੀ ਦੀ ਉਚ ਪੱਧਰੀ ਜਾਂਚ ਕਰਵਾਈ ਜਾਵੇ ਜਦੋਂਕਿ ਪੁਲਿਸ ਨੇ ਇਨ੍ਹਾਂ ਦੋਸ਼ਾਂ ਨੂੰ ਰੱਦ ਕੀਤਾ ਹੈ।

ਸ਼੍ਰੀਮਤੀ ਸ਼ੀਲਾ ਦੀਕਸ਼ਿਤ ਨੇ ਲੜਕੀ ਦੇ ਬਿਆਨ ਦਰਜ ਕਰਨ ਗਈ ਐਸ ਡੀ ਐਮ ਉਸ਼ਾ

ਚਤੁਰਵੇਦੀ ਦੀ ਸ਼ਿਕਾਇਤ ਦੇ ਆਧਾਰ 'ਤੇ ਗ੍ਰਹਿ ਮੰਤਰੀ ਸੁਸ਼ੀਲ ਕੁਮਾਰ ਸਿੰਘੇ ਕੋਲੋਂ ਮੰਗ ਕੀਤੀ ਕਿ ਉਨ੍ਹਾਂ ਪੁਲਿਸ ਅਧਿਕਾਰੀਆਂ ਖਿਲਾਫ ਉਚ ਪੱਧਰੀ ਜਾਂਚ ਕਰਵਾਈ ਜਾਵੇ ਜਿਨ੍ਹਾਂ ਨੇ ਬਿਆਨ ਦਰਜ ਕਰਨੇ ਸਮੇਂ ਦਖਲਅੰਦਾਜ਼ੀ ਕੀਤੀ। ਇਸ ਬਾਰੇ ਮੁੱਖ ਮੰਤਰੀ ਨੇ ਗ੍ਰਹਿ ਮੰਤਰੀ ਨੂੰ ਪੱਤਰ ਲਿਖਿਆ ਹੈ।

ਐਸ ਡੀ ਐਮ ਨੇ ਦੇਸ਼ ਲਾਇਆ ਸੀ ਕਿ ਪੁਲਿਸ ਦੇ ਤਿੰਨ ਅਧਿਕਾਰੀ ਚਾਹੁੰਦੇ ਸਨ ਕਿ

ਬਿਆਨ ਦਰਜ ਕਰਨ ਸਮੇਂ ਸੁਆਲਨਾਮੇ ਦੀ ਵਰਤੋਂ ਕੀਤੀ ਜਾਵੇ। ਜਦੋਂ ਉਸ ਨੇ ਅਜਿਹਾ ਕਰਨ ਤੋਂ ਮਨ੍ਹਾ ਕੀਤਾ ਤਾਂ ਪੁਲਿਸ ਅਧਿਕਾਰੀਆਂ ਨੇ ਉਸ ਨਾਲ ਮਾੜਾ ਵਰਤਾਓ ਕੀਤਾ। ਦੂਜੇ ਪਾਸੇ, ਦਿੱਲੀ ਪੁਲਿਸ ਦੇ ਕਮਿਸ਼ਨਰ ਨੀਰਜ ਕੁਮਾਰ ਨੇ ਇਨ੍ਹਾਂ ਦੋਸ਼ਾਂ ਨੂੰ ਰੱਦ ਕਰਦਿਆਂ ਕਿਹਾ ਕਿ ਸਿਵਲ ਅਧਿਕਾਰੀ ਨੇ ਖੁਦ ਲੜਕੀ ਦੀ ਮਾਂ ਦੇ ਬਿਆਨ ਲਿਖੇ ਹਨ ਤੇ ਬਿਆਨਾਂ ਦੀ ਵੀਡੀਓਗਰਾਫੀ ਨਹੀਂ ਕੀਤੀ ਗਈ। ਉਨ੍ਹਾਂ ਕਿਹਾ ਕਿ ਜਦੋਂ ਲੜਕੀ ਬਿਆਨ ਦੇਣ ਦੀ ਸਥਿਤੀ ਵਿਚ ਨਹੀਂ ਸੀ ਤਾਂ ਅਧਿਕਾਰੀ ਨੂੰ ਵਾਪਸ ਆ ਜਾਣਾ ਚਾਹੀਦਾ ਸੀ।

ਇਸੇ ਦੌਰਾਨ ਦਿੱਲੀ ਪੁਲਿਸ ਨੇ ਮੁੱਖ ਮੰਤਰੀ ਵੱਲੋਂ ਗ੍ਰਹਿ ਮੰਤਰੀ ਨੂੰ ਲਿਖਿਆ ਪੱਤਰ ਲੀਕ ਹੋਣ ਦੀ ਉੱਚ ਪੱਧਰੀ ਜਾਂਚ ਮੰਗੀ ਹੈ। ਪੁਲਿਸ ਦੇ ਤਰਜਮਾਨ ਨੇ ਕਿਹਾ ਕਿ ਅਜਿਹਾ ਗੁਪਤ ਦਸਤਾਵੇਜ਼ ਸਾਰੇ ਮੀਡੀਆ ਤੱਕ ਕਿਵੇਂ ਪਹੁੰਚ ਗਿਆ, ਇਸ ਦੀ ਜਾਂਚ ਹੋਣੀ ਚਾਹੀਦੀ ਹੈ। ਜ਼ਿਕਰਯੋਗ ਹੈ ਕਿ ਸ਼੍ਰੀਮਤੀ ਸ਼ੀਲਾ ਦੀਕਸ਼ਿਤ ਦਿੱਲੀ ਪੁਲਿਸ ਵੱਲੋਂ ਅੰਦੋਲਨਕਾਰੀਆਂ ਨਾਲ ਨਜਿੱਠਣ ਦੇ ਢੰਗ-ਤਰੀਕਿਆਂ ਤੋਂ ਨਾਖੁਸ਼ ਹਨ ਤੇ ਉਨ੍ਹਾਂ ਨੇ ਕੇਂਦਰ ਤੋਂ ਮੰਗ ਕੀਤੀ ਹੈ ਕਿ ਦਿੱਲੀ ਪੁਲਿਸ ਨੂੰ ਦਿੱਲੀ ਸਰਕਾਰ ਦੇ ਅਧੀਨ ਕੀਤਾ ਜਾਵੇ।

ਜ਼ਿਕਰਯੋਗ ਹੈ ਕਿ ਪਿਛਲੇ ਹਫਤੇ ਆਪਣੇ ਦੇਸ਼ਤ ਨਾਲ ਸਫਰ ਕਰ ਰਹੀ ਪੈਰਾ ਮੈਡੀਕਲ ਦੀ 23 ਸਾਲਾ ਵਿਦਿਆਰਥਣ ਨਾਲ ਕੁਝ ਵਿਅਕਤੀਆਂ ਨੇ ਚੱਲਦੀ ਬੱਸ ਵਿਚ ਬਲਾਤਕਾਰ ਕੀਤਾ ਤੇ ਬੁਰੀ ਤਰ੍ਹਾਂ ਕੁੱਟਮਾਰ ਕਰ ਕੇ ਉਸ ਨੂੰ ਵਾਹਨ ਵਿਚੋਂ ਬਾਹਰ ਸੁੱਟ ਦਿੱਤਾ ਸੀ। ਦੇਹਰਾਦੂਨ

(ਬਾਕੀ ਸਫਾ 6 'ਤੇ)

ਅਮਰੀਕੀ 'ਗਨ ਲੋਬੀ' ਨੇ ਤੋਪਾਂ ਤਾਣੀਆਂ

ਵਾਸ਼ਿੰਗਟਨ (ਪੰਜਾਬ ਟਾਈਮਜ਼ ਬਿਊਰੋ): ਨਿਊ ਟਾਊਨ (ਕਨੈਕਟੀਕਟ) ਦੇ ਸੈਂਡੀ ਹੁੱਕ ਐਲੀਮੈਂਟਰੀ ਸਕੂਲ ਵਿਚ ਹੋਏ ਗੋਲੀ ਕਾਂਡ, ਜਿਸ 'ਚ 20 ਨੰਨ੍ਹੇ ਬੱਚਿਆਂ ਸਮੇਤ 26 ਜਣਿਆਂ ਦੀ ਮੌਤ ਹੋ ਗਈ ਸੀ, ਤੋਂ ਬਾਅਦ ਇਕਦਮ ਖਾਮੋਸ਼ ਹੋਈ ਅਮਰੀਕਾ ਦੀ 'ਗਨ ਲੋਬੀ' ਨੇ ਹੁਣ ਗਨ ਕੰਟਰੋਲ ਖਿਲਾਫ ਬਣ ਰਹੇ ਮਾਹੌਲ ਖਿਲਾਫ ਤੋਪਾਂ ਬੀੜ ਲਈਆਂ ਹਨ।

ਅਮਰੀਕੀ ਸਿਆਸਤ ਵਿਚ ਬੇਹੱਦ ਪ੍ਰਭਾਵਸ਼ਾਲੀ ਅਤੇ ਮਜ਼ਬੂਤ ਪੈਂਨ ਵਾਲੀ ਨੈਸ਼ਨਲ



ਰਾਈਫਲ ਐਸੋਸੀਏਸ਼ਨ ਦੇ ਕਾਰਜਕਾਰੀ ਮੀਤ ਪ੍ਰਧਾਨ ਵੇਅਨ ਲਾਪੀਅਰ ਨੇ ਕਿਹਾ ਹੈ ਕਿ ਮਿਲਟਰੀ ਸਟਾਈਲ ਹਥਿਆਰਾਂ ਉਤੇ ਕੰਟਰੋਲ ਨਾਲ ਕੁਝ ਨਹੀਂ ਬਣਨਾ। ਅਸਲ ਮਸਲਾ ਤਾਂ ਲੋਕਾਂ ਦੀ ਮਾਨਸਿਕ ਸਿਹਤ ਵੱਲ ਤਵੱਜੋ ਦੇਣਾ ਹੈ। ਅਜਿਹੇ ਗੋਲੀ ਕਾਂਡ ਰੋਕਣ ਲਈ ਉਨ੍ਹਾਂ ਇਕ ਵਾਰ ਫਿਰ ਕਹਿ ਸੁਣਾਇਆ ਕਿ ਹਰ ਸਕੂਲ ਵਿਚ ਸੁਰੱਖਿਆ ਗਾਰਡ ਤਾਇਨਾਤ ਕੀਤੇ ਜਾਣੇ ਚਾਹੀਦੇ ਹਨ। ਓਬਾਮਾ ਪ੍ਰਸ਼ਾਸਨ ਵੱਲੋਂ ਗਨ ਕੰਟਰੋਲ ਬਾਰੇ ਕੀਤੀ ਜਾ ਰਹੀ ਪੈਰਵੀ ਦੀ ਨੁਕਤਾਚੀਨੀ ਕਰਦਿਆਂ ਉਨ੍ਹਾਂ ਕਿਹਾ ਕਿ ਉਹ ਅਜਿਹੇ ਕਿਸੇ ਵੀ ਬਿੱਲ ਦਾ ਡਟ ਕੇ ਵਿਰੋਧ ਕਰਨਗੇ। ਉਨ੍ਹਾਂ ਇਹ ਵੀ ਸਪਸ਼ਟ ਕੀਤਾ ਕਿ ਉਹ ਅਜਿਹੀ ਕਿਸੇ ਬਹਿਸ ਵਿਚ ਵੀ ਹਿੱਸਾ ਲੈਣ ਲਈ ਤਿਆਰ ਨਹੀਂ ਹੋਣਗੇ।

ਗੋਰਤਲਬ ਹੈ ਕਿ ਡੈਮੋਕਰੇਟਿਕ ਸੈਨੇਟਰ ਡਿਆਨ ਫੇਨਸਟਨ ਗਨ ਕੰਟਰੋਲ ਸਬੰਧੀ ਵਿਸ਼ੇਸ਼ ਬਿੱਲ 3 ਜਨਵਰੀ ਨੂੰ ਸੈਨੇਟ ਵਿਚ ਪੇਸ਼

(ਬਾਕੀ ਸਫਾ 6 'ਤੇ)

ਪ੍ਰਧਾਨ ਮੰਤਰੀ ਦੇ ਭਾਸ਼ਣ ਦਾ ਮਖੌਲ ਉਡਿਆ

ਪ੍ਰਧਾਨ ਮੰਤਰੀ ਡਾ. ਮਨਮੋਹਨ ਸਿੰਘ ਵੱਲੋਂ ਵਿਖਾਵਾਕਾਰੀਆਂ ਨੂੰ ਸ਼ਾਂਤ ਕਰਨ ਲਈ ਦਿੱਤਾ 'ਦੇਸ਼ਵਾਸੀਆਂ ਦੇ ਨਾਂ ਸੰਦੇਸ਼' ਮਖੌਲ ਬਣ ਕੇ ਰਹਿ ਗਿਆ। ਹੋਇਆ ਇਉਂ ਕਿ ਜਿਉਂ ਹੀ ਡਾਕਟਰ ਸਾਹਿਬ ਨੇ ਇਸ ਭਾਸ਼ਣ ਦੀ ਰਿਕਾਰਡਿੰਗ ਕਰਵਾਈ, ਉਨ੍ਹਾਂ ਰਿਕਾਰਡਿੰਗ ਕਰ ਰਹੇ ਸਟਾਫ ਮੈਂਬਰਾਂ ਨੂੰ ਪੁੱਛਿਆ-ਠੀਕ ਹੈ। ਜਦੋਂ ਇਹ ਭਾਸ਼ਣ ਚੈਨਲਾਂ ਉਤੇ ਨਸ਼ਰ ਹੋਇਆ ਤਾਂ 'ਠੀਕ ਹੈ' ਹਟਾਇਆ ਨਹੀਂ ਗਿਆ। ਜਿਉਂ ਹੀ ਇਹ ਭਾਸ਼ਣ ਨਸ਼ਰ ਹੋਇਆ, ਚੈਨਲਾਂ ਅਤੇ ਆਮ ਲੋਕਾਂ ਵਿਚ ਇਸ ਬਾਰੇ ਚਰਚਾ ਆਰੰਭ ਹੋ ਗਈ। ਇਹ ਸਭ ਹੋਇਆ ਤਾਂ ਭਾਵੇਂ ਸਹਿਜ-ਸੁਭਾਅ ਹੀ ਪਰ ਪ੍ਰਧਾਨ ਮੰਤਰੀ ਦੀ ਖਾਮੋਸ਼ੀ ਤੋਂ ਅੱਕੇ ਲੋਕਾਂ ਅਤੇ ਪੱਤਰਕਾਰਾਂ ਨੇ ਇਸ ਨੂੰ ਮੁੱਦਾ ਬਣਾ ਲਿਆ।

ਦੂਰਦਰਸ਼ਨ ਦੇ ਪੰਜ ਮੁਲਾਜ਼ਮ ਮੁਅੱਤਲ

ਪ੍ਰਧਾਨ ਮੰਤਰੀ ਦਾ ਭਾਸ਼ਣ ਰਿਕਾਰਡ ਕਰਨ ਤੋਂ ਖੁੱਭੇ ਦੂਰਦਰਸ਼ਨ ਦੇ ਪੰਜ ਮੁਲਾਜ਼ਮਾਂ ਨੂੰ ਮੁਅੱਤਲ ਕਰ ਦਿੱਤਾ ਗਿਆ ਹੈ। ਯਾਦ ਰਹੇ ਕਿ ਪ੍ਰਧਾਨ ਮੰਤਰੀ ਦੇ ਭਾਸ਼ਣ ਦੀ ਰਿਕਾਰਡਿੰਗ ਲਈ ਦੂਰਦਰਸ਼ਨ ਅਤੇ ਏ.ਐਨ.ਆਈ. ਦੇ ਸਟਾਫ ਨੂੰ ਸੌਂਦਿਆ ਗਿਆ ਸੀ। ਦੂਰਦਰਸ਼ਨ ਦਾ ਸਟਾਫ ਮੌਕੇ 'ਤੇ ਪੁੱਜ ਨਾ ਸਕਿਆ ਅਤੇ ਏ.ਐਨ.ਆਈ. ਵੱਲੋਂ ਕੀਤੀ ਰਿਕਾਰਡਿੰਗ ਹੀ ਸਭ ਥਾਈਂ ਨਸ਼ਰ ਕਰ ਦਿਤੀ ਗਈ, ਪਰ ਰਿਕਾਰਡਿੰਗ ਦੇ ਆਖਰੀ ਦੋ ਸ਼ਬਦ ਜੋ ਪ੍ਰਧਾਨ ਮੰਤਰੀ ਨੇ ਸਟਾਫ ਮੈਂਬਰਾਂ ਲਈ ਬੋਲੇ ਸਨ, ਵੀ ਭਾਸ਼ਣ ਦੇ ਨਾਲ ਹੀ ਨਸ਼ਰ ਹੋ ਗਏ। ਇਸ ਕਾਰਨ ਸਰਕਾਰ ਅਤੇ ਪ੍ਰਧਾਨ ਮੰਤਰੀ ਨੂੰ ਬਹੁਤ ਨਮੋਸ਼ੀ ਦਾ ਸਾਹਮਣਾ ਕਰਨਾ ਪਿਆ।

ਇੰਡੀਆ ਕਾਲ ਕਰਨ ਲਈ ਸਭ ਤੋਂ ਵਧੀਆ ਤੇ ਭਰੋਸੇਮੰਦ ਸਰਵਿਸ
www.011india.com

\$25 3,000 Minutes
\$50 • \$100 Available

✓ ਵਧੀਆ, ਸਾਫ਼ ਆਵਾਜ਼ ✓ ਮਿੰਟ ਤੁਹਾਡੇ ਵਰਤਿਆਂ ਹੀ ਖਤਮ ਹੋਣਗੇ
✓ ਘਰੋਂ, ਸੈਲ ਫੋਨ ਤੋਂ ਵਰਤੋ
ਸਾਨੂੰ ਗਾਹਕ ਭੇਜੋ ਤੇ ਫਰੀ ਮਿੰਟ ਲਵੋ!

ਇਕੋ ਡੀਲ ਤੇ ਦੋ ਨੰਬਰ ਕੱਢੋ ਚੱਲ ਸਕਦੇ ਹਨ। ਅਮਰੀਕਾ ਜਾਂ ਕੈਨੇਡਾ ਤੋਂ ਇਕੋ ਰੇਟ
Limited Time Offer. Restrictions & Fees Apply.

800-914-1013 • 408-726-6103

ਬੇਹਯਾਈ...



ਪੰਜਾਬ ਦੇ ਅਕਾਲੀ ਤੇ ਕਾਂਗਰਸੀ ਆਗੂ ਗਾਲਾਂ 'ਤੇ ਉਤਰੇ

ਚੰਡੀਗੜ੍ਹ: ਪੰਜਾਬ ਵਿਧਾਨ ਸਭਾ ਵਿਚ ਮਰਿਆਦਾ ਦੀਆਂ ਧੱਜੀਆਂ ਉਡਦੀਆਂ ਡਿਜੀਟਲ ਮੀਡੀਆ ਰਾਹੀਂ ਦੁਨੀਆਂ ਭਰ ਵਿਚ ਵੇਖੀਆਂ ਗਈਆਂ ਜਿਸ ਨਾਲ ਹਰ ਪੰਜਾਬੀ ਨੇ ਨਮੋਸ਼ੀ ਮਹਿਸੂਸ ਕੀਤੀ। ਪੰਜਾਬ ਵਿਚ ਅਮਨ ਕਾਨੂੰਨ ਦੀ ਹਾਲਤ ਬਾਰੇ ਵਿਧਾਨ ਸਭਾ ਵਿਚ ਗਰਮਾ ਗਰਮਾ ਬਹਿਸ ਦੌਰਾਨ ਮਾਲ ਮੰਤਰੀ ਬਿਕਰਮ ਸਿੰਘ ਮਜੀਠੀਆ ਅਤੇ ਕਾਂਗਰਸ ਦੇ ਵਿਧਾਇਕ ਰਾਣਾ ਗੁਰਜੀਤ ਸਿੰਘ ਇਕ-ਦੂਜੇ ਨੂੰ ਗਾਲਾਂ ਕੱਢਣ 'ਤੇ ਉਤਰ ਆਏ। ਮੁੱਖ ਮੰਤਰੀ ਪ੍ਰਕਾਸ਼ ਸਿੰਘ ਬਾਦਲ ਨੇ ਇਸ ਦੌਰਾਨ ਉੱਠ ਕੇ ਕੁਝ ਬੋਲਣ ਦੀ ਕੋਸ਼ਿਸ਼ ਕੀਤੀ ਪਰ ਉਪ ਮੁੱਖ ਮੰਤਰੀ ਸੁਖਬੀਰ ਸਿੰਘ ਬਾਦਲ ਨੇ ਉਨ੍ਹਾਂ ਨੂੰ ਬਿਠਾ ਦਿੱਤਾ ਤੇ ਉਹ ਕੁਝ ਨਾ ਕਹਿ ਸਕੇ। ਫਿਰ ਸਾਰਾ ਸਮਾਂ ਬਜ਼ੁਰਗ ਸਿਆਸਤਦਾਨ ਅਤੇ ਫਖਰ-ਏ-ਕੌਮ ਦੀ ਕਲਗੀ ਸਜਾਈ ਬੈਠੇ ਪ੍ਰਕਾਸ਼ ਸਿੰਘ ਬਾਦਲ ਚੁੱਪਚਾਪ ਬੈਠੇ ਰਹੇ ਅਤੇ ਸਪੀਕਰ ਚਰਨਜੀਤ ਸਿੰਘ ਅਟਵਾਲ ਨੇ ਵੀ ਇਕਪਾਸਤ ਕਾਰਵਾਈ ਕਰਦੇ ਹੋਏ ਕਾਂਗਰਸੀ ਮੈਂਬਰ ਰਾਣਾ ਗੁਰਜੀਤ

ਸਿੰਘ ਨੂੰ ਅਸੰਭਿਅਕ ਭਾਸ਼ਾ ਦੀ ਵਰਤੋਂ ਕਰ ਕੇ ਸਦਨ ਦੀ ਮਰਿਆਦਾ ਭੰਗ ਕਰਨ ਦੇ ਦੋਸ਼ ਤਹਿਤ ਇਜਲਾਸ ਵਿਚੋਂ ਮੁਅੱਤਲ ਕਰ ਦਿੱਤਾ। ਉਧਰ, ਕਾਂਗਰਸੀ ਮੈਂਬਰਾਂ ਨੇ ਵੀ ਸਦਨ ਦੇ ਵਿਚਕਾਰ ਆ ਕੇ ਬਿਕਰਮ ਸਿੰਘ ਮਜੀਠੀਆ ਖਿਲਾਫ ਨਾਅਰੇਬਾਜ਼ੀ ਕਰਦਿਆਂ ਅੰਮ੍ਰਿਤਸਰ ਵਿਚ ਬਾਣੇਦਾਰ ਦੇ ਹੱਤਿਆ ਕਾਂਡ ਵਿਚ ਉਨ੍ਹਾਂ ਦੀ ਭੂਮਿਕਾ ਹੋਣ ਦੇ ਦੋਸ਼ ਲਾਏ ਤੇ ਉਨ੍ਹਾਂ ਦੀ ਬਰਖਾਸਤਗੀ ਮੰਗੀ। ਉਪ ਮੁੱਖ ਮੰਤਰੀ ਅਤੇ ਸ਼੍ਰੋਮਣੀ ਅਕਾਲੀ ਦਲ ਦੇ ਪ੍ਰਧਾਨ ਸੁਖਬੀਰ ਸਿੰਘ ਬਾਦਲ ਨੇ ਸਦਨ ਵਿਚ ਹੋਈਆਂ ਘਟਨਾਵਾਂ ਤੋਂ ਬਾਅਦ ਖੁੱਲ੍ਹ ਕੇ ਸ. ਮਜੀਠੀਆ ਦੀ ਹਮਾਇਤ ਕੀਤੀ। ਸਦਨ ਵਿਚ ਹਾਕਮ ਤੇ ਵਿਰੋਧੀ ਧਿਰ ਦੇ ਮੈਂਬਰਾਂ ਦਰਮਿਆਨ ਤਲਖੀ ਵਾਲਾ ਮਾਹੌਲ ਉਸ ਵੇਲੇ ਬਣਿਆ ਜਦੋਂ ਕਾਂਗਰਸ ਦੇ ਵਿਧਾਇਕ ਲਾਲ ਸਿੰਘ ਨੇ ਸ. ਮਜੀਠੀਆ 'ਤੇ ਅਪਰਾਧੀਆਂ ਦੀ ਸਰਪ੍ਰਸਤੀ ਦੇ ਦੋਸ਼ ਲਾਉਂਦਿਆਂ ਸਾਰੇ ਕਾਂਗਰਸੀ ਮੈਂਬਰਾਂ ਸਮੇਤ ਸਪੀਕਰ ਦੇ ਆਸਣ

ਸਾਹਮਣੇ ਆ ਕੇ ਸਰਕਾਰ ਅਤੇ ਮਜੀਠੀਆ ਖਿਲਾਫ ਨਾਅਰੇਬਾਜ਼ੀ ਸ਼ੁਰੂ ਕਰ ਦਿੱਤੀ। ਇਸ



ਵਿਧਾਨ ਸਭਾ ਵਿਚ ਗਾਲਾਂ ਕੱਢ ਰਹੇ ਬਿਕਰਮ ਸਿੰਘ ਮਜੀਠੀਆ

ਫਖਰ-ਏ-ਕੌਮ ਬਾਦਲ ਖਾਮੋਸ਼

ਦੌਰਾਨ ਹੀ ਮਾਲ ਮੰਤਰੀ ਮਜੀਠੀਆ ਨੇ ਕਾਨੂੰਨ ਵਿਵਸਥਾ ਦੇ ਮੁੱਦੇ 'ਤੇ ਬਹਿਸ ਜਾਰੀ ਰੱਖਦਿਆਂ

ਕਾਂਗਰਸੀ ਵਿਧਾਇਕਾਂ 'ਤੇ ਅਪਰਾਧੀਆਂ ਦਾ ਸਾਥ ਦੇਣ ਦੇ ਜਵਾਬੀ ਦੋਸ਼ ਲਾਏ। ਉਨ੍ਹਾਂ ਨੇ ਕਾਂਗਰਸ ਦੇ ਰਾਣਾ ਗੁਰਜੀਤ ਸਿੰਘ, ਬਲਬੀਰ ਸਿੰਘ ਸਿੱਧੂ, ਗੁਰਕੀਰਤ ਸਿੰਘ ਕੋਟਲੀ ਅਤੇ ਓਮ ਪ੍ਰਕਾਸ਼ ਸੋਨੀ 'ਤੇ ਅਪਰਾਧਿਕ ਸਰਗਰਮੀਆਂ ਵਿਚ ਸ਼ਾਮਲ ਹੋਣ ਦੇ ਦੋਸ਼ ਲਾਏ। ਰਾਣਾ ਗੁਰਜੀਤ ਸਿੰਘ ਉਤੇ ਨਾਮਧਾਰੀ ਸੁਖਦੇਵ ਸਿੰਘ ਨਾਲ ਸਬੰਧਾਂ ਦੇ ਦੋਸ਼ ਲਾਉਂਦਿਆਂ ਮਜੀਠੀਆ ਨੇ ਕਿਹਾ ਕਿ ਨਾਮਧਾਰੀ ਦੇ ਲਾਇਸੈਂਸ ਦੀ ਸਿਫਾਰਸ਼ ਰਾਣਾ ਗੁਰਜੀਤ ਨੇ ਕੀਤੀ ਸੀ। ਮਜੀਠੀਆ ਨੇ ਪੋਟੀ ਚੰਡਾ ਕਤਲ ਕਾਂਡ ਵਿਚ ਵੀ ਰਾਣਾ ਦੀ ਸ਼ਮੂਲੀਅਤ ਦੇ ਦੋਸ਼ ਮੜ੍ਹ ਦਿੱਤੇ। ਇਸ ਮੌਕੇ ਰਾਣਾ ਗੁਰਜੀਤ ਸਿੰਘ ਵੱਲੋਂ ਵਿਰੋਧ ਕਰਨ 'ਤੇ ਮਜੀਠੀਆ ਨੇ ਉਨ੍ਹਾਂ ਪ੍ਰਤੀ ਖੁੱਲ੍ਹ ਕੇ ਅਪਸ਼ਬਦਾਂ ਦੀ ਵਰਤੋਂ ਕੀਤੀ ਅਤੇ ਗਾਲਾਂ 'ਤੇ ਉਤਰ ਆਏ। ਇਸ ਮੌਕੇ ਅਕਾਲੀ ਦਲ ਦੀਆਂ ਮਹਿਲਾ ਵਿਧਾਇਕ ਵੀ ਸ. ਮਜੀਠੀਆ ਦੇ ਨਾਲ ਹੀ ਬੈਠੀਆਂ ਸਨ ਪਰ ਉਨ੍ਹਾਂ ਨੇ ਭੋਰਾ ਪਰਵਾਹ ਨਾ ਕੀਤੀ। ਦੋਵਾਂ ਵਿਚਾਲੇ ਹੋਏ ਤਕਰਾਰ

ਤੋਂ ਬਾਅਦ ਵਿਧਾਨ ਸਭਾ ਦਾ ਮਾਹੌਲ ਬੇਹੱਦ ਅਸਾਂਤ ਹੋ ਗਿਆ। ਸ਼੍ਰੋਮਣੀ ਅਕਾਲੀ ਦਲ ਦੇ ਬਹੁ ਗਿਣਤੀ ਵਿਧਾਇਕ ਸ. ਮਜੀਠੀਆ ਦੀ ਹਮਾਇਤ ਲਈ ਅੱਗੇ ਆ ਗਏ। ਹੱਥੋਪਾਈ ਤੱਕ ਦੀ ਨੋਬਤ ਆ ਗਈ ਪਰ ਹੋਰਾਂ ਮੈਂਬਰਾਂ ਨੇ ਵਿਚ ਪੈ ਕੇ ਹਾਲਤ ਨੂੰ ਸੰਭਾਲ ਲਿਆ। ਦੂਜੇ ਪਾਸੇ ਸਪੀਕਰ ਨੇ ਵਿਰੋਧੀ ਧਿਰ ਨੂੰ ਸਦਨ ਵਿਚ ਹੋਈਆਂ ਅਣਸੁਖਾਵੀਆਂ ਘਟਨਾਵਾਂ 'ਤੇ ਮੁਆਫੀ ਮੰਗਣ ਲਈ ਕਿਹਾ ਤਾਂ ਕਾਂਗਰਸੀ ਹੋਰ ਭੜਕ ਗਏ। ਉਨ੍ਹਾਂ ਦਾ ਕਹਿਣਾ ਸੀ ਕਿ ਗਾਲਾਂ ਤਾਂ ਮਜੀਠੀਆ ਨੇ ਕੱਢੀਆਂ ਹਨ ਤੇ ਫਿਰ ਵਿਰੋਧੀ ਧਿਰ ਦੇ ਮੈਂਬਰ ਵੱਲੋਂ ਮੁਆਫੀ ਮੰਗਣ ਦਾ ਸਵਾਲ ਹੀ ਪੈਦਾ ਨਹੀਂ ਹੁੰਦਾ। ਉਪ ਮੁੱਖ ਮੰਤਰੀ ਸੁਖਬੀਰ ਸਿੰਘ ਬਾਦਲ ਨੇ ਕਿਹਾ ਕਿ ਰਾਣਾ ਗੁਰਜੀਤ ਸਿੰਘ ਜਾਂ ਤਾਂ ਮੁਆਫੀ ਮੰਗਣ ਤੇ ਜਾਂ ਫਿਰ ਉਨ੍ਹਾਂ ਨੂੰ ਸਦਨ ਵਿਚੋਂ ਕੱਢਿਆ ਜਾਵੇ। ਇਸ 'ਤੇ ਸਪੀਕਰ ਨੇ ਰਾਣਾ ਗੁਰਜੀਤ ਸਿੰਘ ਨੂੰ ਸਦਨ ਦੇ ਰਹਿੰਦੇ ਦਿਨਾਂ ਲਈ ਮੁਅੱਤਲ ਕਰ ਦਿੱਤਾ।

ਮਜੀਠੀਏ ਨੇ ਪੰਜਾਬੀਅਤ ਦਾ ਸਿਰ ਨੀਵਾਂ ਕੀਤਾ: ਮਨਪ੍ਰੀਤ ਬਾਦਲ

ਚੰਡੀਗੜ੍ਹ: ਪੀਪਲਜ਼ ਪਾਰਟੀ ਆਫ ਪੰਜਾਬ ਦੇ ਪ੍ਰਧਾਨ ਮਨਪ੍ਰੀਤ ਸਿੰਘ ਬਾਦਲ ਨੇ ਪੰਜਾਬ ਦੇ ਕੈਬਨਿਟ ਮੰਤਰੀ ਬਿਕਰਮ ਸਿੰਘ ਮਜੀਠੀਆ 'ਤੇ ਦੋਸ਼ ਲਾਉਂਦੇ ਹੋਏ ਕਿਹਾ ਕਿ ਮਜੀਠੀਆ ਨੇ ਵਿਧਾਨ ਸਭਾ ਵਿਚ ਗਾਲੀ ਗਲੋਚ ਕਰਕੇ ਪੂਰੀ ਪੰਜਾਬੀਅਤ ਦਾ ਸਿਰ ਸ਼ਰਮ ਨਾਲ ਨੀਵਾਂ ਕਰ ਦਿੱਤਾ ਹੈ। ਜਦੋਂਕਿ 1934 ਵਿਚ ਲਾਹੌਰ ਵਿਖੇ ਵਿਧਾਨ ਸਭਾ ਦਾ ਉਦਘਾਟਨ ਉਸ ਦੇ ਪੜਦਾਦਾ ਸੁੰਦਰ ਸਿੰਘ ਮਜੀਠੀਆ (ਖੇਤੀਬਾੜੀ ਮੰਤਰੀ) ਨੇ ਕੀਤਾ ਸੀ ਤੇ ਅੱਜ ਉਨ੍ਹਾਂ ਦੇ ਪੜਪੋਤੇ ਬਿਕਰਮ ਸਿੰਘ ਮਜੀਠੀਆ ਨੇ ਵਿਧਾਨ ਸਭਾ ਦੀ ਮਰਿਆਦਾ ਨੂੰ ਲੀਰੋ-ਲੀਰ ਕਰਕੇ ਰੱਖ ਦਿੱਤਾ ਹੈ। ਉਨ੍ਹਾਂ ਕਿਹਾ ਕਿ ਅੱਜ ਅਕਾਲੀ ਭਾਜਪਾ ਸਰਕਾਰ ਸੱਚ ਸੁਣਨ ਨੂੰ ਤਿਆਰ ਨਹੀਂ ਜਦੋਂਕਿ ਸੂਬੇ ਵਿਚ ਹਰ ਪਾਸੇ ਕਤਲੋਗਾਰਤ ਤੇ ਲੁੱਟ ਖੋਹ ਹੋ ਰਹੀ ਹੈ। ਦਿਨ ਦਿਹਾੜੇ ਧੀਆਂ ਭੈਣਾਂ ਨੂੰ ਅਗਵਾ ਕੀਤਾ ਜਾ ਰਿਹਾ ਹੈ।



ਸਪੀਕਰ ਅਟਵਾਲ ਨੇ ਧਰਮ ਨਹੀਂ, ਧੜਾ ਨਿਭਾਇਆ

ਚੰਡੀਗੜ੍ਹ: ਪੰਜਾਬ ਵਿਧਾਨ ਸਭਾ ਦੇ ਸਪੀਕਰ ਚਰਨਜੀਤ ਸਿੰਘ ਅਟਵਾਲ ਪੱਤਰਕਾਰਾਂ ਦੇ ਸਵਾਲਾਂ ਵਿਚ ਅਜਿਹੇ ਘਿਰੇ ਕਿ ਉਨ੍ਹਾਂ ਨੂੰ ਮਾਲ ਮੰਤਰੀ ਬਿਕਰਮ ਸਿੰਘ ਮਜੀਠੀਆ ਵੱਲੋਂ ਸਦਨ ਵਿਚ ਵਰਤੇ ਅਪਸ਼ਬਦਾਂ ਦੀ ਨਿੰਦਾ ਕਰਨੀ ਪਈ। ਸ. ਅਟਵਾਲ ਨੇ ਵਿਰੋਧੀ ਧਿਰ ਵੱਲੋਂ ਕੀਤੀ ਜਾ ਰਹੀ ਨਾਅਰੇਬਾਜ਼ੀ ਬਾਰੇ ਆਪਣਾ ਪੱਖ ਸਪੱਸ਼ਟ ਕਰਨ ਲਈ ਆਪਣੇ ਚੈਂਬਰ ਵਿਚ ਪ੍ਰੈਸ ਕਾਨਫਰੰਸ ਬੁਲਾਈ ਸੀ। ਪੱਤਰਕਾਰਾਂ ਨੇ ਸਪੀਕਰ ਨੂੰ ਪੁੱਛਿਆ ਕਿ ਸਦਨ ਵਿਚ ਮਜੀਠੀਆ ਵੱਲੋਂ ਵੀ ਗਾਲਾਂ ਕੱਢੀਆਂ ਗਈਆਂ; ਉਨ੍ਹਾਂ ਸਿਰਫ ਵਿਰੋਧੀ ਧਿਰ ਦੇ ਮੈਂਬਰ ਰਾਣਾ ਗੁਰਜੀਤ ਸਿੰਘ ਵਿਰੁੱਧ ਹੀ ਮੁਅੱਤਲੀ ਵਰਗੀ ਕਾਰਵਾਈ ਕਿਉਂ ਕੀਤੀ ਗਈ।

ਸ. ਅਟਵਾਲ ਨੇ ਕਿਹਾ ਕਿ ਸਪੀਕਰ ਨੇ ਤਾਂ ਪੇਸ਼ ਮਤੇ 'ਤੇ ਹੀ ਕਾਰਵਾਈ ਕਰਨੀ ਹੁੰਦੀ ਹੈ। ਵਿਰੋਧੀ ਧਿਰ ਨੂੰ ਆਪਣਾ ਪੱਖ ਰੱਖਣ ਲਈ ਕਿਹਾ ਗਿਆ ਸੀ ਪਰ ਉਨ੍ਹਾਂ ਨਹੀਂ ਰੱਖਿਆ। ਸਪੀਕਰ ਨੇ ਇਹ ਗੱਲ ਸਪੱਸ਼ਟ ਕੀਤੀ ਕਿ ਮਜੀਠੀਆ ਨੇ ਸਦਨ ਵਿਚ ਜੋ ਕਿ ਵੀ ਸ਼ਬਦ ਬੋਲੇ ਹਨ, ਉਸ ਦੀ ਨਿੰਦਾ ਕਰਨੀ ਬਣਦੀ ਹੈ। ਇਸੇ ਦੌਰਾਨ ਸਪੀਕਰ ਨੂੰ ਪੁੱਛਿਆ ਗਿਆ ਕਿ ਉਪ ਮੁੱਖ ਮੰਤਰੀ ਸੁਖਬੀਰ ਸਿੰਘ ਬਾਦਲ ਨੇ ਮਹਿਲਾ ਪੱਤਰਕਾਰ ਨੂੰ ਗਾਲੂ ਦੀ ਭਾਸ਼ਾ ਦੱਸਣ ਲਈ ਕਿਹਾ ਸੀ ਜੋ ਇਕ ਮਹਿਲਾ ਦਾ ਅਪਮਾਨ ਕਰਨ ਦੇ ਤੁਲ ਹੈ ਤਾਂ ਸ. ਅਟਵਾਲ ਨੇ ਕਿਹਾ ਕਿ ਜੇ ਉਪ ਮੁੱਖ ਮੰਤਰੀ ਨੇ ਅਜਿਹਾ ਕੀਤਾ ਤਾਂ ਉਹ ਇਸ ਦੀ ਵੀ ਨਿੰਦਾ ਕਰਦੇ ਹਨ।

ਇਹ ਪੁੱਛਣ 'ਤੇ ਕਿ ਹੁਣ ਤਾਂ 'ਯੂਟਿਊਬ' ਉਤੇ ਨਸ਼ਰ ਵੀਡੀਓ ਵਿਚ ਜ਼ਾਹਿਰ ਹੋ ਗਿਆ ਹੈ ਕਿ ਮਜੀਠੀਆ ਨੇ ਗਾਲਾਂ ਕੱਢੀਆਂ ਹਨ, ਹੁਣ ਉਨ੍ਹਾਂ ਨੂੰ ਮਜੀਠੀਆ ਖਿਲਾਫ ਕਾਰਵਾਈ ਲਈ ਕਿਸ ਤਰ੍ਹਾਂ ਦੇ ਸਬੂਤਾਂ ਦੀ ਲੋੜ ਹੈ ਤਾਂ ਉਹ ਕੁਝ ਨਾ ਬੋਲ ਸਕੇ ਅਤੇ ਉਨ੍ਹਾਂ ਸਿਰ ਨੀਵਾਂ ਕਰ ਲਿਆ। ਲੱਗ ਰਿਹਾ ਸੀ ਕਿ ਉਹ ਸ਼੍ਰੋਮਣੀ ਅਕਾਲੀ ਦਲ ਦੇ ਨੌਜਵਾਨ ਪ੍ਰਧਾਨ ਸੁਖਬੀਰ ਬਾਦਲ ਦੇ 'ਸਾਲਾ ਸਾਹਿਬ' ਖਿਲਾਫ ਬੋਲਣ ਤੋਂ ਡਰ ਰਹੇ ਸਨ।



ਜੀਜੇ ਸਾਲੇ ਦੀ ਬੁਰਫਾਗਰਦੀ; 'ਨੰਨੀ ਛਾਂ' ਕੁਝ ਵੀ ਨਾ ਬੋਲੀ

'ਸਾਲਾ ਸਾਹਿਬ' ਦਾ ਦੇਖੋ ਹੌਸਲਾ

ਸੁਖਬੀਰ ਨੇ ਵੀ ਸ਼ਰਮ ਨਾ ਕੀਤੀ

ਚੰਡੀਗੜ੍ਹ: ਮਾਲ ਮੰਤਰੀ ਬਿਕਰਮ ਸਿੰਘ ਮਜੀਠੀਆ ਵੱਲੋਂ ਵਿਧਾਨ ਸਭਾ ਗਾਲਾਂ ਕੱਢ ਕੇ ਸਮੁੱਚੀ ਔਰਤ ਜਾਤ ਦੀ ਬੇਇਜ਼ਤੀ ਕੀਤੀ ਗਈ। ਉਸ ਦੇ ਜੀਜੇ ਉਪ ਮੁੱਖ ਮੰਤਰੀ ਸੁਖਬੀਰ ਸਿੰਘ ਬਾਦਲ ਨੇ ਵੀ ਉਸ ਦਾ ਪੱਖ ਪੂਰਿਆ। ਮਜੀਠੀਆ ਦੀ ਭੈਣ ਅਤੇ ਕੁੜੀਆਂ ਲਈ ਰੱਖਿਆ ਤੇ ਸੁਰੱਖਿਆ ਲਈ 'ਨੰਨੀ ਛਾਂ' ਚਲਾਉਣ ਵਾਲੀ ਲੋਕ ਸਭਾ ਮੈਂਬਰ ਹਰਸਿਮਰਤ ਕੌਰ ਬਾਦਲ ਇਸ ਮਾਮਲੇ ਵਿਚ ਉਕਾ ਹੀ ਨਹੀਂ ਬੋਲੇ। ਇਸ ਤੋਂ ਪਹਿਲਾਂ ਫਰੀਦਕੋਟ ਵਿਚ ਸ਼ਰੂਤੀ ਮਾਮਲੇ ਅਤੇ ਫੇਰਹਟਾ ਵਿਚ ਬਾਣੇਦਾਰ ਦੇ ਕਤਲ ਦੇ ਮਾਮਲੇ ਵੀ ਉਨ੍ਹਾਂ ਆਪਣੀ ਜ਼ੁਬਾਨ ਨੂੰ ਤਾਲਾ ਜੜੀ ਰੱਖਿਆ ਸੀ। ਯਾਦ ਰਹੇ ਕਿ ਫੇਰਹਟਾ ਵਿਚ ਆਪਣੀ ਧੀ ਦੀ ਇਜ਼ਤ ਬਚਾਉਣ ਆਏ



ਬਾਣੇਦਾਰ ਨੂੰ ਹਰਸਿਮਰਤ ਦੀ ਪਾਰਟੀ ਦੇ ਜ਼ਿਲ੍ਹਾ ਜਨਰਲ ਸਕੱਤਰ ਨੇ ਗੋਲੀਆਂ ਮਾਰ ਕੇ ਮਾਰ ਦਿੱਤਾ ਸੀ ਅਤੇ ਫਰੀਦਕੋਟ ਵਿਚ ਅਕਾਲੀ ਦਲ ਦਾ ਖਾਸਮ-ਖਾਸ ਨਿਸ਼ਾਨ ਸਿੰਘ, ਸ਼ਰੂਤੀ ਨੂੰ ਘਰੋਂ ਚੁੱਕ ਕੇ ਲੈ ਗਿਆ ਸੀ।

ਚੰਡੀਗੜ੍ਹ: ਉਪ ਮੁੱਖ ਮੰਤਰੀ ਸੁਖਬੀਰ ਸਿੰਘ ਬਾਦਲ ਦੀ ਗ਼ੈਰ ਜ਼ਿੰਮੇਵਾਰੀ ਵਾਲਾ ਰਵੱਈਆ ਉਸ ਵੇਲੇ ਸਾਹਮਣੇ ਆਇਆ ਜਦੋਂ ਉਨ੍ਹਾਂ ਨੇ ਪ੍ਰੈਸ ਕਾਨਫਰੰਸ ਦੌਰਾਨ ਮਹਿਲਾ ਪੱਤਰਕਾਰ ਨੂੰ ਪੁੱਛਿਆ ਕਿ ਦੱਸੋ, ਮਜੀਠੀਆ ਨੇ ਵਿਧਾਨ ਸਭਾ

ਵਿਚ ਕਿਹੜੀ ਗਾਲੂ ਕੱਢੀ ਹੈ? ਜੇ ਦੱਸਦਿਆਂ ਸ਼ਰਮ ਆਉਂਦੀ ਹੈ ਤਾਂ ਲਿਖ ਕੇ ਦੱਸ ਦਿਓ! ਅਸਲ ਵਿਚ ਸੁਖਬੀਰ ਬਾਦਲ ਨੇ ਆਪਣੇ ਸਾਲੇ ਮਜੀਠੀਆ ਦਾ ਪੱਖ ਪੂਰਨ ਲਈ ਵਿਧਾਨ ਸਭਾ ਵਿਚ ਵਾਪਰੀ ਘਟਨਾ 'ਤੇ ਪੱਚਾ ਫੇਰਨ ਲਈ ਪ੍ਰੈਸ ਕਾਨਫਰੰਸ ਬੁਲਾਈ ਸੀ ਜਿਸ ਦੌਰਾਨ ਮਹਿਲਾ ਪੱਤਰਕਾਰ ਨੇ ਕਿਹਾ ਕਿ ਉਨ੍ਹਾਂ ਨੇ ਖੁਦ ਮਜੀਠੀਆ ਨੂੰ ਗੰਦੀ ਗਾਲੂ ਕੱਢਦੇ ਸੁਣਿਆ ਸੀ। ਇਸ 'ਤੇ ਸੁਖਬੀਰ ਨੇ ਪੱਤਰਕਾਰ ਨੂੰ ਉਲਟਾ ਸਵਾਲ ਕਰ ਦਿੱਤਾ ਕਿ ਦੱਸੋ ਭਲਾ ਮਜੀਠੀਆ ਨੇ ਕਿਹੜੀ ਗਾਲੂ ਕੱਢੀ ਸੀ। ਪੱਤਰਕਾਰਾਂ ਨੇ ਸੁਖਬੀਰ ਦੀ ਇਸ ਗੱਲ ਦਾ ਬਹੁਤ ਬੁਰਾ ਮਨਾਇਆ ਅਤੇ ਅਗਲੇ ਦਿਨ ਇਹ ਗੱਲ ਮੁੱਖ ਮੰਤਰੀ ਨੂੰ ਦੱਸੀ, ਪਰ ਉਹ ਬੇਵੱਸ ਹੋਏ ਇਸ ਬਾਰੇ ਕੁਝ ਵੀ ਨਾ ਬੋਲ ਸਕੇ।

ਪੰਜਾਬੀਆਂ ਦੀ ਪਛਾਣ ਕਿ ਧੀਆਂ ਭੈਣਾਂ ਦਾ ਅਪਮਾਨ!

ਗਾਲਾਂ ਆਮ ਕਰ ਕੇ ਔਰਤ ਜਾਤ ਨਾਲ ਜੁੜੀਆਂ ਹੋਈਆਂ ਹਨ। ਸਾਹਿਤ ਅਤੇ ਸ਼ਬਦਾਂ ਦੇ ਖੋਜੀਆਂ ਮੁਤਾਬਕ ਇਹ ਜਗੀਰੂ ਅਤੇ ਮੱਧਯੁਗੀ ਮਾਨਸਿਕਤਾ ਦਾ ਪ੍ਰਗਟਾਵਾ ਹੈ। ਸੰਜੀਦਾ ਅਤੇ ਸੰਵੇਦਨਸ਼ੀਲ ਲੋਕ ਗਾਲਾਂ ਨਾ ਕੱਢਣ ਦਾ ਹੋਕਾ ਸਦਾ ਹੀ ਦਿੰਦੇ ਰਹੇ ਹਨ। ਰੰਗਕਰਮੀ ਗੁਰਸਰਨ ਸਿੰਘ ਜੋ ਅਗਾਂਹਵਧੂ ਵਿਚਾਰਾਂ ਦੇ ਧਾਰਨੀ ਸਨ, ਨੇ ਪੰਜਾਬੀਆਂ ਨੂੰ ਗਾਲਾਂ ਤੋਂ ਤੋਬਾ ਕਰਨ ਲਈ ਪ੍ਰੇਰਿਆ ਸੀ। ਆਪਣੇ ਨਾਟਕਾਂ ਅਤੇ ਸਮਾਗਮਾਂ ਵਿਚ ਉਹ ਔਰਤ ਨੂੰ ਆਦਰ ਦੇਣ ਦੀ ਪੈਰਵੀ ਕਰਦਿਆਂ ਗਾਲਾਂ ਕੱਢਣ ਵਾਲਿਆਂ ਦਾ ਖੂਬ ਮੱਕੂ ਨੱਪਦੇ ਸਨ। ਦੂਜੇ ਬੰਨ੍ਹ, ਕੁਝ ਲੋਕ ਗਾਲਾਂ ਨੂੰ ਪੰਜਾਬੀਆਂ ਦੀ ਪਛਾਣ ਦੱਸ ਕੇ ਹੁੱਬਦੇ ਵੀ ਰਹੇ ਹਨ। ਇਹ ਉਹ ਲੋਕ ਹਨ ਜਿਹੜੇ ਬਿਮਾਰ ਮਾਨਸਿਕਤਾ ਵਾਲੇ ਹਨ ਅਤੇ ਔਰਤ ਨੂੰ ਅਜੇ ਵੀ ਪੈਰ ਦੀ ਜੁੱਤੀ ਸਮਝਦੇ ਹਨ।

ਪੰਜਾਬ ਵਿਧਾਨ ਸਭਾ ਦੀ ਕਾਰਗੁਜ਼ਾਰੀ 'ਤੇ ਵੱਡਾ ਸਵਾਲ

ਚੰਡੀਗੜ੍ਹ: ਸਤੰਬਰ 2010 ਵਿਚ ਜਦੋਂ ਪੰਜਾਬ ਵਿਧਾਨ ਸਭਾ ਨੇ ਪੰਜਾਬ ਰਾਜ ਵਿਧਾਨਕ ਮੈਂਬਰ (ਪੈਨਸਨ ਤੇ ਮੈਡੀਕਲ ਸੁਵਿਧਾਵਾਂ ਰੈਗੂਲੇਸ਼ਨ) ਸੋਧ ਬਿੱਲ ਪਾਸ ਕੀਤਾ ਸੀ ਤਾਂ ਇਸ ਨੇ ਸਾਲ ਵਿਚ ਹੋਣ ਵਾਲੀਆਂ ਮੀਟਿੰਗਾਂ ਦੀ ਘੱਟੋ-ਘੱਟ ਗਿਣਤੀ ਤੈਅ ਕੀਤੀ ਸੀ। ਇਸ ਸਾਲ ਵਿਧਾਨ ਸਭਾ ਦੀਆਂ ਸਿਰਫ 14 ਬੈਠਕਾਂ ਹੋਈਆਂ ਹਨ। ਇਸ ਕੈਲੰਡਰ ਵਰ੍ਹੇ ਦਾ ਆਖਰੀ ਸੈਸ਼ਨ ਵੀ ਰੋਲੇ-ਰੌਪੇ ਦੀ ਭੇਟ ਚੜ੍ਹ ਗਿਆ।

ਪਾਰਲੀਮੈਂਟ ਦੇ ਹੇਠਲੇ ਸਦਨ ਲੋਕ ਸਭਾ ਵਿਚ ਸਾਲ ਵਿਚ ਔਸਤਨ 72 ਦਿਨ ਕੰਮ-ਕਾਰ ਹੁੰਦਾ ਹੈ ਜਦਕਿ ਪੰਜਾਬ ਸਮੇਤ ਕਈ ਵਿਧਾਨ ਸਭਾਵਾਂ ਦੀਆਂ ਬੈਠਕਾਂ ਦੀ ਗਿਣਤੀ ਕਦੇ ਹੀ 25 ਦਾ ਅੰਕੜਾ ਪਾਰ ਕਰਦੀ ਹੈ। ਪਿਛਲੀ ਵਾਰ 1997 ਵਿਚ ਪੰਜਾਬ ਵਿਧਾਨ ਸਭਾ ਦੀਆਂ 25 ਬੈਠਕਾਂ ਹੋਈਆਂ ਸਨ ਜਦਕਿ 2003 ਵਿਚ ਸਿਰਫ 14 ਮੀਟਿੰਗਾਂ ਹੋ ਸਕੀਆਂ ਸਨ। ਦੋ ਸੈਸ਼ਨਾਂ ਦਰਮਿਆਨ ਵਿਛੜੇ ਆਗੂਆਂ ਤੇ ਹਸਤੀਆਂ ਨੂੰ ਸ਼ਰਧਾਂਜਲੀ ਭੇਟ ਕਰਨ ਲਈ ਘੱਟੋ-ਘੱਟ ਦੋ ਦਿਨ ਸਮਰਪਿਤ ਕੀਤੇ ਜਾਂਦੇ ਹਨ ਜਦਕਿ ਹਰ ਸਾਲ ਬਜਟ ਸੈਸ਼ਨ ਦੀ ਸ਼ੁਰੂਆਤ ਰਾਜਪਾਲ ਦੇ ਭਾਸ਼ਣ ਨਾਲ ਹੁੰਦੀ ਹੈ।

ਜੇ ਕਿਸੇ ਸਾਲ ਵਿਧਾਨ ਸਭਾ ਦੇ ਤਿੰਨ ਸੈਸ਼ਨ ਹੁੰਦੇ ਹਨ ਤਾਂ ਤਿੰਨ ਦਿਨ ਸ਼ਰਧਾਂਜਲੀਆਂ ਦੇ ਲੇਖੇ ਲੱਗ ਜਾਂਦੇ ਹਨ। ਇਕ ਦਿਨ ਰਾਜਪਾਲ ਦਾ ਭਾਸ਼ਣ ਤੇ ਬਾਕੀ ਬਚਦੇ ਸਮੇਂ ਵਿਚੋਂ 50 ਤੋਂ 75 ਫੀਸਦ ਵਾਕਆਉਟ, ਸ਼ੋਰਗੂਲ ਤੇ ਕੰਮ ਰੋਕੂ ਉਪਰਾਲਿਆਂ ਦੀ ਭੇਟ ਚੜ੍ਹ ਜਾਂਦਾ ਹੈ। ਪੰਜਾਬ ਵਿਧਾਨ ਸਭਾ ਵਿਚ ਸਿਆਸੀ ਬਹਿਸ ਲਈ ਸਾਲ ਵਿਚ 30-40 ਘੰਟੇ ਵੀ ਨਹੀਂ ਬੈਠਦੇ। ਅਕਸਰ ਸੈਸ਼ਨ ਦੇ ਸਮਾਪਤੀ ਮੌਕੇ ਕਈ-ਕਈ ਬਿੱਲ ਝਟਪਟ ਪਾਸ ਕਰਵਾ ਲਏ ਜਾਂਦੇ ਹਨ ਹਾਲਾਂਕਿ ਇਨ੍ਹਾਂ 'ਤੇ ਨਿੱਠੇ ਕੇ ਵਿਚਾਰ-ਚਰਚਾ ਕਰਨ ਦੀ ਲੋੜ ਹੁੰਦੀ ਹੈ।

ਵਿਧਾਨ ਸਭਾਵਾਂ ਦੇ ਕਾਰ ਵਿਹਾਰ ਨੂੰ ਲੈ ਕੇ ਗੰਭੀਰ ਚਿੰਤਾ ਪ੍ਰਗਟ ਕੀਤੀ ਜਾ ਰਹੀ ਹੈ।



ਸੈਸ਼ਨਾਂ ਦੀ ਗਿਣਤੀ ਵਿਚ ਹੀ ਕਮੀ ਨਹੀਂ ਆ ਰਹੀ ਸਗੋਂ ਬਹਿਸ ਦਾ ਨਿਘਾਰ ਤੇ ਵਿਧਾਨਕ ਕੰਮਕਾਜ ਦੀ ਗਿਣਤੀ ਵੀ ਘੱਟ ਰਹੀ ਹੈ। ਸਦਨ ਵਿਚ ਆਮ ਲੋਕਾਂ ਦੇ ਹਿੱਤ ਦੇ ਮੁੱਦਿਆਂ 'ਤੇ ਚਰਚਾ ਕਰਨ ਦੀ ਬਜਾਏ ਜ਼ਾਤੀ ਮਾਮਲਿਆਂ ਨੂੰ ਲੈ ਕੇ ਨੌਕ-ਝੋਕ ਚਲਦੀ ਰਹਿੰਦੀ ਹੈ। ਵਿਧਾਨ ਸਭਾ ਵਿਚ ਕਦੇ ਵੀ ਅਹਿਮ ਮੁੱਦਿਆਂ 'ਤੇ ਬਹਿਸ ਨਹੀਂ ਹੋਈ।

ਪੰਜਾਬ ਵਿਚ ਹਰ ਸਾਲ 3000 ਲੋਕੀਂ ਸੜਕ ਹਾਦਸਿਆਂ ਵਿਚ ਜਾਨਾਂ ਗੁਆ ਰਹੇ ਹਨ ਪਰ ਇਸ ਦੀ ਰੋਕਥਾਮ ਲਈ ਕੋਈ ਸੰਜੀਦਾ ਬਹਿਸ ਨਹੀਂ ਹੋ ਰਹੀ। ਇਸ ਤੋਂ ਇਲਾਵਾ ਸਿਹਤ

ਸੰਭਾਲ, ਸਿੱਖਿਆ ਤੇ ਲੋਕਾਂ ਲਈ ਬੁਨਿਆਦੀ ਸੁਵਿਧਾਵਾਂ ਸਰਕਾਰ ਦਾ ਫੌਰੀ ਧਿਆਨ ਮੰਗ ਰਹੀਆਂ ਹਨ ਪਰ ਇਹ ਮਸਲੇ ਵਿਧਾਨ ਸਭਾ ਦੇ ਮੰਚ ਦੇ ਨੇੜੇ ਢੁਕਣ ਨਹੀਂ ਦਿੰਦੇ ਜਾ ਰਹੇ। ਸਾਬਕਾ ਵਿਧਾਇਕ ਲਕਸ਼ਮੀ ਕਾਂਤਾ ਚਾਵਲਾ ਨੇ ਇਕ ਵਾਰ ਕਿਹਾ ਸੀ ਕਿ ਮੈਂਬਰਾਂ ਖਾਸ ਕਰਕੇ ਵਿਰੋਧੀ ਧਿਰ ਦੇ ਮੈਂਬਰਾਂ ਨੂੰ ਆਪੋ-ਆਪਣੇ ਹਲਕਿਆਂ ਦੇ ਮਸਲੇ ਸਦਨ ਵਿਚ ਰੱਖਣ ਦਾ ਢੁਕਵਾਂ ਸਮਾਂ ਨਹੀਂ ਦਿੱਤਾ ਜਾਂਦਾ। 1956 ਵਿਚ ਸਦਨ ਦੀਆਂ 44 ਬੈਠਕਾਂ ਹੋਈਆਂ ਸਨ ਜੋ ਘਟ ਕੇ 14 ਰਹਿ ਗਈਆਂ ਹਨ।

‘ਗੁੰਡਾਗਰਦੀ ਦਾ ਨੰਗਾ ਨਾਚ ਹੋਇਆ’

ਚੰਡੀਗੜ੍ਹ: ਪੰਜਾਬ ਪ੍ਰਦੇਸ਼ ਕਾਂਗਰਸ ਕਮੇਟੀ ਦੇ ਪ੍ਰਧਾਨ ਕੈਪਟਨ ਅਮਰਿੰਦਰ ਸਿੰਘ ਨੇ ਆਖਿਆ ਹੈ ਕਿ ਪੰਜਾਬ ਵਿਚ ਅਮਨ ਤੇ ਕਾਨੂੰਨ ਦੀ ਹਾਲਤ ਬਦ ਤੋਂ ਬਦਤਰ ਹੁੰਦੀ ਜਾ ਰਹੀ ਹੈ ਤੇ ਅਕਾਲੀ ਨੇਤਾਵਾਂ ਵੱਲੋਂ ਰੋਤਾ, ਬਜ਼ਰੀ ਸਮੇਤ ਹੋਰਾਂ ਕੁਦਰਤੀ ਸੋਮਿਆਂ 'ਤੇ ਕਬਜ਼ੇ ਤੋਂ ਬਾਅਦ ਵਿਧਾਨ ਸਭਾ 'ਤੇ ਵੀ ਕਬਜ਼ਾ ਕਰਨ ਦੀ ਨੀਅਤ ਨਾਲ ਗੁੰਡਾਗਰਦੀ ਦਾ ਨਾਚ ਕੀਤਾ ਜਾ ਰਿਹਾ ਹੈ। ਉਨ੍ਹਾਂ ਨੇ ਕਿਹਾ ਕਿ ਵਿਧਾਨ ਸਭਾ ਵਿਚ ਬਿਕਰਮ ਸਿੰਘ ਮਜੀਠੀਆ ਵੱਲੋਂ ਰਾਣਾ ਗੁਰਜੀਤ ਸਿੰਘ ਨੂੰ ਗਾਲਾਂ ਕੱਢ ਕੇ ਪੂਰੀ ਕਾਂਗਰਸ ਪਾਰਟੀ ਨੂੰ ਵਿਧਾਨ ਸਭਾ ਤੋਂ ਬਾਹਰ ਕਰਨਾ ਲੋਕਤੰਤਰ ਦੇ ਇਤਿਹਾਸ ਵਿਚ ਸਭ ਤੋਂ ਕਾਲਾ ਦਿਨ ਹੈ। ਕਾਂਗਰਸ ਪ੍ਰਧਾਨ ਨੇ ਚੰਡੀਗੜ੍ਹ ਵਿਚ ਕਾਂਗਰਸ ਪਾਰਟੀ ਦੀਆਂ ਤਿੰਨ ਵਿਧਾਇਕ ਬੀਬੀਆਂ ਨੂੰ ਜ਼ਲੀਲ ਕਰਨ ਦੇ ਮਾਮਲੇ ਨੂੰ ਵੀ ਮੰਦਭਾਗਾ ਕਰਾਰ ਦਿੰਦਿਆਂ ਕਿਹਾ ਕਿ ਕਾਂਗਰਸ ਪਾਰਟੀ ਕੋਲ ਵਿਆਪਕ ਸੰਘਰਸ਼ ਤੋਂ ਬਿਨਾਂ ਕੋਈ ਚਾਰਾ ਨਹੀਂ।



ਅਕਾਲੀ ਆਗੂਆਂ ਨੇ ਪੁਲਿਸ ਅਫਸਰ ਦੀਆਂ ਲੱਤਾਂ ਭੰਨੀਆਂ

ਲੁਧਿਆਣਾ: ਸ਼੍ਰੋਮਣੀ ਅਕਾਲੀ ਦਲ ਦੀ ਯੂਥ ਬ੍ਰਿਗੇਡ ਦਾ ਧੱਕਤ ਰਵੱਈਆ ਬਰਕਰਾਰ ਹੈ। ਲੁਧਿਆਣਾ ਵਿਚ 25 ਦਸੰਬਰ ਨੂੰ ਅਕਾਲੀ ਦਲ ਨੂੰ ਇਕ ਵਾਰ ਮੁੜ ਨਿਮੋਸ਼ੀ ਦਾ ਸਾਹਮਣਾ ਕਰਨਾ ਪਿਆ ਜਦੋਂ ਸਥਾਨਕ ਘੁਮਾਰ ਮੰਡੀ ਸਥਿਤ 'ਹੱਥ ਰੈਸਟੋਰੈਂਟ' ਵਿਚ ਯੂਥ ਅਕਾਲੀ ਦਲ ਦੇ ਆਗੂਆਂ ਵੱਲੋਂ ਪੰਜਾਬ ਪੁਲਿਸ ਦੇ ਏਏਆਈਜੀ (ਕਾਊਂਟਰ ਇੰਟੈਲੀਜੈਂਸ) ਐਸਐਸ ਮੰਡ ਤੇ ਸਾਈ ਦੀ ਬੇਤਹਾਸਾ ਕੁੱਟਮਾਰ ਕੀਤੀ ਗਈ। ਇਸ ਮਾਮਲੇ ਵਿਚ ਪੁਲਿਸ ਨੇ ਯੂਥ ਅਕਾਲੀ ਦਲ ਦੇ ਕੌਮੀ ਸੀਨੀਅਰ ਮੀਤ ਪ੍ਰਧਾਨ ਮਨਿੰਦਰਪਾਲ ਸਿੰਘ ਸੰਨੀ ਜੌਹਰ ਸਮੇਤ ਕੁਝ ਹੋਰ ਯੂਥ ਆਗੂਆਂ ਖਿਲਾਫ ਧਾਰਾ 307, 395, 148, 149 ਤੇ ਅਸਲਾ

ਐਕਟ ਤਹਿਤ ਕੇਸ ਦਰਜ ਕਰ ਲਿਆ ਹੈ।

ਮਿਲੀ ਜਾਣਕਾਰੀ ਅਨੁਸਾਰ ਇਹ ਘਟਨਾ 24 ਦਸੰਬਰ ਦੀ ਰਾਤ 11 ਵਜੇ ਦੇ ਕਰੀਬ ਉਸ ਵੇਲੇ ਵਾਪਰੀ ਜਦੋਂ ਪੁਲਿਸ ਅਧਿਕਾਰੀ ਆਪਣੇ ਐਨਆਰਆਈ ਦੋਸਤ ਪਰਮਜੀਤ ਸਿੰਘ ਟੋਰਾਂਟੋ ਸਮੇਤ ਕੁਝ ਪਰਿਵਾਰਾਂ ਨਾਲ ਹੋਟਲ ਵਿਚ ਹੋ ਰਹੀ ਕ੍ਰਿਸਮਸ ਪਾਰਟੀ ਵਿਚ ਸ਼ਾਮਲ ਹੋਣ ਪੁੱਜੇ। ਪਾਰਟੀ ਦੌਰਾਨ ਜਦੋਂ ਪਰਮਜੀਤ ਸਿੰਘ ਟੋਰਾਂਟੋ ਵਾਸਤੂਰਮ ਤੋਂ ਵਾਪਸ ਆ ਰਿਹਾ ਸੀ ਤਾਂ ਉਹ ਰੈਸਟੋਰੈਂਟ ਦੇ ਮਾਲਕ ਸੰਨੀ ਜੌਹਰ ਨਾਲ ਟਕਰਾ ਗਿਆ ਜਿਸ 'ਤੇ ਪਰਮਜੀਤ ਸਿੰਘ ਨੇ ਮੁਆਫੀ ਮੰਗੀ ਤੇ ਆਪਣੀ ਸੀਟ ਵੱਲ ਜਾਣ ਲੱਗਾ। ਇਸ ਦੌਰਾਨ ਸੰਨੀ ਜੌਹਰ ਨੇ ਪਰਮਜੀਤ ਸਿੰਘ ਨੂੰ

ਗਲਿਓ ਫੜ ਕੇ ਗਾਲੀ-ਗਲੋਚ ਕਰਨੀ ਸ਼ੁਰੂ ਕਰ ਦਿੱਤੀ ਤੇ ਰੈਸਟੋਰੈਂਟ ਦੇ ਭਾਈਵਾਲ ਤੇ ਯੂਥ ਅਕਾਲੀ ਦਲ ਦੇ ਮੀਤ ਪ੍ਰਧਾਨ ਅਮਨਿੰਦਰ ਸਿੰਘ ਤੇ ਆਪਣੇ ਕੁਝ ਮੁਲਾਜ਼ਮਾਂ ਨੂੰ ਉਥੇ ਬੁਲਾ ਲਿਆ ਜਿਸ 'ਤੇ ਉਨ੍ਹਾਂ ਪਰਮਜੀਤ ਸਿੰਘ ਦੀ ਮਾਰਕੁਟਾਈ ਸ਼ੁਰੂ ਕਰ ਦਿੱਤੀ।

ਇਸ ਦੌਰਾਨ ਰੌਲਾ ਸੁਣ ਕੇ ਐਸਐਸ ਮੰਡ ਜਦੋਂ ਘਟਨਾ ਵਾਲੀ ਥਾਂ 'ਤੇ ਆਏ ਤੇ ਉਨ੍ਹਾਂ ਪਰਮਜੀਤ ਸਿੰਘ ਨੂੰ ਛੁਡਾਉਣ ਦੀ ਕੋਸ਼ਿਸ਼ ਕੀਤੀ ਤਾਂ ਅਕਾਲੀ ਆਗੂਆਂ ਨੇ ਸ. ਮੰਡ ਨੂੰ ਵੀ ਫੜ ਲਿਆ ਤੇ ਖਿੱਚਧੂਹ ਸ਼ੁਰੂ ਕਰ ਦਿੱਤੀ। ਇਸ ਦੌਰਾਨ ਕੁਝ ਮੁਲਾਜ਼ਮਾਂ ਨੇ ਸ. ਮੰਡ ਨੂੰ ਹੇਠਾਂ ਸੁੱਟ ਲਿਆ ਤੇ ਉਨ੍ਹਾਂ ਨੂੰ ਬੇਤਹਾਸਾ ਕੁੱਟਣਾ ਸ਼ੁਰੂ ਕਰ ਦਿੱਤਾ। ਸ. ਮੰਡ ਨਾਲ ਖਾਣਾ ਖਾਣ ਲਈ ਆਈਆਂ ਔਰਤਾਂ ਨੇ ਚੀਕ-ਚਿਹਾੜਾ ਪਾਇਆ ਪਰ ਉਨ੍ਹਾਂ ਦੀ ਕਿਸੇ ਨੇ ਕੋਈ ਗੱਲ ਨਹੀਂ ਸੁਣੀ ਤੇ ਦੋਹਾਂ ਦੀ ਮਾਰਕੁਟਾਈ ਜਾਰੀ ਰੱਖੀ। ਰੈਸਟੋਰੈਂਟ ਵਿਚ ਖਾਣਾ ਖਾ ਰਹੇ ਕੁਝ ਲੋਕਾਂ ਨੇ ਦਖਲਅੰਦਾਜ਼ੀ ਕਰਕੇ ਦੋਹਾਂ ਨੂੰ ਮਾਰਕੁਟਾਈ ਤੋਂ ਬਚਾਇਆ ਪਰ ਇਸ ਦੌਰਾਨ ਐਸ ਐਸ ਮੰਡ ਦੀ ਲੱਤ ਟੁੱਟ ਗਈ ਤੇ ਸਰੀਰ ਦੇ ਕਈ ਹਿੱਸਿਆਂ 'ਤੇ ਗੁੱਝੀਆਂ ਸੱਟਾਂ ਵੀ ਲੱਗੀਆਂ। ਪਰਮਜੀਤ ਸਿੰਘ ਦੇ ਵੀ ਕੁਝ ਸੱਟਾਂ ਲੱਗੀਆਂ।

ਪਤੀ ਨੇ ਪਤਨੀ ਦਾ ਨੱਕ ਵੱਢਿਆ

ਇਸਲਾਮਾਬਾਦ: ਫੈਸਲਾਬਾਦ ਵਿਚ ਇਕ ਵਿਅਕਤੀ ਨੇ ਬਦਲਾ ਲੈਣ ਲਈ ਆਪਣੀ ਸਾਬਕਾ ਪਤਨੀ ਦਾ ਨੱਕ ਵੱਢ ਦਿੱਤਾ। ਸਾਜਿਦਾ ਬੀਬੀ ਜੋ ਇਸ ਵੇਲੇ ਹਸਪਤਾਲ ਵਿਚ ਦਾਖਲ ਹੈ, ਨੇ ਦੱਸਿਆ ਕਿ ਚਾਰ ਸਾਲ ਪਹਿਲਾਂ ਉਸ ਦਾ ਵਿਆਹ ਫੈਜ਼ ਰਸੂਲ ਨਾਲ ਹੋਇਆ ਸੀ ਪਰ ਇਕ ਸਾਲ ਪਹਿਲਾਂ ਉਨ੍ਹਾਂ ਦਾ ਤਲਾਕ ਹੋ ਗਿਆ ਕਿਉਂਕਿ ਫੈਜ਼ ਨਸ਼ਿਆਂ ਦਾ ਆਦੀ ਸੀ।

ਫੈਜ਼ ਨੇ ਪਹਿਲਾਂ ਵੀ ਆਪਣੀ ਪਤਨੀ ਨੂੰ ਤਲਾਕ ਦੇ ਮੁੱਦੇ 'ਤੇ ਧਮਕਾਇਆ ਸੀ। ਫਿਰ ਉਸ ਨੇ ਆਪਣੇ ਇਕ ਸਹਿਯੋਗੀ ਦੀ ਸਹਾਇਤਾ ਨਾਲ ਸਾਜਿਦਾ ਨੂੰ ਅਗਵਾ ਕਰ ਲਿਆ। ਦੋਹਾਂ ਨੇ ਉਸ ਦੀਆਂ ਬਾਰਾਂ ਬੰਨ੍ਹ ਕੇ ਉਸ ਦਾ ਨੱਕ ਵੱਢ ਦਿੱਤਾ ਤੇ ਫਰਾਰ ਹੋ ਗਏ।

ਕਾਂਗਰਸ ਮਜੀਠੀਆ ਦੀ ਮੁਅੱਤਲੀ 'ਤੇ ਅੜੀ

ਚੰਡੀਗੜ੍ਹ: ਵਿਧਾਨ ਸਭਾ ਵਿਚ ਵਿਰੋਧੀ ਧਿਰ ਨੇ ਮੁੱਖ ਮੰਤਰੀ ਪ੍ਰਕਾਸ਼ ਸਿੰਘ ਬਾਦਲ ਨੂੰ ਵਿਧਾਨ ਸਭਾ ਵਿਚ ਭੇਜੇ ਪੱਤਰ ਰਾਹੀਂ ਮੰਗ ਕੀਤੀ ਕਿ ਮਾਲ ਮੰਤਰੀ ਬਿਕਰਮ ਸਿੰਘ ਮਜੀਠੀਆ ਨੂੰ ਮੰਤਰੀ ਮੰਡਲ ਵਿਚੋਂ ਬਰਖਾਸਤ ਤੇ ਵਿਧਾਨ ਸਭਾ ਤੋਂ ਮੁਅੱਤਲ ਕੀਤਾ ਜਾਵੇ। ਵਿਰੋਧੀ ਧਿਰ ਨੇ ਦੋਸ਼ ਲਾਇਆ ਕਿ ਮਜੀਠੀਆ ਨੇ ਕਾਂਗਰਸ ਦੇ ਵਿਧਾਇਕ ਰਾਣਾ ਗੁਰਜੀਤ ਸਿੰਘ ਨੂੰ ਗਾਲ੍ਹਾਂ ਕੱਢੀਆਂ ਹਨ ਜਿਸ ਦੇ ਸਬੂਤ ਵਜੋਂ ਵੀਡੀਓ ਕਲਿੱਪ ਮੌਜੂਦ ਹੈ।

ਅਕਾਲ ਤਖ਼ਤ 'ਤੇ ਤਲਬ ਕਰਨ ਦੀ ਮੰਗ

ਚੰਡੀਗੜ੍ਹ: ਵਿਰੋਧੀ ਧਿਰ ਦੇ ਮੈਂਬਰ ਰਾਣਾ ਗੁਰਜੀਤ ਸਿੰਘ ਨੇ ਮਾਲ ਮੰਤਰੀ ਬਿਕਰਮ ਸਿੰਘ ਮਜੀਠੀਆ ਨੂੰ ਅਕਾਲ ਤਖ਼ਤ 'ਤੇ ਤਲਬ ਕਰਨ ਦੀ ਮੰਗ ਕੀਤੀ ਹੈ। ਉਨ੍ਹਾਂ ਕਿਹਾ ਕਿ ਸ਼੍ਰੋਮਣੀ ਅਕਾਲੀ ਦਲ ਸਿੱਖਾਂ ਦੀ ਪਗਤੀ ਤੇ ਪੱਤ ਬਚਾਉਣ ਲਈ ਮੋਹਰੀ ਹੋ ਕੇ ਲੜਾਈ ਲੜਨ ਦਾ ਦਾਅਵਾ ਕਰਦਾ ਹੈ ਪਰ ਇਸ ਪਾਰਟੀ ਦੇ ਵਿਧਾਇਕ ਤੇ ਮੰਤਰੀ ਨੇ ਸ਼੍ਰੋਮਣੀ ਅਕਾਲੀ ਦਲ ਸਿੱਖਾਂ ਦੀਆਂ ਮੁੱਢਾਂ ਪੁੱਟ ਦੇਣ ਦੀ ਗੱਲ ਕਹੀ ਹੈ।

ਸੁਖਬੀਰ ਸਿੰਘ ਬਾਦਲ ਦੀ ਜ਼ੁਬਾਨ ਫਿਰ ਤਿਲਕੀ

ਚੰਡੀਗੜ੍ਹ: ਉਪ ਮੁੱਖ ਮੰਤਰੀ ਸੁਖਬੀਰ ਬਾਦਲ ਵਿਧਾਨ ਸਭਾ ਵਿਚ ਵਿਰੋਧੀ ਧਿਰ ਦੇ ਨੇਤਾ ਸੁਨੀਲ ਜਾਖੜ ਨੂੰ ਸਦਨ ਦਾ ਨੇਤਾ ਕਹੀ ਗਏ ਜਦੋਂ ਕਿ ਸਦਨ ਦੇ ਨੇਤਾ ਮੁੱਖ ਮੰਤਰੀ ਪ੍ਰਕਾਸ਼ ਸਿੰਘ ਬਾਦਲ ਹਨ। ਜ਼ਿਕਰਯੋਗ ਹੈ ਕਿ ਮੁਕਤਸਰ ਵਿਚ ਭਾਸ਼ਨ ਦੌਰਾਨ ਸੁਖਬੀਰ ਨੇ ਪ੍ਰਕਾਸ਼ ਸਿੰਘ ਬਾਦਲ ਨੂੰ ਆਪਣੇ ਪਿਤਾ ਸਮਾਨ ਅਕਾਲੀ ਆਗੂ ਕਹਿ ਦਿੱਤਾ ਸੀ। ਇਸ 'ਤੇ ਸ੍ਰੀ ਬਾਦਲ ਨੇ ਕਿਹਾ ਸੀ ਕਿ 'ਮੈਂ ਤੇਰੇ ਪਿਤਾ ਸਮਾਨ ਨਹੀਂ, ਤੇਰਾ ਪਿਤਾ ਹੀ ਹਾਂ।'

ਸਮਿਤਾ ਸਿੰਘ ਬਣੀ ਆਲਮੀ ਵਿਕਾਸ ਕੌਂਸਲ ਦੀ ਮੈਂਬਰ

ਵਾਸ਼ਿੰਗਟਨ: ਓਬਾਮਾ ਪ੍ਰਸ਼ਾਸਨ ਨੇ ਭਾਰਤੀ ਮੂਲ ਦੀ ਨਾਗਰਿਕ ਸਮਿਤਾ ਸਿੰਘ ਨੂੰ ਅਹਿਮ ਅਹੁਦੇ 'ਤੇ ਤਾਇਨਾਤ ਕੀਤਾ ਹੈ। ਉਨ੍ਹਾਂ ਨੂੰ ਰਾਸ਼ਟਰਪਤੀ ਦੀ ਆਲਮੀ ਵਿਕਾਸ ਕੌਂਸਲ ਦਾ ਮੈਂਬਰ ਨਾਮਜ਼ਦ ਕੀਤਾ ਹੈ। ਇਹ ਵਕਾਰੀ ਕੌਂਸਲ ਰਾਸ਼ਟਰਪਤੀ ਤੇ ਹੋਰ ਸੀਨੀਅਰ ਸੈਨੇਟਰਾਂ ਨੂੰ ਅਮਰੀਕੀ ਆਲਮੀ ਵਿਕਾਸ ਨੀਤੀਆਂ ਲਈ ਸਹਿਯੋਗ ਤੇ ਸਲਾਹ ਦਿੰਦੀ ਹੈ। ਸ਼੍ਰੀਮਤੀ ਸਮਿਤਾ ਸਿੰਘ ਦੇ ਨਾਲ ਹੀ ਓਬਾਮਾ ਪ੍ਰਸ਼ਾਸਨ ਨੇ ਇਹ ਕਮੇਟੀ ਦੇ ਅੱਠ ਹੋਰ ਮੈਂਬਰਾਂ ਦਾ ਨਾਂ ਵੀ ਐਲਾਨਿਆ ਹੈ। ਕਮੇਟੀ ਦੇ ਚੇਅਰਮੈਨ ਮੁਹੰਮਦ-ਏ-ਅਲ ਏਰੀਆਨ ਹੋਣਗੇ।

ਅਟਾਰਨੀ ਪੰਨੂ ਦੀ ਪੈਰਵਾਈ ਨਾਲ ਸੁਰਜੀਤ ਸਿੰਘ ਸੇਖੋਂ ਨੂੰ ਮਿਲੀ ਸਿਆਸੀ ਪਨਾਹ

ਨਿਊ ਯਾਰਕ: ਸ. ਸਿਮਰਨਜੀਤ ਸਿੰਘ ਮਾਨ ਦੀ ਅਗਵਾਈ ਹੇਠਲੇ ਸ਼੍ਰੋਮਣੀ ਅਕਾਲੀ ਦਲ (ਅੰਮ੍ਰਿਤਸਰ) ਦੇ ਵਰਕਰ ਸੁਰਜੀਤ ਸਿੰਘ ਸੇਖੋਂ ਨੂੰ ਅਟਾਰਨੀ ਗੁਰਪਤਵੰਤ ਸਿੰਘ ਪੰਨੂ ਨੇ ਇਸ ਆਧਾਰ 'ਤੇ ਸਿਆਸੀ ਸ਼ਰਣ ਦਿਵਾਉਣ ਵਿਚ ਸਫਲਤਾ ਹਾਸਲ ਕੀਤੀ ਹੈ ਕਿ ਭਾਰਤ ਵਿਚ ਆਪਣੀਆਂ ਸਿਆਸੀ ਸਰਗਰਮੀਆਂ ਕਾਰਨ ਉਹ ਪੁਲਿਸ ਤੋਂ ਡਰਦਾ ਆਪਣੀ ਜਾਨ ਬਚਾਉਣ ਲਈ ਦੇਸ਼ ਛੱਡ ਆਇਆ ਸੀ ਤੇ ਉਥੇ ਉਸ ਦੇ ਪਰਿਵਾਰ ਨੂੰ ਪੁਲਿਸ ਵਲੋਂ ਲਗਾਤਾਰ ਤੰਗ ਪ੍ਰੇਸ਼ਾਨ ਕੀਤਾ ਜਾਂਦਾ ਰਿਹਾ, ਗੈਰ ਕਾਨੂੰਨੀ ਹਿਰਾਸਤ 'ਚ ਰੱਖ ਕੇ ਤਸਦਦ ਕੀਤਾ ਗਿਆ ਤੇ ਧਮਕਾਇਆ ਜਾਂਦਾ ਰਿਹਾ। ਅਟਾਰਨੀ ਪੰਨੂ ਇਮੀਗ੍ਰੇਸ਼ਨ ਅਤੇ ਨੈਸ਼ਨੈਲਿਟੀ ਲਾਅ ਦੀ ਪ੍ਰੈਕਟਿਸ ਕਰਦੇ ਹਨ।

ਅਟਾਰਨੀ ਪੰਨੂ ਅਨੁਸਾਰ ਇਮੀਗ੍ਰੇਸ਼ਨ ਜੱਜ ਸਾਹਮਣੇ ਸੁਣਵਾਈ ਸਮੇਂ ਸੇਖੋਂ ਦੇ ਅੰਮ੍ਰਿਤਧਾਰੀ ਨਾ ਹੋਣ, ਅਕਾਲੀ ਦਲ (ਅੰਮ੍ਰਿਤਸਰ) ਨਾਲ ਉਸ ਦਾ ਸਬੰਧ ਸਾਬਿਤ ਕਰਨ ਵਾਲੇ ਦਸਤਾਵੇਜ਼ਾਂ ਦੀ ਘਾਟ ਅਤੇ ਦਲ ਦੇ ਮੈਂਬਰਾਂ ਨੂੰ ਧਮਕੀਆਂ ਮਿਲਣ ਦੇ ਸਬੂਤਾਂ ਦੀ ਘਾਟ ਦੇ ਆਧਾਰ 'ਤੇ ਸਰਕਾਰੀ ਵਕੀਲ ਨੇ ਸੇਖੋਂ ਦੀ ਪਨਾਹ ਵਾਲੀ ਅਰਜ਼ੀ ਦਾ ਵਿਰੋਧ ਕੀਤਾ ਸੀ ਪਰ ਉਨ੍ਹਾਂ (ਅਟਾਰਨੀ ਪੰਨੂ) ਨੇ ਦੇਸ਼ ਦੇ ਮੌਜੂਦਾ ਹਾਲਾਤ, ਮਨੁੱਖੀ ਅਧਿਕਾਰ ਸੰਗਠਨਾਂ ਦੀਆਂ ਰਿਪੋਰਟਾਂ ਤੇ ਅਜਿਹੇ ਦਸਤਾਵੇਜ਼ ਪੇਸ਼ ਕੀਤੇ ਜੋ ਸਾਬਿਤ ਕਰਦੇ ਸਨ ਕਿ ਅਕਾਲੀ ਦਲ (ਅੰਮ੍ਰਿਤਸਰ) ਦੇ ਵਰਕਰਾਂ ਨੂੰ ਅਜੇ ਵੀ ਭਾਰਤ ਵਿਚ ਖਤਰਾ ਹੈ ਤੇ ਉਨ੍ਹਾਂ ਨੂੰ ਅਮਰੀਕਾ ਵਿਚ ਰਹਿਣ ਦੀ ਆਗਿਆ ਅਤੇ ਸਿਆਸੀ ਪਨਾਹ ਦਿੱਤੀ ਜਾਣੀ ਚਾਹੀਦੀ ਹੈ। ਸੁਰਜੀਤ ਸਿੰਘ ਸੇਖੋਂ ਦਾ ਕਹਿਣਾ ਹੈ ਕਿ ਅਟਾਰਨੀ ਪੰਨੂ ਦੀਆਂ ਸੇਵਾਵਾਂ ਲੈਣ ਤੋਂ ਪਹਿਲਾਂ ਕਈਆਂ ਨੇ ਉਸ ਦਾ ਹੌਸਲਾ ਹੀ ਤੋੜ ਦਿੱਤਾ ਸੀ ਕਿ ਅਕਾਲੀ ਦਲ (ਅੰਮ੍ਰਿਤਸਰ) ਦੇ ਮੈਂਬਰਾਂ ਨੂੰ ਹੁਣ ਸਿਆਸੀ ਪਨਾਹ ਨਹੀਂ ਮਿਲਦੀ ਤੇ ਉਸ ਨੂੰ ਡਿਪੋਰਟ ਕਰ ਦਿੱਤਾ ਜਾਵੇਗਾ।

ਅਟਾਰਨੀ ਪੰਨੂ ਅਨੁਸਾਰ ਅਕਾਲੀ ਦਲ (ਅੰਮ੍ਰਿਤਸਰ) ਦੇ ਮੈਂਬਰ ਜਿਨ੍ਹਾਂ ਨੂੰ ਭਾਰਤ ਵਿਚ ਖਤਰਾ ਹੈ ਤੇ ਉਹ ਆਪਣੀ ਜਾਨ ਬਚਾਉਣ ਲਈ ਅਮਰੀਕਾ ਆ ਗਏ ਹਨ, ਸਿਆਸੀ ਪਨਾਹ ਹਾਸਿਲ ਕਰ ਸਕਦੇ ਹਨ ਪਰ ਇਮੀਗ੍ਰੇਸ਼ਨ ਜੱਜ ਹਰ ਕੇਸ ਦੀ ਬਾਰੀਕੀ ਨਾਲ ਛਾਣਬੀਣ ਕਰਦਾ ਹੈ। ਕੇਸ ਜਿੱਤਣ ਲਈ ਸਹੀ ਕਾਨੂੰਨੀ ਪੈਰਵਾਈ ਬਹੁਤ ਜ਼ਰੂਰੀ ਹੈ। ਅਟਾਰਨੀ ਪੰਨੂ ਅਨੁਸਾਰ ਸੇਖੋਂ ਵਰਗੇ ਅਕਾਲੀ ਦਲ (ਅੰਮ੍ਰਿਤਸਰ) ਦੇ ਜੋ ਮੈਂਬਰ ਆਪਣੀ ਜਾਨ ਬਚਾਉਣ ਲਈ ਭਾਰਤ ਛੱਡ ਆਏ ਹਨ ਤੇ ਉਨ੍ਹਾਂ ਵਿਚੋਂ ਕਈਆਂ ਨੂੰ ਟੈਕਸਸ, ਐਰੀਜ਼ੋਨਾ ਤੇ ਹੋਰ ਥਾਵਾਂ 'ਤੇ ਆਈ ਸੀ ਈ ਡਿਟੈਂਸ਼ਨ ਕੇਂਦਰਾਂ ਵਿਚ ਰਖਿਆ ਗਿਆ ਹੈ ਜਾਂ ਬਾਂਡ 'ਤੇ ਰਿਹਾ ਹੋਏ ਹਨ, ਸਲਾਹ ਮਸ਼ਵਰੇ ਲਈ ਉਨ੍ਹਾਂ ਨਾਲ ਸੰਪਰਕ ਕਰ ਸਕਦੇ ਹਨ। ਉਨ੍ਹਾਂ ਦੇ ਦਫਤਰ ਦੇ ਵਕੀਲਾਂ ਨੇ ਟੈਕਸਸ, ਐਰੀਜ਼ੋਨਾ, ਕੈਲੀਫੋਰਨੀਆ, ਵਾਸ਼ਿੰਗਟਨ, ਸਿਆਟਲ, ਇਲੀਨਾਏ, ਨਿਊ ਜਰਸੀ, ਨਿਊ ਯਾਰਕ ਸਮੇਤ ਦੇਸ਼ ਦੇ ਹੋਰ ਹਿੱਸਿਆਂ ਵਿਚ ਕਈ ਲੋਕਾਂ ਦੇ ਸਿਆਸੀ ਪਨਾਹ ਵਾਲੇ ਕੇਸਾਂ ਦੀ ਸਫਲਤਾ ਨਾਲ ਪੈਰਵਾਈ ਕੀਤੀ ਹੈ।

ਇੰਡੀਅਨ ਰੈਸਟੋਰੈਂਟ ਵਾਸਤੇ

ਕੁਕ/ਤੰਦੂਰੀਏ ਦੀ ਲੋੜ ਹੈ

ਟੈਨੇਸੀ ਸਟੇਟ ਵਿਚ ਇਕ ਚੰਗੇ ਚਲਦੇ ਭਾਰਤੀ ਰੈਸਟੋਰੈਂਟ ਲਈ ਕੁਕ, ਤੰਦੂਰੀਏ, ਵੇਟਰ, ਹੈਲਪਰ ਅਤੇ ਹੋਰ ਸਟਾਫ ਦੀ ਲੋੜ ਹੈ
ਚੰਗੀ ਤਨਖਾਹ ਅਤੇ ਰਿਹਾਇਸ਼ ਮੁਫਤ

Wanted Cook/Tanduria, Waiter and Helper
staff for an Indian Restaurant in Tennessee

ਸੰਪਰਕ ਕਰੋ:

ਫੋਨ 615-594-1436

615-482-6292



ਬੱਚੀਆਂ ਨਾਲ ਵਧੀਕੀ

ਦਿੱਲੀ ਦੀ ਘਟਨਾ ਨੇ ਦਿੱਲੀ ਹਿਲਾਈ

ਨਵੀਂ ਦਿੱਲੀ: ਕੌਮੀ ਰਾਜਧਾਨੀ ਵਿਚ ਸਮੂਹਿਕ ਬਲਾਤਕਾਰ ਦੀ ਘਟਨਾ ਨੇ ਦੇਸ਼ ਦੇ ਹਰ ਗੈਰਤਮੰਦ ਬੰਦੇ ਨੂੰ ਧੁਰ ਅੰਦਰ ਤੱਕ ਝੰਜੋੜਿਆ ਤੇ ਦੇਸ਼ ਭਰ ਵਿਚ ਲੋਕ ਸੜਕਾਂ 'ਤੇ ਉੱਤਰ ਆਏ। ਇਹ ਪਹਿਲੀ ਵਾਰ ਹੈ ਕਿ ਬਲਾਤਕਾਰ ਦਾ ਸ਼ਿਕਾਰ 23 ਸਾਲਾ ਮੁਟਿਆਰ ਨੂੰ ਇਨਸਾਫ਼ ਦਿਵਾਉਣ ਲਈ ਪੂਰੇ ਦੇਸ਼ ਵਿਚ ਜ਼ੋਰਦਾਰ ਮੁਜ਼ਾਹਰੇ ਹੋਏ। ਇਨ੍ਹਾਂ ਮੁਜ਼ਾਹਰਿਆਂ ਵਿਚ ਬਹੁਤੇ ਵਿਦਿਆਰਥੀ, ਨੌਜਵਾਨ ਤੇ ਮੁਟਿਆਰਾਂ ਸ਼ਾਮਲ ਹੋਈਆਂ ਜਿਨ੍ਹਾਂ ਦੀਆਂ ਪੁਲਿਸ ਨਾਲ ਝੜਪਾਂ ਵੀ ਹੋਈਆਂ। ਜ਼ਿਕਰਯੋਗ ਹੈ ਕਿ ਆਪਣੇ ਦੋਸਤ ਨਾਲ ਸਫ਼ਰ ਕਰ ਰਹੀ ਪੈਰਾ ਮੈਡੀਕਲ ਦੀ 23 ਸਾਲਾ ਵਿਦਿਆਰਥਣ ਨਾਲ ਕੁਝ ਵਿਅਕਤੀਆਂ ਨੇ ਚੱਲਦੀ ਬੱਸ ਵਿਚ ਜਬਰ ਜਨਾਹ ਕੀਤਾ ਤੇ ਬੁਰੀ ਤਰ੍ਹਾਂ ਕੁੱਟਮਾਰ ਕਰਕੇ ਉਸ ਨੂੰ ਵਾਹਨ ਵਿਚੋਂ ਬਾਹਰ ਸੁੱਟ ਦਿੱਤਾ। ਉਤਰਾਖੰਡ ਨਾਲ ਸਬੰਧਤ ਇਸ ਵਿਦਿਆਰਥਣ ਦੀ ਹਾਲਤ ਗੰਭੀਰ ਹੈ ਤੇ ਉਸ ਦਾ ਸਫ਼ਰਗੰਜ਼ ਹਸਪਤਾਲ ਵਿਚ ਇਲਾਜ ਚੱਲ ਰਿਹਾ ਹੈ।



ਪੁਲਿਸ ਅਨੁਸਾਰ ਪੀੜਤਾ ਦੇ ਸਾਥੀ ਦੀ ਵੀ ਮੁਲਜ਼ਮਾਂ ਨੇ ਬੁਰੀ ਤਰ੍ਹਾਂ ਕੁੱਟਮਾਰ ਕੀਤੀ। ਜ਼ਿਕਰਯੋਗ ਹੈ ਕਿ ਇਹ ਵਿਦਿਆਰਥਣ ਆਪਣੇ ਸਾਥੀ ਜੋ ਇੰਜਨੀਅਰ ਹੈ ਤੇ ਨੌਕਰੀ ਕਰਦਾ ਹੈ, ਨਾਲ ਰਾਤ ਤਕਰੀਬਨ 10 ਵਜੇ ਦੱਖਣੀ ਦਿੱਲੀ ਦੇ ਮੁਨੀਰਕਾ ਖੇਤਰ ਤੋਂ ਦਵਾਰਕਾ ਜਾਣ ਲਈ

ਵਾਈਟ ਲਾਈਨ ਬੱਸ ਵਿਚ ਸਵਾਰ ਹੋਈ। ਸਫ਼ਰ ਦੌਰਾਨ ਵਿਦਿਆਰਥਣ ਨਾਲ ਚਾਰ ਵਿਅਕਤੀਆਂ ਨੇ ਜ਼ਬਰਦਸਤੀ ਕੀਤੀ ਤੇ ਜਦੋਂ ਉਸ ਨੇ ਵਿਰੋਧ ਕਰਨਾ ਚਾਹਿਆ ਤਾਂ ਉਸ ਦੀ ਕੁੱਟਮਾਰ ਕੀਤੀ ਗਈ। ਉਨ੍ਹਾਂ ਨੇ ਉਸ ਦੇ ਸਾਥੀ ਨੂੰ ਕੁੱਟਿਆ ਤੇ ਫਿਰ ਦੋਹਾਂ ਨੂੰ ਮਹੀਪਾਲਪੁਰ ਫਲਾਈਓਵਰ ਨੇੜੇ ਬੱਸ ਵਿਚੋਂ ਬਾਹਰ ਸੁੱਟ ਦਿੱਤਾ। ਦੇਹਰਾਦੂਨ ਦੇ ਕਾਲਜ ਦੀ ਇਹ ਵਿਦਿਆਰਥਣ ਇੰਟਰਨੈਸ਼ਿਪ ਲਈ ਦਿੱਲੀ ਆਈ ਹੋਈ ਸੀ। ਜਬਰ ਜਨਾਹ ਦੀ ਸ਼ਿਕਾਰ ਲੜਕੀ 'ਤੇ ਮੁਲਜ਼ਮਾਂ ਨੇ ਇੰਨਾ ਕਹਿਕ ਚਾਹਿਆ ਕਿ ਉਸ ਦੀ ਪੰਜ ਵਾਰ ਸਰਜਰੀ ਕੀਤੀ ਗਈ। ਡਾਕਟਰਾਂ ਦਾ ਕਹਿਣਾ ਹੈ ਕਿ ਉਹ ਬਹੁਤ ਬਹਾਦਰ ਲੜਕੀ ਹੈ। ਉਸ ਦੀ ਹਾਲਤ ਬੇਹੱਦ ਵਿਗੜੀ ਹੋਈ ਹੈ ਪਰ ਉਸ ਵਿਚ ਜ਼ਿੰਦਗੀ ਦਾ ਜਜ਼ਬਾ ਕਾਇਮ ਹੈ। ਉਸ ਦੀ ਇਕ ਅੰਤਤੀ ਨੂੰ ਕੱਢਣਾ ਪਿਆ ਹੈ ਕਿਉਂਕਿ ਉਹ ਬੁਰੀ ਤਰ੍ਹਾਂ ਨੁਕਸਾਨੀ ਗਈ ਸੀ। ਡਾਕਟਰਾਂ ਦਾ ਕਹਿਣਾ ਹੈ ਕਿ ਉਸ ਦੀ ਹਾਲਤ ਸਥਿਰ ਹੈ ਤੇ ਉਹ ਹੋਸ਼ ਵਿਚ ਹੈ।

ਹਫ਼ਤੇ ਬਾਅਦ ਬੋਲੇ ਮਨਮੋਹਨ ਸਿੰਘ

ਪ੍ਰਧਾਨ ਮੰਤਰੀ ਡਾ. ਮਨਮੋਹਨ ਸਿੰਘ ਜਬਰ ਜਨਾਹ ਦੀ ਘਟਨਾ ਤੋਂ ਅੱਠ ਦਿਨ ਬਾਅਦ ਕੁਝ ਬੋਲੇ ਅਤੇ ਪੀੜਤ ਕੁੜੀ ਨੂੰ ਨਿਆਂ ਦਾ ਭਰੋਸਾ ਦਿਵਾਇਆ। ਉਨ੍ਹਾਂ ਲੋਕਾਂ ਵੱਲੋਂ ਜਾਹਿਰ ਕੀਤੇ ਜਾ ਰਹੇ ਗੁੱਸੇ ਨੂੰ 'ਜਾਇਜ਼' ਕਰਾਰ ਦਿੱਤਾ। ਉਂਜ, ਇੰਨਾ ਪਛੜ ਕੇ ਬੋਲਣ ਕਰ ਕੇ ਸਾਰਿਆਂ ਨੇ ਪ੍ਰਧਾਨ ਮੰਤਰੀ ਦੀ ਦੁਰ-ਦੁਰ ਕੀਤੀ ਹੈ। ਲੋਕਾਂ ਦਾ ਕਹਿਣਾ ਹੈ ਕਿ ਸਿਆਸੀ ਮਾਮਲਿਆਂ ਬਾਰੇ ਤਾਂ ਉਹ ਚੁੱਪ ਹੋ ਹੀ ਜਾਂਦੇ ਹਨ, ਪਰ ਇਸ ਮਾਮਲੇ 'ਤੇ ਤਾਂ ਉਨ੍ਹਾਂ ਨੂੰ ਦੇਰ ਨਹੀਂ ਸੀ ਕਰਨੀ ਚਾਹੀਦੀ।



ਦਲੇਰ ਬੱਚੀ

ਨਵੀਂ ਦਿੱਲੀ: ਪੀੜਤਾ ਭਾਵੇਂ ਜ਼ਿੰਦਗੀ ਤੇ ਮੌਤ ਦੀ ਲੜਾਈ ਲੜ ਰਹੀ ਹੈ ਪਰ ਉਸ ਨੇ ਇਸ ਘਟਨਾ ਬਾਰੇ ਨਿਡਰਤਾ ਨਾਲ ਨਿੰਗਰ ਬਿਆਨ ਦਿੱਤਾ ਹੈ। ਉਹ ਚਾਹੁੰਦੀ ਹੈ ਕਿ ਉਸ ਨਾਲ ਛੇਤੀ ਇਨਸਾਫ਼ ਹੋਵੇ ਤੇ ਦੋਸ਼ੀਆਂ ਨੂੰ ਸਜ਼ਾਵਾਂ ਮਿਲਣ। ਸਫ਼ਦਰਜੰਗ ਹਸਪਤਾਲ ਦੇ ਇਨਟੈਂਸਿਵ ਕੇਅਰ ਯੂਨਿਟ ਵਿਚ ਦਾਖਲ ਪੀੜਤਾ ਨੇ ਸਬ ਡਿਵੀਜ਼ਨ ਮੈਜਿਸਟਰੇਟ ਅੱਗੇ ਆਪਣਾ ਬਿਆਨ ਦਰਜ ਕਰਵਾਇਆ। ਦਿੱਲੀ ਪੁਲਿਸ ਦਾ ਕਹਿਣਾ ਹੈ ਕਿ ਲੜਕੀ ਦਾ ਬਿਆਨ ਆਪਣੇ ਪੁਰਸ਼ ਦੋਸਤ ਦੇ ਬਿਆਨਾਂ ਨਾਲ ਮੇਲ ਖਾਂਦਾ ਹੈ ਜਿਸ ਨੂੰ ਹਮਲਾਵਰਾਂ ਨੇ ਚੱਲਦੀ ਬੱਸ ਵਿਚ ਬੁਰੀ ਤਰ੍ਹਾਂ ਕੁੱਟਿਆ ਸੀ।

ਮੁਲਜ਼ਮਾਂ ਨੇ ਫਾਂਸੀ ਮੰਗੀ

ਨਵੀਂ ਦਿੱਲੀ: ਦਿੱਲੀ ਦੇ ਸਮੂਹਿਕ ਬਲਾਤਕਾਰ ਕੇਸ ਦੇ ਛੇ ਮੁਲਜ਼ਮਾਂ ਵਿਚੋਂ ਦੋ ਨੇ ਅਦਾਲਤ ਨੂੰ ਦੱਸਿਆ ਕਿ ਇਹ ਘਿਨਾਉਣਾ ਕੰਮ ਉਨ੍ਹਾਂ ਨੇ ਹੀ ਕੀਤਾ ਸੀ ਜਿਸ ਕਰਕੇ ਉਨ੍ਹਾਂ ਨੂੰ ਫਾਂਸੀ ਦੀ ਸਜ਼ਾ ਦਿੱਤੀ ਜਾਵੇ। ਉਧਰ, ਸਾਕੇਤ ਜ਼ਿਲ੍ਹੇ ਵਿਚ ਵਕੀਲਾਂ ਦੀ ਜਥੇਬੰਦੀ ਨੇ ਮਤਾ ਪਾਸ ਕੀਤਾ ਕਿ ਕੋਈ ਵੀ ਵਕੀਲ ਇਸ ਕੇਸ ਦੇ ਕਿਸੇ ਵੀ ਮੁਲਜ਼ਮ ਦੀ ਵਕਾਲਤ ਨਾ ਕਰਨ ਕਿਉਂਕਿ ਉਨ੍ਹਾਂ ਅਣ-ਮਨੁੱਖੀ ਤੇ ਵਹਿਸ਼ੀਆਨਾ ਕਾਰਾ ਕੀਤਾ ਹੈ। ਮੁਲਜ਼ਮ ਪਵਨ ਗੁਪਤਾ, ਵਿਨੈ ਤੇ ਰਾਮ ਸਿੰਘ ਨੂੰ 6 ਜਨਵਰੀ ਤੱਕ ਤਿਹਾੜ ਜੇਲ੍ਹ ਭੇਜ ਦਿੱਤਾ।

ਕਾਨੂੰਨੀ ਦਾਅ-ਪੇਚਾਂ ਦਾ ਪੁੱਠਾ ਗੇੜਾ

ਜਿਥੇ ਪੀੜਤਾਂ ਇਨਸਾਫ਼ ਲਈ ਦਰ-ਦਰ ਭਟਕਦੀਆਂ ਤੇ ਉੱਚ ਅਧਿਕਾਰੀਆਂ ਸਾਹਮਣੇ ਤਰਲੇ ਪਾਉਂਦੀਆਂ ਰਹਿ ਜਾਂਦੀਆਂ ਹਨ, ਉਥੇ ਹੀ ਅਪਰਾਧੀ ਲਚਕਦਾਰ ਕਾਨੂੰਨੀ ਪ੍ਰਕਿਰਿਆ ਦਾ ਸਹਾਰਾ ਲੈ ਕੇ ਦਾਅ-ਪੇਚ ਖੇਡਦਿਆਂ ਕਾਨੂੰਨ ਦੀਆਂ ਅੱਖਾਂ ਵਿਚ ਧੂੜ ਪਾ ਕੇ ਬਚ ਨਿਕਲਣ ਵਿਚ ਸਫਲ ਹੋ ਜਾਂਦੇ ਹਨ।

ਲਚਕਦਾਰ ਕਾਨੂੰਨੀ ਪ੍ਰਕਿਰਿਆ ਤੇ ਸਖ਼ਤ ਸਜ਼ਾ ਦੀ ਕਮੀ ਹੀ ਬਲਾਤਕਾਰੀਆਂ ਨੂੰ ਸਹਿ ਦੇਣ ਵਿਚ ਅਹਿਮ ਭੂਮਿਕਾ ਨਿਭਾ ਰਿਹਾ ਹੈ ਜਿਸ ਦੀ ਭੇਟ ਅਨੇਕਾਂ ਮਾਸੂਮ ਜ਼ਿੰਦਗੀਆਂ ਚੜ੍ਹਦੀਆਂ ਹਨ।

ਕਾਨੂੰਨ ਦਾ ਨਿਕਲਿਆ ਜਨਾਜ਼ਾ

ਨਵੀਂ ਦਿੱਲੀ: ਦਿੱਲੀ ਵਿਚ ਵਾਪਰੀ ਵਿਦਿਆਰਥਣ ਨਾਲ ਸਮੂਹਿਕ ਬਲਾਤਕਾਰ ਦੀ ਘਟਨਾ ਦੇ ਦੋਸ਼ੀਆਂ ਨੂੰ ਫਾਂਸੀ ਦੇਣ ਦੀ ਮੰਗ ਕੀਤੀ ਜਾ ਰਹੀ ਹੈ ਪਰ ਬਿਹਾਰ ਵਿਚ ਅੱਠ ਸਾਲ ਪਹਿਲਾਂ ਅਜਿਹੇ ਹੀ ਇਕ ਮਾਮਲੇ ਵਿਚ ਫਾਂਸੀ ਦੀ ਸਜ਼ਾ ਦਿੱਤੇ ਜਾਣ ਦੇ ਬਾਵਜੂਦ ਅਜੇ ਤੱਕ ਉਸ 'ਤੇ ਅਮਲ ਨਹੀਂ ਕੀਤਾ ਗਿਆ। ਬਿਹਾਰ ਦੇ ਦਰਭੰਗਾ ਜ਼ਿਲ੍ਹੇ ਦੇ ਮਨੀਗਾਛੀ ਥਾਣਾ ਖੇਤਰ ਦੇ ਕਠਰਾ ਪਿੰਡ ਦੀ ਸੱਤ ਸਾਲਾ ਲੜਕੀ ਨਾਲ ਉਸ ਦੇ ਘਰ ਵਿਚ ਰਾਜ ਮਿਸਤਰੀ ਦਾ ਕੰਮ ਕਰਨ ਵਾਲੇ ਮੁਹੰਮਦ ਮੰਨਾਨ ਉਰਫ ਅਬਦੁਲ ਮੰਨਾਨ ਨੇ 18 ਫਰਵਰੀ, 2004 ਨੂੰ ਬਲਾਤਕਾਰ ਕਰਨ ਤੋਂ ਬਾਅਦ ਉਸ ਦੀ ਦਰਦਨਾਕ ਹੱਤਿਆ

ਕਰ ਦਿੱਤੀ ਸੀ। ਘਟਨਾ ਦੇ ਅਗਲੇ ਦਿਨ ਲੜਕੀ ਦੀ ਲਾਸ਼ ਪਿੰਡ ਵਿਚ ਹੀ ਗੰਨੇ ਦੇ ਖੇਤ ਤੋਂ ਬਰਾਮਦ ਕੀਤੀ ਗਈ ਸੀ। ਮ੍ਰਿਤਕਾ ਦੇ ਚਾਚਾ ਸ਼ਰਵਨ ਕੁਮਾਰ ਨੇ ਇਸ ਸਿਲਸਿਲੇ ਵਿਚ ਮਨੀਗਾਛੀ ਥਾਣਾ ਵਿਚ ਮੰਨਾਨ ਖਿਲਾਫ ਇਕ ਮਾਮਲਾ ਦਰਜ ਕਰਵਾਇਆ ਸੀ। ਇਸ ਤੋਂ ਬਾਅਦ ਪੁਲਿਸ ਨੇ ਮੁੱਖ ਦੋਸ਼ੀ ਨੂੰ ਗ੍ਰਿਫਤਾਰ ਕਰ ਲਿਆ ਸੀ। ਮਾਮਲੇ ਦੀ ਸੁਣਵਾਈ ਦੌਰਾਨ ਦੋਸ਼ੀ ਨੇ ਬਲਾਤਕਾਰ ਕੀਤੇ ਜਾਣ ਤੋਂ ਇਲਾਵਾ ਇਸ ਤੋਂ ਪਹਿਲਾਂ ਵੀ 4-5 ਲੜਕੀਆਂ ਨਾਲ ਬਲਾਤਕਾਰ ਕੀਤੇ ਜਾਣ ਦੀ ਗੱਲ ਕਬੂਲੀ ਸੀ। ਇਸ 'ਤੇ ਅਦਾਲਤ ਨੇ ਉਸ ਨੂੰ 29 ਮਈ, 2007 ਨੂੰ ਫਾਂਸੀ ਸੁਣਾਈ ਸੀ। ਅਦਾਲਤ ਤੋਂ ਮਿਲੀ ਸਜ਼ਾ ਖਿਲਾਫ ਮੰਨਾਨ ਨੇ ਪਟਨਾ ਹਾਈ

ਕੋਰਟ ਦਾ ਦਰਵਾਜ਼ਾ ਖੜਕਾਇਆ ਸੀ ਪਰ ਇਥੋਂ ਵੀ ਉਸ ਦੇ ਹੱਥ ਮਾਯੂਸੀ ਲੱਗੀ। ਪਟਨਾ ਹਾਈ ਕੋਰਟ ਨੇ ਵੀ 19 ਅਗਸਤ, 2008 ਦੇ ਆਪਣੇ ਫੈਸਲੇ ਵਿਚ ਹੇਠਲੀ ਅਦਾਲਤ ਦੇ ਫੈਸਲੇ ਨੂੰ ਬਰਕਰਾਰ ਰੱਖਿਆ। ਇਸ ਤੋਂ ਬਾਅਦ ਦੋਸ਼ੀ ਨੇ ਹਾਈ ਕੋਰਟ ਦੇ ਫੈਸਲੇ ਨੂੰ ਚੁਣੌਤੀ ਦਿੰਦੇ ਹੋਏ ਸੁਪਰੀਮ ਕੋਰਟ ਵਿਚ ਪਟੀਸ਼ਨ ਦਾਖਲ ਕੀਤੀ ਪਰ ਦੇਸ਼ ਦੀ ਸਭ ਤੋਂ ਵੱਡੀ ਅਦਾਲਤ ਨੇ ਵੀ ਇਸ ਅਪਰਾਧ ਨੂੰ ਨਾ-ਮਾਫੀਯੋਗ ਮੰਨਦੇ ਹੋਏ ਸਜ਼ਾ ਬਰਕਰਾਰ ਰੱਖੀ। ਸੁਪਰੀਮ ਕੋਰਟ ਦੇ ਫੈਸਲੇ ਤੋਂ ਕਰੀਬ 20 ਮਹੀਨੇ ਬਾਅਦ ਵੀ ਅਜੇ ਤੱਕ ਦੋਸ਼ੀ ਨੂੰ ਫਾਂਸੀ ਨਹੀਂ ਦਿੱਤੀ ਗਈ।

ਜਬਰ ਜਨਾਹ ਦੇ ਕੇਸ ਰਾਕੇਟ ਦੀ ਰਫ਼ਤਾਰ ਨਾਲ ਵਧੇ

ਚੰਡੀਗੜ੍ਹ: ਦੇਸ਼ ਵਿਚ ਬਲਾਤਕਾਰ ਦੇ ਮਾਮਲੇ ਲਗਾਤਾਰ ਵਧ ਰਹੇ ਹਨ। ਅੰਕੜਿਆਂ ਅਨੁਸਾਰ ਭਾਰਤ ਵਿਚ ਸਾਲ 2003 ਵਿਚ ਆਈਪੀਸੀ ਤਹਿਤ ਬਲਾਤਕਾਰ ਦੇ 15,847 ਮਾਮਲੇ ਸਾਹਮਣੇ ਆਏ, ਜਦਕਿ ਇਹ ਗਿਣਤੀ ਸਾਲ 2004 ਵਿਚ ਵਧ ਕੇ 18,233 ਤਕ ਪਹੁੰਚ ਗਈ। ਸਾਲ 2005 ਵਿਚ 18,359 ਬਲਾਤਕਾਰ ਦੀਆਂ ਪੀੜਤਾਂ ਨੇ ਇਨਸਾਫ਼ ਪ੍ਰਾਪਤੀ ਲਈ ਗੁਹਾਰ ਲਾਈ ਜਦੋਂਕਿ ਸਾਲ 2006 ਵਿਚ ਇਹ ਅੰਕੜਾ ਵਧ ਕੇ 19,348 ਤਕ ਜਾ ਪਹੁੰਚਿਆ। ਸਾਲ 2007 ਵਿਚ 20,737 ਮਾਸੂਮ ਹਵਸ ਦੇ ਭੇੜੀਆਂ ਹੱਥੋਂ ਆਪਣੀ ਇੱਜ਼ਤ ਗੁਆ ਬੈਠੀਆਂ ਜਦੋਂਕਿ ਸਾਲ 2008 ਵਿਚ ਇਹ ਅੰਕੜਾ 22,000 ਤੋਂ ਵੀ ਉੱਪਰ ਜਾ ਪਹੁੰਚਿਆ। ਬਲਾਤਕਾਰ ਦੇ ਮਾਮਲੇ ਦੇ ਕਾਨੂੰਨ ਵਿਚ ਤੁਰੰਤ ਸਜ਼ਾ ਦੇਣ ਦੀ ਵਿਵਸਥਾ

26 ਫੀਸਦੀ ਕੇਸਾਂ ਵਿਚ ਹੀ ਮਿਲੀ ਸਜ਼ਾ

ਨਾ ਹੋਣਾ ਬਲਾਤਕਾਰ ਪੀੜਤਾਂ ਲਈ ਸਰਾਪ ਸਾਬਤ ਹੋ ਰਿਹਾ ਹੈ। ਅਜੇ ਕੁਝ ਮਹੀਨੇ ਪਹਿਲਾਂ ਹੀ 25 ਸਾਲ ਪਹਿਲਾਂ ਦਰਜ ਹੋਏ ਬਲਾਤਕਾਰ ਮਾਮਲੇ ਵਿਚ ਬਲਾਤਕਾਰੀ ਨੂੰ ਸਜ਼ਾ ਸੁਣਾਈ ਗਈ ਜੋ ਲਚਕਦਾਰ ਕਾਨੂੰਨੀ ਪ੍ਰਕਿਰਿਆ ਦਾ ਹੀ ਉਦਾਹਰਣ ਹੈ। 25 ਸਾਲਾਂ ਬਾਅਦ ਅਦਾਲਤ ਨੇ ਦੋਸ਼ੀ ਨੂੰ 11 ਸਾਲਾਂ ਦੀ ਕੈਦ ਤੇ ਕੁਝ ਲੱਖ ਰੁਪਏ ਜੁਰਮਾਨਾ ਕਰਦਿਆਂ ਪੀੜਤਾ ਦੇ ਜ਼ਖਮਾਂ 'ਤੇ ਨਮਕ ਛਿੜਕਣ ਦਾ ਹੀ ਕੰਮ ਕੀਤਾ ਜਦੋਂਕਿ ਬਲਾਤਕਾਰ ਦੇ ਦੋਸ਼ੀ ਲਈ ਸਜ਼ਾ-ਏ-ਮੌਤ ਵੀ ਘੱਟ ਹੈ। ਹੈਰਾਨੀ ਦੀ ਗੱਲ ਤਾਂ ਹੈ ਕਿ ਅਜਿਹੇ ਕੇਸਾਂ ਵਿਚ ਦੋਸ਼ੀਆਂ ਨੂੰ ਦਿੱਤੀ ਜਾਣ ਵਾਲੀ ਸਜ਼ਾ ਦੀ ਦਰ ਨਾ-ਮਾਤਰ

ਹੀ ਹੈ। 2009 ਤੋਂ 2011 ਤੱਕ ਦੇਸ਼ ਵਿਚ 70 ਹਜ਼ਾਰ ਦੇ ਕਰੀਬ ਬਲਾਤਕਾਰ ਦੇ ਮਾਮਲੇ ਦਰਜ ਹੋਏ ਹਨ। ਇਨ੍ਹਾਂ ਵਿਚੋਂ ਸਜ਼ਾ ਸਿਰਫ 26 ਫੀਸਦੀ ਲੋਕਾਂ ਨੂੰ ਮਿਲੀ ਹੈ। ਹੈਰਾਨੀ ਦੀ ਗੱਲ ਇਹ ਹੈ ਕਿ ਕੇਂਦਰ ਸਰਕਾਰ ਕੋਲ 2012 ਦਾ ਅਜਿਹਾ ਕੋਈ ਅੰਕੜਾ ਨਹੀਂ ਜਿਸ ਤੋਂ ਇਹ ਸਾਬਤ ਹੁੰਦਾ ਹੋਵੇ ਕਿ ਦੇਸ਼ ਵਿਚ ਕਿੰਨੀਆਂ ਔਰਤਾਂ ਆਪਣੀ ਪੱਤ ਗੁਆ ਚੁੱਕੀਆਂ ਹਨ। ਉਂਜ ਇਹ ਅੰਕੜੇ ਵੀ ਸਚਾਈ ਤੋਂ ਕੋਹਾਂ ਦੂਰ ਹਨ ਕਿਉਂਕਿ ਪੇਂਡੂ ਸਮਾਜ ਵਿਚ ਅਜਿਹੇ ਕੇਸਾਂ ਨੂੰ ਪੁਲਿਸ ਕੋਲ ਜਾਣ ਹੀ ਨਹੀਂ ਦਿੱਤਾ ਜਾਂਦਾ ਤੇ ਪੰਚਾਇਤਾਂ ਵਿਚ ਹੀ ਨਿਬੇੜ ਦਿੱਤੇ ਜਾਂਦੇ ਹਨ। ਪੰਜਾਬ ਤੋਂ ਰਾਜ

ਸਭਾ ਦੇ ਮੈਂਬਰ ਅਵਿਨਾਸ਼ ਰਾਏ ਖੰਨਾ ਨੇ ਕੇਂਦਰ ਸਰਕਾਰ ਨੂੰ ਚਿੱਠੀ ਲਿਖ ਕੇ ਇਹ ਸਵਾਲ ਕੀਤਾ ਸੀ ਕਿ ਉਨ੍ਹਾਂ ਨੂੰ ਦੱਸਿਆ ਜਾਵੇ ਕਿ ਦੇਸ਼ ਵਿਚ 2009 ਤੋਂ ਲੈ ਕੇ 2012 ਤੱਕ ਕਿੰਨੇ ਬਲਾਤਕਾਰ ਦੇ ਕੇਸ ਦਰਜ ਕੀਤੇ ਗਏ। ਸਰਕਾਰ ਵੱਲੋਂ ਦਿੱਤੇ ਗਏ ਜਵਾਬ ਵਿਚ ਕਿਹਾ ਗਿਆ ਹੈ ਕਿ 2009 ਵਿਚ 21000 ਤੋਂ ਵੱਧ, 2010 ਵਿਚ 22000 ਤੋਂ ਵੱਧ ਤੇ 2011 ਵਿਚ 26000 ਤੋਂ ਵੱਧ ਕੇਸ ਦਰਜ ਕੀਤੇ ਗਏ ਹਨ। ਚਿੱਠੀ ਦੇ ਜਵਾਬ ਵਿਚ ਇਹ ਵੀ ਸਪੱਸ਼ਟ ਕਿਹਾ ਗਿਆ ਕਿ 2012 ਵਿਚ ਕਿੰਨੇ ਬਲਾਤਕਾਰ ਦੇ ਮਾਮਲੇ ਹੋਏ ਹਨ, ਇਸ ਦਾ ਕੋਈ ਰਿਕਾਰਡ ਪ੍ਰਾਪਤ ਨਹੀਂ ਹੈ।

ਸਿਰਫ਼ 50 ਫੀਸਦੀ ਪੀੜਤ ਹੀ ਕਰਦੇ ਨੇ ਆਵਾਜ਼ ਬੁਲੰਦ

ਹਰ ਸਾਲ ਦੇਸ਼ ਵਿਚ ਬਲਾਤਕਾਰ ਦੇ ਅਣਗਿਣਤ ਮਾਮਲੇ ਸਾਹਮਣੇ ਆਉਂਦੇ ਹਨ ਜਿਨ੍ਹਾਂ ਵਿਚੋਂ 50 ਫੀਸਦੀ ਪੀੜਤਾਂ ਖੁਦ ਸਮਾਜ ਵਿਚ ਬਦਨਾਮੀ ਦੇ ਡਰ ਤੋਂ ਕਾਨੂੰਨ ਦਾ ਦਰਵਾਜ਼ਾ ਹੀ ਨਹੀਂ ਖੜਕਾਉਂਦੀਆਂ।

ਬਾਕੀ 30 ਫੀਸਦੀ ਪੀੜਤਾਂ ਨੂੰ ਪਰਿਵਾਰ ਵਾਲੇ ਅੱਗੇ ਨਹੀਂ ਆਉਣ ਦਿੰਦੇ ਤੇ 20 ਫੀਸਦੀ ਵਿਚੋਂ ਕੁਝ ਕੁ ਪੀੜਤਾਂ ਸਾਧਨਾਂ, ਆਰਥਿਕ ਤੰਗੀ ਤੇ ਜਾਗਰੂਕਤਾ ਦੀ ਕਮੀ ਵਿਚ ਹੀ ਦੱਬ ਕੇ ਰਹਿ ਜਾਂਦੀਆਂ ਹਨ। ਜੋ 5-10 ਫੀਸਦੀ ਪੀੜਤਾਂ ਕਾਨੂੰਨ ਦੇ ਸਾਹਮਣੇ ਇਨਸਾਫ਼ ਲਈ ਗੁਹਾਰ ਲਾਉਂਦੀਆਂ ਵੀ ਹਨ, ਉਨ੍ਹਾਂ ਨੂੰ ਇਨਸਾਫ਼ ਲੈਣ ਲਈ ਸਾਲਾਂ ਤਕ ਇੰਤਜ਼ਾਰ ਕਰਦੇ ਹੋਏ ਆਪਣੇ ਨਾਲ ਘਟੀ ਘਿਨੌਣੀ ਘਟਨਾ ਦੀ ਅੱਗ ਵਿਚ ਪੂਰੀ ਜ਼ਿੰਦਗੀ ਸੜਨਾ ਪੈਂਦਾ ਹੈ।

ਔਰਤਾਂ ਨਾਲ ਧੱਕੇਸ਼ਾਹੀ

ਪੰਜਾਬ ਪੁਲਿਸ ਲਈ ਕੋਈ ਮਸਲਾ ਹੀ ਨਹੀਂ!

ਚੰਡੀਗੜ੍ਹ: ਪੰਜਾਬ ਵਿਚ ਔਰਤਾਂ ਨਾਲ ਧੱਕੇਸ਼ਾਹੀ ਦੇ ਕੇਸ ਰੋਜ਼ਾਨਾ ਸਾਹਮਣੇ ਆ ਰਹੇ ਹਨ ਪਰ ਪੰਜਾਬ ਪੁਲਿਸ ਦੇ ਰਿਕਾਰਡ ਅਨੁਸਾਰ ਸੂਬੇ ਵਿਚ ਸਭ ਕੁਝ 'ਠੀਕ ਠੀਕ' ਹੈ। ਪੰਜਾਬ ਪੁਲਿਸ ਦੇ ਅੰਕੜਿਆਂ ਨੂੰ ਸਹੀ ਮੰਨਿਆ ਜਾਵੇ ਤਾਂ ਸੂਬੇ ਵਿਚ ਪ੍ਰਤੀ ਦਿਨ ਲੜਕੀਆਂ ਤੇ ਔਰਤਾਂ ਨਾਲ ਛੇੜਛਾੜ ਕਰਨ ਜਾਂ ਜਿਸਮਾਨੀ ਤੌਰ 'ਤੇ ਪ੍ਰੇਸ਼ਾਨ ਕਰਨ ਦੀ ਮਹਿਜ਼ ਇਕ-ਅੱਧੀ ਘਟਨਾ ਹੀ ਵਾਪਰਦੀ ਹੈ। ਉਂਜ਼ ਇਹ ਸਚਾਈ ਹੈ ਕਿ ਛੇੜਛਾੜ ਦੇ ਮਾਮਲੇ ਇੰਜ਼ਤ ਨਾਲ ਜੁੜੇ ਹੋਣ ਕਾਰਨ ਪੁਲਿਸ ਕੋਲ ਪਹੁੰਚਦੇ ਹੀ ਨਹੀਂ।

ਮਿਲੀ ਜਾਣਕਾਰੀ ਅਨੁਸਾਰ ਪੰਜਾਬ ਦੇ ਸਮੂਹ ਬਾਣਿਆਂ ਵਿਚ ਸਾਲ 2010 ਦੌਰਾਨ ਲੜਕੀਆਂ ਨਾਲ ਛੇੜਛਾੜ ਕਰਨ ਦੇ 349 ਮਾਮਲੇ ਦਰਜ ਹੋਏ ਜਦਕਿ ਜਿਸਮਾਨੀ ਤੌਰ 'ਤੇ ਲੜਕੀਆਂ ਨੂੰ ਪ੍ਰੇਸ਼ਾਨ ਕਰਨ ਦੇ ਕੇਵਲ 38 ਕੇਸ ਹੀ ਦਰਜ ਕੀਤੇ ਗਏ ਹਨ। ਇਸ ਤਰ੍ਹਾਂ ਪੰਜਾਬ ਪੁਲਿਸ ਦੇ ਅੰਕੜਿਆਂ ਅਨੁਸਾਰ ਹਰੇਕ ਮਹੀਨੇ ਰਾਜ ਵਿਚ ਲੜਕੀਆਂ ਨਾਲ ਛੇੜਛਾੜ ਕਰਨ ਤੇ ਜਿਸਮਾਨੀ ਤੌਰ 'ਤੇ ਪ੍ਰੇਸ਼ਾਨ ਕਰਨ ਦੀਆਂ ਔਸਤਨ 32 ਘਟਨਾਵਾਂ ਵਾਪਰਦੀਆਂ ਹਨ। ਪੰਜਾਬ ਪੁਲਿਸ ਦੇ ਅੰਕੜਿਆਂ ਅਨੁਸਾਰ



ਤਾਂ ਪਿਛਲੇ ਸਾਲ ਦੌਰਾਨ ਲੜਕੀਆਂ ਨਾਲ ਛੇੜਛਾੜ ਕਰਨ ਦੀਆਂ ਘਟਨਾਵਾਂ ਵਿਚ ਗਿਰਾਵਟ ਆਈ ਹੈ ਕਿਉਂਕਿ ਰਾਜ ਦੇ ਸਮੂਹ ਬਾਣਿਆਂ ਵਿਚ ਸਾਲ 2007 ਦੌਰਾਨ ਛੇੜਛਾੜ ਦੇ 427 ਕੇਸ ਦਰਜ ਕੀਤੇ ਗਏ ਸਨ ਜੋ ਸਾਲ 2010 ਤੋਂ 78 ਵੱਧ ਹਨ। ਇਸੇ ਤਰ੍ਹਾਂ ਸਾਲ 2007 ਦੌਰਾਨ ਲੜਕੀਆਂ ਨੂੰ ਜਿਸਮਾਨੀ ਤੌਰ 'ਤੇ ਪ੍ਰੇਸ਼ਾਨ ਕਰਨ ਦੇ 48 ਕੇਸ ਦਰਜ ਕੀਤੇ ਗਏ ਸਨ ਜੋ ਸਾਲ 2010 ਤੋਂ ਦਸ ਵੱਧ ਹਨ। ਪੰਜਾਬ ਪੁਲਿਸ ਦੇ ਪਿਛਲੇ ਇਕ ਦਹਾਕੇ ਦੇ ਅੰਕੜਿਆਂ ਅਨੁਸਾਰ ਸਾਲ 2000

ਦੌਰਾਨ ਰਾਜ ਦੇ ਬਾਣਿਆਂ ਵਿਚ ਲੜਕੀਆਂ ਨਾਲ ਛੇੜਛਾੜ ਕਰਨ ਤੇ ਜਿਸਮਾਨੀ ਤੌਰ 'ਤੇ ਪ੍ਰੇਸ਼ਾਨ ਕਰਨ ਦੇ 380 ਕੇਸ ਹੀ ਦਰਜ ਹੋਏ ਹਨ। ਜਦਕਿ ਸਾਲ 2005 ਵਿਚ ਅਜਿਹੇ 351 ਕੇਸ ਦਰਜ ਹੋਏ ਸਨ। ਫਿਰ ਸਾਲ 2006 ਵਿਚ 374, ਸਾਲ 2008 ਵਿਚ 437 ਤੇ ਸਾਲ 2009 ਵਿਚ 352 ਕੇਸ ਦਰਜ ਹੋਏ ਸਨ। ਜ਼ਿਕਰਯੋਗ ਹੈ ਕਿ ਬਹੁਤੇ ਮਾਮਲਿਆਂ ਵਿਚ ਕੁੜੀਆਂ ਹੀ ਅਜਿਹੇ ਮਾਮਲੇ ਪੁਲਿਸ ਕੋਲ ਲੈ ਕੇ ਜਾਣ ਤੋਂ ਕਤਰਾਉਂਦੀਆਂ ਹਨ ਤੇ ਜੇ ਕੋਈ ਲੜਕੀ ਅਜਿਹੀ ਹਿੰਮਤ ਕਰਦੀ ਹੈ ਤਾਂ ਪੁਲਿਸ ਅਜਿਹੀਆਂ ਸ਼ਿਕਾਇਤਾਂ ਨੂੰ ਗੰਭੀਰਤਾ ਨਾਲ ਨਹੀਂ ਲੈਂਦੀ। ਹੈਰਾਨੀ ਦੀ ਗੱਲ ਇਹ ਹੈ ਕਿ ਜਿਥੇ ਪੰਜਾਬ ਪੁਲਿਸ 50,362 ਵਰਗ ਕਿਲੋਮੀਟਰ ਖੇਤਰਫਲ ਵਾਲੇ ਪੰਜਾਬ ਰਾਜ ਵਿਚ ਲੜਕੀਆਂ ਨਾਲ ਛੇੜਛਾੜ ਕਰਨ ਦਾ ਪ੍ਰਤੀ ਦਿਨ ਔਸਤਨ ਇਕ ਕੇਸ ਦਰਜ ਕਰ ਰਹੀ ਹੈ, ਉਥੇ ਦੂਸਰੇ ਪਾਸੇ ਪੰਜਾਬ ਤੋਂ 442 ਗੁਣਾ ਘੱਟ ਖੇਤਰਫਲ (114 ਵਰਗ ਕਿਲੋਮੀਟਰ) ਵਾਲੇ ਚੰਡੀਗੜ੍ਹ ਸ਼ਹਿਰ ਵਿਚ ਇਸੇ ਵਰ੍ਹੇ ਹੀ 210 ਲੜਕੀਆਂ ਨੇ ਪੁਲਿਸ ਕੋਲ ਉਨ੍ਹਾਂ ਨਾਲ ਛੇੜਛਾੜ ਹੋਣ ਦੀਆਂ ਸ਼ਿਕਾਇਤਾਂ ਦਰਜ ਕਰਵਾਈਆਂ ਹਨ।

ਮਹਿਲਾ ਪੁਲਿਸ ਮੁਲਾਜ਼ਮ ਨਾਲ ਛੇੜਖਾਨੀ

ਸ਼੍ਰੀ ਮੁਕਤਸਰ ਸਾਹਿਬ: ਮੁੱਖ ਮੰਤਰੀ ਪ੍ਰਕਾਸ਼ ਸਿੰਘ ਬਾਦਲ ਦੇ ਜੱਦੀ ਜ਼ਿਲ੍ਹੇ ਦੇ ਪਿੰਡ ਮੱਲਣ ਵਿਚ ਇਕ ਗੀਤ-ਸੰਗੀਤ ਸਮਾਗਮ ਦੌਰਾਨ ਸੁਰੱਖਿਆ ਵਾਸਤੇ ਪਹੁੰਚੀ ਪੁਲਿਸ ਟੋਲੀ ਵਿਚ ਸ਼ਾਮਲ ਇਸਤਰੀ ਪੁਲਿਸ ਕਰਮੀ ਨਾਲ ਪਿੰਡ ਦੇ ਹੀ ਕੁਝ ਮੁੰਡਿਆਂ ਵੱਲੋਂ ਅਸਲੀਲ ਵਿਹਾਰ ਕੀਤਾ ਗਿਆ। ਇਸਤਰੀ ਪੁਲਿਸ ਕਰਮੀ ਨੇ ਇਹ ਮਾਮਲਾ ਤੁਰੰਤ ਪੁਲਿਸ ਟੋਲੀ ਦੇ ਮੁਖੀ ਦੇ ਧਿਆਨ ਵਿਚ ਲਿਆਂਦਾ ਤੇ ਜਦੋਂ ਉਸ ਨੇ ਮੁੰਡਿਆਂ ਨੂੰ ਅਜਿਹਾ

ਕਰਨ ਤੋਂ ਵਰਜਿਆ ਤਾਂ ਉਨ੍ਹਾਂ ਨੇ ਬਾਣੇਦਾਰ ਦੀ ਕੁੱਟਮਾਰ ਕੀਤੀ ਜਿਸ ਦੌਰਾਨ ਉਸ ਦੀ ਪੱਗ ਵੀ ਲਹਿ ਗਈ। ਬਾਣਾ ਕੋਟਭਾਈ ਦੀ ਪੁਲਿਸ ਨੇ ਮੁਲਜ਼ਮਾਂ ਖਿਲਾਫ ਇਸਤਰੀ ਦੀ ਹੱਤਕ ਕਰਨ, ਸਰਕਾਰੀ ਕਰਮਚਾਰੀ ਦੀ ਜਾਨ ਨੂੰ ਖਤਰਾ ਪੈਦਾ ਕਰਨ ਤੇ ਡਿਊਟੀ ਵਿਚ ਵਿਘਨ ਪਾਉਣ ਤੇ ਗਾਲ੍ਹਾਂ ਕੱਢ ਕੇ ਬੇਇੱਜ਼ਤੀ ਕਰਨ ਦੇ ਦੋਸ਼ਾਂ ਅਧੀਨ ਕੇਸ ਦਰਜ ਕਰ ਲਿਆ ਹੈ। ਇਸ ਸਬੰਧੀ ਛੇ ਜਣਿਆਂ ਨੂੰ ਫੜਿਆ ਗਿਆ ਹੈ।

ਕੋਲੀ ਨੂੰ ਇਕ ਹੋਰ ਕੇਸ ਵਿਚ ਫਾਂਸੀ ਦੀ ਸਜ਼ਾ

ਗਾਜ਼ੀਆਬਾਦ: ਨਿਠਾਰੀ ਹੱਤਿਆ ਕਾਂਡ (2006) ਦੇ ਅਹਿਮ ਦੋਸ਼ੀ ਸੁਰਿੰਦਰ ਕੋਲੀ ਨੂੰ ਅਦਾਲਤ ਨੇ ਪੰਜਵੇਂ ਕੇਸ ਵਿਚ ਵੀ ਫਾਂਸੀ ਦੀ ਸਜ਼ਾ ਸੁਣਾਈ ਹੈ। ਉਸ ਨੂੰ ਪੰਜ ਸਾਲਾ ਲੜਕੀ ਨਾਲ ਬਲਾਤਕਾਰ ਕਰਕੇ ਉਸ ਦੀ ਹੱਤਿਆ ਕਰਨ ਦੇ ਕੇਸ ਵਿਚ ਦੋਸ਼ੀ ਪਾਇਆ ਗਿਆ ਹੈ।

ਕੋਲੀ ਨੂੰ ਚਾਰ ਵੱਖ-ਵੱਖ ਬਲਾਤਕਾਰ ਤੇ ਹੱਤਿਆਵਾਂ ਦੇ ਕੇਸ ਵਿਚ ਪਹਿਲਾਂ ਫਰਵਰੀ 2009, ਸਤੰਬਰ 2009, ਮਈ 2010 ਤੇ ਦਸੰਬਰ 2010 ਵਿਚ ਵੀ ਫਾਂਸੀ ਦੀ ਸਜ਼ਾ ਹੋ ਚੁੱਕੀ ਹੈ। ਸੀ.ਬੀ.ਆਈ. ਨੇ ਅਜਿਹੇ 19 ਕੇਸ ਦਰਜ ਕੀਤੇ ਸਨ ਜਿਨ੍ਹਾਂ ਵਿਚੋਂ 16 ਕੇਸਾਂ ਵਿਚ ਦੋਸ਼ ਆਇਦ ਕੀਤੇ ਗਏ। ਤਿੰਨ ਕੇਸ ਸਬੂਤਾਂ ਦੀ ਘਾਟ ਕਾਰਨ ਬੰਦ ਕਰ ਦਿੱਤੇ ਗਏ ਸਨ।

ਧੱਖੇਬਾਜ਼ ਟਰੈਵਲ ਏਜੰਟਾਂ ਦੀ ਹੁਣ ਖ਼ੈਰ ਨਹੀਂ!

ਚੰਡੀਗੜ੍ਹ: ਪੰਜਾਬ ਸਰਕਾਰ ਦੇ 'ਪੰਜਾਬ ਪ੍ਰੀਵੈਨਸ਼ਨ ਆਫ਼ ਹਿਊਮਨ ਸਮਗਲਿੰਗ ਬਿੱਲ' ਦੇ ਕਾਨੂੰਨੀ ਰੂਪ ਧਾਰਨ ਨਾਲ ਮਨੁੱਖੀ ਤਸਕਰੀ ਦੇ ਧੰਦੇ ਨਾਲ ਜੁੜੇ 'ਟਰੈਵਲ ਏਜੰਟਾਂ' ਲਈ ਠੱਗੀ ਮਾਰਨਾ ਸੌਖਾ ਕੰਮ ਨਹੀਂ ਹੋਵੇਗਾ। ਮਨੁੱਖੀ ਤਸਕਰੀ ਨਾਲ ਜੁੜੇ ਕਾਨੂੰਨ ਮੁਤਾਬਕ ਵਿਦੇਸ਼ ਭੇਜਣ ਲਈ ਟਰੈਵਲ ਏਜੰਟਾਂ ਵੱਲੋਂ ਵਰਤਿਆ ਜਾਂਦਾ ਹਰ ਹੱਥਕੰਡਾ ਕਾਨੂੰਨੀ ਦਾਇਰੇ ਵਿਚ ਹੋਵੇਗਾ। ਇਸ ਕਾਨੂੰਨ ਮੁਤਾਬਕ ਜੇਕਰ ਕੋਈ ਵਿਅਕਤੀ ਠੱਗੀ ਜਾਂ ਕਾਨੂੰਨ ਦੀ ਉਲੰਘਣਾ ਦਾ ਦੋਸ਼ੀ ਪਾਇਆ ਜਾਂਦਾ ਹੈ ਤਾਂ ਉਸ ਨੂੰ ਤਿੰਨ ਤੋਂ ਸੱਤ ਸਾਲ ਤੱਕ ਦੀ ਸਜ਼ਾ ਤੇ ਜੁਰਮਾਨੇ ਦੀ ਵਿਵਸਥਾ ਹੋਵੇਗੀ।

ਹਾਸਲ ਜਾਣਕਾਰੀ ਅਨੁਸਾਰ ਮਨੁੱਖੀ ਤਸਕਰੀ ਨਾਲ ਜੁੜੇ ਕੇਸਾਂ ਦੀ ਸਮਾਂਬੱਧ ਤਫ਼ਤੀਸ਼ ਡੀ.ਐਸ.ਪੀ. ਰੈਂਕ ਦਾ ਪੁਲਿਸ ਅਫਸਰ ਕਰੇਗਾ। ਕਾਨੂੰਨ ਮੁਤਾਬਕ ਪੀੜਤਾਂ ਨੂੰ ਮੁਆਵਜ਼ੇ ਦੀ ਵਿਵਸਥਾ ਵੀ ਹੋਵੇਗੀ। ਇਸ ਕਾਨੂੰਨ ਦੇ ਲਾਗੂ ਹੋਣ ਨਾਲ ਵਿਦੇਸ਼ ਭੇਜਣ ਦਾ ਕੰਮ ਬਿਨਾਂ ਸਰਕਾਰੀ ਲਾਇਸੈਂਸ ਤੋਂ ਨਹੀਂ ਹੋ ਸਕੇਗਾ। ਗ੍ਰਹਿ ਵਿਭਾਗ ਦੇ ਅਧਿਕਾਰੀਆਂ ਅਨੁਸਾਰ ਵਿਧਾਨ ਸਭਾ ਦੀ ਕਾਰਵਾਈ ਤੋਂ ਬਾਅਦ ਬਿੱਲ ਨੂੰ ਰਾਸ਼ਟਰਪਤੀ ਦੀ ਪ੍ਰਵਾਨਗੀ ਲਈ ਭੇਜੇ ਜਾਣ ਦੀ ਜ਼ਰੂਰਤ ਨਹੀਂ।

ਪੰਜਾਬ ਪ੍ਰੀਵੈਨਸ਼ਨ ਆਫ਼ ਹਿਊਮਨ ਸਮਗਲਿੰਗ ਬਿੱਲ ਵਿਚ ਮਨੁੱਖੀ ਤਸਕਰੀ ਨੂੰ ਪ੍ਰੀਭਾਸ਼ਤ ਕਰਦਿਆਂ ਲਿਖਿਆ ਗਿਆ ਹੈ ਕਿ ਕੋਈ ਵੀ ਵਿਅਕਤੀ ਗੈਰ

ਕਾਨੂੰਨੀ ਤੌਰ 'ਤੇ ਕਿਸੇ ਨੂੰ ਵਿਦੇਸ਼ ਭੇਜਣ ਖਾਤਰ ਪੈਸੇ ਲੈ ਕੇ ਟਰਾਂਸਪੋਰਟ (ਹਵਾਈ ਜਾਂ ਸਮੁੰਦਰੀ ਰਾਸਤਾ) ਮੁਹੱਈਆ ਕਰਵਾਉਂਦਾ ਹੈ ਤਾਂ ਉਸ ਨੂੰ ਮਨੁੱਖੀ ਤਸਕਰੀ ਦਾ ਮਾਮਲਾ ਮੰਨਿਆ ਜਾਵੇਗਾ। ਇਸੇ ਤਰ੍ਹਾਂ ਟਰੈਵਲ ਏਜੰਟ ਦੀ ਪ੍ਰੀਭਾਸ਼ਾ ਦਿੰਦਿਆਂ ਕਿਹਾ ਗਿਆ ਹੈ ਕਿ ਗੈਰਕਾਨੂੰਨੀ ਤੌਰ 'ਤੇ ਜੇਕਰ ਕੋਈ ਬੰਦਾ ਕਿਸੇ ਦਾ ਪਾਸਪੋਰਟ ਜਾਂ ਵੀਜ਼ੇ ਦਾ ਫਾਰਮ ਭਰਦਾ ਹੈ, ਵਿਦੇਸ਼ ਜਾਣ ਲਈ ਸਟੂਡੈਂਟ ਵੀਜ਼ਾ, ਸੱਭਿਆਚਾਰ ਜਾਂ ਖੇਡ ਸਰਗਰਮੀਆਂ ਲਈ ਵੀਜ਼ਾ, ਯਾਤਰੀ ਵੀਜ਼ਾ ਲਗਵਾਉਂਦਾ ਜਾਂ ਹੋਰ ਸਰਗਰਮੀ ਕਰਦਾ ਹੈ। ਵਿਆਹਾਂ ਲਈ ਵਿਚੋਲਗੀ ਕਰਦਾ ਹੈ ਜਾਂ ਫਿਰ ਅਖਬਾਰਾਂ ਜਾਂ ਹੋਰ ਪ੍ਰਚਾਰ ਸਾਧਨਾਂ ਦੀ ਵਰਤੋਂ ਕਰਕੇ ਇਸ਼ਤਿਹਾਰਬਾਜ਼ੀ ਕਰਦਾ ਹੈ ਤਾਂ ਉਸ ਵਿਅਕਤੀ ਜਾਂ ਕੰਪਨੀ ਨੂੰ ਟਰੈਵਲ ਏਜੰਟ ਮੰਨਿਆ ਜਾਵੇਗਾ। ਕਿਸੇ ਕੰਪਨੀ ਦਾ ਨਾਂ ਵਰਤੇ ਬਿਨਾਂ ਵੀ ਕੋਈ ਵਿਅਕਤੀ ਨਿੱਜੀ ਤੌਰ 'ਤੇ ਸਰਗਰਮੀਆਂ ਕਰਦਾ ਹੈ ਉਸ ਦਾ ਧੰਦਾ ਵੀ ਪ੍ਰਸਤਾਵਿਤ ਕਾਨੂੰਨ ਦੇ ਦਾਇਰੇ ਵਿਚ ਆਵੇਗਾ।

ਵਿਦੇਸ਼ ਭੇਜਣ ਦੇ ਨਾਂ 'ਤੇ ਕਿਸੇ ਵੀ ਵਿਅਕਤੀ ਜਾਂ ਉਸ ਦੇ ਕਰੀਬੀ ਰਿਸ਼ਤੇਦਾਰ ਜਾਂ ਫਿਰ ਜਾਣ ਪਛਾਣ ਵਾਲੇ ਤੋਂ ਪੈਸੇ ਲੈਣ ਨੂੰ ਵੀ ਮਨੁੱਖੀ ਤਸਕਰੀ ਦੇ ਮਾਮਲੇ ਨਾਲ ਹੀ ਜੋੜ ਕੇ ਦੇਖਿਆ ਜਾਵੇਗਾ। ਪ੍ਰਸਤਾਵਿਤ ਬਿੱਲ ਵਿਚ ਸਪੱਸ਼ਟ ਹੈ ਕਿ ਅਜਿਹੀਆਂ ਸਰਗਰਮੀਆਂ ਕਾਨੂੰਨੀ ਦਾਇਰੇ ਵਿਚ ਰਹਿ ਕੇ ਲਾਇਸੈਂਸ ਲੈ ਕੇ ਹੀ ਕੀਤੀਆਂ ਜਾ ਸਕਦੀਆਂ ਹਨ। ਲਾਇਸੈਂਸ ਲੈਣ ਲਈ ਵੀ ਕਈ ਤਰ੍ਹਾਂ ਦੀਆਂ ਸ਼ਰਤਾਂ ਹੋਣਗੀਆਂ। ਲਾਇਸੈਂਸ ਲੈਣ ਤੋਂ ਬਾਅਦ ਜੇਕਰ ਕੋਈ ਵਿਅਕਤੀ ਲਗਾਤਾਰ ਤਿੰਨ ਮਹੀਨੇ ਕੰਮ ਨਹੀਂ ਕਰਦਾ ਤਾਂ ਉਸ ਦਾ ਲਾਇਸੈਂਸ ਰੱਦ ਕਰ ਦਿੱਤਾ ਜਾਵੇਗਾ। ਇਕ ਜ਼ਿਲ੍ਹੇ ਵਿਚ ਰਜਿਸਟਰਡ ਵਿਅਕਤੀ ਜੇਕਰ ਕਿਸੇ ਦੂਜੇ ਜ਼ਿਲ੍ਹੇ ਵਿਚ ਕੰਮ ਕਰਦਾ ਹੈ ਤਾਂ ਉਸ ਨੂੰ ਸਬੰਧਤ ਜ਼ਿਲ੍ਹੇ ਦੇ ਡਿਪਟੀ ਕਮਿਸ਼ਨਰ ਨੂੰ ਜਾਣਕਾਰੀ ਦੇਣੀ ਹੋਵੇਗੀ। ਪੰਜਾਬ ਸਰਕਾਰ ਵੱਲੋਂ ਸਾਲ 2009

ਵਿਚ ਵੀ ਇਸ ਬਿੱਲ ਨੂੰ ਵਿਧਾਨ ਸਭਾ ਵਿਚ ਪਾਸ ਕਰਨ ਤੋਂ ਬਾਅਦ ਰਾਸ਼ਟਰਪਤੀ ਦੀ ਪ੍ਰਵਾਨਗੀ ਲਈ ਭੇਜਿਆ ਗਿਆ ਸੀ। ਰਾਸ਼ਟਰਪਤੀ ਨੇ ਕੁਝ

ਸੁਝਾਅ ਦਿੱਤੇ ਸਨ। ਇਨ੍ਹਾਂ ਸੁਝਾਵਾਂ ਨੂੰ ਕਾਨੂੰਨੀ ਮਸ਼ੀਰ ਵੱਲੋਂ ਘੋਖਣ ਤੋਂ ਬਾਅਦ ਨਵੇਂ ਬਿੱਲ ਵਿਚ ਸ਼ਾਮਲ ਕਰ ਦਿੱਤਾ ਗਿਆ ਹੈ।

ਸੰਯੁਕਤ ਰਾਸ਼ਟਰ ਦੀ ਸੰਸਥਾ 'ਯੂਨਾਈਟਿਡ ਨੇਸ਼ਨ ਆਫਿਸ ਆਨ ਡਰੱਗਜ਼ ਐਂਡ ਕਰਾਈਮ' (ਯੂਐਨਓਡੀਸੀ) ਵੱਲੋਂ ਪੰਜਾਬ ਵਿਚ ਕੀਤੇ

ਅਧਿਐਨ ਦੌਰਾਨ ਮਨੁੱਖੀ ਤਸਕਰੀ ਦੇ ਮਾਮਲੇ ਵਿਚ ਸਾਹਮਣੇ ਆਏ ਤੱਥ ਬੜੇ ਹੀ ਹੈਰਾਨੀਜਨਕ ਸਨ। ਇਸ ਰਿਪੋਰਟ ਮੁਤਾਬਕ ਪੰਜਾਬ ਵਿਚੋਂ ਹਰ ਸਾਲ 20,000 ਤੋਂ ਵਧੇਰੇ ਨੌਜਵਾਨ ਗੈਰਕਾਨੂੰਨੀ ਤਰੀਕਿਆਂ ਰਾਹੀਂ ਵਿਦੇਸ਼ਾਂ ਨੂੰ ਪਰਵਾਸ ਕਰਦੇ ਹਨ।

ਔਰਤਾਂ ਦਾ ਸੋਸ਼ਣ ਰੋਕੇਗਾ 'ਮੈਰਿਜ ਰਜਿਸਟਰੇਸ਼ਨ ਕਾਨੂੰਨ'

ਚੰਡੀਗੜ੍ਹ: ਪੰਜਾਬ ਸਰਕਾਰ ਵੱਲੋਂ ਮੈਰਿਜ ਰਜਿਸਟਰੇਸ਼ਨ ਨੂੰ ਜ਼ਰੂਰੀ ਬਣਾਉਣ ਲਈ 'ਕੰਪਲਸਰੀ ਮੈਰਿਜ ਰਜਿਸਟਰੇਸ਼ਨ' ਕਾਨੂੰਨ ਵੀ ਪਰਵਾਸੀਆਂ ਨਾਲ ਵਿਆਹ ਕਰਵਾਉਣ ਵਾਲੀਆਂ ਪੰਜਾਬਣਾ ਦੇ ਸੋਸ਼ਣ ਨੂੰ ਰੋਕਣ ਵਿਚ ਸਹਾਈ ਹੋਵੇਗਾ।

ਇਸ ਕਾਨੂੰਨ ਲਾਗੂ ਹੋਣ ਤੋਂ ਬਾਅਦ ਵਿਆਹ ਦੀ ਰਜਿਸਟਰੇਸ਼ਨ ਜ਼ਰੂਰੀ ਹੋ ਜਾਵੇਗੀ। ਪਰਵਾਸੀ ਭਾਰਤੀਆਂ ਤੋਂ ਰਜਿਸਟਰੇਸ਼ਨ ਸਮੇਂ ਜੋ ਫਾਰਮ ਭਰਵਾਇਆ ਜਾਣਾ ਹੈ, ਉਸ ਵਿਚ ਵਿਦੇਸ਼ ਬਾਰੇ ਸਾਰੀ ਜਾਣਕਾਰੀ ਦੇਣੀ ਲਾਜ਼ਮੀ ਹੋਵੇਗੀ। ਗ੍ਰਹਿ ਵਿਭਾਗ ਦਾ ਕਹਿਣਾ ਹੈ ਕਿ ਫਿਲਹਾਲ ਇਸ ਕਾਨੂੰਨ ਅਧੀਨ ਜੁਰਮਾਨੇ ਦੀ ਹੀ ਵਿਵਸਥਾ ਕੀਤੀ ਗਈ ਹੈ ਪਰ ਵਿਭਾਗ ਵੱਲੋਂ ਸਜ਼ਾ ਦੀ ਵਿਵਸਥਾ ਕੀਤੇ ਜਾਣ ਬਾਰੇ ਵਿਚਾਰ ਕੀਤਾ ਜਾ ਰਿਹਾ ਹੈ।

ਵਿਦਿਆਰਥਣਾਂ ਦਾ ਘਰੋਂ ਨਿਕਲਣਾ ਹੋਇਆ ਔਖਾ

ਚੰਡੀਗੜ੍ਹ: ਪੰਜਾਬ ਵਿਚ ਛੇੜਛਾੜ ਦੀਆਂ ਘਟਨਾਵਾਂ ਇੰਨੀਆਂ ਵਧ ਗਈਆਂ ਹਨ ਕਿ ਲੜਕੀਆਂ ਖਾਸਕਰ ਵਿਦਿਆਰਥਣਾਂ ਦਾ ਇਕੱਲੇ ਘਰੋਂ ਨਿਕਲਣਾ ਔਖਾ ਹੋ ਗਿਆ ਹੈ। ਇਹ ਖੁਲਾਸਾ ਸਿੱਖਿਆ ਵਿਭਾਗ ਨੇ ਕੀਤਾ ਹੈ। ਪਿਛਲੇ ਸਮੇਂ ਸਿੱਖਿਆ ਵਿਭਾਗ ਨੇ ਪੰਜਾਬ ਪੁਲਿਸ ਦੇ ਮੁਖੀ ਨੂੰ ਪੱਤਰ ਲਿਖ ਕੇ ਫਿਕਰ ਜ਼ਾਹਿਰ ਕੀਤਾ ਹੈ ਕਿ ਛੁੱਟੀ ਵੇਲੇ ਸਕੂਲਾਂ ਦੇ ਬਾਹਰ ਗੈਰਸਮਾਜੀ ਅਨਸਰਾਂ ਦੀਆਂ ਲੱਗਦੀਆਂ ਭੀੜਾਂ ਵਿਦਿਆਰਥਣਾਂ ਲਈ ਵੱਡੀ ਸਿਰਦਰਦੀ ਬਣ ਗਈਆਂ ਹਨ।

ਸਿੱਖਿਆ ਵਿਭਾਗ ਦੇ ਅਧਿਕਾਰੀਆਂ ਨੇ ਪੁਲਿਸ ਮੁਖੀ ਨੂੰ ਛੁੱਟੀ ਵੇਲੇ ਰਾਜ ਦੇ ਸਕੂਲਾਂ ਦੇ ਬਾਹਰ ਵਿਸ਼ੇਸ਼ ਸੁਰੱਖਿਆ ਪ੍ਰਬੰਧ ਕਰਨ ਦੀ ਮੰਗ ਕੀਤੀ ਹੈ ਤਾਂ ਜੋ ਸਕੂਲੀ ਵਿਦਿਆਰਥਣਾਂ ਵਿਚ ਪੈਦਾ ਹੋ ਰਹੇ ਡਰ ਨੂੰ ਖਤਮ ਕੀਤਾ ਜਾ ਸਕੇ। ਹੋਰ ਤਾਂ ਹੋਰ ਸਿੱਖਿਆ ਵਿਭਾਗ ਸਕੂਲਾਂ ਵਿਚਲੀਆਂ ਅਧਿਆਪਕਾਵਾਂ ਨਾਲ ਵੀ ਵਿਆਪਕ ਪੱਧਰ 'ਤੇ ਛੇੜਛਾੜ ਕਰਨ ਦੀਆਂ ਘਟਨਾਵਾਂ ਵਾਪਰਨ ਦਾ ਖੁਲਾਸਾ ਕਰ ਚੁੱਕਾ ਹੈ। ਪਿਛਲੇ ਦਿਨੀਂ ਹੀ ਸਿੱਖਿਆ ਵਿਭਾਗ ਦੇ ਅਧਿਕਾਰੀਆਂ ਨੇ ਅਧਿਆਪਕਾਵਾਂ ਨਾਲ ਅਜਿਹੀਆਂ ਹਰਕਤਾਂ ਕਰਨ ਵਾਲਿਆਂ ਨੂੰ ਨੱਥ ਪਾਉਣ ਲਈ ਹਦਾਇਤਾਂ ਜਾਰੀ ਕੀਤੀਆਂ ਹਨ।

ਪੰਜਾਬ ਵਿਚ ਬਣਨਗੀਆਂ ਫਾਸਟ ਟਰੈਕ ਅਦਾਲਤਾਂ

ਅੰਮ੍ਰਿਤਸਰ: ਉਪ ਮੁੱਖ ਮੰਤਰੀ ਸੁਖਬੀਰ ਸਿੰਘ ਬਾਦਲ ਨੇ ਕਿਹਾ ਹੈ ਕਿ ਜਬਰ ਜਿਨਾਹ ਤੇ ਹੋਰ ਅਜਿਹੇ ਘਿਨਾਉਣੇ ਜੁਰਮਾਂ ਦੇ ਮਾਮਲਿਆਂ ਵਿਚ ਜਲਦੀ ਨਿਆਂ ਵਾਸਤੇ ਪੰਜਾਬ ਸਰਕਾਰ ਵੱਲੋਂ ਪੰਜਾਬ ਤੇ ਹਰਿਆਣਾ ਹਾਈ ਕੋਰਟ ਦੇ ਮੁੱਖ ਜੱਜ ਨੂੰ ਰਾਜ ਵਿਚ ਫਾਸਟ ਟਰੈਕ ਅਦਾਲਤਾਂ ਸਥਾਪਤ ਕਰਨ ਦੀ ਅਪੀਲ ਕੀਤੀ ਜਾਵੇਗੀ। ਉਨ੍ਹਾਂ ਕਿਹਾ ਕਿ ਘਿਨਾਉਣੇ ਜੁਰਮਾਂ ਵਾਲੇ ਕੇਸਾਂ ਦਾ ਨਿਬੇੜਾ ਜਲਦੀ ਹੋਣਾ ਚਾਹੀਦਾ ਹੈ।

ਪੀੜਤਾਂ ਨੂੰ ਜਲਦੀ ਨਿਆਂ ਮਿਲਣਾ ਚਾਹੀਦਾ ਹੈ। ਉਨ੍ਹਾਂ ਆਖਿਆ ਕਿ ਸੂਬਾ ਸਰਕਾਰ ਵੱਲੋਂ ਪੰਜਾਬ ਤੇ ਹਰਿਆਣਾ ਹਾਈ ਕੋਰਟ ਦੇ ਮੁੱਖ ਜੱਜ ਨੂੰ ਅਪੀਲ ਕੀਤੀ ਜਾਵੇਗੀ ਕਿ ਸੂਬੇ ਵਿਚ ਘੱਟੋ-ਘੱਟ ਸੱਤ ਫਾਸਟ ਟਰੈਕ ਅਦਾਲਤਾਂ ਸਥਾਪਤ ਕੀਤੀਆਂ ਜਾਣ। ਪੁਲਿਸ ਨੂੰ ਚੁਸਤ-ਦੁਰਸਤ ਬਣਾਉਣ ਬਾਰੇ ਉਨ੍ਹਾਂ ਕਿਹਾ ਕਿ ਜਲਦ ਨਿਆਂ ਲਈ ਇਸ ਪਾਸੇ ਪੂਰਾ ਧਿਆਨ ਦਿੱਤਾ ਜਾਵੇਗਾ। ਪੁਲਿਸ ਨੂੰ ਆਧੁਨਿਕ ਢੰਗ-ਤਰੀਕਿਆਂ ਨਾਲ ਜਾਂਚ ਕਰਨ ਦੇ ਸਮਰੱਥ ਬਣਾਉਣ ਲਈ ਵਿਸ਼ੇਸ਼ ਸਿਖਲਾਈ ਦਿੱਤੀ ਜਾਵੇਗੀ ਤਾਂ ਜੋ ਬਿਹਤਰ ਢੰਗ ਨਾਲ ਸਬੂਤ ਇਕੱਠੇ ਕੀਤੇ ਜਾ ਸਕਣ।

ਭੈਣ ਨਾਲ ਛੇੜਛਾੜ ਤੋਂ ਰੋਕਣ ਵਾਲੇ ਨੂੰ ਗੋਲੀ ਮਾਰੀ

ਮਾਹਿਲਪੁਰ: ਭੈਣ ਨਾਲ ਛੇੜਛਾੜ ਤੋਂ ਰੋਕਣ ਵਾਲੇ ਭਰਾ ਨੂੰ ਗੋਲੀ ਮਾਰ ਕੇ ਜ਼ਖ਼ਮੀ ਕਰ ਦਿੱਤਾ ਗਿਆ। ਮਿਲੀ ਜਾਣਕਾਰੀ ਅਨੁਸਾਰ ਪਿੰਡ ਜੰਡਿਆਲਾ ਦੇ ਵਿਚ ਮੋਟਰਸਾਈਕਲ ਸਵਾਰ ਨੌਜਵਾਨ ਨੇ ਦੋ ਸਾਈਕਲ ਸਵਾਰ ਮਸੇਰੇ ਭਰਾਵਾਂ ਵਿਚੋਂ ਇਕ ਨੂੰ ਗੋਲੀ ਮਾਰ ਕੇ ਜ਼ਖ਼ਮੀ ਕਰ ਦਿੱਤਾ। ਜ਼ਖ਼ਮੀ ਹੋਏ ਕੋਹਰ ਸਿੰਘ ਵਾਸੀ ਖੁਸ਼ੀ ਪੱਦੀ ਨੇ ਦੋਸ਼ ਲਾਇਆ ਕਿ ਗੋਲੀ ਚਲਾਉਣ ਵਾਲਾ ਨੌਜਵਾਨ ਉਸ ਦੀ ਵਿਆਹੁਤਾ ਭੈਣ ਨੂੰ ਰੋਜ਼ਾਨਾ ਫੋਨ ਕਰਕੇ ਜਾਂ ਗਲੀ ਵਿਚ ਛੇੜਛਾੜ ਕਰਕੇ ਤੰਗ ਪ੍ਰੇਸ਼ਾਨ ਕਰਦਾ ਸੀ। ਜ਼ਖ਼ਮੀ ਨੌਜਵਾਨ ਨੇ ਦੱਸਿਆ ਕਿ ਕੁਝ ਦਿਨ ਪਹਿਲਾਂ ਉਸ ਨੇ ਹਮਲਾਵਰ ਨੌਜਵਾਨ ਨੂੰ ਉਸ ਦੀ ਭੈਣ ਨਾਲ ਛੇੜਛਾੜ ਕਰਨ ਤੋਂ ਰੋਕਿਆ ਸੀ।

ਸਿੱਖ ਕਤਲੇਆਮ ਨੂੰ ਨਸਲਕੁਸ਼ੀ ਕਰਾਰ ਦੇਣ ਲਈ ਪਟੀਸ਼ਨ

ਨਿਊ ਯਾਰਕ: ਸਿੱਖਾਂ ਦੇ ਅਧਿਕਾਰਾਂ ਲਈ ਕੰਮ ਕਰਨ ਵਾਲੀ ਜਥੇਬੰਦੀ ਸਿੱਖਸ ਫਾਰ ਜਸਟਿਸ ਨੇ ਓਬਾਮਾ ਪ੍ਰਸ਼ਾਸਨ ਕੋਲ ਪਟੀਸ਼ਨ ਦਾਖਲ ਕੀਤੀ ਹੈ ਤੇ ਅਪੀਲ ਕੀਤੀ ਹੈ ਕਿ ਭਾਰਤ ਵਿਚ ਸਾਲ 1984 ਦੇ ਸਿੱਖ ਕਤਲੇਆਮ ਨੂੰ 'ਸਿੱਖ ਨਸਲਕੁਸ਼ੀ' ਵਜੋਂ ਮਾਨਤਾ ਦਿੱਤੀ ਜਾਵੇ। ਜਥੇਬੰਦੀ ਦਾ ਕਹਿਣਾ ਹੈ ਕਿ ਇਹ ਸਿੱਖਾਂ ਖਿਲਾਫ ਜਥੇਬੰਦਕ ਹਿੰਸਾ ਸੀ। ਇਸ ਵਲੋਂ ਜਾਰੀ ਬਿਆਨ ਵਿਚ ਕਿਹਾ ਗਿਆ ਹੈ ਕਿ 46 ਹਜ਼ਾਰ ਹਸਤਾਖਰਾਂ ਨਾਲ 'ਸਿੱਖ ਕਤਲੇਆਮ ਪਟੀਸ਼ਨ' ਆਪਣੇ ਤਰ੍ਹਾਂ ਦੀ ਪਹਿਲੀ ਅਜਿਹੀ ਪਟੀਸ਼ਨ ਹੈ ਜਿਸ ਨੂੰ ਓਬਾਮਾ ਪ੍ਰਸ਼ਾਸਨ ਕੋਲ ਦਾਖਲ ਕੀਤਾ ਗਿਆ ਹੈ।

ਬਿਆਨ ਵਿਚ ਕਿਹਾ ਗਿਆ ਹੈ ਕਿ ਉਹ ਅਗਲੇ ਸਾਲ ਫਰਵਰੀ ਮਹੀਨੇ ਵਿਚ ਪ੍ਰਤੀਨਿਧੀ ਸਭਾ ਦੇ 'ਕਾਸਟੀਚੂਟ ਵਰਕ ਵੀਕ' ਦੌਰਾਨ ਵਾਸ਼ਿੰਗਟਨ ਵਿਚ ਕੈਪਿਟਲ ਹਿੱਲ ਦੇ ਬਾਹਰ ਇਕੱਠ ਹੋਣਗੇ ਤੇ ਪਟੀਸ਼ਨ ਦੇ ਸਮਰਥਨ ਵਿਚ ਦਬਾਅ ਪਾਇਆ



ਜਾਵੇਗਾ। ਸਿੱਖਸ ਫਾਰ ਜਸਟਿਸ ਨੂੰ ਉਮੀਦ ਹੈ ਕਿ ਅਮਰੀਕੀ ਦੇ ਵਿਦੇਸ਼ ਵਿਭਾਗ ਦਾ ਲੋਕਤੰਤਰ, ਮਨੁੱਖੀ ਅਧਿਕਾਰ ਤੇ ਲੇਬਰ ਬਿਓਰੋ ਉਨ੍ਹਾਂ ਦੀ ਪਟੀਸ਼ਨ ਨੂੰ ਪ੍ਰਵਾਨਗੀ ਦੇਵੇਗਾ।

ਜਥੇਬੰਦੀ ਦਾ ਕਹਿਣਾ ਹੈ ਕਿ ਮਨੁੱਖੀ ਅਧਿਕਾਰਾਂ ਦੀ ਉਲੰਘਣਾ ਤੇ ਮਨੁੱਖਤਾ ਖਿਲਾਫ ਅਪਰਾਧਾਂ ਦੇ ਮਾਮਲੇ ਅਮਰੀਕਾ ਦੇ ਵਿਦੇਸ਼ ਵਿਭਾਗ ਦੇ ਡੈਮੋਕਰੇਸੀ ਬਿਓਰੋ ਵੱਲੋਂ ਵਿਚਾਰੇ ਜਾਂਦੇ ਹਨ ਤੇ ਉਮੀਦ ਹੈ ਕਿ ਸਿੱਖ ਨਸਲਕੁਸ਼ੀ ਦੀ ਪਟੀਸ਼ਨ 'ਤੇ ਵਿਭਾਗ ਵੱਲੋਂ ਛੇਤੀ ਹੀ ਹੁੰਗਾਰਾ ਦਿੱਤਾ ਜਾਵੇਗਾ। ਇਸ ਵਿਚ ਤਿੰਨ ਸੌ ਪੰਨਿਆਂ ਦੀ ਰਿਪੋਰਟ ਵਿਚ ਸਬੂਤ ਵੀ ਦਿੱਤੇ ਗਏ ਹਨ ਕਿ ਭਾਰਤ ਦੇ 19 ਰਾਜਾਂ ਜਿੱਥੇ ਉਸ ਵੇਲੇ ਕਾਂਗਰਸ ਦੀਆਂ ਸਰਕਾਰਾਂ ਸਨ, ਵਿਚ ਸਿੱਖ ਭਾਈਚਾਰੇ ਦੇ ਮੈਂਬਰ ਵੱਡੇ ਪੱਧਰ 'ਤੇ ਮਾਰੇ ਗਏ ਸਨ। ਇਹ ਵੀ ਕਿਹਾ ਗਿਆ ਹੈ ਕਿ ਕਾਂਗਰਸ ਆਗੂਆਂ ਨੇ ਸਿੱਖ ਨਸਲਕੁਸ਼ੀ ਲਈ ਹੀ ਜਥੇਬੰਦਕ ਹਿੰਸਾ ਭਤਕਾਈ ਸੀ।

Punjab Times

Established in 2000
13th Year in Publication

Published every Saturday
by **A B Publication Inc.**
20451 N Plum Grove Rd.
Palatine, IL 60074-2018
Ph:847-359-0746
Fax:847-705-9388

Email:punjabtimes1@sbcglobal.net
www.punjabtimesusa.com

Editor:

Amolak Singh Jammu

Astt. Editor:

Jaspreet Kaur

Kuljeet Singh

Graphics:

Mandeep Singh

Our Columnists

Ashok Bhaura

Tarlochan Singh Dupalpur

Baljit Basi

Major Kular

California

Shiara Dhindsa

661-703-6664

New York

Iqbal S. Jabowalia

917-375-6395

Circulation

Harbhajan Singh

917-856-5229

Photographer

Kamaljit Singh Viridi

Ph. 847-502-2703

Distributed in:

California, Illinois, Indiana, Ohio,
Michigan, Wisconsin, Missisipi,
Iowa, Arkansas, Massachusetts,
Texas, Virginia, Nevada, Washington,
Oregon, Arizona, Georgia, Florida,
New York, New Jersey, Connecticut,
Oklahoma, Pennsylvania, Missouri,
Kentucky

ਡਾਕ ਰਾਹੀਂ ਪਰਚਾ ਮੰਗਵਾਉਣ ਲਈ

ਸਾਲਾਨਾ ਚੰਦਾ: 90 ਡਾਲਰ

ਪੰਜ ਸਾਲ ਲਈ: 400 ਡਾਲਰ

ਨੋਟ: ਪੰਜਾਬ ਟਾਈਮਜ਼ ਵਿਚ ਛਪੇ ਲੇਖਾਂ ਵਿਚਲੇ ਵਿਚਾਰਾਂ ਨਾਲ ਅਦਾਰਾ ਪੰਜਾਬ ਟਾਈਮਜ਼ ਦਾ ਸਹਿਮਤ ਹੋਣਾ ਜ਼ਰੂਰੀ ਨਹੀਂ ਹੈ। ਇਹ ਪਾਠਕਾਂ ਦੀ ਮਹਿਜ਼ ਜਾਣਕਾਰੀ ਹਿੱਤ ਛਾਪੇ ਜਾਂਦੇ ਹਨ। ਉਨ੍ਹਾਂ ਦੇ ਸਹੀ ਜਾਂ ਗਲਤ ਹੋਣ ਬਾਰੇ ਫੈਸਲਾ ਪਾਠਕਾਂ ਦੇ ਹੱਥ ਵਿਚ ਹੈ।

ਪੰਜਾਬ ਟਾਈਮਜ਼ ਵਿਚ ਛਪੇ ਇਸ਼ਤਿਹਾਰਾਂ ਵਿਚ ਕੀਤੇ ਗਏ ਦਾਅਵਿਆਂ ਦੀ ਜ਼ਰੂਰੀ ਨਹੀਂ ਕਿ ਅਦਾਰਾ ਪੰਜਾਬ ਟਾਈਮਜ਼ ਤਾਈਦ ਕਰਦਾ ਹੋਵੇ। ਪਾਠਕ ਕਿਸੇ ਵੀ ਇਸ਼ਤਿਹਾਰ ਦੇ ਦਾਅਵਿਆਂ ਦੀ ਪੁਸ਼ਟੀ ਆਪ ਕਰ ਲੈਣ।

Disclaimer

The views expressed in the articles published in the columns of Punjab Times are that of their writers, and it is not implied that Punjab Times endorses them.

Sameway Punjab Times does not necessarily endorses the claims made in the advertisements published in Punjab Times.

All disputes subject to Chicago jurisdiction.

ਜਬਰ ਖਿਲਾਫ ਜ਼ਬਰਦਸਤ ਰੋਹ ਤੇ ਰੋਸ

(ਸਫਾ ਇਕ ਦੀ ਬਾਕੀ)

ਦੇ ਕਾਲਜ ਦੀ ਇਹ ਵਿਦਿਆਰਥਣ ਇੰਟਰਨਸ਼ਿਪ ਲਈ ਦਿੱਲੀ ਆਈ ਹੋਈ ਸੀ। ਜਬਰ ਜਨਾਹ ਦੀ ਸ਼ਿਕਾਰ ਲੜਕੀ 'ਤੇ ਮੁਲਜ਼ਮਾਂ ਨੇ ਇੰਨਾ ਕਹਿਰ ਢਾਹਿਆ ਕਿ ਉਸ ਦੀ 5 ਵਾਰ ਸਰਜਰੀ ਹੋ ਚੁੱਕੀ ਹੈ ਅਤੇ ਉਸ ਦੀ ਜਾਨ ਨੂੰ ਅਜੇ ਵੀ ਖਤਰਾ ਹੈ।

ਚੇਤੇ ਰਹੇ ਕਿ ਦਿਨਾਂ ਵਿਚ ਹੀ ਇਹ ਮਾਮਲਾ ਜ਼ੋਰ ਫੜ ਗਿਆ ਸੀ ਅਤੇ ਵਿਖਾਵੇ ਵੀ ਸ਼ੁਰੂ ਹੋ ਗਏ ਪਰ ਸਰਕਾਰ ਨੇ ਇਸ ਪਾਸੇ ਕੋਈ ਤਰੱਦਦ ਨਹੀਂ ਕੀਤਾ। ਸੰਸਦ ਵਿਚ ਵੀ ਇਹ ਮਾਮਲਾ ਉੱਠਿਆ, ਇਸ ਦੇ ਬਾਵਜੂਦ ਦੇਸ਼ ਦੇ ਪ੍ਰਧਾਨ ਮੰਤਰੀ ਪੂਰਾ ਇਕ ਹਫ਼ਤਾ ਕੁਝ ਨਹੀਂ ਬੋਲੇ। ਆਖਰ ਲੋਕਾਂ ਦੇ ਰੋਹ ਨੂੰ ਵੇਖਦਿਆਂ ਜਦੋਂ ਉਨ੍ਹਾਂ ਬਿਆਨ ਦਿੱਤਾ ਤਾਂ ਉਨ੍ਹਾਂ ਦਾ ਬਿਆਨ ਵਿਵਾਦਾਂ ਵਿਚ ਘਿਰ ਗਿਆ। ਉਨ੍ਹਾਂ ਦੇ ਦਿਲਾਸੇ ਤੋਂ ਬਾਅਦ ਵੀ ਲੋਕਾਂ ਦਾ ਵਿਰੋਧ ਥੰਮ੍ਹ ਨਹੀਂ ਰਿਹਾ। ਇਸ ਸਾਰੇ ਮਾਮਲੇ ਵਿਚ ਪੁਲਿਸ ਦੀ ਕਾਰਗੁਜ਼ਾਰੀ ਵੀ ਗੈਰ ਜ਼ਿੰਮੇਵਾਰੀ ਵਾਲੀ ਰਹੀ। ਉਂਜ ਪੁਲਿਸ ਨੇ ਰੋਸ ਮੁਜ਼ਾਹਰੇ ਕਰ ਰਹੇ ਲੋਕਾਂ 'ਤੇ ਤਾਂ ਖੂਬ ਡੰਡੇ ਵਰ੍ਹਾਏ।

ਇਸ ਮਾਮਲੇ ਬਾਰੇ ਚੱਲੀ ਚਰਚਾ ਦੌਰਾਨ ਇਹ ਵੀ ਸਾਹਮਣੇ ਆਇਆ ਹੈ ਕਿ ਬਲਾਤਕਾਰ ਦੇ ਮਾਮਲਿਆਂ ਨੂੰ ਬਦਨਾਮੀ ਦੇ ਡਰੋਂ ਪੀੜਤਾਂ ਵੱਲੋਂ ਖੁਦ ਹੀ ਦਬਾ ਦਿੱਤਾ ਜਾਂਦਾ ਹੈ ਤੇ 50 ਫੀਸਦੀ ਪੀੜਤ ਔਰਤਾਂ ਖੁਦ ਸਮਾਜ ਵਿਚ ਬਦਨਾਮੀ ਦੇ ਡਰ ਤੋਂ ਕਾਨੂੰਨ ਦਾ ਦਰਵਾਜ਼ਾ ਹੀ ਨਹੀਂ ਖੜਕਾਉਂਦੀਆਂ। ਬਾਕੀ 30 ਫੀਸਦੀ ਪੀੜਤਾਂ ਨੂੰ ਪਰਿਵਾਰ ਵਾਲੇ ਅੱਗੇ ਨਹੀਂ ਆਉਣ ਦਿੰਦੇ ਤੇ 20 ਫੀਸਦੀ ਵਿਚੋਂ ਕੁਝ ਕੁ ਪੀੜਤਾਂ ਸਾਧਨਾਂ, ਆਰਥਿਕ ਤੰਗੀ ਤੇ ਜਾਗਰੂਕਤਾ ਦੀ ਕਮੀ ਵਿਚ ਹੀ ਦੱਬ ਕੇ ਰਹਿ ਜਾਂਦੀਆਂ ਹਨ। ਜਿਹੜੀਆਂ 5-10 ਫੀਸਦੀ ਪੀੜਤਾਂ ਇਨਸਾਫ ਲਈ ਗੁਹਾਰ ਲਾਉਂਦੀਆਂ ਵੀ ਹਨ, ਉਨ੍ਹਾਂ ਨੂੰ ਇਨਸਾਫ ਲੈਣ ਲਈ ਜ਼ਿੰਦਗੀ ਭਰ ਸੜਨਾ ਪੈਂਦਾ ਹੈ। ਦੇਸ਼ ਦਾ ਕਾਨੂੰਨ ਵੀ ਇਸ ਘਿਨੌਣੇ ਅਪਰਾਧ ਪ੍ਰਤੀ ਸੰਜੀਦਾ ਨਹੀਂ। ਆਮ ਤੌਰ 'ਤੇ ਅਪਰਾਧੀ ਲਚਕਦਾਰ ਕਾਨੂੰਨੀ ਪ੍ਰਕਿਰਿਆ ਦਾ ਸਹਾਰਾ ਲੈ ਕੇ ਬਚ ਨਿਕਲਣ ਵਿਚ ਸਫਲ ਹੋ ਜਾਂਦੇ ਹਨ। ਸਰਕਾਰੀ ਅੰਕੜਿਆਂ ਮੁਤਾਬਕ 2009 ਤੋਂ 2011 ਤੱਕ ਦੇਸ਼ ਵਿਚ 70 ਹਜ਼ਾਰ ਦੇ ਕਰੀਬ ਬਲਾਤਕਾਰ ਦੇ ਮਾਮਲੇ ਦਰਜ ਹੋਏ ਹਨ ਜਿਨ੍ਹਾਂ ਵਿਚੋਂ ਸਜ਼ਾ ਸਿਰਫ 26 ਫੀਸਦੀ ਲੋਕਾਂ ਨੂੰ ਮਿਲੀ

ਹੈ।

ਦੇਸ਼ ਵਿਚ ਬਲਾਤਕਾਰ ਦੇ ਮਾਮਲੇ ਲਗਾਤਾਰ ਵਧ ਰਹੇ ਹਨ। ਅੰਕੜਿਆਂ ਅਨੁਸਾਰ ਭਾਰਤ ਵਿਚ ਸਾਲ 2003 ਵਿਚ ਆਈਪੀਸੀ ਤਹਿਤ ਬਲਾਤਕਾਰ ਦੇ 15,847 ਮਾਮਲੇ ਸਾਹਮਣੇ ਆਏ ਜਦਕਿ ਇਹ ਗਿਣਤੀ ਸਾਲ 2004 ਵਿਚ ਵਧ ਕੇ 18,233 ਤਕ ਪਹੁੰਚ ਗਈ। ਸਾਲ 2005 ਵਿਚ 18,359 ਬਲਾਤਕਾਰ ਦੀਆਂ ਪੀੜਤਾਂ ਨੇ ਇਨਸਾਫ ਪ੍ਰਾਪਤੀ ਲਈ ਗੁਹਾਰ ਲਾਈ ਜਦੋਂਕਿ ਸਾਲ 2006 ਵਿਚ ਇਹ ਅੰਕੜਾ ਵਧ ਕੇ 19,348 ਤਕ ਜਾ ਪਹੁੰਚਿਆ। ਸਾਲ 2007 ਵਿਚ 20,737 ਮਾਸੂਮ ਹਵਸ ਦੇ ਭੇੜੀਆਂ ਹੱਥੋਂ ਆਪਣੀ ਇੱਜ਼ਤ ਗੁਆ ਬੈਠੀਆਂ ਜਦੋਂਕਿ ਸਾਲ 2008 ਵਿਚ ਇਹ ਅੰਕੜਾ 22,000 ਤੋਂ ਵੀ ਉੱਪਰ ਜਾ ਪਹੁੰਚਿਆ।

ਇਹ ਵੀ ਹੈਰਾਨੀ ਦੀ ਗੱਲ ਹੈ ਕਿ ਦੇਸ਼ ਭਰ ਵਿਚ ਹੋ ਰਹੇ ਵਿਰੋਧ ਦੇ ਬਾਵਜੂਦ 25 ਦਸੰਬਰ ਨੂੰ ਕਰਨਾਟਕ, ਮੱਧ ਪ੍ਰਦੇਸ਼, ਪੱਛਮੀ ਬੰਗਾਲ ਤੇ

ਗੁਜਰਾਤ ਵਿਚ ਬਲਾਤਕਾਰ ਦੀਆਂ ਪੰਜ ਘਟਨਾਵਾਂ ਵਾਪਰੀਆਂ। ਗੁਜਰਾਤ ਵਿਚ ਇਕ ਢਾਈ ਸਾਲਾ ਬੱਚੀ ਆਪਣੇ ਮਾਮੇ ਦੀ ਹਵਸ ਦਾ ਸ਼ਿਕਾਰ ਬਣ ਕੇ ਜਾਨ ਤੋਂ ਜਾਂਦੀ ਰਹੀ। ਕਰਨਾਟਕ ਦੇ ਗੁਲਬਰਗਾ ਜ਼ਿਲ੍ਹੇ ਵਿਚ 11 ਸਾਲ ਦੀ ਬੱਚੀ ਨਾਲ ਖੇਤਾਂ ਵਿਚ ਬਲਾਤਕਾਰ ਕੀਤਾ ਗਿਆ। ਮੱਧ ਪ੍ਰਦੇਸ਼ ਵਿਚ ਇੰਦੌਰ ਵਿਚ ਇਕ ਨਾਬਾਲਗ ਕੁੜੀ ਬਲਾਤਕਾਰ ਦਾ ਸ਼ਿਕਾਰ ਹੋਈ। ਮੱਧ ਪ੍ਰਦੇਸ਼ ਦੇ ਸਾਗਰ ਜ਼ਿਲ੍ਹੇ ਵਿਚ ਸਰਕਾਰੀ ਹਸਪਤਾਲ ਦੇ ਤਿੰਨ ਸਫਾਈ ਮੁਲਾਜ਼ਮਾਂ ਨੇ ਇਕ ਔਰਤ ਨਾਲ ਸਮੂਹਿਕ ਬਲਾਤਕਾਰ ਕੀਤਾ ਜੋ ਆਪਣੇ ਬੱਚੇ ਦੇ ਇਲਾਜ ਲਈ ਉੱਥੇ ਗਈ ਸੀ। ਪੱਛਮੀ ਬੰਗਾਲ ਦੇ ਬਰਧਵਾਨ ਜ਼ਿਲ੍ਹੇ ਵਿਚ ਇਕ 3 ਸਾਲਾ ਬੱਚੀ ਨੂੰ ਬਲਾਤਕਾਰ ਪਿਛੋਂ ਝਾੜੀਆਂ ਵਿਚ ਸੁੱਟ ਦਿੱਤਾ ਗਿਆ। ਗੁਜਰਾਤ ਵਿਚ ਵਡੋਦਰਾ ਨੇੜੇ ਨੋਪਾਲ ਨਾਲ ਸਬੰਧਤ ਇਕ ਵਿਅਕਤੀ ਨੇ ਘਰ ਵਿਚ ਇਕੱਲੀ ਢਾਈ ਸਾਲਾ ਭਾਣਜੀ ਨਾਲ ਬਲਾਤਕਾਰ ਕੀਤਾ।

ਸੰਤ ਬਲਜੀਤ ਸਿੰਘ ਦਾਦੂਵਾਲ ਗ੍ਰਿਫਤਾਰ

ਅੰਮ੍ਰਿਤਸਰ: ਪੰਥਕ ਸੇਵਾ ਲਹਿਰ ਦੇ ਮੁਖੀ ਸੰਤ ਬਲਜੀਤ ਸਿੰਘ ਦਾਦੂਵਾਲ ਨੂੰ ਸ੍ਰੀ ਗੁਰੂ ਰਾਮਦਾਸ ਅੰਤਰਰਾਸ਼ਟਰੀ ਹਵਾਈ ਅੱਡੇ 'ਤੇ ਉਸ ਵੇਲੇ ਗ੍ਰਿਫਤਾਰ ਕਰ ਲਿਆ ਗਿਆ ਜਦੋਂ ਉਹ ਲੰਡਨ ਤੋਂ ਹਵਾਈ ਉਡਾਣ ਰਾਹੀਂ ਅੰਮ੍ਰਿਤਸਰ ਪੁੱਜੇ। ਇਮੀਗਰੇਸ਼ਨ ਵੱਲੋਂ ਉਨ੍ਹਾਂ ਨੂੰ ਹਰਿਆਣਾ ਵਿਚ ਦਰਜ ਪੁਲਿਸ ਮਾਮਲੇ ਵਿਚ ਗ੍ਰਿਫਤਾਰ ਕੀਤਾ ਗਿਆ। ਸੰਤ ਦਾਦੂਵਾਲ ਦੇ ਨਿੱਜੀ ਸਹਾਇਕ ਰਾਜਪਾਲ ਸਿੰਘ ਨੇ ਦੱਸਿਆ ਕਿ ਉਹ ਤਿੰਨ ਦਸੰਬਰ ਨੂੰ ਧਰਮ ਪ੍ਰਚਾਰ ਲਈ ਇੰਗਲੈਂਡ ਦੌਰੇ 'ਤੇ ਗਏ ਸਨ ਤੇ 25 ਦਸੰਬਰ ਨੂੰ ਤੁਰਕਮੇਨਿਸਤਾਨ ਹਵਾਈ ਕੰਪਨੀ ਦੀ ਉਡਾਣ ਰਾਹੀਂ ਅੰਮ੍ਰਿਤਸਰ ਵਾਪਸ ਪਰਤੇ। ਉਨ੍ਹਾਂ ਦੇ ਨਾਲ ਇਕ ਹੋਰ ਸਾਥੀ ਵੀ ਸੀ। ਜਿਵੇਂ ਹੀ ਉਹ ਹਵਾਈ ਜਹਾਜ਼ ਤੋਂ ਬਾਹਰ ਆਏ ਤਾਂ ਉਨ੍ਹਾਂ ਨੂੰ ਇਮੀਗਰੇਸ਼ਨ ਦੇ ਅਧਿਕਾਰੀਆਂ ਨੇ ਰੋਕ ਲਿਆ ਤੇ ਦੱਸਿਆ ਕਿ ਉਹ ਹਰਿਆਣਾ ਪੁਲਿਸ ਨੂੰ ਲੋੜੀਂਦੇ ਹਨ। ਹਰਿਆਣਾ ਦੇ ਸ਼ਹਿਰ ਸਿਰਸਾ ਵਿਚ ਉਨ੍ਹਾਂ ਖਿਲਾਫ 2007 ਵਿਚ ਐਫ ਆਈ ਆਰ ਨੰਬਰ 90 ਤਹਿਤ ਆਈ ਪੀ ਸੀ ਦੀ ਧਾਰਾ

307, 186, 143 ਤਹਿਤ ਕੇਸ ਦਰਜ ਕੀਤਾ ਗਿਆ ਸੀ। ਇਸ ਕੇਸ ਵਿਚ ਉਨ੍ਹਾਂ ਨੂੰ ਭਗੋੜਾ ਕਰਾਰ ਦੇ ਦਿੱਤਾ ਗਿਆ ਤੇ ਇਸੇ ਕੇਸ ਵਿਚ ਗ੍ਰਿਫਤਾਰ ਕੀਤਾ ਗਿਆ। ਉਨ੍ਹਾਂ ਨੂੰ ਹਰਿਆਣਾ ਪੁਲਿਸ ਦੇ ਹਵਾਲੇ ਕੀਤਾ ਜਾਵੇਗਾ।

ਅੰਮ੍ਰਿਤਸਰ ਪੁਲਿਸ ਦੇ ਕਮਿਸ਼ਨਰ ਰਾਮ ਸਿੰਘ ਨੇ ਦੱਸਿਆ ਕਿ ਇਸ ਮਾਮਲੇ ਵਿਚ ਅੰਮ੍ਰਿਤਸਰ ਪੁਲਿਸ ਦੀ ਕੋਈ ਦਖਲਅੰਦਾਜ਼ੀ ਨਹੀਂ। ਸੰਤ ਦਾਦੂਵਾਲ ਨੂੰ ਇਮੀਗਰੇਸ਼ਨ ਵੱਲੋਂ ਗ੍ਰਿਫਤਾਰ ਕੀਤਾ ਗਿਆ ਤੇ ਹਰਿਆਣਾ ਪੁਲਿਸ ਨੂੰ ਸੌਂਪ ਦਿੱਤਾ ਜਾਵੇਗਾ। ਇਸ ਦੌਰਾਨ ਦਲ ਖਾਲਸਾ ਜਥੇਬੰਦੀ ਦੇ ਬੁਲਾਰੇ ਕੰਵਰਪਾਲ ਸਿੰਘ ਨੇ ਆਖਿਆ ਕਿ 2007 ਵਿਚ ਦਰਜ ਇਸ ਕੇਸ ਤੋਂ ਬਾਅਦ ਸੰਤ ਦਾਦੂਵਾਲ ਕਈ ਵਾਰ ਹਰਿਆਣਾ ਤੇ ਹੋਰ ਥਾਵਾਂ 'ਤੇ ਜਾ ਚੁੱਕੇ ਹਨ ਪਰ ਹੁਣ ਤਕ ਕਦੇ ਵੀ ਅਜਿਹੀ ਕੋਈ ਕਾਰਵਾਈ ਨਹੀਂ ਹੋਈ ਤੇ ਨਾ ਹੀ ਉਹ ਭਗੋੜੇ ਸਨ। ਉਨ੍ਹਾਂ ਆਖਿਆ ਕਿ ਹੁਣ ਅਚਨਚੇਤੀ ਹਰਿਆਣਾ ਪੁਲਿਸ ਵਲੋਂ ਇਹ ਕੇਸ ਕੱਢ ਲਿਆ ਗਿਆ ਹੈ ਜਿਸ ਵਿਚ ਉਨ੍ਹਾਂ ਨੂੰ ਗ੍ਰਿਫਤਾਰ ਕਰ ਲਿਆ।

ਮਹਿਲਾ ਕਮਿਸ਼ਨ ਦਾ ਅਹੁਦਾ ਇਕ ਸਾਲ ਤੋਂ ਖਾਲੀ

ਚੰਡੀਗੜ੍ਹ: ਸਰਕਾਰ ਵੱਲੋਂ ਭਾਵੇਂ ਔਰਤਾਂ ਨੂੰ ਤੁਰੰਤ ਇਨਸਾਫ ਦੇਣ ਦੇ ਦਾਅਵੇ ਕੀਤੇ ਜਾ ਰਹੇ ਹਨ ਪਰ ਪੰਜਾਬ ਰਾਜ ਮਹਿਲਾ ਕਮਿਸ਼ਨ ਦੇ ਮੁਖੀ ਦੀ ਕੁਰਸੀ ਸਾਲ ਤੋਂ ਖਾਲੀ ਪਈ ਹੈ। ਕਮਿਸ਼ਨ ਦੇ ਪੰਜ ਵਿਚੋਂ ਚਾਰ ਮੈਂਬਰਾਂ ਦੇ ਅਹੁਦੇ ਵੀ ਖਾਲੀ ਪਏ ਹਨ। ਕਮਿਸ਼ਨ ਦੀ ਸਾਬਕਾ ਚੇਅਰਪਰਸਨ ਗੁਰਦੇਵ ਕੌਰ ਸੰਘਾ ਦੇ ਅਹੁਦੇ ਦੀ ਮਿਆਦ 30 ਦਸੰਬਰ, 2011 ਨੂੰ ਸਮਾਪਤ ਹੋ ਗਈ ਸੀ। ਉਦੋਂ ਤੋਂ ਇਹ ਅਹੁਦਾ ਖਾਲੀ ਪਿਆ ਹੈ। ਕਮਿਸ਼ਨ ਦਾ ਕੰਮਕਾਜ ਮੈਂਬਰ ਸਕੱਤਰ ਹਿੰਮਤ ਸਿੰਘ ਆਈ.ਏ.ਐਸ. ਦੇਖ ਰਹੇ ਹਨ।

ਇਸ ਸਾਲ ਕਮਿਸ਼ਨ ਕੋਲ 1200 ਸ਼ਿਕਾਇਤਾਂ ਆਈਆਂ ਹਨ। ਕਮਿਸ਼ਨ ਕੋਲ ਸੁਣਵਾਈ ਲਈ ਲਮਕ ਰਹੀਆਂ ਸ਼ਿਕਾਇਤਾਂ ਵਿਚੋਂ ਚਾਰ ਸੌ ਸ਼ਿਕਾਇਤਾਂ ਘਰੇਲੂ ਹਿੰਸਾ ਨਾਲ ਸਬੰਧਤ ਹਨ ਤੇ ਦਹੇਜ ਦੀਆਂ 250 ਤੋਂ ਵੱਧ ਸ਼ਿਕਾਇਤਾਂ ਨਿਬੇੜੇ ਖੁਣੇ ਪਈਆਂ ਹਨ। ਇਨ੍ਹਾਂ ਕੇਸਾਂ ਵਿਚ ਬਲਾਤਕਾਰ ਦੇ 21, ਜਾਇਦਾਦ ਦੇ 86, ਨਾਜਾਇਜ਼ ਸਬੰਧਾਂ ਦੇ 52, ਹੱਤਿਆ ਦੇ ਦੋ, ਜਿਨਸੀ ਸ਼ੋਸ਼ਣ

ਦੇ 52, ਪੁਲਿਸ ਵਧੀਕੀਆਂ ਦੇ 13 ਤੇ ਛੇ ਹੋਰ ਫੁਟਕਲ ਕੇਸ ਸ਼ਾਮਲ ਹਨ।

ਕਮਿਸ਼ਨ ਦੇ ਮੁਖੀ ਸਮੇਤ ਦੂਜੇ ਮੈਂਬਰਾਂ ਦੇ ਖਾਲੀ ਪਏ ਅਹੁਦਿਆਂ ਦਾ ਮਾਮਲਾ ਪੰਜਾਬ ਤੇ ਹਰਿਆਣਾ ਹਾਈ ਕੋਰਟ ਵਿਚ ਪੁੱਜ ਗਿਆ ਸੀ।

ਪੰਜਾਬ ਸਰਕਾਰ ਦੇ ਦਾਅਵੇ ਖੋਖਲੇ

ਹਾਈ ਕੋਰਟ ਦੇ ਆਦੇਸ਼ਾਂ 'ਤੇ ਪੰਜਾਬ ਸਰਕਾਰ ਨੇ ਚੋਣ ਪ੍ਰਕਿਰਿਆ ਸ਼ੁਰੂ ਕਰ ਦਿੱਤੀ ਹੈ। ਸਰਕਾਰ ਵੱਲੋਂ ਮੈਂਬਰਾਂ ਦੀ ਨਿਯੁਕਤੀ ਲਈ ਮੁੱਖ ਸਕੱਤਰ ਦੀ ਅਗਵਾਈ ਹੇਠ ਤਿੰਨ ਮੈਂਬਰੀ ਕਮੇਟੀ ਗਠਿਤ ਕੀਤੀ ਗਈ ਹੈ। ਕਮੇਟੀ ਵੱਲੋਂ ਇਨ੍ਹਾਂ ਅਹੁਦਿਆਂ ਲਈ ਅਰਜ਼ੀਆਂ ਮੰਗੀਆਂ ਗਈਆਂ ਹਨ। ਹੁਣ ਤੱਕ ਮਿਲੀਆਂ ਅਰਜ਼ੀਆਂ ਵਿਚ ਪੰਜਾਬ ਦੀ ਇੱਕ ਸਾਬਕਾ ਮੰਤਰੀ ਵੀ ਸ਼ਾਮਲ ਹੈ।

ਐਤਕੀਂ ਪਹਿਲੀ ਵਾਰ ਮਹਿਲਾ ਕਮਿਸ਼ਨ ਦੀ ਚੇਅਰਪਰਸਨ ਦੀ ਨਿਯੁਕਤੀ ਲਈ ਸਰਕਾਰ

ਨੇ ਇਕ ਨਿਯਮਤ ਵਿਧੀ ਅਪਨਾਈ ਹੈ। ਇਸ ਕਮਿਸ਼ਨ ਦਾ ਗਠਨ ਸਾਲ 1978 ਵਿਚ ਕੀਤਾ ਗਿਆ ਸੀ ਪਰ ਸੁਣਵਾਈ ਲਈ ਸਭ ਤੋਂ ਵੱਧ ਮਾਮਲੇ ਸਾਲ 2011 ਵਿਚ ਆਏ ਸਨ। ਇਹ ਗਿਣਤੀ 1325 ਦੱਸੀ ਜਾ ਰਹੀ ਹੈ। ਪਿਛਲੇ ਸਾਲ ਕਮਿਸ਼ਨ ਵੱਲੋਂ ਰਾਜ ਭਰ ਵਿਚ ਕੈਂਪ ਲਾ ਕੇ ਮਹਿਲਾਵਾਂ ਨੂੰ ਉਨ੍ਹਾਂ ਦੇ ਹੱਕਾਂ ਪ੍ਰਤੀ ਜਾਗਰੂਕ ਕੀਤਾ ਗਿਆ ਸੀ। ਇਸ ਨੂੰ ਹੀ ਸ਼ਿਕਾਇਤਾਂ ਦੀ ਗਿਣਤੀ ਵਧਣ ਦਾ ਕਾਰਨ ਦੱਸਿਆ ਜਾ ਰਿਹਾ ਹੈ।

ਪੰਜਾਬ ਸਰਕਾਰ ਭਾਵੇਂ ਹੁਣ ਇਸ ਕਮਿਸ਼ਨ ਪ੍ਰਤੀ ਪਹਿਲਾਂ ਜਿੰਨੀ ਗੰਭੀਰ ਨਾ ਹੋਵੇ ਪਰ ਦੁਖੀ ਮਹਿਲਾਵਾਂ ਦੀ ਆਸ ਬਰਕਰਾਰ ਹੈ। ਇਸ ਸਾਲ ਇਕ ਜਨਵਰੀ ਤੋਂ 20 ਦਸੰਬਰ ਤੱਕ ਕਮਿਸ਼ਨ ਕੋਲ 1200 ਤੋਂ ਵੱਧ ਸ਼ਿਕਾਇਤਾਂ ਆ ਚੁੱਕੀਆਂ ਹਨ। ਇਨ੍ਹਾਂ ਸ਼ਿਕਾਇਤਾਂ ਦੀ ਮੁਢਲੀ ਪੜਤਾਲ ਦਾ ਕੰਮ ਵੀ ਸ਼ੁਰੂ ਨਹੀਂ ਹੋਇਆ ਹੈ। ਮਹਿਲਾ ਕਮਿਸ਼ਨ ਦੇ ਸੂਤਰਾਂ ਅਨੁਸਾਰ ਹਿੰਮਤ ਸਿੰਘ ਆਈ.ਏ.ਐਸ. ਕਦੇ ਕਦਾਈਂ ਚੱਕਰ ਮਾਰ ਜਾਂਦੇ ਹਨ।

ਅਮਰੀਕੀ 'ਗੱਨ ਲੌਬੀ' ਨੇ ਤੋਪਾਂ ਤਾਣੀਆਂ

(ਸਫਾ ਇਕ ਦੀ ਬਾਕੀ)

ਕਰ ਰਹੇ ਹਨ। ਇਸ ਬਿੱਲ ਵਿਚ ਘੱਟੋ-ਘੱਟ 100 ਮਿਲਟਰੀ ਸਟਾਈਲ ਸੈਮੀ-ਆਟੋਮੈਟਿਕ ਅਸਲਾਟ ਹਥਿਆਰਾਂ ਉੱਤੇ ਪਾਬੰਦੀ ਦੀ ਤਜਵੀਜ਼ ਹੈ। ਸ੍ਰੀ ਲਾਪੀਅਰ ਨੇ ਇਸ ਬਿੱਲ ਨੂੰ 'ਨਿਰਾ ਆਡੰਬਰ' ਕਰਾਰ ਦਿੱਤਾ ਹੈ ਅਤੇ ਕਿਹਾ ਹੈ ਕਿ ਉਹ ਇਸ ਬਿੱਲ ਦੀ ਉੱਕਾ ਹੀ ਕੋਈ ਸਪੋਰਟ ਨਹੀਂ ਕਰਨਗੇ।

ਚੇਤੇ ਰਹੇ ਕਿ ਸੈਂਡੀ ਹੁੱਕ ਸਕੂਲ ਵਿਚ ਵਾਰਦਾਤ ਤੋਂ ਬਾਅਦ ਅਮਰੀਕਾ ਵਿਚ ਗਨ ਕੰਟਰੋਲ ਬਾਰੇ ਬਹਿਸ ਵੱਡੀ ਪੱਧਰ ਉੱਤੇ ਛਿੱਤ ਪਈ ਸੀ। ਪਬਲਿਕ ਅਤੇ ਮੀਡੀਆ ਨੇ ਅਜਿਹਾ ਕੋਈ ਕਾਨੂੰਨ ਬਣਾਉਣ ਬਾਰੇ ਆਵਾਜ਼ ਉਚੀ ਕੀਤੀ ਸੀ ਜਿਸ ਨਾਲ ਅਜਿਹੇ ਘਾਤਕ ਹਥਿਆਰਾਂ ਉੱਤੇ ਪਾਬੰਦੀ ਲੱਗ ਸਕੇ। ਰਾਸ਼ਟਰਪਤੀ ਬਰਾਕ ਓਬਾਮਾ ਨੇ ਪਹਿਲਾਂ ਪ੍ਰੈਸ ਕਾਨਫਰੰਸ ਦੌਰਾਨ ਅਤੇ ਫਿਰ ਸਕੂਲ ਵਿਚ ਹੋਏ ਸ਼ਰਧਾਂਜਲੀ ਸਮਾਗਮ ਵਿਚ ਕਿਹਾ ਸੀ ਕਿ ਉਹ ਹੁਣ ਇਸ ਮਾਮਲੇ 'ਤੇ ਠੋਸ ਕਾਰਵਾਈ ਕਰਨਗੇ ਅਤੇ ਉਨ੍ਹਾਂ ਉਪ ਰਾਸ਼ਟਰਪਤੀ ਦੀ ਅਗਵਾਈ ਵਿਚ ਬਾਕਾਇਦਾ ਟੀਮ ਬਣਾ ਕੇ ਇਸ ਬਾਰੇ ਚਾਰਾਜੋਈ ਅਰੰਭ ਵੀ ਕਰ ਦਿੱਤੀ ਸੀ।

ਨਿਊ ਟਾਊਨ ਵਿਚ ਕ੍ਰਿਸਮਸ ਮਨਾਈ: ਗੋਲੀਕਾਂਡ ਨਾਲ ਝੰਬੇ ਇਸ ਕਸਬੇ ਦੇ ਲੋਕਾਂ ਨੇ ਰਲ-ਮਿਲ ਕੇ ਕ੍ਰਿਸਮਸ ਦਾ ਤਿਉਹਾਰ ਉਦਾਸੇ ਮਨਾਂ ਨਾਲ ਮਨਾਇਆ ਅਤੇ ਗੋਲੀਕਾਂਡ ਵਿਚ ਮਾਰੇ ਗਏ ਬੱਚਿਆਂ ਨੂੰ ਫੁੱਲ ਅਰਪਿਤ ਕੀਤੇ। ਸ਼ਰਧਾਂਜਲੀ ਵਾਲੀ ਥਾਂ ਉੱਤੇ ਟੈਂਡੀ ਬੀਅਰਾਂ ਅਤੇ ਫੁੱਲਾਂ ਦੇ ਢੇਰ ਲੱਗ ਗਏ। ਲੋਕਾਂ ਨੇ ਬੱਚਿਆਂ ਅਤੇ ਅਧਿਆਪਕਾਵਾਂ ਦੀ ਯਾਦ ਵਿਚ 26 ਮੋਮਬੱਤੀਆਂ ਜਗਾਈਆਂ।

ਬਾਦਲ ਸਰਕਾਰ ਲਈ ਬਲਾਤਕਾਰ ਗੰਭੀਰ ਅਪਰਾਧ ਨਹੀਂ

ਚੰਡੀਗੜ੍ਹ: ਜਿਥੇ ਇਕ ਪਾਸੇ ਪੂਰਾ ਦੇਸ਼ ਬਲਾਤਕਾਰ ਵਰਗੇ ਗੰਭੀਰ ਅਪਰਾਧ ਖਿਲਾਫ ਇਕਜੁੱਟ ਹੋ ਕੇ ਆਵਾਜ਼ ਬੁਲੰਦ ਕਰ ਰਿਹਾ ਹੈ, ਉਥੇ ਪੰਜਾਬ ਸਰਕਾਰ ਬਲਾਤਕਾਰ ਨੂੰ ਗੰਭੀਰ ਅਪਰਾਧ ਮੰਨਣ ਨੂੰ ਤਿਆਰ ਨਹੀਂ।

ਯਾਦ ਰਹੇ ਕਿ 8 ਅਗਸਤ, 2011 ਨੂੰ ਪੰਜਾਬ ਦੇ ਗ੍ਰਹਿ ਸਕੱਤਰ ਵੱਲੋਂ ਸਰਕੂਲਰ ਜਾਰੀ ਕੀਤਾ ਗਿਆ ਸੀ ਜਿਸ ਤਹਿਤ ਇਹ ਕਿਹਾ ਗਿਆ ਕਿ ਮਹਿਜ਼ ਬਲਾਤਕਾਰ ਗੰਭੀਰ ਅਪਰਾਧ ਨਹੀਂ ਹੈ। ਲਿਹਾਜ਼ਾ ਅਜਿਹੇ ਅਪਰਾਧੀ ਇਕ ਤੈਅ ਸਮੇਂ ਦੇ ਬਾਅਦ ਸਜ਼ਾ ਮੁਆਫੀ ਦੇ ਹੱਕਦਾਰ ਹਨ। ਬਲਾਤਕਾਰ ਦੇ ਦੋਸ਼ੀ ਨੂੰ ਘੱਟ ਤੋਂ ਘੱਟ ਛੇ ਸਾਲ ਦੀ ਸਜ਼ਾ ਦੇ ਬਾਅਦ ਮੁਆਫੀ ਦਿੱਤੀ ਜਾ ਸਕਦੀ ਹੈ। ਉਥੇ ਹੀ ਅਜਿਹੇ ਅਪਰਾਧੀ ਜੋ ਬਲਾਤਕਾਰ ਦੇ ਨਾਲ ਹੱਤਿਆ ਦੇ ਦੋਸ਼ੀ ਪਾਏ ਜਾ ਚੁੱਕੇ ਹਨ ਤੇ ਜਿਨ੍ਹਾਂ ਨੂੰ ਉਮਰ ਕੈਦ ਦੀ ਸਜ਼ਾ ਸੁਣਾਈ ਜਾ ਚੁੱਕੀ ਹੈ, ਉਹ ਵੀ ਨੌਂ ਸਾਲ ਦੀ ਜੇਲ ਦੇ ਬਾਅਦ ਸਜ਼ਾ ਮੁਆਫੀ ਦੇ ਹੱਕਦਾਰ ਹਨ। ਇਸ ਸਰਕੂਲਰ ਖਿਲਾਫ ਐਡਵੋਕੇਟ ਐਚ.ਸੀ. ਅਰੋੜਾ ਨੇ ਪੰਜਾਬ ਦੇ ਮੁੱਖ ਸਕੱਤਰ ਨੂੰ ਲੀਗਲ-ਕਮ-ਡਿਮਾਂਡ ਨੋਟਿਸ ਜਾਰੀ ਕਰਕੇ ਇਸ ਸਰਕੂਲਰ ਨੂੰ ਇਕ ਮਹੀਨੇ ਅੰਦਰ ਵਾਪਸ ਲਏ ਜਾਣ ਦੀ ਮੰਗ ਕੀਤੀ ਹੈ। ਲੀਗਲ ਨੋਟਿਸ ਵਿਚ ਸਾਫ ਕਿਹਾ ਗਿਆ ਹੈ ਕਿ ਜੇਕਰ ਸਰਕਾਰ ਇਹ ਸਰਕੂਲਰ ਵਾਪਸ ਨਹੀਂ ਲੈਂਦੀ ਹੈ ਤਾਂ ਉਹ ਇਸ ਦੇ ਖਿਲਾਫ ਹਾਈ ਕੋਰਟ ਵਿਚ ਜਨ-ਹਿਤ ਪਟੀਸ਼ਨ ਦਾਇਰ ਕਰਨਗੇ। ਜਿਥੇ ਇਕ ਪਾਸੇ ਪੂਰਾ ਦੇਸ਼ ਬਲਾਤਕਾਰ ਦੇ ਅਪਰਾਧੀਆਂ ਨੂੰ ਸਜ਼ਾ-ਏ-ਮੌਤ ਦੀ ਮੰਗ ਕਰ ਰਿਹਾ ਹੈ, ਉਥੇ ਹੀ ਦੂਜੇ ਪਾਸੇ ਪੰਜਾਬ ਸਰਕਾਰ ਅਜਿਹੇ ਦੋਸ਼ੀਆਂ ਦੀ ਸਜ਼ਾ ਮੁਆਫੀ ਲਈ ਸਰਕੂਲਰ ਜਾਰੀ ਕਰ ਚੁੱਕੀ ਹੈ।

ਪੰਜਾਬ ਟਾਈਮਜ਼ ਦਾ ਆਨਰੇਰੀ ਸਲਾਹਕਾਰ ਬੋਰਡ

ਸਰਵਣ ਸਿੰਘ ਟਿਵਾਣਾ
ਜੈਦੇਵ ਸਿੰਘ ਭੱਠਲ
ਜਸਵਿੰਦਰ ਸਿੰਘ (ਜੱਸੀ) ਗਿੱਲ
ਡਾ. ਹਰਗੁਰਮੁਖਪਾਲ ਸਿੰਘ
ਅਯੁਧਿਆ ਸਲਵਾਨ
ਸਰਬਜੀਤ ਸਿੰਘ ਬਿਆੜਾ
ਜਗਦੀਸ਼ਰ ਸਿੰਘ ਕਲੇਰ
ਦਰਸ਼ਨ ਸਿੰਘ ਦਰੜ

ਰਾਜਿੰਦਰ ਸਿੰਘ ਬੈਂਸ
ਮਨਦੀਪ ਸਿੰਘ ਭੁਰਾ
ਸ਼ਮਸ਼ੇਰ ਸਿੰਘ ਬੁੱਧਾਰਾਏ
ਗੁਰਿੰਦਰ ਸਿੰਘ ਗਿੱਲ
ਹੈਪੀ ਹੀਰ
ਸੰਨੀ ਧੁੜ
ਯਾਦਵਿੰਦਰ ਸਿੰਘ ਰਿੱਪੀ

ਤੇਂਦੁਲਕਰ ਹੁਣ ਨਹੀਂ ਖੇਡੇਗਾ ਇਕ ਰੋਜ਼ਾ ਕ੍ਰਿਕਟ

ਮੁੰਬਈ: ਸਮਕਾਲੀ ਕ੍ਰਿਕਟ ਦੇ ਸਭ ਤੋਂ ਮਹਾਨ ਬੱਲੇਬਾਜ਼ ਗਿਣੇ ਜਾਂਦੇ ਸਚਿਨ ਤੇਂਦੁਲਕਰ ਨੇ ਇਕ ਰੋਜ਼ਾ ਕੋਮਾਂਤਰੀ ਕ੍ਰਿਕਟ ਤੋਂ ਸੰਨਿਆਸ ਲੈ ਲਿਆ ਹੈ। ਆਪਣੇ 23 ਸਾਲਾਂ ਦੇ ਕੈਰੀਅਰ ਦੌਰਾਨ ਸਚਿਨ ਨੇ ਯਾਦਗਾਰੀ ਪਾਰੀਆਂ ਰਾਹੀਂ ਰਿਕਾਰਡ ਕਿਤਾਬਾਂ ਨੂੰ ਨਵੇਂ ਸਿਰਿਓਂ ਲਿਖਿਆ। ਉਹ ਟੈਸਟ ਮੈਚ ਹਾਲੇ ਖੇਡਦਾ ਰਹੇਗਾ। 39 ਸਾਲਾ ਤੇਂਦੁਲਕਰ ਨੇ ਆਪਣੇ ਫੈਸਲੇ ਤੋਂ ਭਾਰਤੀ ਕ੍ਰਿਕਟ ਕੰਟਰੋਲ ਬੋਰਡ ਨੂੰ ਜਾਣੂ ਕਰਾ ਦਿੱਤਾ ਹੈ।


ਤੇਂਦੁਲਕਰ ਨੇ ਆਖਿਆ ਕਿ ਖੇਡ ਦੀ ਇਕ ਰੋਜ਼ਾ ਵੰਨਗੀ ਤੋਂ ਸੰਨਿਆਸ ਲੈਣ ਦਾ ਫੈਸਲਾ ਕੀਤਾ ਹੈ। ਉਸ ਨੂੰ ਇਕ ਵਿਸ਼ਵ ਕੱਪ ਜੇਤੂ ਭਾਰਤੀ ਟੀਮ ਦਾ ਹਿੱਸਾ ਬਣਨ ਦਾ ਸੁਪਨਾ ਸੱਚ ਕਰਨ ਦੀ ਬਖਸ਼ਿਸ਼ ਪ੍ਰਾਪਤ ਹੋਈ ਸੀ। ਸਚਿਨ ਨੇ ਇਕ ਰੋਜ਼ਾ ਕੋਮਾਂਤਰੀ ਮੈਚਾਂ ਵਿਚ 44.83 ਦੀ ਔਸਤ ਨਾਲ 18426 ਦੌੜਾਂ ਬਣਾਈਆਂ ਜਿਨ੍ਹਾਂ ਵਿਚ ਇਕ ਦੋਹਰਾ ਸੈਂਕੜਾ, 49 ਸੈਂਕੜੇ ਤੇ 96 ਨੀਮ ਸੈਂਕੜੇ ਸ਼ਾਮਲ ਹਨ।

ਸਚਿਨ ਦਾ ਟੈਸਟ ਰਿਕਾਰਡ ਵੀ ਇੰਨਾ ਹੀ ਜ਼ਬਰਦਸਤ ਰਿਹਾ ਹੈ। ਉਸ ਨੇ 194 ਟੈਸਟ ਮੈਚਾਂ ਵਿਚ 54.32 ਦੀ ਔਸਤ ਨਾਲ 15645 ਦੌੜਾਂ ਬਣਾਈਆਂ ਜਿਨ੍ਹਾਂ ਵਿਚ 51 ਸੈਂਕੜੇ ਤੇ 66 ਅਰਧ ਸੈਂਕੜੇ ਸ਼ਾਮਲ ਹਨ। ਉਸ ਨੇ ਇਹ ਫੈਸਲਾ ਉਦੋਂ ਲਿਆ ਜਦੋਂ ਪਾਕਿਸਤਾਨ ਖ਼ਿਲਾਫ਼ ਇਕ ਰੋਜ਼ਾ ਤੇ ਟੀ-20 ਲੜੀ ਲਈ ਟੀਮ ਦਾ ਐਲਾਨ ਕੀਤਾ ਜਾ ਰਿਹਾ ਸੀ। ਅਟਕਲਾਂ ਲੱਗ ਰਹੀਆਂ ਸਨ ਕਿ ਸਚਿਨ ਆਸਟਰੇਲੀਆ ਖ਼ਿਲਾਫ਼ ਲੜੀ ਤੋਂ ਪਹਿਲਾਂ ਆਪਣੀ ਲੈਅ ਮੁੜ ਹਾਸਲ ਕਰਨ ਲਈ ਪਾਕਿਸਤਾਨ ਖ਼ਿਲਾਫ਼ ਲੜੀ 'ਚ ਸ਼ਾਮਲ ਹੋਣ ਦਾ ਚਾਹਵਾਨ ਹੈ।

ਪਿਛਲੇ ਕੁਝ ਸਮੇਂ ਤੋਂ ਸਚਿਨ ਦੀ ਲੈਅ ਖਰਾਬ ਚੱਲ ਰਹੀ ਸੀ। ਇੰਗਲੈਂਡ ਖ਼ਿਲਾਫ਼ ਹੁਣੇ ਖਤਮ ਹੋਈ ਟੈਸਟ ਲੜੀ ਵਿਚ ਉਸ ਦੀ ਔਸਤ 18.66 ਦੌੜਾਂ ਦੀ ਰਹੀ ਹੈ। ਲੰਬੇ ਮਾਰਚ ਮਹੀਨੇ ਏਸ਼ੀਆ ਕੱਪ ਦੌਰਾਨ ਸਚਿਨ ਨੇ ਆਪਣਾ ਮਹਾ-ਸੈਂਕੜਾ ਪੂਰਾ ਕੀਤਾ ਸੀ। ਤੇਂਦੁਲਕਰ ਨੇ 1989 ਵਿਚ ਪਾਕਿਸਤਾਨ ਖ਼ਿਲਾਫ਼ ਆਪਣੇ ਇਕ ਰੋਜ਼ਾ ਕੋਮਾਂਤਰੀ ਕੈਰੀਅਰ ਦੀ ਸ਼ੁਰੂਆਤ ਕੀਤੀ ਸੀ।

ਮੋਦੀ ਨੇ ਗੁਜਰਾਤ ਦੀ ਤੀਜੀ ਵਾਰ ਸੰਭਾਲੀ ਕਮਾਨ

ਨਵੀਂ ਦਿੱਲੀ: ਗੁਜਰਾਤ ਵਿਚ ਚੰਗਾ ਪ੍ਰਦਰਸ਼ਨ ਜਾਰੀ ਰੱਖਦਿਆਂ ਮੁੱਖ ਮੰਤਰੀ ਨਰਿੰਦਰ ਮੋਦੀ ਦੀ ਅਗਵਾਈ ਵਿਚ ਭਾਜਪਾ ਲਗਾਤਾਰ ਤੀਜੀ ਵਾਰ ਸੱਤਾ 'ਤੇ ਕਾਬਜ਼ ਹੋ ਗਈ ਹੈ। ਗੁਜਰਾਤ ਵਿਚ ਕੁਲ 182 ਸੀਟਾਂ ਵਿਚੋਂ ਭਾਜਪਾ ਨੂੰ 115 ਤੇ ਕਾਂਗਰਸ ਨੂੰ 61 ਸੀਟਾਂ ਮਿਲੀਆਂ। 2007 ਦੀਆਂ



ਨਰਿੰਦਰ ਮੋਦੀ

ਚੋਣਾਂ ਦੇ ਮੁਕਾਬਲੇ ਭਾਜਪਾ ਨੂੰ ਦੋ ਸੀਟਾਂ ਦਾ ਨੁਕਸਾਨ ਤੇ ਕਾਂਗਰਸ ਨੂੰ ਦੋ ਸੀਟਾਂ ਦਾ ਲਾਭ ਹੋਇਆ ਹੈ। ਐਨ.ਸੀ.ਪੀ. ਨੂੰ ਦੋ ਤੇ ਜਨਤਾ ਦਲ (ਯੂ) ਨੂੰ ਇਕ ਜਦਕਿ ਕੇਸ਼ੁਭਾਈ ਪਟੇਲ ਦੀ ਗੁਜਰਾਤ ਪਰਿਵਰਤਨ ਪਾਰਟੀ (ਜੀ.ਪੀ.ਪੀ.) ਨੂੰ ਤਿੰਨ ਸੀਟਾਂ 'ਤੇ ਸਬਰ ਕਰਨਾ ਪਿਆ।

ਗੁਜਰਾਤ ਵਿਧਾਨ ਸਭਾ ਚੋਣਾਂ ਵਿਚ ਝੰਡਾ ਗੱਡਣ ਵਾਲੇ ਤੇ 2014 ਦੀਆਂ ਲੋਕ ਸਭਾ ਚੋਣਾਂ ਵਿਚ ਭਾਜਪਾ ਦੇ ਸੰਭਾਵੀ ਪ੍ਰਧਾਨ ਮੰਤਰੀ ਦੇ ਅਹੁਦੇ ਲਈ ਉਮੀਦਵਾਰ ਮੁੱਖ ਮੰਤਰੀ ਨਰਿੰਦਰ ਮੋਦੀ ਦੀ ਅਗਵਾਈ ਵਿਚ ਪਾਰਟੀ ਮੁੜ ਛਾ ਗਈ। ਸ੍ਰੀ ਮੋਦੀ ਨੇ ਆਪਣੇ ਹਲਕੇ ਮਨੀਨਗਰ ਵਿਚ ਕਾਂਗਰਸੀ ਉਮੀਦਵਾਰ ਸਵੇਤਾ ਭੱਟ ਨੂੰ 86,373 ਵੋਟਾਂ ਨਾਲ ਹਰਾਇਆ। 62 ਸਾਲਾ ਇਸ ਆਗੂ ਨੇ ਆਪਣੀ ਜਿੱਤ ਛੇ ਕਰੋੜ ਗੁਜਰਾਤੀਆਂ ਤੇ ਦੇਸ਼ ਦੇ ਉਨ੍ਹਾਂ ਸਾਰੇ ਲੋਕਾਂ ਨੂੰ ਸਮਰਪਿਤ ਕੀਤੀ ਜੋ

ਹਿਮਾਚਲ ਵਿਚ ਕਾਂਗਰਸ ਦੀ ਵਾਪਸੀ

ਉਨ੍ਹਾਂ ਦੇ ਚੰਗੇ ਪ੍ਰਸ਼ਾਸਨ ਤੇ ਵਿਕਾਸ ਦੀ ਪ੍ਰਸ਼ੰਸਾ ਕਰਦੇ ਹਨ।

2002 ਦੇ ਗੋਧਰਾ ਕਾਂਡ ਮਗਰੋਂ ਹੋਏ ਦੰਗਿਆਂ ਲਈ ਮੁਆਫੀ ਮੰਗਣ ਤੋਂ ਇਨਕਾਰ ਕਰਨ ਵਾਲੇ ਮੁੱਖ ਮੰਤਰੀ ਨੇ ਜਿੱਤ ਮਗਰੋਂ ਕਿਹਾ ਕਿ ਜੇਕਰ ਉਨ੍ਹਾਂ ਤੋਂ ਕੋਈ ਗਲਤੀ ਹੋਈ ਹੋਵੇ ਤਾਂ ਇਸ ਲਈ ਉਹ ਪ੍ਰਦੇਸ਼ ਦੇ ਛੇ ਕਰੋੜ ਗੁਜਰਾਤੀਆਂ ਤੋਂ ਮੁਆਫੀ ਮੰਗਦੇ ਹਨ। ਜਿੱਤ ਮਗਰੋਂ 45 ਮਿੰਟ ਤੱਕ ਦਿੱਤੇ ਭਾਸ਼ਨ ਵਿਚ ਉਨ੍ਹਾਂ ਆਪਣੇ ਸਮਰਥਕਾਂ ਨੂੰ ਕਿਹਾ ਕਿ ਗਲਤੀ ਨਾਲ ਵੀ ਭਵਿੱਖ ਵਿਚ ਕੋਈ ਗਲਤੀ ਨਹੀਂ ਹੋਵੇਗੀ। ਉਨ੍ਹਾਂ ਭਵਿੱਖ ਦੀ ਰਾਜਨੀਤਕ ਯੋਜਨਾ ਬਾਰੇ ਕੋਈ ਸੰਕੇਤ ਨਹੀਂ ਦਿੱਤਾ।

ਉਧਰ, ਸੀਨੀਅਰ ਆਗੂ ਵੀਰਭੱਦਰ ਸਿੰਘ ਖ਼ਿਲਾਫ਼ ਭ੍ਰਿਸ਼ਟਾਚਾਰ ਦੇ ਦੋਸ਼ਾਂ ਦੇ ਬਾਵਜੂਦ ਸੱਤਾ ਵਿਰੋਧੀ ਲਹਿਰ 'ਤੇ ਸਵਾਰ ਕਾਂਗਰਸ ਨੇ ਹਿਮਾਚਲ ਪ੍ਰਦੇਸ਼ ਵਿਧਾਨ ਸਭਾ ਚੋਣਾਂ ਵਿਚ 68 ਸੀਟਾਂ ਵਿਚੋਂ 36 'ਤੇ ਜਿੱਤ ਪ੍ਰਾਪਤ ਕਰਕੇ ਭਾਜਪਾ ਤੋਂ ਸੱਤਾ ਖੋਹ ਲਈ। ਹਿਮਾਚਲ ਪ੍ਰਦੇਸ਼ ਵਿਚ ਜ਼ਬਰਦਸਤ ਟੱਕਰ ਹੋਣ ਦੀਆਂ ਕਿਆਸਅਰਾਈਆਂ ਨੂੰ ਗਲਤ ਸਾਬਤ ਕਰਦਿਆਂ ਕਾਂਗਰਸ ਨੇ ਰਾਜ ਦੀਆਂ 68 ਸੀਟਾਂ ਵਿਚੋਂ 36 'ਤੇ ਜਿੱਤ ਦਰਜ ਕਰਕੇ ਬਹੁਮਤ ਹਾਸਲ ਕਰ ਲਿਆ। ਇਸ ਦੇ ਨਾਲ ਹੀ ਰਾਜ ਦਾ 1977 ਮਗਰੋਂ ਹੁਣ ਤੱਕ ਕਿਸੇ ਵੀ ਪਾਰਟੀ ਵੱਲੋਂ ਲਗਾਤਾਰ ਦੂਜੀ ਵਾਰ ਸਰਕਾਰ ਨਾ ਬਣ ਸਕਣ ਦਾ ਰਿਕਾਰਡ ਬਰਕਰਾਰ ਰਿਹਾ।

ਸੱਤਾਧਾਰੀ ਭਾਜਪਾ ਨੂੰ ਇਸ ਵਾਰ 26 ਸੀਟਾਂ ਮਿਲੀਆਂ ਜਦਕਿ ਹਿਮਾਚਲ ਲੋਕਹਿਤ ਪਾਰਟੀ ਨੇ ਇਕ ਤੇ ਆਜ਼ਾਦ ਦੇ ਖਾਤੇ ਵਿਚ ਪੰਜ ਸੀਟਾਂ ਗਈਆਂ ਹਨ। ਇਨ੍ਹਾਂ ਵਿਚੋਂ ਬਹੁਤੇ ਕਾਂਗਰਸ ਤੇ ਭਾਜਪਾ ਦੇ ਬਾਗੀ ਹਨ। ਉਂਜ ਕਾਂਗਰਸ ਪਿਛਲੀਆਂ ਚੋਣਾਂ ਵਿਚ ਉਸ ਨੂੰ ਬੇਦਖਲ ਕਰਨ ਵਾਲੀ ਭਾਜਪਾ ਦੇ ਰਿਕਾਰਡ ਦੀ ਬਰਾਬਰੀ ਨਹੀਂ ਕਰ ਸਕੀ। 2007 ਦੀਆਂ

ਚੋਣਾਂ ਵਿਚ ਭਾਜਪਾ ਨੂੰ 41 ਤੇ ਕਾਂਗਰਸ ਨੂੰ 23 ਸੀਟਾਂ ਮਿਲੀਆਂ ਸਨ। ਰਾਜ ਵਿਚ ਕਿਸੇ ਪਾਰਟੀ ਜਾਂ ਗਠਜੋੜ ਨੂੰ ਸਰਕਾਰ ਬਣਾਉਣ ਲਈ 35 ਸੀਟਾਂ ਦੀ ਲੋੜ ਹੈ।

ਪੰਜ ਵਾਰ ਹਿਮਾਚਲ ਦੇ ਮੁੱਖ ਮੰਤਰੀ ਰਹੇ ਤੇ ਪ੍ਰਦੇਸ਼ ਕਾਂਗਰਸ ਦੇ ਪ੍ਰਧਾਨ 78 ਸਾਲਾ ਵੀਰਭੱਦਰ ਸਿੰਘ ਸ਼ਿਮਲਾ (ਦੇਹਾਤੀ) ਸੀਟ 'ਤੇ ਆਪਣੇ ਨੇਤਰੇ ਵਿਰੋਧੀ ਭਾਜਪਾ ਦੇ ਈਸ਼ਵਰ ਚੌਹਾਨ ਨੂੰ 20 ਹਜ਼ਾਰ ਵੋਟਾਂ ਨਾਲ ਹਰਾ ਕੇ ਜਿੱਤ ਗਏ ਹਨ। ਚੋਣ ਨਤੀਜੇ ਤੋਂ ਸਾਫ਼ ਹੈ ਕਿ ਉਨ੍ਹਾਂ 'ਤੇ ਸੀਡੀ ਕਾਂਡ ਦਾ ਕੋਈ ਅਸਰ ਨਹੀਂ ਹੋਇਆ ਜਿਸ ਕਾਰਨ ਉਨ੍ਹਾਂ ਨੂੰ ਕੇਂਦਰੀ ਵਜ਼ਾਰਤ ਤੋਂ ਅਸਤੀਫਾ ਦੇਣਾ ਪਿਆ ਸੀ।

ਮੋਦੀ ਨੇ ਨਵੇਂ ਦਫ਼ਤਰ 'ਤੇ ਡੇਢ ਸੌ ਕਰੋੜ ਖਰਚਿਆ

ਅਹਿਮਦਾਬਾਦ: ਗੁਜਰਾਤ ਵਿਚ ਹੈਟ੍ਰਿਕ ਲਾਉਣ ਵਾਲੇ ਨਰਿੰਦਰ ਮੋਦੀ ਨੇ ਆਪਣੇ ਲਈ ਰਾਜਧਾਨੀ ਗਾਂਧੀਨਗਰ ਵਿਚ ਨਵਾਂ ਦਫ਼ਤਰ ਬਣਾਇਆ ਹੈ ਜਿਸ 'ਤੇ ਕਰੀਬ 150 ਕਰੋੜ ਰੁਪਏ ਖਰਚੇ ਗਏ ਹਨ।

ਇਸ ਦਫ਼ਤਰ ਨੂੰ 'ਪੰਚਮੂਰਤੀ' ਦਾ ਨਾਂ ਦਿੱਤਾ ਗਿਆ ਹੈ। ਇਹ ਚਾਰ ਮੰਜ਼ਲਾ ਦਫ਼ਤਰ 35 ਹਜ਼ਾਰ ਵਰਗ ਫੁੱਟ ਵਿਚ ਫੈਲਿਆ ਹੈ। ਇਸ ਦਾ ਡਿਜ਼ਾਈਨ ਅਹਿਮਦਾਬਾਦ ਦੇ ਇਕ ਆਰਕੀਟੈਕਟ ਨੇ ਤਿਆਰ ਕੀਤਾ। ਇਸ ਆਰਕੀਟੈਕਟ ਨੇ ਹੀ ਹਾਈ ਕੋਰਟ, ਅਮਲ ਡੋਅਰੀ ਸਮੇਤ ਕਾਰਪੋਰੇਟ ਦਫ਼ਤਰਾਂ ਨੂੰ ਡਿਜ਼ਾਈਨ ਕੀਤਾ ਸੀ। ਸੁਰੱਖਿਆ ਨੂੰ ਧਿਆਨ ਵਿਚ ਰੱਖਦਿਆਂ ਦਫ਼ਤਰ ਦੇ ਦਰਵਾਜ਼ਿਆਂ ਤੇ ਖਿੜਕੀਆਂ ਵਿਚ ਬੁਲਟ ਪਰੂਫ ਸੀਸ਼ਿਆਂ ਦਾ ਇਸਤੇਮਾਲ ਕੀਤਾ ਗਿਆ ਹੈ। ਪੂਰੀ ਤਰ੍ਹਾਂ ਏ.ਸੀ. ਵਾਲੇ ਇਸ ਦਫ਼ਤਰ ਵਿਚ ਇਕ ਪਾਸੇ ਕਮਰਾ ਬਣਾਇਆ ਗਿਆ ਹੈ ਜਿਸ ਵਿਚ ਕੈਬਨਿਟ ਦੀਆਂ ਬੈਠਕਾਂ ਹੋਣਗੀਆਂ। ਇਸ ਕਮਰੇ ਵਿਚ ਸੀ.ਸੀ.ਟੀ.ਵੀ. ਕੈਮਰੇ ਲਾਏ ਗਏ ਹਨ। ਮੋਦੀ ਦਾ ਦਫ਼ਤਰ ਸਿੱਧਾ ਵਿਧਾਨ ਸਭਾ ਦੀ ਪਹਿਲੀ ਮੰਜ਼ਲ ਨਾਲ ਜੁੜਿਆ ਹੋਵੇਗਾ।

Matrimonials

ਕੰਨਿਆ ਦੀ ਲੋੜ ਹੈ

Suitable US/Canadian girl sought for Jatt Sikh boy 26/5'3", B. Pharmacy, MBA, Green Cardholder, Vegetarian. Cont: vicksidhu19@gmail.com Or 815-439-9369

Suitable US/Canadian match for Sikh 26, 5'-10" boy working as a software engineer. Green card under process. Caste no bar. Contact: ksingh0615@gmail.com or 425-773-9030

ਪੰਜਾਬ ਰਹਿੰਦੇ ਜੱਟ ਸਿੱਖ ਸੋਹਣੇ ਸੁਨੱਖੇ ਐਮ ਬੀ ਏ ਲੜਕੇ, ਉਮਰ 26 ਸਾਲ, ਕੱਦ 5'-11", ਚੰਗਾ ਖਾਨਦਾਨ, ਚੰਗੀ ਪੇਂਡੂ ਤੇ ਸ਼ਹਿਰੀ ਜਾਇਦਾਦ, ਵਾਸਤੇ ਚੰਗੇ ਪਰਿਵਾਰ ਦੀ ਉੱਚੀ ਲੰਮੀ ਖੂਬਸੂਰਤ ਅਮਰੀਕਨ ਸਿਟੀਜਨ ਲੜਕੀ ਦੀ ਲੋੜ ਹੈ। ਲੜਕੇ ਦਾ ਪਿਤਾ ਪੰਜਾਬ ਸਰਕਾਰ ਵਿਚ ਉੱਚ ਅਫਸਰ। ਸੰਪਰਕ ਕਰੋ, ਫੋਨ: (510) 760-9600
E-Mail Tigerjatt@gmail.com

ਵਰ ਦੀ ਲੋੜ ਹੈ

ਲੁਧਿਆਣਾ ਨਿਵਾਸੀ ਜੱਟ ਸਿੱਖ ਗਿੱਲ ਪਰਿਵਾਰ ਨੂੰ ਆਪਣੀ ਐਮ.ਐਸ.ਸੀ. ਨਰਸਿੰਗ ਖੂਬਸੂਰਤ ਲੜਕੀ 29 ਸਾਲ, ਕੱਦ 5'-1" ਲਈ ਅਮਰੀਕਾ ਜਾਂ ਕੈਨੇਡਾ ਵਿਚ ਸਥਾਈ ਰਹਿਣ ਵਾਲੇ ਲੜਕੇ ਦੀ ਤਲਾਸ਼ ਹੈ। ਲੜਕੀ ਦੇ ਪਿਤਾ ਅਮਰੀਕਾ ਵਿਚ ਸਥਾਈ ਤੌਰ 'ਤੇ ਰਹਿੰਦੇ ਹਨ। ਵਧੇਰੇ ਜਾਣਕਾਰੀ ਲਈ 650-273-2999 'ਤੇ ਬਾਅਦ ਦੁਪਿਰ 1:00 ਤੋਂ ਰਾਤ 11:30 ਤੱਕ ਫ਼ੋਨ ਕਰੋ।

INDO US EXPRESS, INC.

Worldwide Couriers * Freight Forwards

Domestic & Local Delivery

We Thank Our Customers For Their Trust & Loyalty

17 Years of Excellent Customer Service

FOR COMPETITIVE RATES CALL

1-800-870-5845

PICK-UP & DELIVERY

ANYWHERE IN USA

43-50, 11th St., Suite No. 109, LIC, New York, N.Y.11101

Tel: 212-447-5720 • Fax: 212-213-3622

www.indousexpress.com

Email: GSingh9070@aol.com • Cell: 1-347-538-7041

7 Days A Week

CALL ABOUT OUR SPECIAL RATES TO

INDIA

ਨੈਸ਼ਨਲ ਟਰੱਕ ਡਰਾਈਵਿੰਗ ਸਕੂਲ

National Truck Driving School

ਸੈਕਰਾਮੈਂਟੋ ਅਤੇ ਯੂਬਾ ਸਿਟੀ ਕੈਲੀਫੋਰਨੀਆ

ਓਨਰ ਅਪਰੇਟਰ ਅਤੇ ਡਰਾਈਵਰ ਚਾਹੀਦੇ ਹਨ
ਕੰਪਨੀ ਡਰਾਈਵਰ ਨੂੰ 35 ਸੈਂਟ ਪ੍ਰਤੀ ਮੀਲ ਦਿੱਤੇ ਜਾਣਗੇ

*ਟਰੱਕ ਡਰਾਈਵਿੰਗ ਸਕੂਲ
ਸਰਕਾਰ ਤੋਂ ਮਾਨਤਾ ਪ੍ਰਾਪਤ ਹੈ
*ਲਾਇਸੈਂਸ ਲੈਣ ਉਪਰੰਤ ਕੰਮ/
ਜੋਬ ਦੀ ਗਾਰੰਟੀ
*ਰਿਹਾਇਸ਼ ਅਤੇ ਏਅਰਪੋਰਟ ਤੋਂ
ਚੁੱਕਣ ਤੇ ਛੱਡਣ ਦਾ ਖਾਸ ਪ੍ਰਬੰਧ
*2-3 ਹਫ਼ਤਿਆਂ ਵਿਚ ਪ੍ਰੋਫੈਸ਼ਨਲ
ਟਰੱਕ ਡਰਾਈਵਰ ਬਣੋ



Call For Special Price

Kashmir S. Thandi

Office: (866) 933-3038

Balhar S. Ranu Cell:916-502-7733

Yuba City Ph:530-383-2785

1816 Main Ave., Sacramento CA, 95838

ਅਕਾਲੀਆਂ ਦੇ ਰਾਜ ਵਿਚ ਵਿਆਹ ਕਰਨਾ ਵੀ ਹੋਇਆ ਔਖਾ

ਚੰਡੀਗੜ੍ਹ: ਪੰਜਾਬ ਸਰਕਾਰ ਵੱਲੋਂ 'ਖਜ਼ਾਨਾ ਭਰੋ ਮੁਹਿੰਮ' ਤਹਿਤ ਲਾਏ ਬੋਲੇ ਟੈਕਸਾਂ ਦਾ ਅਸਰ ਹਰ ਵਰਗ 'ਤੇ ਦਿੱਸਣਾ ਸ਼ੁਰੂ ਹੋ ਗਿਆ ਹੈ। ਖਾਸਕਰ ਮੈਰਿਜ ਪੈਲੇਸਾਂ 'ਤੇ ਟੈਕਸਾਂ ਵਿਚ ਅੰਨ੍ਹੇਵਾਹ ਵਾਧਾ ਤਾਂ ਇਹੀ ਸਿੱਧ ਕਰਦਾ ਹੈ ਕਿ ਸਰਕਾਰ ਨੇ ਪੈਸਾ ਇਕੱਠਾ ਕਰਨ ਦੀ ਸਾਰੀ ਟੈਕ ਲੋਕਾਂ ਦੇ ਵਿਆਹ ਸਮਾਗਮ 'ਤੇ ਹੀ ਲਾ ਲਈ ਹੈ। ਸਰਕਾਰ ਦੇ ਇਸ ਫੈਸਲੇ ਨਾਲ ਹੁਣ ਕਿਸੇ ਮਹਾਤਮਾ ਲਈ ਆਪਣੀ ਧੀ ਦਾ ਵਿਆਹ ਮੈਰਿਜ ਪੈਲੇਸ ਵਿਚ ਕਰਨਾ 'ਖਾਲਾ ਜੀ ਵਾਤਾ' ਨਹੀਂ ਹੋਵੇਗਾ।

ਮੈਰਿਜ ਪੈਲੇਸ ਵਿਚ ਹੋਣ ਵਾਲੇ ਵਿਆਹ ਦੇ ਪੰਜ ਲੱਖ ਦੇ ਬਿੱਲਾਂ ਉੱਪਰ ਡੇਢ ਲੱਖ ਰੁਪਏ ਤੋਂ ਵੱਧ ਟੈਕਸ ਹੀ ਦੇਣਾ ਪਵੇਗਾ। ਮੈਰਿਜ ਪੈਲੇਸ ਵਿਚ ਵਿਆਹ ਸਮਾਗਮਾਂ ਦੇ ਬਿੱਲਾਂ ਉੱਪਰ 12.36 ਫੀਸਦੀ ਸਰਵਿਸ ਟੈਕਸ ਤੇ ਅੱਠ ਫੀਸਦੀ ਲਗਜ਼ਰੀ ਟੈਕਸ ਲਾਇਆ ਗਿਆ ਜਦਕਿ ਪਹਿਲਾਂ ਸਰਵਿਸ ਟੈਕਸ 10 ਫੀਸਦੀ ਤੇ ਲਗਜ਼ਰੀ ਟੈਕਸ ਚਾਰ ਫੀਸਦੀ ਸੀ। ਇਸੇ ਤਰ੍ਹਾਂ ਸਰਾਬ ਦੇ ਪਰਮਿਟ ਦੀ ਫੀਸ 'ਚ ਭਾਰੀ ਵਾਧਾ ਕਰ ਦਿੱਤਾ ਹੈ। ਏ-ਕੈਟਾਗਰੀ ਵਿਚ 20 ਹਜ਼ਾਰ, ਬੀ-ਕੈਟਾਗਰੀ 10 ਹਜ਼ਾਰ ਤੇ ਸੀ-ਕੈਟਾਗਰੀ

ਟੈਕਸਾਂ ਦੀ ਮਾਰ ਕਾਰਨ ਮੈਰਿਜ ਪੈਲੇਸ ਹੋਏ ਮਹਿੰਗੇ



ਲਈ ਪਰਮਿਟ ਫੀਸ ਪੰਜ ਹਜ਼ਾਰ ਰੁਪਏ ਕਰ ਦਿੱਤੀ ਗਈ ਹੈ।

ਲੋਕਾਂ ਦਾ ਕਹਿਣਾ ਹੈ ਕਿ ਸਰਾਬ ਦੇ ਪਰਮਿਟ ਦੀ ਜਿੰਨੀ ਫੀਸ ਰੱਖ ਦਿੱਤੀ ਗਈ ਹੈ ਏਨੀ ਰਕਮ ਦੀ ਤਾਂ ਕਈ ਵਾਰ ਵਿਆਹ ਵਿਚ ਸਰਾਬ ਵੀ ਨਹੀਂ ਪੀਤੀ ਜਾਂਦੀ। ਮੈਰਿਜ ਪੈਲੇਸ ਵਾਲਿਆਂ ਦਾ ਕਹਿਣਾ

ਹੈ ਕਿ ਕਰ ਤੇ ਆਬਕਾਰੀ ਵਿਭਾਗ ਦੇ ਅਧਿਕਾਰੀ ਉਨ੍ਹਾਂ ਉੱਪਰ ਸਜਾਵਟ ਲਈ ਲਾਏ ਫੁੱਲਾਂ ਤੇ ਹੋਰ ਡੈਕੋਰੇਸ਼ਨ ਦਾ ਸਰਵਿਸ ਟੈਕਸ ਤੇ ਲਗਜ਼ਰੀ ਟੈਕਸ ਉਗਰਾਉਣ ਲਈ ਵੀ ਦਬਾਅ ਪਾ ਰਹੇ ਹਨ। ਸਜਾਵਟ ਵਾਲਾ ਕੰਮ ਆਮ ਕਰਕੇ ਲੋਕ ਬਾਹਰੋਂ ਹੀ ਕਰਵਾਉਂਦੇ ਹਨ ਪਰ ਅਧਿਕਾਰੀ

ਕਹਿੰਦੇ ਹਨ ਕਿ ਉਨ੍ਹਾਂ ਦੇ ਖਰਚੇ ਦਾ ਹਿਸਾਬ ਵੀ ਬਿੱਲ ਵਿਚ ਪਾਇਆ ਜਾਵੇ।

ਇਸ ਹਿਸਾਬ ਨਾਲ ਵਿਆਹ ਦੇ ਕੁਲ ਖਰਚੇ ਉੱਪਰ 30 ਫੀਸਦੀ ਤੋਂ ਵਧੇਰੇ ਟੈਕਸ ਲਾ ਦਿੱਤਾ ਗਿਆ। ਇਸ ਤੋਂ ਇਲਾਵਾ ਵਿਆਹ-ਸ਼ਾਦੀ ਵਿਚ ਵਰਤੇ ਜਾਣ ਵਾਲੀਆਂ ਵਸਤਾਂ ਉੱਪਰ ਕਈ ਤਰ੍ਹਾਂ ਦੇ ਟੈਕਸ ਪਹਿਲੇ ਪਤਾ ਉੱਪਰ ਵੀ ਲਗਦੇ ਹਨ। ਇਸ ਤਰ੍ਹਾਂ ਕੁਲ ਮਿਲਾ ਕੇ ਸਾਰੇ ਟੈਕਸਾਂ ਦਾ ਬੋਝ ਤਾਂ ਆਖਰ ਗਾਹਕ ਉੱਪਰ ਹੀ ਪੈਣਾ ਹੈ। ਮੈਰਿਜ ਪੈਲੇਸਾਂ ਬਾਰੇ ਨਵੀਂ ਨੀਤੀ ਤਹਿਤ ਜੀ.ਟੀ ਰੋਡ ਉਪਰਲੇ ਹਰ ਤਿੰਨ ਏਕੜ ਵਾਲੇ ਪੈਲੇਸ ਦੇ ਇਕ ਕਰੋੜ 20 ਲੱਖ ਰੁਪਏ, ਸ਼ਹਿਰ ਤੋਂ 15 ਕਿਲੋਮੀਟਰ ਦੇ ਘੇਰੇ ਵਿਚਲੇ ਹਰ ਪੈਲੇਸ ਨੂੰ 84 ਲੱਖ ਰੁਪਏ ਤੇ 15 ਕਿਲੋਮੀਟਰ ਤੋਂ ਬਾਹਰ ਪੈਂਦੇ ਅਜਿਹੇ ਪੈਲੇਸ ਨੂੰ 18 ਲੱਖ ਰੁਪਏ ਸਰਕਾਰ ਨੂੰ ਤਾਰਨੇ ਪੈਣਗੇ। ਏਨੀਆਂ ਭਾਰੀਆਂ ਰਕਮਾਂ ਦਾ ਬੋਝ ਵੀ ਆਖਰ ਖਪਤਕਾਰ ਭਾਵ ਧੀ ਦਾ ਵਿਆਹ ਕਰਨ ਵਾਲੇ ਉੱਪਰ ਹੀ ਪਵੇਗਾ। ਇਸ ਤਰ੍ਹਾਂ ਮੈਰਿਜ ਪੈਲੇਸ ਦੇ ਕਿਰਾਏ ਦੁੱਗਣੇ-ਤਿਗਣੇ ਹੋ ਜਾਣਗੇ। ਇਸ ਵਪਾਰ ਨਾਲ ਜੁੜੇ ਲੋਕਾਂ ਦਾ ਕਹਿਣਾ ਹੈ ਕਿ ਚਾਰ-ਪੰਜ ਲੱਖ ਰੁਪਏ ਖਰਚੇ ਵਾਲੇ ਵਿਆਹ ਉੱਪਰ ਡੇਢ ਲੱਖ ਰੁਪਏ ਦੇ ਕਰੀਬ ਟੈਕਸ ਤੇ

70-75 ਹਜ਼ਾਰ ਰੁਪਏ ਪੈਲੇਸ ਦੇ ਵਧੇ ਕਿਰਾਏ ਦਾ ਬੋਝ ਪੈ ਜਾਵੇਗਾ।

ਇਸ ਤਰ੍ਹਾਂ ਚਾਰ ਲੱਖ ਵਾਲਾ ਵਿਆਹ ਹੁਣ ਛੇ ਲੱਖ ਰੁਪਏ ਤੋਂ ਉੱਪਰ ਪਵੇਗਾ। ਮੈਰਿਜ ਪੈਲੇਸ ਨਾਲ ਜੁੜੇ ਲੋਕਾਂ ਦਾ ਕਹਿਣਾ ਹੈ ਕਿ ਮੈਰਿਜ ਪੈਲੇਸ ਨਿਰੋਲ ਵਪਾਰਕ ਧੰਦਾ ਨਹੀਂ ਸਮਝਿਆ ਜਾਣਾ ਚਾਹੀਦਾ ਕਿਉਂਕਿ ਇਸ ਵਿਚ ਸਮਾਜਿਕ ਹਿੱਤ ਵੀ ਜੁੜੇ ਹੋਏ ਹਨ। ਸਾਲ ਵਿਚ ਪੈਲੇਸ ਪਹਿਲੀ ਗੱਲ ਤਾਂ ਮਸਾਂ 70-80 ਦਿਨ ਹੀ ਬੁੱਕ ਹੁੰਦੇ ਹਨ। ਇਸ ਕਰਕੇ ਇਹ ਲਗਾਤਾਰ ਚੱਲਣ ਵਾਲਾ ਧੰਦਾ ਨਹੀਂ।

ਦੂਜਾ ਸਰਕਾਰ ਇਕ ਪਾਸੇ ਧੀਆਂ ਨੂੰ ਗਰਭ ਵਿਚ ਮਾਰੇ ਜਾਣ ਤੋਂ ਬਚਾਉਣ ਸਮੇਤ ਉਨ੍ਹਾਂ ਦੀ ਬੇਹਤਰੀ ਦੀਆਂ ਅਨੇਕ ਗੱਲਾਂ ਕਰ ਰਹੀ ਹੈ ਪਰ ਲੜਕੀਆਂ ਦੀ ਸ਼ਾਦੀ ਵੀ ਮਾਪਿਆਂ ਲਈ ਸਭ ਤੋਂ ਵੱਡੀ ਸਿਰਦਰਦੀ ਹੈ। ਲੋਕਾਂ 'ਚ ਆਮ ਭਾਵਨਾ ਹੈ ਕਿ ਖਜ਼ਾਨੇ ਨੂੰ ਥਾਂ ਸਿਰ ਲਿਆਉਣ ਲਈ ਅੰਨ੍ਹੇਵਾਹ ਟੈਕਸ ਲਾਏ ਜਾਣ ਦੀ ਥਾਂ ਸਰਕਾਰ ਸਮਾਜਿਕ ਜ਼ਿੰਮੇਵਾਰੀ ਦਾ ਵੀ ਅਹਿਸਾਸ ਕਰੇ ਤੇ ਟੈਕਸ ਤੇ ਫੀਸਾਂ ਵਿਚ ਵਾਧਾ ਤਰਕ ਸੰਗਤ ਤੇ ਲੋਕਾਂ ਦੀ ਆਮਦਨ ਦਰ ਅਨੁਸਾਰ ਹੀ ਕਰੇ।

ਚੇਅਰਮੈਨੀਆਂ ਦੀ ਵੰਡ ਪੰਚਾਇਤੀ ਚੋਣਾਂ ਤੋਂ ਬਾਅਦ?

ਚੰਡੀਗੜ੍ਹ: ਪੰਜਾਬ ਸਰਕਾਰ ਨੇ ਪੰਚਾਇਤੀ ਚੋਣਾਂ ਨੂੰ ਮੱਦੇਨਜ਼ਰ ਰੱਖਦਿਆਂ ਬੈਂਕਾਂ, ਬੋਰਡਾਂ, ਕਾਰਪੋਰੇਸ਼ਨਾਂ ਪਿੱਛੋਂ ਹੁਣ ਮਾਰਕੀਟ ਕਮੇਟੀਆਂ ਦੀਆਂ ਚੇਅਰਮੈਨੀਆਂ ਦੀ ਵੰਡ ਦਾ ਕੰਮ ਲਮਕਾ ਦਿੱਤਾ ਹੈ ਜਿਸ ਕਾਰਨ ਭੱਜ-ਨੱਠ ਕਰਨ ਰਹੇ ਆਗੂ ਠੰਢੇ ਜਿਹੇ ਹੀ ਹੋ ਕੇ ਬੈਠ ਗਏ ਹਨ। ਚੇਅਰਮੈਨ ਬਣਨ ਲਈ ਉਤਾਵਲੇ ਆਗੂਆਂ ਦੀਆਂ ਆਸਾਂ ਨੂੰ ਹੁਣ ਪੰਚਾਇਤੀ ਚੋਣਾਂ ਪਿੱਛੋਂ ਹੀ ਬੁਰ ਪੈਦਾ ਨਜ਼ਰ ਆ ਰਿਹਾ ਹੈ ਕਿਉਂਕਿ ਸਰਕਾਰ ਚੋਣਾਂ ਤੋਂ ਪਹਿਲਾਂ ਕਿਸੇ ਵੀ ਆਗੂ ਨੂੰ ਨਰਾਜ਼ ਨਹੀਂ ਕਰਨਾ ਚਾਹੁੰਦੀ। ਇਹ ਫੈਸਲਾ ਸਰਕਾਰ ਚੋਣਾਂ ਲੰਘਣ ਪਿੱਛੋਂ ਫਰਾਖ-ਦਿਲੀ ਨਾਲ ਹੋਵੇਗਾ।

ਅਸਲ ਵਿਚ ਇਹ ਫੈਸਲਾ ਸਿੱਧਾਈ ਮੰਤਰੀ ਜਨਮੇਜਾ ਸਿੰਘ ਸੇਖੋਂ ਵੱਲੋਂ ਇਨ੍ਹਾਂ ਅਦਾਰਿਆਂ ਦੀਆਂ ਚੇਅਰਮੈਨੀਆਂ ਕਿਸੇ ਵੀ ਮੰਤਰੀ, ਵਿਧਾਇਕ ਜਾਂ ਸਾਬਕਾ ਮੰਤਰੀਆਂ, ਵਿਧਾਇਕਾਂ ਦੇ ਪੁੱਤਰਾਂ ਨੂੰ ਨਾ ਦਿੱਤੀਆਂ ਜਾਣ ਦੀ ਸਲਾਹ ਤੋਂ ਬਾਅਦ ਕੀਤਾ ਗਿਆ ਹੈ ਕਿਉਂਕਿ ਮੁੜ ਇਨ੍ਹਾਂ ਆਗੂਆਂ ਦੇ ਘਰਾਂ ਵਿਚ ਹੀ ਅਹੁਦੇ ਜਾਣ ਨਾਲ ਪਾਰਟੀ

ਲਈ ਦਿਨ-ਰਾਤ ਮਿਹਨਤ ਕਰਨ ਵਾਲੇ ਟਕਸਾਲੀ ਆਗੂਆਂ ਤੇ ਵਰਕਰਾਂ ਵਿਚ ਨਿਰਾਸ਼ਾ ਫੈਲਦੀ ਹੈ।

ਹੁਣ ਸਰਕਾਰ ਵੱਲੋਂ ਪੰਚਾਇਤੀ ਚੋਣਾਂ ਨੂੰ ਮੱਦੇਨਜ਼ਰ ਚੇਅਰਮੈਨੀਆਂ ਦਾ ਕੰਮ ਠੰਢੇ ਬਸਤਾਂ 'ਚ ਪਾ ਦਿੱਤੇ ਜਾਣ ਕਾਰਨ ਫਿਲਹਾਲ ਉਪਰੋਕਤ ਸਭ ਦਲੀਲਾਂ, ਅਪੀਲਾਂ 'ਤੇ ਵਿਸ਼ਰਾਮ ਚਿੰਨ੍ਹ ਹੀ ਲੱਗ ਗਿਆ ਹੈ। ਸੂਤਰਾਂ ਮੁਤਾਬਕ ਸਰਕਾਰ ਦਾ ਮੰਨਣਾ ਹੈ ਕਿ ਹੁਣ ਚੇਅਰਮੈਨੀਆਂ ਦੀ ਵੰਡ ਦਿੱਤੇ ਜਾਣ ਕਾਰਨ ਪੰਚਾਇਤੀ ਚੋਣਾਂ ਪ੍ਰਭਾਵਤ ਹੋਣਗੀਆਂ। ਜ਼ਿਕਰਯੋਗ ਹੈ ਕਿ ਹੁਣ ਚੇਅਰਮੈਨੀਆਂ ਵੰਡ ਵੇਲੇ ਸਰਕਾਰ ਨੂੰ ਖਾਸ ਧਿਆਨ ਵੀ ਦੇਣਾ ਪਵੇਗਾ ਕਿ ਇਹ ਵਾਗਡੋਰ ਵੀ ਅਜਿਹੇ ਵਿਅਕਤੀ ਦੇ ਹੱਥ ਨਾ ਆ ਜਾਵੇ ਜੋ ਆਪਣੀਆਂ ਸਮਾਜ ਵਿਰੋਧੀ ਕਾਰਵਾਈਆਂ ਕਾਰਨ ਸਰਕਾਰ ਤੇ ਪਾਰਟੀ ਲਈ ਨਮੋਸ਼ੀ ਦਾ ਸਬੋਬ ਬਣੇ ਜਿਸ ਤਰ੍ਹਾਂ ਦੇ ਯੂਥ ਨੇ ਪਿਛਲੇ ਦਿਨਾਂ 'ਚ ਕਈ ਅਣਸੁਖਾਵੀਆਂ ਘਟਨਾਵਾਂ ਨੂੰ ਅੰਜਾਮ ਦੇ ਕੇ ਸਰਕਾਰ ਨੂੰ ਨਾਮੋਸ਼ੀ ਦਾ ਸਾਹਮਣਾ ਕਰਵਾਇਆ ਹੈ।

ਦੰਦਾਂ ਦੀ ਡਾਕਟਰ ਨੇ ਫਾਹਾ ਲਿਆ

ਅੰਮ੍ਰਿਤਸਰ: ਦੰਦਾਂ ਦੀ ਮਾਹਿਰ ਡਾਕਟਰ ਨੇ ਆਪਣੇ ਹੀ ਘਰ ਵਿਚ ਭੇਤਭਰੀ ਹਾਲਤ ਵਿਚ ਖੁਦਕੁਸ਼ੀ ਕਰ ਲਈ ਹੈ। ਮਿਲੀ ਜਾਣਕਾਰੀ ਮੁਤਾਬਕ ਅਜਨਾਲਾ ਰੋਡ ਸਥਿਤ ਜੁਝਾਰ ਐਵੀਨਿਊ ਦੀ ਵਸਨੀਕ ਡਾ. ਰਿੱਤੂ ਮਾਨਕਟਾਲਾ ਇਥੇ ਜੀ.ਟੀ ਰੋਡ 'ਤੇ ਹੀ ਦੰਦਾਂ ਦੀ ਕਲੀਨਿਕ ਚਲਾਉਂਦੀ ਸੀ। ਮ੍ਰਿਤਕਾ ਦੇ ਪਤੀ ਰਮਿੰਦਰ ਸਿੰਘ ਮੁਤਾਬਕ ਉਹ ਦੋਵੇਂ ਇਕ ਪਾਰਟੀ ਵਿਚ ਸ਼ਾਮਲ ਹੋਣ ਲਈ ਗਏ ਸਨ।

ਪਾਰਟੀ ਵਿਚ ਦੋਵਾਂ ਨੇ ਸਰਾਬ ਵੀ ਪੀਤੀ ਸੀ। ਘਰ ਵਾਪਸੀ 'ਤੇ ਦੋਵੇਂ ਵੱਖ ਵੱਖ ਕਮਰਿਆਂ ਵਿਚ ਸੌਂ ਗਏ। ਸਵੇਰੇ ਜਦੋਂ ਉਹ ਉੱਠਿਆ ਤਾਂ ਉਸ ਨੇ ਆਪਣੀ ਪਤਨੀ ਦੀ ਲਾਸ਼ ਲਟਕਦੀ ਵੇਖੀ। ਉਸ ਨੇ ਆਖਿਆ ਕਿ ਰਿੱਤੂ ਨੇ ਫਾਹਾ ਲੈ ਕੇ ਖੁਦਕੁਸ਼ੀ ਕੀਤੀ ਹੈ। ਖੁਦਕੁਸ਼ੀ ਕੀਤੇ ਜਾਣ ਦੇ ਕਾਰਨ ਫਿਲਹਾਲ ਭੇਤ ਬਣੇ ਹੋਏ ਹਨ। ਪੁਲਿਸ ਮੁਤਾਬਕ ਪਿਛਲੇ ਦੋ ਦਿਨਾਂ ਤੋਂ ਕੋਈ ਫੋਨ ਕਰਕੇ ਡਾਕਟਰ ਨੂੰ ਪ੍ਰਸ਼ਾਨ ਕਰ ਰਿਹਾ ਸੀ।

ਅਦਾਲਤ ਵੱਲੋਂ ਮਿੰਨੀ ਬੱਸਾਂ ਨੂੰ ਬਰੇਕ

ਚੰਡੀਗੜ੍ਹ: ਪੰਜਾਬ ਸਰਕਾਰ 'ਤੇ ਮਿੰਨੀ ਬੱਸ ਅਪਰੇਟਰਾਂ ਦੀ ਪੁਸ਼ਤਪਨਾਹੀ ਕਰਨ ਦਾ ਦੋਸ਼ ਲਾਉਂਦਿਆਂ ਪੰਜਾਬ ਤੇ ਹਰਿਆਣਾ ਹਾਈ ਕੋਰਟ ਨੇ ਮਿੰਨੀ ਬੱਸ ਸੇਵਾ ਯੋਜਨਾ 2010 ਨੂੰ ਰੱਦ ਕਰ ਦਿੱਤਾ। ਡਿਵੀਜ਼ਨ ਬੈਂਚ ਨੇ ਵਿਜੈਯੰਤ ਟਰੈਵਲਜ਼ ਤੇ ਹੋਰਾਂ ਦੀਆਂ ਪਟੀਸ਼ਨਾਂ ਦਾ ਨਿਬੇੜਾ ਕਰਦਿਆਂ ਕਿਹਾ ਕਿ ਇਸ ਯੋਜਨਾ ਨੂੰ ਦੇਖਣ ਤੋਂ ਬਿਲਕੁਲ ਸਾਫ਼ ਹੈ ਕਿ ਸਰਕਾਰ ਨੇ ਮਿੰਨੀ ਬੱਸ ਅਪਰੇਟਰਾਂ ਦੀ ਪੁਸ਼ਤਪਨਾਹੀ ਕੀਤੀ ਹੈ। ਇਸ ਲਈ ਪੰਜਾਬ ਮਿੰਨੀ ਬੱਸ ਸੇਵਾ ਯੋਜਨਾ 2010 ਨੂੰ ਰੱਦ ਕੀਤਾ ਜਾਂਦਾ ਹੈ। ਮੰਨੀ ਬੱਸ ਪਰਮਿਟ ਜੋ ਜਾਰੀ ਕੀਤੇ ਗਏ ਹਨ ਜਾਂ ਨਾਜਾਇਜ਼ ਢੰਗ ਨਾਲ ਨਵਿਆਏ ਗਏ ਹਨ, ਪੂਰੀ ਤਰ੍ਹਾਂ ਗੈਰਕਨੂੰਨੀ ਹਨ ਤੇ ਰੱਦ ਕੀਤੇ ਜਾਂਦੇ ਹਨ। ਬੈਂਚ ਨੇ ਸਾਫ਼ ਤੌਰ 'ਤੇ ਕਿਹਾ ਕਿ ਇਹ ਯੋਜਨਾ ਪੂਰੀ




ਤਰ੍ਹਾਂ ਗੈਰਕਨੂੰਨੀ ਹੈ। ਇਹ ਯੋਜਨਾ ਮੋਟਰ ਵਹੀਕਲ ਐਕਟ ਦੀ ਧਾਰਾ 99 ਦੀ ਉਲੰਘਣਾ ਕਰਦੀ ਹੈ। ਇਸ ਧਾਰਾ ਤਹਿਤ ਉਨ੍ਹਾਂ ਇਲਾਕਿਆਂ ਜਾਂ ਰੂਟਾਂ ਜਿਥੇ ਰਾਜ ਦੀਆਂ ਸਰਕਾਰੀ ਬੱਸਾਂ ਬਹੁਤ ਘੱਟ ਜਾਂ ਜਾਂਦੀਆਂ ਹੀ ਨਹੀਂ, ਉਥੇ ਮਿੰਨੀ ਬੱਸਾਂ ਚਲਾਈਆਂ ਜਾ ਸਕਦੀਆਂ ਹਨ।

ਮੁਸੀਬਤ ਬਣਿਆ ਸੁਮੇਧ ਸੈਣੀ

ਚੰਡੀਗੜ੍ਹ: ਪੰਜਾਬ ਸਰਕਾਰ ਨੇ ਸੁਮੇਧ ਸਿੰਘ ਸੈਣੀ ਨੂੰ ਪੰਜਾਬ ਪੁਲਿਸ ਮੁਖੀ ਵਜੋਂ ਤਰੱਕੀ ਦੇ ਕੇ ਆਪਣੇ ਲਈ ਮੁਸੀਬਤ ਸਹੇੜ ਲਈ ਹੈ। ਸੈਣੀ ਦੀ ਨਿਯੁਕਤੀ ਨੂੰ ਚੁਣੌਤੀ ਦੇਣ ਵਾਲੀ ਪਟੀਸ਼ਨ 'ਤੇ ਸੁਣਵਾਈ ਦੌਰਾਨ ਅਦਾਲਤੀ ਮਸ਼ੀਰ ਸੀਨੀਅਰ ਐਡਵੋਕੇਟ ਕੇ.ਐਨ ਬਾਲਗੋਪਾਲ ਨੇ ਤਰਕ ਦਿੱਤਾ ਕਿ 2009 ਵਿਚ ਜਦੋਂ ਸ੍ਰੀ ਸੈਣੀ ਨੂੰ ਏਡੀਜੀਪੀ ਵਜੋਂ ਤਰੱਕੀ ਦਿੱਤੀ ਗਈ ਸੀ ਤਾਂ ਉਨ੍ਹਾਂ ਖਿਲਾਫ ਚਾਰਜਸ਼ੀਟ ਦਾਇਰ ਹੋ ਚੁੱਕੀ ਸੀ।

2010 ਵਿਚ ਪੰਜਾਬ ਸਰਕਾਰ ਨੇ ਦਵਿੰਦਰ ਸਿੰਘ ਗਰਚਾ ਨੂੰ ਇਸ ਆਧਾਰ 'ਤੇ ਤਰੱਕੀ ਦੇਣ ਤੋਂ ਇਨਕਾਰ ਕਰ ਦਿੱਤਾ ਸੀ ਕਿ ਉਨ੍ਹਾਂ 'ਤੇ ਮੋਗਾ ਸੈਕਸ ਸਕੈਂਡਲ 'ਚ ਸ਼ਮੂਲੀਅਤ ਦੇ ਦੋਸ਼ ਹਨ। ਇਸ ਉਪਰੰਤ ਸ੍ਰੀ ਗਰਚਾ ਨੇ ਕੇਂਦਰੀ ਪ੍ਰਸ਼ਾਸਕੀ ਟ੍ਰਿਬਿਊਨਲ (ਕੈਟ) ਕੋਲ ਪਹੁੰਚ ਕੀਤੀ ਸੀ ਪਰ ਉਨ੍ਹਾਂ ਦੀ ਅਪੀਲ ਠੁਕਰਾਏ ਜਾਣ ਪਿੱਛੋਂ ਉਨ੍ਹਾਂ ਹਾਈ ਕੋਰਟ 'ਚ ਪਟੀਸ਼ਨ ਪਾ ਦਿੱਤੀ। ਉਨ੍ਹਾਂ ਤਰਕ ਦਿੱਤਾ ਕਿ ਸਰਕਾਰ ਨੇ ਉਨ੍ਹਾਂ ਦੇ ਮਾਮਲੇ 'ਚ ਵੱਖਰੇ ਮਾਪਦੰਡ ਅਪਣਾਏ ਹਨ।

ਸ੍ਰੀ ਬਾਲਗੋਪਾਲ ਨੇ ਪੰਜਾਬ ਪੁਲਿਸ ਐਕਟ ਦੇ ਸੈਕਸ਼ਨ 6 ਦੇ ਹਵਾਲੇ ਨਾਲ ਦੱਸਿਆ ਕਿ ਸੂਬਾ ਸਰਕਾਰ ਉਦੋਂ ਡੀਜੀਪੀ ਦਾ ਤਬਾਦਲਾ ਕਰ ਸਕਦੀ ਹੈ ਜਦੋਂ ਉਸ ਨੂੰ ਕਿਸੇ ਅਦਾਲਤ ਵੱਲੋਂ ਦੋਸ਼ੀ ਕਰਾਰ ਦਿੱਤਾ ਗਿਆ ਹੋਵੇ ਜਾਂ ਕਿਸੇ ਅਦਾਲਤ ਵਿਚ ਉਸ ਖਿਲਾਫ ਦੋਸ਼ ਆਇਦ ਹੋ



ਚੁੱਕੇ ਹੋਣ। ਉਨ੍ਹਾਂ ਦੱਸਿਆ ਕਿ ਸ੍ਰੀ ਸੈਣੀ ਦੇ ਮਾਮਲੇ ਵਿਚ ਡੀਜੀਪੀ ਦੀ ਨਿਯੁਕਤੀ ਉਦੋਂ ਹੋਈ ਹੈ ਜਦੋਂ ਉਨ੍ਹਾਂ ਖਿਲਾਫ ਦੋਸ਼ ਆਇਦ ਹੋ ਚੁੱਕੇ ਸਨ।

ਸ੍ਰੀ ਬਾਲਗੋਪਾਲ ਨੇ ਸੁਪਰੀਮ ਕੋਰਟ ਦੇ ਇਸ ਫੈਸਲੇ ਦਾ ਹਵਾਲਾ ਵੀ ਦਿੱਤਾ ਜਿਸ ਵਿਚ ਪੀ.ਜੇ ਬੋਮਸ ਦੀ ਚੀਫ ਵਿਜੀਲੈਂਸ ਕਮਿਸ਼ਨਰ ਵਜੋਂ ਨਿਯੁਕਤੀ ਰੱਦ ਕਰ ਦਿੱਤੀ ਗਈ ਸੀ। ਉਨ੍ਹਾਂ ਤਰਕ ਦਿੱਤਾ ਕਿ ਸਰਕਾਰ ਨੇ ਹੀ ਪਹਿਲਾਂ ਅਗਵਾ ਦੇ ਮਾਮਲੇ 'ਚ ਸ੍ਰੀ ਸੈਣੀ ਖਿਲਾਫ ਕੇਸ ਚਲਾਉਣ ਦੀ ਆਗਿਆ ਦਿੱਤੀ ਸੀ ਤੇ ਫਿਰ ਉਸ ਨੇ ਹੀ ਸ੍ਰੀ ਸੈਣੀ ਨੂੰ ਤਰੱਕੀ ਦੇ ਦਿੱਤੀ।

ਹੁਣ ਮਹਿੰਗਾ ਪਵੇਗਾ ਸ਼ੌਂਕ ਹਥਿਆਰਾਂ ਦਾ

ਚੰਡੀਗੜ੍ਹ: ਪੰਜਾਬ ਵਿਚ ਹਥਿਆਰ ਰੱਖਣ ਦਾ ਸ਼ੌਂਕ ਹੁਣ ਸਿਰਫ ਪੈਸੇ ਵਾਲੇ ਲੋਕਾਂ ਲਈ ਹੀ ਰਹਿ ਜਾਵੇਗਾ ਕਿਉਂਕਿ ਸਰਕਾਰ ਅਸਲਾ ਲਾਇਸੈਂਸ ਫਾਰਮ ਫੀਸ ਵਿਚ ਦਸ ਗੁਣਾ ਵਾਧਾ ਕਰਨ ਜਾ ਰਹੀ ਹੈ। ਪਹਿਲਾਂ ਜਿਥੇ ਜਣਾ-ਖਣਾ ਅਸਲਾ ਲਾਇਸੈਂਸ ਬਣਾਉਣ ਲਈ ਫਾਰਮ ਅਪਨਾਈ ਕਰ ਦਿੰਦਾ ਸੀ, ਉਥੇ ਹੁਣ ਖੁਫ਼ੀਆ ਵਿਭਾਗ ਦੀ ਤਸਦੀਕ ਮਗਰੋਂ ਹੀ ਅਸਲਾ ਲਾਇਸੈਂਸ ਲਈ ਅਪਲਾਈ ਕੀਤਾ ਜਾ ਸਕੇਗਾ।

ਪੰਜਾਬ ਸਰਕਾਰ ਵੱਲੋਂ ਅਸਲਾ ਲਾਇਸੈਂਸ ਫਾਰਮ ਦੀ ਫੀਸ 500 ਰੁਪਏ ਤੋਂ ਵਧਾ ਕੇ ਪੰਜ ਹਜ਼ਾਰ ਰੁਪਏ ਕੀਤੀ ਜਾ ਰਹੀ ਹੈ। ਇਸ ਤੋਂ ਇਲਾਵਾ ਖੁਫ਼ੀਆ ਵਿਭਾਗ ਦੀ ਤਸਦੀਕ ਲੈਣੀ ਵੀ ਲਾਜ਼ਮੀ ਕੀਤੀ ਜਾ ਰਹੀ ਹੈ। ਅਜਿਹਾ ਪੰਜਾਬ ਵਿਚ ਲਗਾਤਾਰ ਵਾਪਰ ਰਹੀਆਂ ਅਪਰਾਧਕ ਤੇ ਵਿਆਹ ਸ਼ਾਦੀਆਂ ਵਿਚ ਫਾਇਰਿੰਗ ਦੀਆਂ ਘਟਨਾਵਾਂ ਨੂੰ ਠੱਲ੍ਹ ਪਾਉਣ ਦੇ ਮੰਤਵ ਨਾਲ ਕੀਤਾ ਜਾ ਰਿਹਾ ਹੈ। ਸੂਤਰਾਂ ਮੁਤਾਬਕ ਸਰਕਾਰ ਵੱਲੋਂ ਇਹ ਫੈਸਲਾ ਬਹੁਤ ਜਲਦੀ ਰਾਜ ਵਿਚ ਲਾਗੂ ਕੀਤਾ ਜਾ ਰਿਹਾ ਹੈ।

ਇਸ ਬਾਰੇ ਖਰੜਾ ਤਿਆਰ ਕਰ ਲਿਆ ਗਿਆ ਹੈ ਤੇ ਸਿਰਫ ਰਸਮੀ ਐਲਾਨ ਹੋਣਾ ਬਾਕੀ ਰਹਿ ਗਿਆ ਹੈ। ਇਸ ਵੇਲੇ ਪੰਜਾਬ ਵਿਚ ਵੱਖ-ਵੱਖ ਜ਼ਿਲ੍ਹਿਆਂ ਵਿਚ ਅਸਲਾ ਲਾਇਸੈਂਸ ਫਾਰਮ ਦੀ ਵੱਖੋ-ਵੱਖਰੀ ਕੀਮਤ ਵਸੂਲੀ ਜਾ ਰਹੀ ਹੈ। ਮੁਹਾਲੀ ਜ਼ਿਲ੍ਹੇ ਵਿਚ ਪਹਿਲਾਂ ਅਸਲਾ ਲਾਇਸੈਂਸ ਫਾਰਮ ਦੀ ਕੀਮਤ ਮਾਤਰ 20 ਰੁਪਏ ਸੀ ਪਰ

ਫੀਸ ਵਿਚ ਦਸ ਗੁਣਾ ਵਾਧੇ ਦੀ ਤਜਵੀਜ਼



ਕੁਝ ਸਮਾਂ ਪਹਿਲਾਂ ਹੀ ਜ਼ਿਲ੍ਹਾ ਪ੍ਰਸ਼ਾਸਨ ਵੱਲੋਂ ਫੀਸ 500 ਰੁਪਏ ਕਰ ਦਿੱਤੀ ਗਈ ਸੀ ਪਰ ਹੁਣ ਜ਼ਿਲ੍ਹੇ ਵਿਚ ਅਸਲਾ ਲਾਇਸੈਂਸ ਫਾਰਮ ਦੀ ਫੀਸ ਪੰਜ ਹਜ਼ਾਰ ਰੁਪਏ ਕੀਤੀ ਜਾ ਰਹੀ ਹੈ।

ਇਹ ਵੀ ਜਾਣਕਾਰੀ ਮਿਲੀ ਹੈ ਕਿ ਪੰਜਾਬ ਵਿਚ ਤਕਰੀਬਨ 25 ਹਜ਼ਾਰ ਅਸਲਾ ਲਾਇਸੈਂਸ ਧਾਰਕ ਹਨ ਤੇ ਹਥਿਆਰਾਂ ਦੀ ਗਿਣਤੀ 35 ਹਜ਼ਾਰ ਤੋਂ ਵੱਧ ਹੈ। ਮੁਹਾਲੀ ਜ਼ਿਲ੍ਹੇ ਵਿਚ ਛੇ ਹਜ਼ਾਰ ਅਸਲਾ ਲਾਇਸੈਂਸ ਧਾਰਕ ਹਨ ਤੇ ਲਾਇਸੈਂਸਾਂ 'ਤੇ ਹੁਣ ਤੱਕ ਤਕਰੀਬਨ 10 ਹਜ਼ਾਰ ਹਥਿਆਰਾਂ ਦਾ ਵੇਰਵਾ ਦਰਜ ਹੈ। ਇਸ ਤੋਂ ਇਲਾਵਾ ਅਸਲਾ ਲਾਇਸੈਂਸ

ਦੇ ਹਜ਼ਾਰਾਂ ਕੇਸ ਹਾਲੇ ਬਕਾਇਆ ਪਏ ਹਨ।

ਸੂਤਰਾਂ ਮੁਤਾਬਕ ਪਹਿਲਾਂ ਅਸਲਾ ਲਾਇਸੈਂਸ ਫਾਰਮ ਦੀ ਫੀਸ ਸਿਰਫ 20 ਰੁਪਏ ਸੀ ਤੇ ਲੋਕ ਬਿਨਾਂ ਕਾਰਨ ਫਾਰਮ ਖਰੀਦ ਲੈਂਦੇ ਸਨ। ਇਸ ਤੋਂ ਬਾਅਦ ਫਾਰਮ ਦੀ ਫੀਸ 500 ਰੁਪਏ ਕੀਤੀ ਗਈ ਪਰ ਫਿਰ ਵੀ ਲਾਇਸੈਂਸ ਬਣਾਉਣ ਲਈ ਲੋਕਾਂ ਦਾ ਰੁਝਾਨ ਨਹੀਂ ਘਟਿਆ। ਇਸ ਕਾਰਨ ਪੁਲਿਸ ਵੈਰੀਫਿਕੇਸ਼ਨ ਬਾਰੇ ਬਹੁਤ ਮੁਸ਼ਕਲਾਂ ਪੇਸ਼ ਆ ਰਹੀਆਂ ਸਨ। ਇਹੀ ਨਹੀਂ 50 ਫੀਸਦੀ ਲੋਕ ਆਪਣੇ ਫਾਰਮ ਜਮ੍ਹਾਂ ਹੀ ਨਹੀਂ ਕਰਵਾਉਂਦੇ ਹਨ।

ਪੰਜਾਬ ਸਰਕਾਰ ਲਈ ਮੁਸੀਬਤ ਬਣਿਆ ਪਰਵਾਸੀ ਪੰਜਾਬੀ ਸੰਮੇਲਨ

ਚੰਡੀਗੜ੍ਹ: ਪੰਜਾਬ 'ਚ ਅਮਨ ਕਾਨੂੰਨ ਦੇ ਮੱਦੇ 'ਤੇ ਚੱਲ ਰਹੀ ਚਰਚਾ ਦੇ ਮੱਦੇਨਜ਼ਰ ਪੰਜਾਬ ਸਰਕਾਰ ਪਰਵਾਸੀ ਪੰਜਾਬੀ ਸੰਮੇਲਨ ਕਰਾਉਣ ਤੋਂ ਵੀ ਡਰ ਗਈ ਹੈ। ਪਹਿਲਾਂ ਸਰਕਾਰ ਨੇ ਇਸ ਸੰਮੇਲਨ ਨੂੰ ਟਾਲਣ ਦੀ ਕੋਸ਼ਿਸ਼ ਕੀਤੀ ਪਰ ਮੀਡੀਆ ਵਿਚ ਇਸ ਦੀ ਪਹਿਲਾਂ ਹੀ ਚਰਚਾ ਹੋਣ ਕਾਰਨ ਸਰਕਾਰ ਨੇ ਕੌਤਾ ਅੱਕ ਚੱਬ ਹੀ ਲਿਆ ਹੈ। ਸਰਕਾਰ ਨੇ 3 ਤੋਂ 5 ਜਨਵਰੀ ਤੱਕ ਬੁਲਾਇਆ ਇਹ ਸੰਮੇਲਨ 3 ਦੀ ਥਾਂ 2 ਦਿਨ ਕਰਨ ਦਾ ਫ਼ੈਸਲਾ ਕੀਤਾ ਹੈ। ਪਹਿਲਾਂ ਇਹ ਸੰਮੇਲਨ ਦੋ ਕੁ ਹਫ਼ਤੇ ਅੱਗੇ ਪਾਉਣ ਦੀ ਚਰਚਾ ਸੀ ਪਰ ਪਰਵਾਸੀ ਪੰਜਾਬੀਆਂ ਅੰਦਰ ਗਲਤ ਫਹਿਮੀਆਂ ਪੈਦਾ ਹੋਣ ਦੇ ਖਦਸੇ ਕਾਰਨ ਅਣਦੱਸੇ ਕਾਰਨਾਂ ਕਰਕੇ ਸਮਾਗਮ ਦਾ ਇਕ ਦਿਨ ਘਟਾ ਦਿੱਤਾ ਹੈ।

ਮਾਇਆਵਤੀ ਅਜੇ ਵੀ ਸਰਕਾਰ ਤੋਂ ਖਫ਼ਾ

ਨਵੀਂ ਦਿੱਲੀ: ਬਹੁਜਨ ਸਮਾਜ ਪਾਰਟੀ (ਬਸਪਾ) ਮੁਖੀ ਮਾਇਆਵਤੀ ਤਰੱਕੀਆਂ ਵਿਚ ਰਾਖਵਾਂਕਰਨ ਬਿੱਲ ਬਾਰੇ ਕਾਂਗਰਸ ਦੇ ਰੁਖ ਤੋਂ ਖਫ਼ਾ ਹੈ ਪਰ ਉਹ ਫਿਰ ਵੀ ਕੇਂਦਰ ਦੀ ਹਮਾਇਤ ਜਾਰੀ ਰੱਖੇਗੀ। ਲੋਕ ਸਭਾ ਵਿਚ ਸੋਧ ਬਿੱਲ ਕਾਰਨ ਪਏ ਰੋਲੇ-ਰੱਪੇ ਪਿੱਛੇ ਉਨ੍ਹਾਂ ਕਿਹਾ ਕਿ ਕਾਂਗਰਸ ਦੀ ਨੀਅਤ ਸਾਫ਼ ਨਹੀਂ ਹੈ ਤੇ ਸੱਤਾਧਾਰੀ ਪਾਰਟੀ ਇਸ ਮੁੱਦੇ 'ਤੇ ਸੰਜੀਦਾ ਨਹੀਂ ਹੈ। ਉਨ੍ਹਾਂ ਕਿਹਾ ਕਿ ਕਾਂਗਰਸ ਵੀ ਇਸ ਬਿੱਲ ਨੂੰ ਲਟਕਾਉਣਾ ਚਾਹੁੰਦੀ ਹੈ ਪਰ ਉਨ੍ਹਾਂ ਕਿਹਾ ਕਿ ਬਸਪਾ ਸਰਕਾਰ ਦੀ ਹਮਾਇਤ ਕਰਨਾ ਜਾਰੀ ਰੱਖੇਗੀ।

ਪੰਜਾਬ ਸਰਕਾਰ ਦੇ ਬੁਲਾਰੇ ਅਨੁਸਾਰ ਚਾਰ ਜਨਵਰੀ ਨੂੰ ਚੰਡੀਗੜ੍ਹ ਤੇ ਪੰਜ ਜਨਵਰੀ ਨੂੰ ਜਲੰਧਰ ਵਿਖੇ ਇਹ ਸਮਾਗਮ ਬੁਲਾਇਆ ਜਾ ਰਿਹਾ ਹੈ। ਸੂਤਰਾਂ ਮੁਤਾਬਕ ਬਾਹਰਲੇ ਮੁਲਕਾਂ ਦੇ ਚੁਣੇ ਹੋਏ ਨੁਮਾਇੰਦਿਆਂ ਵੱਲੋਂ ਸਮਾਗਮ ਪ੍ਰਤੀ ਕੋਈ ਖਾਸ ਹੁੰਗਾਰਾ ਨਾ ਭਰੇ ਜਾਣ ਕਾਰਨ ਤਿੰਨ ਜਨਵਰੀ ਦਾ ਸਮਾਗਮ ਰੱਦ ਕਰ ਦਿੱਤਾ ਗਿਆ ਹੈ।

ਹੁਣ ਚਾਰ ਜਨਵਰੀ ਨੂੰ ਚੰਡੀਗੜ੍ਹ ਵਿਖੇ ਵਪਾਰਕ, ਮੀਡੀਆ ਤੇ ਹੋਰ ਸਰੋਕਾਰਾਂ ਬਾਰੇ ਸਮਾਗਮ ਹੋਣਗੇ ਤੇ ਪੰਜ ਜਨਵਰੀ ਦਾ ਜਲੰਧਰ ਦੇ ਕਲੱਬ ਕਬਾਨਾ ਵਿਚ ਹੋਣ ਵਾਲਾ ਸਮਾਗਮ ਖੁੱਲ੍ਹਾ ਸਮਾਗਮ ਹੋਵੇਗਾ ਜਿਸ ਨੂੰ ਮੁੱਖ ਮੰਤਰੀ ਪ੍ਰਕਾਸ਼ ਸਿੰਘ ਬਾਦਲ ਤੇ ਉਪ ਮੁੱਖ ਮੰਤਰੀ ਸੁਖਬੀਰ ਸਿੰਘ ਬਾਦਲ ਸੰਬੋਧਨ ਕਰਨਗੇ। ਪਹਿਲੇ ਪ੍ਰੋਗਰਾਮ ਮੁਤਾਬਕ ਤਿੰਨ ਜਨਵਰੀ ਨੂੰ ਦੁਨੀਆ ਦੇ ਵੱਖ-ਵੱਖ ਦੇਸ਼ਾਂ ਦੇ ਚੁਣੇ ਹੋਏ ਨੁਮਾਇੰਦਿਆਂ ਨਾਲ ਪੰਜਾਬ ਸਰਕਾਰ ਦੇ ਮੁਖੀਆਂ ਨੇ ਰੁਬਰੂ ਹੋਣਾ ਸੀ ਪਰ ਪਤਾ ਲੱਗਾ ਹੈ ਕਿ ਸਰਕਾਰ ਨੇ ਅਜਿਹੇ ਨੁਮਾਇੰਦਿਆਂ ਨੂੰ ਈਮੇਲ ਰਾਹੀਂ ਸੱਦਾ ਪੱਤਰ ਤਾਂ ਭੇਜ ਦਿੱਤੇ ਪਰ ਉਨ੍ਹਾਂ ਨੂੰ ਹਵਾਈ ਟਿਕਟਾਂ ਦਾ ਕੋਈ ਪ੍ਰਬੰਧ ਨਹੀਂ ਕੀਤਾ ਜਿਸ ਕਰਕੇ ਅਜਿਹੇ ਨੁਮਾਇੰਦਿਆਂ ਵੱਲੋਂ ਸਮਾਗਮ ਵਿਚ ਸ਼ਾਮਲ ਹੋਣ ਲਈ ਕੋਈ ਖਾਸ ਉਤਸ਼ਾਹ ਨਹੀਂ ਦਿਖਾਇਆ।

ਜ਼ਿਕਰਯੋਗ ਹੈ ਕਿ ਪੰਜਾਬ ਸਰਕਾਰ ਨੇ ਅਹਿਮ ਪਰਵਾਸੀ ਪੰਜਾਬੀ ਸ਼ਖਸੀਅਤਾਂ, ਬਾਹਰਲੇ ਮੁਲਕਾਂ ਵਿਚ ਚੁਣੇ ਹੋਏ ਨੁਮਾਇੰਦਿਆਂ ਤੇ ਪਰਵਾਸੀ ਮੀਡੀਆ ਨਾਲ ਸਬੰਧਤ ਲੋਕਾਂ ਨੂੰ ਸੱਦ ਕੇ ਸਰਕਾਰ ਦੀ ਪਿਛਲੀ ਕਾਰਗੁਜ਼ਾਰੀ ਤੋਂ ਜਾਣੂ

ਕਰਵਾਉਣ ਲਈ ਤਿੰਨ ਦਿਨਾਂ ਸੰਮੇਲਨ ਉਲੀਕੀਆ ਸੀ। ਤਿੰਨ ਤੇ ਚਾਰ ਜਨਵਰੀ ਨੂੰ ਪਰਵਾਸੀ ਪੰਜਾਬੀ ਸੰਮੇਲਨ ਚੰਡੀਗੜ੍ਹ ਰੱਖਿਆ ਗਿਆ ਸੀ। ਸੂਤਰਾਂ ਦਾ ਕਹਿਣਾ ਹੈ ਕਿ ਪੰਜਾਬ ਸਰਕਾਰ ਵੱਲੋਂ ਵਿਦੇਸ਼ਾਂ ਵਿਚ ਚੁਣੇ ਪੰਜਾਬੀ ਨੁਮਾਇੰਦਿਆਂ ਨੂੰ ਸੰਮੇਲਨ ਵਿਚ ਸ਼ਾਮਲ ਹੋਣ ਲਈ ਦਿੱਤੇ ਸੱਦੇ ਦਾ ਹੁੰਗਾਰਾ ਬਹੁਤ ਹੀ ਮੱਠਾ ਹੈ। ਕੈਨੇਡਾ ਦੀ ਫੈਡਰਲ ਪਾਰਲੀਮੈਂਟ ਤੇ ਵਿਧਾਨ ਸਭਾਵਾਂ ਵਿਚ ਪੰਜਾਬੀ ਸਭ ਤੋਂ ਵਧੇਰੇ ਨੁਮਾਇੰਦੇ ਹਨ ਪਰ ਸੰਮੇਲਨ ਵਿਚ ਆਉਣ ਲਈ ਕਿਸੇ ਨੇ ਵੀ ਖਾਸ ਹਾਮੀ ਨਹੀਂ ਭਰੀ। ਪਤਾ ਲੱਗਾ ਹੈ ਕਿ ਹੁਣ ਤੱਕ ਸਿਰਫ਼ ਦੋ ਚੁਣੇ ਹੋਏ ਨੁਮਾਇੰਦਿਆਂ ਨੇ ਹੀ ਆਉਣ ਦੀ ਹਾਮੀ ਭਰੀ ਹੈ।

ਦੂਜਾ ਸਰਕਾਰ ਲਈ ਵੱਡੀ ਸਿਰਦਰਦੀ ਪੰਜਾਬ ਅੰਦਰ ਅਮਨ ਕਾਨੂੰਨ ਦੀ ਵਿਗੜੀ ਹਾਲਤ ਬਾਰੇ ਪਿਆ ਰੋਲਾ ਹੈ। ਵਿਧਾਨ ਸਭਾ ਵਿਚ ਵਿਧਾਨਕਾਰਾਂ ਦੀ ਗਾਲੀ ਗਲੋਚ ਨਾਲ ਵਿਦੇਸ਼ਾਂ ਵਿਚ ਬੇਹੱਦ ਹਾਹਾਕਾਰ ਮਚੀ ਹੈ। ਅੰਮ੍ਰਿਤਸਰ ਵਿਚ ਹੁਕਮਰਾਨ ਪਾਰਟੀ ਦੇ ਇਕ ਆਗੂ ਵੱਲੋਂ ਧੀ ਦੀ ਇੱਜ਼ਤ ਬਚਾਉਣ ਆਏ ਬਾਣੇਦਾਰ ਦਾ ਬੇਰਹਿਮੀ ਨਾਲ ਹੋਇਆ ਕਤਲ ਵੀ ਪਰਵਾਸੀ ਪੰਜਾਬੀਆਂ ਅੰਦਰ ਬੇਹੱਦ ਚਰਚਾ ਬਣਿਆ ਹੈ। ਹੁਕਮਰਾਨ ਪਾਰਟੀ ਅੰਦਰ ਇਹ ਤੌਖਲਾ ਹੈ ਕਿ ਕਿਤੇ ਪਰਵਾਸੀ ਪੰਜਾਬੀ ਸੰਮੇਲਨ ਨਾਲ ਸਰਕਾਰ ਨੂੰ ਲੈਣੇ ਦੇ ਦੋਣੇ ਨਾ ਪੈ ਜਾਣ। ਪੰਜਾਬ ਦੇ ਪਰਵਾਸੀ ਪੰਜਾਬੀ ਮਾਮਲਿਆਂ ਬਾਰੇ ਸਕੱਤਰ ਐਸ.ਐਸ. ਚੰਨੀ ਦਾ ਕਹਿਣਾ ਹੈ ਕਿ ਅਹਿਮ ਪਰਵਾਸੀ ਪੰਜਾਬੀਆਂ ਦਾ ਸੰਮੇਲਨ ਪ੍ਰਤੀ ਕੋਈ ਉਤਸ਼ਾਹ ਨਹੀਂ ਹੈ।

ਗੋਲਡਮੈਨ ਸੈਚਜ਼ ਨੇ ਰਜਤ ਗੁਪਤਾ ਤੋਂ ਮੰਗੇ 70 ਲੱਖ ਡਾਲਰ

ਨਿਊ ਯਾਰਕ: ਭਾਰਤ ਦੇ ਜੰਮਪਲ ਤੇ ਆਪਣੀ ਨੌਕਰੀ ਵਾਲੀ ਕੰਪਨੀ ਦੇ ਭੇਤ ਹੋਰ ਕੰਪਨੀਆਂ ਨੂੰ ਵੇਚਣ ਦੇ ਦੋਸ਼ੀ ਰਜਤ ਗੁਪਤਾ ਨੂੰ ਹੁਣ ਗੋਲਡਮੈਨ ਸੈਚਜ਼ ਨੂੰ 69 ਲੱਖ ਡਾਲਰ ਅਦਾ ਕਰਨੇ ਪੈ ਸਕਦੇ ਹਨ ਜੋ ਇਸ ਕੰਪਨੀ ਨੂੰ ਕਾਨੂੰਨੀ ਚਾਰਾਜੋਈ ਤੇ ਅੰਦਰੂਨੀ ਜਾਂਚ 'ਤੇ ਖਰਚ ਕਰਨੇ ਪਏ ਸਨ। ਇਨਵੈਸਟਮੈਂਟ ਬੈਂਕ ਗੋਲਡਮੈਨ ਦਾ ਅਦਾਲਤ ਨੂੰ ਕਹਿਣਾ ਹੈ ਕਿ ਇਹ ਇਸ ਰਾਸ਼ੀ ਦੀ ਹੱਕਦਾਰ ਹੈ।

ਅਮਰੀਕਾ ਸਰਕਾਰ ਨੇ ਨਿਊ ਯਾਰਕ ਦੀ ਜ਼ਿਲ੍ਹਾ ਅਦਾਲਤ ਨੂੰ ਲਿਖਿਆ ਹੈ ਕਿ ਗੋਲਡਮੈਨ ਦੀ ਇਸ ਦੇ ਸਾਬਕਾ ਡਾਇਰੈਕਟਰ ਰਜਤ ਗੁਪਤਾ ਤੋਂ ਬਣਦੀ ਰਾਸ਼ੀ ਅਦਾ ਕੀਤੇ ਜਾਣ ਦੀ ਬੇਨਤੀ ਸਵੀਕਾਰ ਕੀਤੀ ਜਾਵੇ। ਕੰਪਨੀ ਨੂੰ ਇਹ ਰਾਸ਼ੀ ਕਾਨੂੰਨੀ ਚਾਰਾਜੋਈ ਸਮੇਂ ਦਿੱਤੀਆਂ ਗਈਆਂ ਫੀਸਾਂ ਤੇ ਵਪਾਰਕ ਕੰਮ-ਕਾਜ ਦੇ ਅੰਦਰਲੇ ਭੇਤ ਹੋਰ ਕੰਪਨੀਆਂ ਨੂੰ ਦਿੱਤੇ ਜਾਣ ਬਾਰੇ ਕਰਵਾਈ ਜਾਂਚ 'ਤੇ ਖਰਚ ਕਰਨੀ ਪਈ ਸੀ।

ਅਦਾਲਤ ਵਿਚ ਪਾਏ ਇਕ ਮਤੇ ਵਿਚ ਗੋਲਡਮੈਨ ਨੇ ਕਿਹਾ ਹੈ ਕਿ 64 ਸਾਲਾ ਗੁਪਤਾ ਵੱਲੋਂ ਫਰਮ ਦੇ ਡਾਇਰੈਕਟਰ ਦੀ ਹੈਸੀਅਤ ਵਿਚ ਫਰਜ਼ਾਂ ਤੋਂ ਕੀਤੀ ਗਈ ਕੁਤਾਹੀ ਤੇ ਅਪਰਾਧਕ ਵਤੀਰੇ ਦੀ ਇਹ (ਕੰਪਨੀ) 'ਸ਼ਿਕਾਰ' ਹੋਈ ਹੈ। ਅਦਾਲਤ ਵਿਚ ਪੇਸ਼ ਆਪਣੇ ਪੱਖ ਵਿਚ ਗੋਲਡਮੈਨ ਨੇ ਕਿਹਾ ਹੈ ਕਿ ਗੁਪਤਾ ਦੇ ਵਰਤਾਓ ਕਰਕੇ ਕੰਪਨੀ ਨੂੰ ਕਾਨੂੰਨੀ ਫੀਸਾਂ ਦੀ ਅਦਾਇਗੀ ਤੇ ਅੰਦਰੂਨੀ ਜਾਂਚ ਦੇ ਰੂਪ ਵਿਚ 70 ਲੱਖ ਡਾਲਰ ਦੇ ਕਰੀਬ ਰਾਸ਼ੀ ਖਰਚਦੀ ਪਈ ਸੀ ਕਿਉਂਕਿ ਸਰਕਾਰ ਵੱਲੋਂ ਨਾਲੋਂ ਨਾਲ ਫੌਜਦਾਰੀ ਤੇ ਸਿਵਲ ਜਾਂਚ ਲਈ ਕਿਹਾ ਜਾਂਦਾ ਸੀ। ਇਸ ਦਾ ਕਹਿਣਾ ਹੈ ਕਿ ਇਸ ਕਰਕੇ ਹੁਣ ਕੰਪਨੀ ਗੁਪਤਾ ਤੋਂ ਇਹ ਰਾਸ਼ੀ ਵਸੂਲ ਕਰਨ ਦੀ ਹੱਕਦਾਰ ਹੈ।

ਗਾਂ ਦਾ ਦੁੱਧ ਬੱਚਿਆਂ ਲਈ ਵਰਦਾਨ

ਟੋਰਾਂਟੋ: ਵਿਗਿਆਨੀਆਂ ਨੇ ਦਾਅਵਾ ਕੀਤਾ ਹੈ ਕਿ ਸਰੀਰ ਵਿਚ ਵਿਟਾਮਿਨ ਡੀ ਤੇ ਲੋਹ-ਤੱਤ ਦਾ ਪੱਧਰ ਸਹੀ ਰੱਖਣ ਲਈ ਬੱਚਿਆਂ ਨੂੰ ਹਰ ਰੋਜ਼ ਦੋ ਕੱਪ ਗਾਂ ਦਾ ਦੁੱਧ ਦੇਣਾ ਚਾਹੀਦਾ ਹੈ। ਸੇਂਟ ਮਾਈਕਲ ਹਸਪਤਾਲ ਦੇ ਬੱਚਿਆਂ ਦੇ ਡਾਕਟਰ ਤੇ ਅਧਿਐਨ ਟੀਮ ਦੇ ਆਗੂ ਡਾ. ਜੋਨਾਥਨ ਮੈਗੂਇਰ ਮੁਤਾਬਕ ਪੀਤੇ ਜਾਣ ਵਾਲੇ ਦੁੱਧ ਦੀ ਮਾਤਰਾ ਬਾਰੇ ਪੇਸ਼ਾਵਰ ਸਿਫਾਰਸ਼ਾਂ ਵਿਚ ਕੁਝ ਵੀ ਸਪਸ਼ਟ ਨਾ ਹੋਣ ਕਾਰਨ ਉਨ੍ਹਾਂ ਨੇ ਇਸ ਸੁਆਲ ਦਾ ਜੁਆਬ ਲੱਭਣ ਲਈ ਅਧਿਐਨ ਸ਼ੁਰੂ ਕੀਤਾ ਸੀ।

ਮੈਗੂਇਰ ਤੇ ਉਨ੍ਹਾਂ ਦੀ ਟੀਮ ਨੇ ਦੋ ਤੋਂ ਪੰਜ ਸਾਲ ਦੀ ਉਮਰ ਦੇ 1300 ਤੋਂ ਵੱਧ ਬੱਚਿਆਂ 'ਤੇ ਅਧਿਐਨ ਕੀਤਾ। ਟੀਮ ਨੇ ਇਨ੍ਹਾਂ ਬੱਚਿਆਂ ਦੇ ਸਰੀਰ ਵਿਚ ਵਿਟਾਮਿਨ ਡੀ ਤੇ ਲੋਹ-ਤੱਤ ਦੀ ਮਾਤਰਾ 'ਤੇ ਦੁੱਧ ਨਾਲ ਪੈਂਦੇ ਪ੍ਰਭਾਵ ਦਾ ਅਧਿਐਨ ਕੀਤਾ। ਇਹ ਦੋਵੇਂ ਤੱਤ ਦੁੱਧ ਵਿਚ ਕਾਫੀ ਮਾਤਰਾ ਵਿਚ ਮਿਲਦੇ ਹਨ। ਉਨ੍ਹਾਂ ਦੇਖਿਆ ਕਿ ਜਿਹੜੇ ਬੱਚੇ ਗਾਂ ਦਾ ਦੁੱਧ ਵਧੇਰੇ ਪੀਂਦੇ ਸਨ, ਉਨ੍ਹਾਂ ਵਿਚ ਵਿਟਾਮਿਨ ਡੀ ਤਾਂ ਵਧੇਰੇ ਜਮ੍ਹਾਂ ਹੋ ਗਿਆ ਪਰ ਲੋਹ-ਤੱਤ ਦੀ ਭਰਪੂਰਤਾ ਘੱਟ ਹੀ ਰਹੀ।


ਸਿੱਖਾਂ ਵਿਰੁਧ ਕੀਤਾ ਜਾ ਰਿਹਾ ਪ੍ਰਚਾਰ ਬੇਬੁਨਿਆਦ: ਮਾਨ

ਫਤਿਹਗੜ੍ਹ ਸਾਹਿਬ: ਸ਼੍ਰੋਮਣੀ ਅਕਾਲੀ ਦਲ (ਅੰਮ੍ਰਿਤਸਰ) ਦੇ ਪ੍ਰਧਾਨ ਸ. ਸਿਮਰਨਜੀਤ ਸਿੰਘ ਮਾਨ ਨੇ ਇੰਡੀਅਨ ਓਵਰਸੀਜ਼ ਕਾਂਗਰਸ (ਅਮਰੀਕਾ) ਅਤੇ ਕੁਝ ਹੋਰ ਧਿਰਾਂ ਵੱਲੋਂ ਸਿੱਖਾਂ ਖਿਲਾਫ ਕੀਤੇ ਜਾ ਰਹੇ ਗੁੰਮਰਾਹਕੁਨ ਪ੍ਰਚਾਰ ਦਾ ਸਖਤ ਨੋਟਿਸ ਲੈਂਦਿਆਂ ਕਿਹਾ ਹੈ ਕਿ ਸਿੱਖਾਂ ਨੂੰ ਕੌਮਾਂਤਰੀ ਪੱਧਰ 'ਤੇ ਬਦਨਾਮ ਕਰਨ ਅਤੇ ਸਿੱਖਾਂ ਦੇ ਜਮਹੂਰੀ ਹੱਕਾਂ ਨੂੰ ਕੁਚਲਣ ਦੀ ਸਾਜ਼ਿਸ਼ ਤਹਿਤ ਹੀ ਅਜਿਹਾ ਪ੍ਰਚਾਰ ਕੀਤਾ ਜਾ ਰਿਹਾ ਹੈ ਅਤੇ ਅਜਿਹਾ ਭਾਰਤ ਦੀਆਂ ਖੁਫੀਆ ਏਜੰਸੀਆਂ ਦੇ ਇਸ਼ਾਰੇ 'ਤੇ ਕੀਤਾ ਜਾ ਰਿਹਾ ਹੈ।

ਇਥੇ ਜਾਰੀ ਇਕ ਬਿਆਨ ਵਿਚ ਸ. ਮਾਨ ਨੇ ਦੋਸ਼ ਲਾਇਆ ਕਿ ਭਾਰਤ ਦੀਆਂ ਖੁਫੀਆ ਏਜੰਸੀਆਂ (ਰਾਅ, ਆਈ.ਬੀ.) ਭਾਰਤ ਦੇ ਸਰੀਰ, ਕੌਂਸਲਖਾਨਿਆਂ ਅਤੇ ਇੰਡੀਅਨ ਓਵਰਸੀਜ਼ ਕਾਂਗਰਸ ਦੇ ਨੁਮਾਇੰਦਿਆਂ ਵੱਲੋਂ ਅਮਰੀਕਾ ਅਤੇ ਹੋਰ ਮੁਲਕਾਂ ਵਿਚ ਸਿੱਖਾਂ ਵਿਰੁਧ ਜੋ ਦੁਰ-ਪ੍ਰਚਾਰ ਕੀਤਾ ਜਾ ਰਿਹਾ ਹੈ, ਉਸ ਵਿਚ ਕੋਈ ਰੱਤੀ ਭਰ ਵੀ ਦਲੀਲ ਨਹੀਂ ਹੈ। ਇਹ ਕੇਵਲ ਸਿੱਖਾਂ ਨੂੰ ਕੌਮਾਂਤਰੀ ਪੱਧਰ 'ਤੇ ਅਲੱਗ-ਥਲੱਗ ਕਰਨ ਦੀ ਸਾਜ਼ਿਸ਼ ਤਹਿਤ ਕੀਤਾ ਜਾ ਰਿਹਾ ਹੈ।

ਉਨ੍ਹਾਂ ਕਿਹਾ ਕਿ 'ਸਿੱਖ' ਸ਼ਬਦ ਗੁਰੂ ਦੇ ਉਸ ਸਿੱਖ ਨਾਲ ਸਬੰਧਤ ਹੈ ਜੋ ਨਾ ਤਾਂ ਕਿਸੇ ਉਤੇ ਜਬਰ-ਜ਼ੁਲਮ ਜਾਂ ਬੇਇਨਸਾਫੀ ਕਰਦਾ ਹੈ ਅਤੇ ਨਾ ਹੀ ਕਿਸੇ ਜਾਬਰ ਇਨਸਾਨ ਜਾਂ ਤਾਕਤ ਦਾ ਜਬਰ ਬਰਦਾਸ਼ਤ ਕਰਦਾ ਹੈ; ਬਲਕਿ ਹਰ ਤਰ੍ਹਾਂ ਦੇ ਜਬਰ-ਜ਼ੁਲਮ ਅਤੇ ਬੇਇਨਸਾਫੀ ਵਿਰੁਧ ਦ੍ਰਿੜਤਾ ਨਾਲ ਅਵਾਜ਼ ਬੁਲੰਦ ਕਰਦਾ ਹੈ। ਭਾਰਤੀ ਹੁਕਮਰਾਨ ਲੰਮੇ ਸਮੇਂ ਤੋਂ ਘਟਗਿਣਤੀਆਂ ਨਾਲ ਬੇਇਨਸਾਫੀ ਕਰਦੇ ਆ ਰਹੇ ਹਨ। 1984 ਵਿਚ ਸਿੱਖਾਂ ਦੇ ਕਤਲੇਆਮ ਦੇ ਕਿਸੇ ਵੀ ਦੋਸ਼ੀ ਨੂੰ ਸਜ਼ਾ ਨਹੀਂ ਦਿੱਤੀ ਗਈ। ਦੂਜੇ ਪਾਸੇ, ਸਿੱਖਾਂ ਅਤੇ ਮੁਸਲਮਾਨਾਂ ਨੂੰ ਵਿਸ਼ੇਸ਼ ਅਦਾਲਤਾਂ ਬਣਾ ਕੇ ਅਤੇ ਵਿਸ਼ੇਸ਼ ਜੱਜ ਤਾਇਨਾਤ ਕਰ ਕੇ ਕਾਲੇ ਕਾਨੂੰਨਾਂ ਅਧੀਨ ਸਜ਼ਾਵਾਂ ਦੇਣ ਦਾ ਫੌਰੀ ਪ੍ਰਬੰਧ ਕਰ ਦਿੱਤਾ ਜਾਂਦਾ ਹੈ। ਸ. ਜਸਵੰਤ ਸਿੰਘ ਖਾਲੜਾ ਨੇ ਜਦੋਂ 25 ਹਜ਼ਾਰ ਸਿੱਖਾਂ ਦੀਆਂ ਅਣਪਛਾਤੀਆਂ ਲਾਸ਼ਾਂ ਦਾ ਕੋਸ਼ ਮਨੁੱਖੀ ਅਧਿਕਾਰਾਂ ਦੇ ਪਲੇਟਫਾਰਮ ਤੋਂ ਚੁੱਕਿਆ ਤਾਂ ਹੁਕਮਰਾਨਾਂ ਨੇ ਉਸ ਨੂੰ ਖ਼ਤਮ ਕਰਵਾ ਦਿੱਤਾ। ਫਿਰ ਸਿੱਖਾਂ ਦੇ ਕਬਿਤ ਕਾਤਲਾਂ ਕਮਲ ਨਾਥ ਤੇ ਪੀ. ਚਿੰਦਬਰਮ ਵਰਗਿਆਂ ਨੂੰ ਡਾ. ਮਨਮੋਹਨ ਸਿੰਘ ਦੀ ਕੈਬਨਿਟ ਵਿਚ ਵਜ਼ੀਰੀਆਂ ਦਿੱਤੀਆਂ ਗਈਆਂ। ਇਹੀ ਨਹੀਂ, ਸਿੱਖਾਂ ਦੇ ਕਾਤਲ

ਡੀ.ਐਸ.ਪੀ, ਐਸ.ਪੀ. ਰੈਂਕ ਦੇ ਅਨੇਕਾਂ ਅਫ਼ਸਰਾਂ ਨੂੰ ਤਰੱਕੀਆਂ ਦਿੱਤੀਆਂ ਗਈਆਂ।



ਸਿਮਰਨਜੀਤ ਸਿੰਘ ਮਾਨ

ਗਰਮਖਿਆਲੀ ਆਗੂ ਨੇ ਆਖਿਆ ਕਿ ਜੇ ਅੱਜ ਸਿੱਖ ਕੌਮ ਕੌਮਾਂਤਰੀ ਪਲੇਟਫਾਰਮ ਉਤੇ ਭਾਰਤ ਵਿਚ ਹੁਕਮਰਾਨਾਂ ਵੱਲੋਂ ਸਿੱਖਾਂ ਦੇ ਹੱਕ ਕੁਚਲਣ ਵਿਰੁਧ ਜਮਹੂਰੀ ਅਤੇ ਅਮਨਮਈ ਤਰੀਕੇ ਨਾਲ ਸੈਮੀਨਾਰਾਂ, ਕਾਨਫਰੰਸਾਂ ਰਾਹੀਂ

ਆਵਾਜ਼ ਉਠਾ ਰਹੇ ਹਨ ਤਾਂ ਬਾਦਲ ਦਲੀਏ, ਕਾਂਗਰਸੀਆਂ ਨਾਲ ਮਿਲ ਕੇ ਹੱਕ-ਸੱਚ ਦੀ ਇਸ ਅਵਾਜ਼ ਨੂੰ ਦਬਾਉਣ ਦੀ ਅਸਫਲ ਕੋਸ਼ਿਸ਼ ਕਰ ਰਹੇ ਹਨ। ਉਨ੍ਹਾਂ ਅਮਰੀਕਾ ਦੀ ਹਕੂਮਤ ਨੂੰ ਸਿੱਖਾਂ ਦਾ ਪੱਖ ਲੈਣ ਦਾ ਸੱਦਾ ਦਿੰਦਿਆਂ ਅਪੀਲ ਕੀਤੀ ਕਿ ਅਜਿਹੇ ਲੋਕਾਂ ਨੂੰ ਸਿੱਖਾਂ ਦੇ ਮਾਮਲਿਆਂ ਵਿਚ ਦਖਲ ਦੇਣ ਦੀ ਆਗਿਆ ਨਹੀਂ ਦੇਣੀ ਚਾਹੀਦੀ; ਕਿਉਂਕਿ ਅਮਰੀਕਾ ਖੁਦ ਮਨੁੱਖੀ ਅਧਿਕਾਰਾਂ ਤੇ ਜਮਹੂਰੀਅਤ ਦਾ ਪੈਰੋਕਾਰ ਹੈ।

ਬਿਆਨ ਜਾਰੀ ਰੱਖਦਿਆਂ ਸ. ਮਾਨ ਨੇ ਕਿਹਾ ਕਿ ਖਾਲਿਸਤਾਨ ਨੂੰ ਹੋਂਦ ਵਿਚ ਲਿਆਉਣ ਲਈ ਅਵਾਜ਼ ਉਠਾਉਣਾ ਸਿੱਖਾਂ ਦਾ ਜਮਹੂਰੀ ਹੱਕ ਹੈ। ਆਪਣੇ ਉਤੇ ਹੋ ਰਹੇ ਜਬਰ-ਜ਼ੁਲਮ ਨੂੰ ਖ਼ਤਮ ਕਰਵਾਉਣ ਅਤੇ ਸਿੱਖਾਂ ਦੇ ਕਾਤਲਾਂ ਨੂੰ ਕੌਮਾਂਤਰੀ ਕਾਨੂੰਨ ਅਨੁਸਾਰ ਕੌਮਾਂਤਰੀ ਅਦਾਲਤਾਂ ਵਿਚ ਸਜ਼ਾ ਦਿਵਾਉਣ ਲਈ ਜ਼ਰੂਰੀ ਹੈ ਕਿ ਅਮਰੀਕਾ, ਦੱਖਣੀ ਏਸ਼ੀਆ ਦੀਆਂ ਤਿੰਨ ਪਰਮਾਣੂ ਤਾਕਤਾਂ-ਭਾਰਤ, ਪਾਕਿਸਤਾਨ ਤੇ ਚੀਨ ਵਿਚਕਾਰ ਸਿੱਖ ਵਸੋਂ ਵਾਲੇ ਇਲਾਕੇ ਪੰਜਾਬ, ਚੰਡੀਗੜ੍ਹ, ਹਰਿਆਣਾ, ਹਿਮਾਚਲ, ਜੰਮੂ-ਕਸ਼ਮੀਰ, ਰਾਜਸਥਾਨ, ਲੋਹ-ਲਦਾਖ ਵਿਚ ਖੂਨ ਦਾ ਕੋਈ ਕਤਰਾ ਵਹਾਏ ਬਿਨਾਂ ਖਾਲਿਸਤਾਨ ਨੂੰ ਅਮਨਮਈ ਤਰੀਕੇ ਨਾਲ ਹੋਂਦ ਵਿਚ ਲਿਆਵੇ। ਨਾਲ ਹੀ ਅਮਰੀਕਾ ਉਪਰੋਕਤ ਹਿੰਦੁਤਵ ਪੱਖੀ ਸੰਗਠਨਾਂ ਦੀਆਂ ਅਮਰੀਕਾ ਵਿਚ ਸਿੱਖ ਵਿਰੋਧੀ ਕਾਰਵਾਈਆਂ ਉਤੇ ਤੁਰੰਤ ਪਾਬੰਦੀ ਲਗਾਵੇ।

ਇੰਟਰਨੈਸ਼ਨਲ ਨਾਮਧਾਰੀ ਸੰਗਤ ਨੇ ਮਾਤਾ ਚੰਦ ਕੌਰ ਨੂੰ ਐਲਾਨਿਆ ਸਤਿਗੁਰੂ

ਲੁਧਿਆਣਾ: ਇੰਟਰਨੈਸ਼ਨਲ ਨਾਮਧਾਰੀ ਸੰਗਤ ਨੇ ਨਾਮਧਾਰੀ ਸੰਪਰਦਾ ਦੇ ਨਵੇਂ ਮੁਖੀ ਸਤਿਗੁਰੂ ਉਦੈ ਸਿੰਘ ਦੀ ਨਿਯੁਕਤੀ ਨੂੰ ਰੱਦ ਕਰਦਿਆਂ ਐਲਾਨ ਕੀਤਾ ਹੈ ਕਿ ਨਾਮਧਾਰੀ ਸੰਗਤ ਨੇ ਜਗਤ ਮਾਤਾ ਚੰਦ ਕੌਰ ਨੂੰ ਨਾਮਧਾਰੀ ਸੰਪਰਦਾ ਦਾ ਨਵਾਂ ਸਤਿਗੁਰੂ ਨਿਯੁਕਤ ਕੀਤਾ ਹੈ। ਨਾਮਧਾਰੀ ਸੰਗਤ ਦੇ ਚੇਅਰਮੈਨ ਜਸਵਿੰਦਰ ਸਿੰਘ ਤੇ ਪ੍ਰਧਾਨ ਨਵਤੇਜ ਸਿੰਘ ਨੇ ਕਿਹਾ ਕਿ ਮਾਤਾ ਚੰਦ ਕੌਰ ਦੀ ਨਿਯੁਕਤੀ ਸਿਰਫ਼ ਵਿਖੇ ਨਾਮਧਾਰੀ ਸੰਗਤ ਦੇ ਇਕੱਠ ਵਿਚ ਕੀਤੀ ਗਈ ਹੈ। ਉਨ੍ਹਾਂ ਕਿਹਾ ਕਿ ਨਾਮਧਾਰੀ ਦਰਬਾਰ ਦੇ ਪ੍ਰਧਾਨ ਐਚ.ਐਸ. ਹੰਸਪਾਲ ਦੇ ਇਸ ਬਿਆਨ ਵਿਚ ਉਕਾ ਸਚਾਈ ਨਹੀਂ ਹੈ ਕਿ ਔਰਤ ਕਦੇ ਵੀ ਸਤਿਗੁਰੂ ਨਹੀਂ ਬਣ ਸਕਦੀ। ਉਨ੍ਹਾਂ ਕਿਹਾ ਕਿ ਗੁਰਬਾਣੀ ਵਿਚ ਔਰਤ ਨੂੰ ਉਤਮ ਦਰਜਾ ਦਿੱਤਾ ਗਿਆ ਹੈ ਤੇ ਸ. ਹੰਸਪਾਲ ਗਲਤ ਬਿਆਨਬਾਜ਼ੀ ਕਰਕੇ ਸਮਾਜ ਨੂੰ ਗੁੰਮਰਾਹ ਕਰ ਰਹੇ ਹਨ। ਉਨ੍ਹਾਂ ਕਿਹਾ ਕਿ ਠਾਕੁਰ ਦਲੀਪ ਸਿੰਘ ਨੇ ਕਦੇ ਵੀ ਸਤਿਗੁਰੂ ਬਣਨ ਦਾ ਦਾਅਵਾ ਨਹੀਂ ਕੀਤਾ ਤੇ ਨਾ ਹੀ ਇਹ ਮੰਗ ਕੀਤੀ ਹੈ।

ਉਨ੍ਹਾਂ ਕਿਹਾ ਕਿ ਹੰਸਪਾਲ ਵੱਲੋਂ ਆਪਣੇ ਨਿੱਜੀ ਹਿਤਾਂ ਲਈ ਠਾਕੁਰ ਉਦੈ ਸਿੰਘ ਨੂੰ ਸਤਿਗੁਰੂ ਬਣਾਇਆ ਜਾ ਰਿਹਾ ਹੈ ਜਦਕਿ ਨਾਮਧਾਰੀ ਸਮਾਜ ਉਨ੍ਹਾਂ ਨੂੰ ਵਿਰੋਧਤਾ ਕਰ ਰਿਹਾ ਹੈ। ਉਨ੍ਹਾਂ ਕਿਹਾ ਕਿ ਮਾਤਾ ਚੰਦ ਕੌਰ ਨੇ ਸਤਿਗੁਰੂ ਜਗਜੀਤ ਸਿੰਘ ਨਾਲ ਮਿਲ ਕੇ ਨਾਮ ਸਿਮਰਨ ਤੇ ਬੰਦਗੀ ਕੀਤੀ ਹੈ। ਇਸ ਲਈ ਸੰਗਤਾਂ ਉਨ੍ਹਾਂ ਨੂੰ ਸਤਿਗੁਰੂ ਮੰਨਦੀਆਂ ਹਨ। ਉਨ੍ਹਾਂ ਸ. ਹੰਸਪਾਲ ਨੂੰ ਅਪੀਲ ਕੀਤੀ ਕਿ ਉਹ ਨਾਮਧਾਰੀ ਸਮਾਜ ਵਿਚ ਫੁੱਟ ਦੇ ਬੀਜ ਬੀਜਣ ਦੀ ਥਾਂ ਸਤਿਗੁਰੂ ਮਾਤਾ ਚੰਦ ਕੌਰ ਦੀ ਸ਼ਰਨ ਵਿਚ ਆਉਣ।

ਏਸ਼ੀਆ ਟੀ ਵੀ ਯੂ ਐਸ ਏ ਪਾਇਰੇਸੀ ਵਿਰੁਧ ਸਖਤ ਕਾਰਵਾਈ ਕਰੇਗਾ

ਨਿਊ ਯਾਰਕ (ਬਿਊਰੋ): ਅਮਰੀਕਾ ਵਿਚ ਜ਼ੀ ਚੈਨਲਾਂ ਦੇ ਐਕਸਕਲੂਸਿਵ ਡਿਸਟਰੀਬਿਊਟਰ ਏਸ਼ੀਆ ਟੀ ਵੀ ਯੂ ਐਸ ਏ ਨੇ ਜ਼ੀ ਚੈਨਲਾਂ ਦੇ ਸਿਗਨਲ ਚੋਰੀ ਕਰਨ ਵਾਲਿਆਂ ਯਾਨਿ ਪਾਇਰੇਸੀ ਕਰਨ ਵਾਲਿਆਂ ਵਿਰੁਧ ਸਖਤ ਰਵੱਈਆ ਅਪਨਾਉਂਦਿਆਂ ਇਕ ਟੈਕਨੀਕਲ ਟਾਸਕ ਫੋਰਸ ਦਾ ਗਠਨ ਕੀਤਾ ਹੈ ਜ਼ੀ ਟੀ ਵੀ ਵਲੋਂ ਲਾਈਵ ਟੀ ਵੀ ਬਾਕਸ, ਸ਼ਾਵਾ ਟੀ ਵੀ, ਜਾਦੂ ਟ ਵੀ, ਬੂਮ ਟੀ ਵੀ ਆਦਿ ਸਿਗਨਲ ਬਾਕਸਾਂ ਰਾਹੀਂ ਜ਼ੀ ਟੀ ਵੀ ਦੇ ਪ੍ਰੋਗਰਾਮ ਚੋਰੀ ਕਰਕੇ ਦਿਖਾਏ ਜਾਣ ਵਿਰੁਧ ਸਖਤ ਕਦਮ ਉਠਾਏ ਜਾ ਰਹੇ ਹਨ। ਏਸ਼ੀਆ ਟੀ ਵੀ ਯੂ ਐਸ ਏ ਲਿਮਟਿਡ ਦੇ ਤਕਨੀਕੀ ਮੁਖੀ ਦਾ ਕਹਿਣਾ ਹੈ ਕਿ ਸਾਨੂੰ ਪਤਾ ਲੱਗਾ ਹੈ ਕਿ ਗਾਹਕਾਂ ਨੂੰ ਇਹ ਕਿਹਾ ਜਾ ਰਿਹਾ ਹੈ ਕਿ ਜ਼ੀ ਟੀ ਵੀ ਦੇ ਪ੍ਰੋਗਰਾਮ ਇਨ੍ਹਾਂ ਸਟਰੀਮਿੰਗ

ਬਾਕਸਾਂ ਰਾਹੀਂ ਕਾਨੂੰਨੀ ਤੌਰ 'ਤੇ ਉਪਲਬਧ ਹਨ ਜਦੋਂਕਿ ਸੱਚ ਇਹ ਹੈ ਕਿ ਜ਼ੀ ਟੀ ਵੀ ਅਮਰੀਕਾ ਵਿਚ ਮਾਸਿਕ ਫੀਸ ਦੇ ਕੇ ਹਾਸਲ ਕੀਤੀ ਜਾਣ ਵਾਲੀ ਇਕ ਪ੍ਰੀਮੀਅਮ ਸਰਵਿਸ ਹੈ ਅਤੇ ਇਸ ਤਰ੍ਹਾਂ ਸਿਗਨਲ ਚੋਰੀ ਕਰਨਾ ਗੈਰਕਾਨੂੰਨੀ ਹੈ। ਉਨ੍ਹਾਂ ਕਿਹਾ ਕਿ ਜ਼ੀ ਟੀ ਵੀ ਵਲੋਂ ਅਜਿਹੀਆਂ ਗੈਰਕਾਨੂੰਨੀ ਸੇਵਾਵਾਂ ਦੇਣ ਵਾਲੇ ਲੋਕਾਂ ਮਤੇ ਖਾਸ ਕਰ ਇਹ ਬਾਕਸ ਵੇਚਣ ਵਾਲੇ ਭਾਰਤੀ ਪ੍ਰਚੂਨ ਸਟੋਰਾਂ ਵਿਰੁਧ ਕਾਰਵਾਈ ਕਰਨ ਵਿਚ ਝਿਜਕ ਨਹੀਂ ਦਿਖਾਈ ਜਾਏਗੀ। ਜ਼ੀ ਪਹਿਲਾਂ ਹੀ ਲਾਈਵ ਟੀ ਵੀ ਬਾਕਸ ਅਤੇ ਜਾਦੂ ਟੀ ਵੀ ਵਿਰੁਧ ਕਾਨੂੰਨੀ ਕਾਰਵਾਈ ਕਰਕੇ ਉਨ੍ਹਾਂ ਨੂੰ ਬੰਦ ਕਰਵਾ ਚੁਕਾ ਹੈ। ਜ਼ੀ ਟੀ ਵੀ ਨੇ ਗਾਹਕਾਂ ਨੂੰ ਵੀ ਅਪੀਲ ਕੀਤੀ ਹੈ ਕਿ ਉਹ ਅਜਿਹੀਆਂ ਗੈਰਕਾਨੂੰਨੀ ਅਤੇ ਸਿਗਨਲ ਚੋਰੀ ਕਰਨ ਵਾਲੀਆਂ ਸੇਵਾਵਾਂ ਲੈਣ ਤੋਂ ਪਰਹੇਜ਼ ਕਰਨ।



OKKJI Transfer LLC.

15238 Radiance Dr., Noblesville, IN, 46060

ਓਨਰ ਅਪਰੇਟਰ ਚਾਹੀਦੇ ਹਨ

*ਲੋਕਲ ਤੇ ਲੌਂਗ ਰੂਟ

*ਡਰਾਈ ਅਤੇ ਰੀਫਰ ਲੋਡ

ਕਾਗਜ਼ ਦਿਓ ਤੇ ਪੈਸੇ ਲਓ



ਸੰਪਰਕ ਕਰੋ:

Toll Free: 1-855-966-5554

Manny Sandhu: 317-603-1000, Sam Bhullar: 732-486-9045

Fax: 317-774-9665


ਪੁਰਾਤਨ ਬੇਰੀਆਂ ਦੀ ਸੰਭਾਲ ਲਈ ਕੁਦਰਤ ਨੂੰ ਪਹਿਲ

ਅੰਮ੍ਰਿਤਸਰ: ਪੰਜਾਬ ਖੇਤੀਬਾੜੀ ਯੂਨੀਵਰਸਿਟੀ ਮਾਹਰਾਂ ਦੀਆਂ ਸਿਫਾਰਸ਼ਾਂ ਤਹਿਤ ਸ੍ਰੀ ਹਰਿਮੰਦਰ ਸਾਹਿਬ ਦੀ ਪ੍ਰਕਰਮਾ ਵਿਚ ਸਥਾਪਤ ਪੁਰਾਤਨ ਬੋਰੀਆਂ ਦੀ ਸਾਂਭ-ਸੰਭਾਲ ਦਾ ਕੰਮ ਸ਼ੁਰੂ ਹੋ ਗਿਆ ਹੈ। ਇਸ ਤਹਿਤ ਦੁੱਖ ਭੰਜਨੀ ਬੋਰੀ ਦੇ ਆਲੇ-ਦੁਆਲੇ ਬਣਾਏ ਹੋਏ ਮਿੱਟੀ ਦੇ ਘੇਰੇ ਨੂੰ ਹੋਰ ਵੱਡਾ ਕੀਤਾ ਜਾ ਰਿਹਾ ਹੈ। ਇਨ੍ਹਾਂ ਬੋਰੀਆਂ ਨੂੰ ਲਾਖ ਦਾ ਕੀਤਾ ਲੱਗਣ

**‘ਬੇਰ ਬਾਬਾ ਬੁੱਢਾ
ਸਾਹਿਬ’ ਪੰਜਾਬ ਦੀ ਸਭ
ਤੋਂ ਪੁਰਾਤਨ ਬੇਰੀ**

ਕਾਰਨ ਤੇ ਸਾਂਭ-ਸੰਭਾਲ ਦੀ ਘਾਟ ਕਾਰਨ ਇਹ ਬੂਟੇ ਮਰ ਰਹੇ ਸਨ ਜਿਸ ਨੂੰ ਦੇਖਦੇ ਹੋਏ ਯੂਨੀਵਰਸਿਟੀ ਮਾਹਰਾਂ ਵੱਲੋਂ ਪਿਛਲੇ ਕੁਝ ਸਾਲਾਂ ਤੋਂ ਇਨ੍ਹਾਂ ਪੁਰਾਤਨ ਬੇਰੀਆਂ ਦੀ ਸਾਂਭ-ਸੰਭਾਲ ਲਈ ਯਤਨ ਸ਼ੁਰੂ ਕੀਤੇ ਗਏ ਹਨ।

ਇਹ ਮਾਹਰ ਹਰ ਵਰ੍ਹੇ ਇਨ੍ਹਾਂ ਬੇਰੀਆਂ ਦੀ ਨਾ ਸਿਰਫ਼ ਕਟਾਈ ਕਰਦੇ ਹਨ ਸਗੋਂ ਲਾਖ ਦੇ ਕੀੜੇ ਨੂੰ ਖ਼ਤਮ ਕਰਨ ਲਈ ਦਵਾਈ ਦਾ



ਛਿਤਕਾਅ ਵੀ ਕੀਤਾ ਜਾਂਦਾ ਹੈ। ਇਨ੍ਹਾਂ ਦੇ ਯਤਨਾਂ ਸਦਕਾ ਸਭ ਤੋਂ ਪੁਰਾਤਨ ਬੋਰੀ 'ਬੋਰ ਬਾਬਾ ਬੁੱਢਾ' ਸਾਹਿਬ' ਨੂੰ ਮੁਤ ਤੋਂ ਫਲ ਲੱਗਣੇ ਸ਼ੁਰੂ ਹੋ ਗਏ ਹਨ। ਬੋਰ ਬਾਬਾ ਬੁੱਢਾ ਸਾਹਿਬ ਬਾਰੇ ਮਾਹਰਾਂ ਦਾ ਦਾਅਵਾ ਹੈ ਕਿ ਇਹ ਬੋਰੀ ਇਸ ਵੇਲੇ ਪੰਜਾਬ

ਵਿਚ ਸਭ ਤੋਂ ਪੁਰਾਤਨ ਤੇ ਵੱਧ ਉਮਰ ਦੀ ਹੈ ਜਿਸ ਦੀ ਉਮਰ ਤਕਰੀਬਨ 450 ਸਾਲ ਹੈ।

ਇਨ੍ਹਾਂ ਮਾਹਰਾਂ ਨੇ ਪ੍ਰਬੰਧਕਾਂ ਨੂੰ ਇਸ ਵਾਰ ਸਿਫਾਰਸ਼ ਕੀਤੀ ਸੀ ਕਿ ਇਨ੍ਹਾਂ ਪੁਰਾਤਨ ਬੇਰੀਆਂ ‘ਬੇਰ ਬਾਬਾ ਬੁੱਢਾ ਸਾਹਿਬ’, ਦੁੱਖ ਭੰਜਨੀ ਬੇਰੀ,

ਲਾਚੀ ਬੇਰੀ ਤੇ ਅੱਠ ਸੱਠ ਤੀਰਥ ਨੇੜੇ ਸਥਾਪਤ ਬੇਰੀ ਦੀ ਵਧੇਰੇ ਸਾਂਭ-ਸੰਭਾਲ ਲਈ ਇਨ੍ਹਾਂ ਦੇ ਆਲੇ-ਦੁਆਲੇ ਮਿੱਟੀ ਦਾ ਘੇਰਾ ਵਧਾਉਣ ਦੀ ਲੋੜ ਹੈ। ਇਸ ਤੋਂ ਇਲਾਵਾ ਇਨ੍ਹਾਂ ਨੂੰ ਸ਼ਰਧਾਲੂਆਂ ਵੱਲੋਂ ਕਤਾਰ ਪ੍ਰਸ਼ਾਦ ਵਾਲੇ ਲਾਏ ਜਾਂਦੇ ਹੱਥਾਂ ਤੋਂ ਬਚਾਉਣ ਤੇ ਇਨ੍ਹਾਂ ਦੇ ਨੇੜੇ ਪ੍ਰਸ਼ਾਦ ਸੁੱਟਣ ਤੋਂ ਰੋਕਣ ਦੀ ਲੋੜ ਹੈ। ਇਸ ਦੇ ਆਲੇ-ਦੁਆਲੇ ਪਹਿਲਾਂ ਬਣੇ ਮਿੱਟੀ ਦੇ ਘੇਰੇ ਦੀ ਮੁੜ ਖੁਦਾਈ ਕੀਤੀ ਗਈ ਹੈ ਤੇ ਪੱਥਰ ਆਦਿ ਬਾਹਰ ਕੱਢ ਦਿੱਤੇ ਗਏ ਹਨ। ਹੁਣ ਇਸ ਦਾ ਘੇਰਾ ਵਧਾਉਣ ਮਗਰੋਂ ਇਸਦੇ ਆਲੇ-ਦੁਆਲੇ ਕੁਝ ਉਚਾਈ ਤੱਕ ਸ਼ੀਸ਼ਾ ਲਾ ਦਿੱਤਾ ਜਾਵੇਗਾ ਤਾਂ ਜੋ ਸ਼ਰਧਾਲੂ ਪ੍ਰਸ਼ਾਦ ਵਾਲੇ ਹੱਥ ਨਾ ਲਾ ਸਕਣ ਤੇ ਨਾ ਹੀ ਪ੍ਰਸ਼ਾਦ ਆਦਿ ਇਥੇ ਸੁੱਟ ਸਕਣ। ਇਸੇ ਤਰ੍ਹਾਂ ਬੇਰ ਬਾਬਾ ਬੁੱਢਾ ਸਾਹਿਬ ਤੇ ਲਾਚੀ ਬੇਰ ਦੇ ਆਲੇ-ਦੁਆਲੇ ਦੀ ਵੀ ਸਫਾਈ ਕੀਤੀ ਜਾਵੇਗੀ ਤੇ ਸ਼ੀਸ਼ਾ ਲਾਇਆ ਜਾਵੇਗਾ। ਅੱਠ ਸੱਠ ਤੀਰਥ ਤੇ ਦੁੱਖ ਭੰਜਨੀ ਬੇਰੀ ਦੇ ਵਿਚਾਲੇ ਵਾਲੀ ਥਾਂ 'ਤੇ ਸਥਾਪਤ ਪੁਰਾਤਨ ਬੇਰੀ ਦਾ ਹੇਠਲਾ ਹਿੱਸਾ ਜੋ ਇਸ ਵੇਲੇ ਇਥੇ ਬਣੇ ਥੜ੍ਹੇ ਹੇਠ ਦੱਬਿਆ ਹੋਇਆ ਹੈ, ਨੂੰ ਵੀ ਬਾਹਰ ਕੱਢਣ ਦੀ ਯੋਜਨਾ ਹੈ।

**ਸੰਗਤਾਂ ਲਈ ਖੁੱਲ੍ਹੇਗਾ
ਹਰਿਮੰਦਰ ਸਾਹਿਬ ਅੰਦਰ
ਸੱਜਾ ਰਸਤਾ**

ਅੰਮ੍ਰਿਤਸਰ: ਸ਼ਰਧਾਲੂਆਂ ਦੀ ਸਹੂਲਤ ਲਈ ਸੱਚਖੰਡ ਸ੍ਰੀ ਹਰਿਮੰਦਰ ਸਾਹਿਬ ਅੰਦਰ ਸੱਜੇ ਪਾਸੇ ਦਾ ਰਸਤਾ ਵੀ ਛੇਤੀ ਖੋਲ੍ਹਿਆ ਜਾ ਰਿਹਾ ਹੈ। ਇਸ ਤੋਂ ਇਲਾਵਾ ਅਪਾਹਜ, ਬਜ਼ੁਰਗ ਤੇ ਅਹਿਮ ਸ਼ਖ਼ਸੀਅਤਾਂ ਦੇ ਦਰਸ਼ਨ ਕਰਨ ਲਈ ਵਿਸ਼ੇਸ਼ ਰਸਤਾ ਬਣਾਏ ਜਾਣ ਦੀ ਵੀ ਯੋਜਨਾ ਬਣਾਈ ਜਾ ਰਹੀ ਹੈ। ਇਸ ਰਸਤੇ ਨੂੰ ਜੰਗਲੇ ਲਾ ਕੇ ਬੰਦ ਕੀਤਾ ਗਿਆ ਹੈ। ਕਿਸੇ ਵੇਲੇ ਇਸ ਸਥਾਨ 'ਤੇ ਸ੍ਰੀ ਕਤਾਰ ਪ੍ਰਸ਼ਾਦਿ ਭੇਟ ਕਰਨ ਮੌਕੇ ਭੋਗ ਲਾਇਆ ਜਾਂਦਾ ਸੀ ਤੇ ਕਤਾਰ ਪ੍ਰਸ਼ਾਦਿ ਨੂੰ ਭੋਗ ਲਾਉਣ ਦਾ ਸਥਾਨ ਬਦਲ ਕੇ ਬਾਹਰ ਲਿਆਉਣ ਪਿੱਛੋਂ ਇੱਥੇ ਸ਼ਰਧਾਲੂ ਸਿਰੋਪਾਓਂ ਦੀ ਸੇਵਾ ਕਰਦੇ ਸਨ। ਹੁਣ ਸੱਚਖੰਡ ਸ੍ਰੀ ਹਰਿਮੰਦਰ ਸਾਹਿਬ ਅੰਦਰ ਸਿਰੋਪਾਓਂ ਦੇਣਾ ਬੰਦ ਕਰਕੇ 'ਪਿੰਨੀ ਪ੍ਰਸ਼ਾਦ' ਵਾਲੇ ਸਥਾਨ ਤੋਂ ਦਿੱਤੇ ਜਾਣ ਪਿੱਛੋਂ ਇਹ ਸਥਾਨ ਖਾਲੀ ਹੋ ਗਿਆ ਸੀ। ਸੰਗਤਾਂ ਦੇ ਮੱਥਾ ਟੇਕ ਕੇ ਸੱਚਖੰਡ ਸ੍ਰੀ ਹਰਿਮੰਦਰ ਸਾਹਿਬ 'ਚੋਂ ਬਾਹਰ ਆਉਣ ਦਾ ਇਕ ਰਸਤਾ ਹੋਣ ਕਰਕੇ ਸੱਚਖੰਡ ਅੰਦਰ ਬਹੁਤ ਭੀੜ ਹੋ ਜਾਂਦੀ ਹੈ ਤੇ ਮੱਥਾ ਟੇਕਣ ਲਈ ਵਧੇਰੇ ਸਮਾਂ ਲੱਗਦਾ ਹੈ। ਸ਼ਰਧਾਲੂਆਂ ਦੀ ਸਹੂਲਤ ਲਈ ਸੱਜੇ ਪਾਸੇ ਦੇ ਜੰਗਲੇ ਹਟਕੇ ਮੱਥਾ ਟੇਕ ਕੇ ਬਾਹਰ ਆਉਣ ਦੇ ਦੂਜੇ ਰਸਤੇ ਨੂੰ ਖੋਲ੍ਹਿਆ ਜਾ ਰਿਹਾ ਹੈ।

ਸੱਜਣ ਕੁਮਾਰ ਦੀ ਅਪੀਲ ‘ਤੇ ਫੈਸਲਾ ਰਾਖਵਾਂ

ਨਵੀਂ ਦਿੱਲੀ: ਹੇਠਲੀ ਅਦਾਲਤ ਵੱਲੋਂ ਕਾਂਗਰਸੀ ਆਗੂ ਸੱਜਣ ਕੁਮਾਰ ਖਿਲਾਫ 1984 ਦੇ ਸਿੱਖ ਕਤਲ-ਏ-ਆਮ ਵਿਚ ਛੇ ਵਿਅਕਤੀਆਂ ਦੀ ਹੱਤਿਆ ਦੇ ਮਾਮਲੇ ਬਾਰੇ ਦੋਸ਼ ਆਇਦ ਕਰਨ ਦੇ ਹੁਕਮ ਉਪਰ ਦਿੱਲੀ ਹਾਈ ਕੋਰਟ ਨੇ ਫੈਸਲਾ ਰਾਖਵਾਂ ਰੱਖ ਲਿਆ ਹੈ। ਇਸ ਕਾਂਗਰਸੀ ਆਗੂ, ਸਹਿ-ਮੁਲਾਜ਼ਮ ਵੇਦ ਪ੍ਰਕਾਸ਼ ਉਰਫ ਵੇਦੂ ਪ੍ਰਧਾਨ ਤੇ ਬ੍ਰਹਮਾਨੰਦ ਗੁਪਤਾ ਨੂੰ ਹੇਠਲੀ ਅਦਾਲਤ ਵੱਲੋਂ ਛੇ ਸਿੱਖਾਂ ਦੇ ਕਤਲ ਬਾਰੇ ਦੋਸ਼ ਆਇਦ ਕਰਨ ਖਿਲਾਫ ਹਾਈ ਕੋਰਟ ਵਿਚ ਪਟੀਸ਼ਨ ਪਾਈ ਹੈ।




ਜਸਟਿਸ ਸੁਰੇਸ਼ ਕੈਤ ਨੇ ਸ਼ਿਕਾਇਤਕਰਤਾ ਸ਼ੀਲਾ ਕੌਰ ਦੇ ਵਕੀਲ ਐਚ.ਐਸ. ਫੂਲਕਾ ਤੇ ਮੁਲਜ਼ਮਾਂ ਦੇ ਵਕੀਲਾਂ ਦੀਆਂ ਦਲੀਲਾਂ ਸੁਣਨ ਮਗਰੋਂ ਕਿਹਾ ਕਿ ਇਹ ਫੈਸਲਾ ਲਿਆ।

ਸ਼ਿਕਾਇਤਕਰਤਾ ਸ਼ੀਲਾ ਕੌਰ ਨੇ ਹਾਈ ਕੋਰਟ ਵਿਚ ਇਕ ਹੋਰ ਅਪੀਲ ਪਾ ਕੇ ਸੱਜਣ ਕੁਮਾਰ ਤੇ ਚਾਰ ਹੋਰ ਮੁਲਜ਼ਮਾਂ ਖਿਲਾਫ ਅਪਰਾਧਕ ਸਾਜ਼ਿਸ਼ ਦੀ ਧਾਰਾ ਜੋੜਨ ਦੀ ਮੰਗ ਵੀ ਕੀਤੀ ਹੈ। ਸੁਣਵਾਈ ਦੌਰਾਨ ਸ. ਫੁਲਕਾ ਨੇ ਕਿਹਾ ਕਿ ਸ਼ਿਕਾਇਤਕਰਤਾ ਤੇ ਹੋਰਾਂ ਗਵਾਹਾਂ ਦੀ ਸੁਰੱਖਿਆ ਯਕੀਨੀ ਬਣਾਉਣ ਦੀ ਲੋੜ ਹੈ।

ਜੁਲਾਈ 2010 ਵਿਚ ਹੇਠਲੀ ਅਦਾਲਤ ਨੇ ਦਿੱਲੀ ਦੇ ਸੁਲਤਾਨਪੁਰੀ ਵਿਖੇ ਚੁਰਾਸੀ ਸਿੱਖ ਕਤਲ-ਏ-ਆਮ ਦੌਰਾਨ ਛੇ ਸਿੱਖਾਂ ਦੀ ਹੱਤਿਆ ਬਾਰੇ ਸੱਜਣ ਕੁਮਾਰ, ਬੁਹਮਾਨੰਦ, ਪੀਪੂ, ਖੁਸ਼ਹਾਲ ਸਿੰਘ ਤੇ ਵੇਦ ਪ੍ਰਕਾਸ਼ ਖ਼ਿਲਾਫ਼ ਦੋਸ਼ ਆਇਦ ਕੀਤੇ ਸਨ। ਇਨ੍ਹਾਂ 'ਤੇ ਕਤਲ ਤੇ ਦੰਗਿਆਂ ਦੇ ਨਾਲ-ਨਾਲ ਦੋ ਫਿਰਕਿਆਂ ਵਿਚ ਨਫਰਤ ਫੈਲਾਉਣ ਦੇ ਦੋਸ਼ ਲਾਏ ਸਨ।

ਨਈਅਰ ਨੇ ਨਹੀਂ ਹਟਾਈਆਂ ਇਤਰਾਜ਼ਯੋਗ ਟਿੱਪਣੀਆਂ

ਅੰਮ੍ਰਿਤਸਰ: ਕੁਝ ਸਿੱਖ ਜਥੇਬੰਦੀਆਂ ਦੇ ਰੋਸ ਪਿੱਛੋਂ ਉੱਘੇ ਪੱਤਰਕਾਰ ਤੇ ਲੇਖਕ ਕੁਲਦੀਪ ਨਈਅਰ ਦੀ ਸਵੈ-ਜੀਵਨੀ ਬਾਰੇ ਪੁਸਤਕ 'ਬੀਓਡ ਦਾ ਲਾਈਨ' ਦੇ ਨਵੇਂ ਆਏ ਤੀਜੇ ਐਡੀਸ਼ਨ ਵਿਚ ਦਲ ਖਾਲਸਾ ਤੇ ਭਾਈ ਅਮਰੀਕ ਸਿੰਘ ਬਾਰੇ ਇਤਰਾਜ਼ਯੋਗ ਟਿੱਪਣੀਆਂ ਹਟਾ ਦਿੱਤੀਆਂ ਗਈਆਂ ਹਨ ਪਰ ਦਮਦਮੀ ਟਕਸਾਲ ਦੇ ਸਾਬਕਾ ਮੁਖੀ ਮਰਹੂਮ ਸੰਤ ਜਰਨੈਲ ਸਿੰਘ ਖਾਲਸਾ ਭਿੰਡਰਾਂਵਾਲਿਆਂ ਬਾਰੇ ਟਿੱਪਣੀਆਂ ਅਜੇ ਵੀ ਮੌਜੂਦ ਹਨ। ਸ੍ਰੀ ਨਈਅਰ ਦੀ ਇਹ ਪੁਸਤਕ ਇਸੇ ਵਰ੍ਹੇ ਜੁਲਾਈ ਵਿਚ ਮਾਰਕੀਟ ਵਿਚ ਆਈ ਸੀ ਤੇ ਇਸ ਵਿਚ ਦਲ ਖਾਲਸਾ, ਆਲ ਇੰਡੀਆ ਸਿੱਖ ਸਟੂਡੈਂਟਸ ਫੈਡਰੇਸ਼ਨ ਦੇ ਪ੍ਰਧਾਨ ਭਾਈ ਅਮਰੀਕ ਸਿੰਘ ਤੇ ਸੰਤ ਜਰਨੈਲ ਸਿੰਘ ਖਾਲਸਾ ਭਿੰਡਰਾਂਵਾਲਿਆਂ ਬਾਰੇ ਦਰਜ ਟਿੱਪਣੀਆਂ ਕਾਰਨ ਸਿੱਖ ਜਥੇਬੰਦੀਆਂ ਵੱਲੋਂ ਰੋਸ ਪ੍ਰਗਟਾਇਆ ਗਿਆ ਸੀ। ਪੁਸਤਕ ਦੇ ਪਹਿਲੇ ਸੰਸਕਰਣ ਵਿਚ ਦਲ ਖਾਲਸਾ ਨੂੰ ਸਾਬਕਾ ਰਾਸ਼ਟਰਪਤੀ ਗਿਆਨੀ ਜ਼ੈਲ



ਸਿੰਘ ਦਾ ਅਸ਼ੀਰਵਾਦ ਪ੍ਰਾਪਤ ਜਥੇਬੰਦੀ ਤੇ ਫੈਡਰੇਸ਼ਨ ਆਗੂ ਭਾਈ ਅਮਰੀਕ ਸਿੰਘ ਜੋ ਸਾਕਾ ਨੀਲਾ ਤਾਰਾ ਸਮੇਂ ਸ਼ਹੀਦ ਹੋ ਗਏ ਸਨ, ਨੂੰ ਖੁਫੀਆ ਏਜੰਸੀ ਆਈ.ਬੀ. ਦਾ ਏਜੰਟ ਦੱਸਿਆ ਗਿਆ ਸੀ। ਇਸੇ ਤਰ੍ਹਾਂ ਦਮਦਮੀ ਟਕਸਾਲ ਦੇ ਮੁਖੀ ਸੰਤ ਜਰਨੈਲ ਸਿੰਘ ਭਿੰਡਰਾਂਵਾਲਿਆਂ ਨੂੰ ਕਾਂਗਰਸ ਦੀ ਦੇਣ ਦੱਸਿਆ ਗਿਆ ਸੀ।
ਇਸ ਮਾਮਲੇ 'ਤੇ ਕਈ ਸਿੱਖ ਜਥੇਬੰਦੀਆਂ

ਨੇ ਰੋਸ ਪ੍ਰਗਟ ਕਰਦਿਆਂ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਵੱਲੋਂ ਸ੍ਰੀ ਨਈਅਰ ਨੂੰ ਦਿੱਤਾ ਪੁਰਸਕਾਰ ਵਾਪਸ ਲੈਣ ਲਈ ਆਖਿਆ ਸੀ। ਦਲ ਖਾਲਸਾ ਨੇ ਸ੍ਰੀ ਨਈਅਰ ਵੱਲੋਂ ਲਾਏ ਗਏ ਦੋਸ਼ਾਂ ਨੂੰ ਰੱਦ ਕਰਦਿਆਂ ਮੰਗ ਕੀਤੀ ਸੀ ਕਿ ਉਹ ਬਿਨਾਂ ਸ਼ਰਤ ਮੁਆਫੀ ਮੰਗ ਕੇ ਪੁਸਤਕ ਵਿਚ ਦਰਜ ਇਤਰਾਜ਼ਯੋਗ ਟਿੱਪਣੀਆਂ ਹਟਾਉਣ ਜਾਂ ਆਪਣੇ ਲੇਖ ਬਾਰੇ ਸਬੂਤ ਪੇਸ਼ ਕਰਨ।

ਪੁਸਤਕ ਦੇ ਤੀਜੇ ਐਡੀਸ਼ਨ ਵਿਚ ਦਲ ਖਾਲਸਾ ਤੇ ਅਮਰੀਕੀ ਸਿੱਖ ਬਾਰੇ ਇਤਰਾਜ਼ਯੋਗ ਟਿੱਪਣੀਆਂ ਤਾਂ ਹਟਾ ਦਿੱਤੀਆਂ ਹਨ ਪਰ ਸੰਤ ਭਿੰਡਰਾਂਵਾਲੇ ਬਾਰੇ ਟਿੱਪਣੀਆਂ ਦਰਜ ਹਨ। ਸਿੱਖ ਆਗੂਆਂ ਦਾ ਕਹਿਣਾ ਹੈ ਕਿ ਇਤਰਾਜ਼ਯੋਗ ਟਿੱਪਣੀਆਂ ਵਿਚੋਂ ਅੱਧਾ ਹਿੱਸਾ ਹਾਲੇ ਵੀ ਮੌਜੂਦ ਹੈ ਜਿਸ ਕਾਰਨ ਦਮਦਮੀ ਟਕਸਾਲ ਤੇ ਸੰਤ ਭਿੰਡਰਾਂਵਾਲਿਆਂ ਦੀ ਸਾਖ਼ ਨੂੰ ਵਾਅ ਲੱਗੀ ਹੈ। ਉਨ੍ਹਾਂ ਕਿਹਾ ਕਿ ਇਸ ਮਾਮਲੇ 'ਤੇ ਮੁੜ ਦਬਾਅ ਬਣਾਇਆ ਜਾਵੇਗਾ।

ਦਿੱਲੀ ਕਮੇਟੀ ਕਰਵਾਏਗੀ ਲਾਹੌਰ ‘ਚ ਕਾਰ ਸੇਵਾ

ਅੰਮ੍ਰਿਤਸਰ: ਲਾਹੌਰ ਸਥਿਤ ਗੁਰਦੁਆਰਾ ਡੇਹਰਾ ਸਾਹਿਬ ਦੀ ਇਮਾਰਤ ਦੇ ਨਵੀਨੀਕਰਨ ਦੀ ਕਾਰ ਸੇਵਾ ਦਿੱਲੀ ਸਿੱਖ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਨੂੰ ਸੌਂਪੀ ਗਈ ਹੈ ਤੇ ਇਹ ਕਾਰ ਸੇਵਾ ਆਗਾਮੀ ਜਨਵਰੀ ਮਹੀਨੇ ਵਿਚ ਆਰੰਭ ਹੋ ਜਾਵੇਗੀ। ਪਾਕਿਸਤਾਨ ਦੋਰੇ ਤੋਂ ਵਤਨ ਪਰਤੇ ਦਿੱਲੀ ਕਮੇਟੀ ਦੇ ਪ੍ਰਧਾਨ ਪਰਮਜੀਤ ਸਿੰਘ ਸਰਨਾ ਨੇ ਪਾਕਿ ਔਕਾਫ਼ ਬੋਰਡ ਦੇ ਸਰਾਵਾਂ ਬਾਰੇ ਡਿਪਟੀ ਸਕੱਤਰ ਸਈਅਦ ਫਰਾਜ਼ ਅੱਬਾਸ ਵੱਲੋਂ ਜਾਰੀ ਪੱਤਰ ਦਿਖਾਉਂਦਿਆਂ ਦੱਸਿਆ ਕਿ ਬੋਰਡ ਦੇ ਚੇਅਰਮੈਨ ਗੁਰਦੁਆਰਾ ਡੇਹਰਾ ਸਾਹਿਬ ਲਾਹੌਰ ਦੀ ਇਮਾਰਤ ਦੀ ਕਾਰ ਸੇਵਾ ਦਿੱਲੀ ਕਮੇਟੀ ਨੂੰ ਸੌਂਪੀ ਹੈ।

ਇਸ ਤੋਂ ਇਲਾਵਾ ਸਿਆਲਕੋਟ ਸਥਿਤ ਗੁਰਦੁਆਰਾ ਬਾਬੇ ਦੀ ਬੇਰੀ ਦੀ ਇਮਾਰਤ ਦੀ ਉਸਾਰੀ ਤੇ ਨਵੀਨੀਕਰਨ ਦਾ ਕੰਮ ਸ਼ੁਰੂ ਹੋ ਚੁੱਕਾ ਹੈ। ਉਨ੍ਹਾਂ ਦੱਸਿਆ ਕਿ ਗੁਰਦੁਆਰਾ ਡੇਹਰਾ ਸਾਹਿਬ ਦੀ ਇਮਾਰਤ ਦੀ ਪਹਿਲੀ ਉਸਾਰੀ ਵੰਡ ਤੋਂ 20-25 ਸਾਲ ਪਹਿਲਾਂ ਦੀ ਹੈ ਤੇ ਹੁਣ ਇਹ ਇਮਾਰਤ ਨੂੰ ਮੁਰੰਮਤ ਦੀ ਲੋੜ ਹੈ। ਇਸ ਬਾਰੇ ਪਾਕਿਸਤਾਨ ਸਰਕਾਰ ਤੇ ਬੋਰਡ ਨਾਲ ਗੱਲਬਾਤ ਹੋਈ ਸੀ ਜਿਸ ਦੇ ਆਧਾਰ 'ਤੇ ਉਨ੍ਹਾਂ ਇਸ ਇਤਿਹਾਸਕ ਗੁਰਦੁਆਰੇ ਦੀ ਕਾਰ ਸੇਵਾ ਦਿੱਲੀ ਕਮੇਟੀ ਨੂੰ ਸੌਂਪੀ ਹੈ। ਇਹ ਕਾਰ ਸੇਵਾ ਬਾਬਾ ਜਗਤਾਰ ਸਿੰਘ ਦੇ ਜਥੇ ਕੋਲੋਂ ਕਰਵਾਈ ਜਾਵੇਗੀ ਇਸ ਤੋਂ ਪਹਿਲਾਂ ਵੀ ਦਿੱਲੀ ਕਮੇਟੀ ਵੱਲੋਂ ਲਾਹੌਰ ਦੀ ਚਨਾ ਮੰਡੀ ਸਥਿਤ ਸ੍ਰੀ ਗੁਰ ਰਾਮਦਾਸ ਦੇ



ਪ੍ਰਕਾਸ਼ ਅਸਥਾਨ, ਗੁਰਦੁਆਰਾ ਤੰਬੂ ਸਾਹਿਬ ਦੀ ਸਰਾਂ ਤੇ ਗੁਰਦੁਆਰਾ ਸ੍ਰੀ ਨਨਕਾਣਾ ਸਾਹਿਬ ਦੇ ਸਰੋਵਰ ਦੀ ਸੇਵਾ ਕਰਵਾਈ ਜਾ ਚੁੱਕੀ ਹੈ।

ਵਿਰੋਧੀ ਧਿਰ ਸ਼੍ਰੋਮਣੀ ਅਕਾਲੀ ਦਲ ਵੱਲੋਂ ਭ੍ਰਿਸ਼ਟਾਚਾਰ ਦੇ ਲਾਏ ਜਾ ਰਹੇ ਦੋਸ਼ਾਂ ਬਾਰੇ ਉਨ੍ਹਾਂ ਆਖਿਆ ਕਿ ਦੋਸ਼ ਲਾਉਣ ਵਾਲੇ ਇਹ ਸਾਬਤ ਕਰਨ। ਜੇ ਉਹ ਸ੍ਰੀ ਅਕਾਲ ਤਖ਼ਤ ਸਾਹਿਬ ਵਿਖੇ ਆ ਕੇ ਭ੍ਰਿਸ਼ਟਾਚਾਰ ਦੇ ਦੋਸ਼ ਸਾਬਤ ਕਰ ਦਿੰਦੇ ਹਨ ਤਾਂ ਉਹ ਅਸਤੀਫ਼ਾ ਦੇ ਦੇਣਗੇ। ਉਨ੍ਹਾਂ ਆਖਿਆ ਕਿ ਦਿੱਲੀ ਕਮੇਟੀ ਦੀਆਂ ਚੋਣਾਂ ਵਿਚ ਸ਼੍ਰੋਮਣੀ ਅਕਾਲੀ ਦਲ ਦੀ ਧੱਕੇਸ਼ਾਹੀ ਨਹੀਂ ਚੱਲਣ ਦੇਣਗੇ। ਸ਼੍ਰੋਮਣੀ ਅਕਾਲੀ ਦਲ ਵੱਲੋਂ ਪ੍ਰਸਤਾਵਿਤ ਸੋਧ ਦੇ ਕੀਤੇ ਜਾ ਰਹੇ ਵਿਰੋਧ ਬਾਰੇ

ਉਨ੍ਹਾਂ ਆਖਿਆ ਕਿ ਸ਼੍ਰੋਮਣੀ ਅਕਾਲੀ ਦਲ ਇਕ ਪਾਸੇ ਰਾਜਾਂ ਨੂੰ ਵਧੇਰੇ ਹੱਕਾਂ ਦੀ ਮੰਗ ਕਰਦਾ ਹੈ ਤੇ ਦੂਜੇ ਪਾਸੇ ਆਪ ਵਧੇਰੇ ਹੱਕ ਦੇਣ ਦਾ ਵਿਰੋਧੀ ਹੈ। ਉਨ੍ਹਾਂ ਆਖਿਆ ਕਿ ਦਿੱਲੀ ਕਮੇਟੀ ਦਾ ਸੰਵਿਧਾਨ ਵੱਖਰਾ ਹੈ ਜਿਸ ਤਹਿਤ ਸਹਿਜਪਾਾਰੀਆਂ ਤੇ ਪਤਿਤ ਸਿੱਖਾਂ ਨੂੰ ਵੋਟਾਂ ਪਾਉਣ ਦਾ ਹੱਕ ਨਹੀਂ ਹੈ। ਸ਼੍ਰੋਮਣੀ ਅਕਾਲੀ ਦਲ ਵੱਲੋਂ ਕਾਂਗਰਸ ਨਾਲ ਸਾਂਝ ਦੇ ਲਾਏ ਜਾਂਦੇ ਦੋਸ਼ਾਂ ਬਾਰੇ ਸ. ਸਰਨਾ ਨੇ ਆਖਿਆ ਕਿ ਉਨ੍ਹਾਂ ਦੀ ਸਾਂਝ ਕਾਂਗਰਸ ਨਾਲ ਨਹੀਂ ਸਗੋਂ ਦਿੱਲੀ ਦੀ ਮੁੱਖ ਮੰਤਰੀ ਨਾਲ ਹੈ। ਇਸ ਅਹੁਦੇ 'ਤੇ ਜੋ ਵੀ ਵਿਅਕਤੀ ਹੋਵੇਗਾ, ਉਹ ਉਸ ਨਾਲ ਜ਼ਰੂਰ ਸਾਂਝ ਰੱਖਣਗੇ।

ਨਾਨਕਸ਼ਾਹੀ ਕੈਲੰਡਰ ਬਾਰੇ ਮੁੜ ਵਿਚਾਰ ‘ਤੇ ਜ਼ੋਰ

ਚੰਡੀਗੜ੍ਹ: ਤਕਰੀਬਨ ਦੋ ਸਾਲ ਪਹਿਲਾਂ 2010 ਵਿਚ ਬਦਲਿਆ ਕੈਲੰਡਰ ਸਿੱਖ ਸੰਗਤਾਂ ਲਈ ਦੁੱਖਿਤੀ ਦਾ ਵੱਡਾ ਕਾਰਨ ਬਣ ਰਿਹਾ ਹੈ ਜਿਸ ਨੂੰ ਲੈ ਕੇ ਸਿੱਖ ਸੰਗਤਾਂ ਵੱਲੋਂ ਸ੍ਰੀ ਅਕਾਲ ਤਖ਼ਤ ਨੂੰ ਕੈਲੰਡਰ ਮੁੱਦੇ 'ਤੇ ਮੁੜ ਵਿਚਾਰ ਤੇ ਪੱਕੀਆਂ ਤਾਰੀਖਾਂ ਦਾ ਐਲਾਨ ਕਰਨ ਦੀ ਮੰਗ ਉਠਾਈ ਜਾ ਰਹੀ ਹੈ। 2003 ਵਿਚ ਸ੍ਰੀ ਅਕਾਲ ਤਖ਼ਤ ਤੇ ਸੰਸਾਰ ਭਰ ਦੇ ਸਿੱਖਾਂ ਵੱਲੋਂ ਪ੍ਰਵਾਨ ਕੀਤੇ ਜਾ ਚੁੱਕੇ ਨਾਨਕਸ਼ਾਹੀ ਕੈਲੰਡਰ ਮੁਤਾਬਕ ਗੁਰਪੁਰਬ ਪੱਕੀਆਂ ਤਾਰੀਖਾਂ 'ਤੇ ਆਉਂਦੇ ਸਨ ਜਦਕਿ ਹੁਣ ਬਿਕਰਮੀ ਕੈਲੰਡਰ ਦੇ ਪ੍ਰਭਾਵ ਤਹਿਤ ਕੀਤੀਆਂ ਤਬਦੀਲੀਆਂ ਕਾਰਨ ਗੁਰਪੁਰਬ ਬਦਲਵੀਆਂ ਤਾਰੀਖਾਂ ਨੂੰ ਆਉਂਦੇ ਹਨ। ਇਸ ਕਾਰਨ ਸਿੱਖ ਨਾ ਤਾਂ ਖੁਸ਼ ਹਨ ਤੇ ਨਾ ਹੀ ਸੋਧੇ ਹੋਏ ਕੈਲੰਡਰ ਨਾਲ ਸਹਿਮਤ ਹਨ। ਇਸ ਬਾਰੇ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੇ ਸੀਨੀਅਰ ਮੈਂਬਰ ਭਾਈ ਹਰਦੀਪ ਸਿੰਘ ਤੇ ਹੋਰ ਸਿੱਖ ਸੰਸਥਾਵਾਂ ਦੇ ਆਗੂਆਂ ਦਾ ਕਹਿਣਾ ਹੈ ਕਿ ਹਿੰਦੂ ਬਿਕਰਮੀ ਕੈਲੰਡਰ ਤੇ ਰਾਸ਼ੀਆਂ ਦੇ ਪ੍ਰਭਾਵ ਤੋਂ ਮੁਕਤ ਸਿੱਖਾਂ ਦਾ ਵੱਖਰਾ ਕੈਲੰਡਰ ਹੋਣਾ ਚਾਹੀਦਾ ਹੈ। ਈਸਾਈਆਂ ਦਾ ਅੰਗਰੇਜ਼ੀ ਕੈਲੰਡਰ, ਹਿੰਦੂਆਂ ਦਾ ਬਿਕਰਮੀ

ਕੈਲੰਡਰ ਤੇ ਮੁਸਲਮਾਨਾਂ ਦਾ ਹਿਜਰੀ ਕੈਲੰਡਰ ਵੱਖੋ-ਵੱਖਰਾ ਹੈ। ਸਿੱਖ ਸੰਗਤ ਦਾ ਕਹਿਣਾ ਹੈ ਕਿ ਬਿਕਰਮੀ ਕੈਲੰਡਰ ਮੁਤਾਬਕ ਮਹੀਨਾ ਆਰੰਭ ਹੋਣ ਦੀਆਂ ਤਾਰੀਖਾਂ ਬਦਲਦੀਆਂ ਰਹਿੰਦੀਆਂ ਹਨ ਜੋ ਭੁਲੇਖੇ ਦਾ ਵੱਡਾ ਕਾਰਨ ਹੈ। ਤਾਰੀਖਾਂ ਦੀ ਤਬਦੀਲੀ ਕੌਮ ਵਿਚ ਦੁਵਿਧਾ ਪੈਦਾ ਕਰਦੀ ਹੈ। ਭਾਵੇਂ ਗੁਰੂ ਗੋਬਿੰਦ ਸਿੰਘ ਜੀ ਦਾ ਪ੍ਰਕਾਸ਼ ਪੁਰਬ 18 ਜਨਵਰੀ ਨੂੰ ਮਨਾਇਆ ਜਾਵੇਗਾ ਪਰ ਨਾਨਕਸ਼ਾਹੀ ਕੈਲੰਡਰ ਮੁਤਾਬਕ ਤੈਅ ਤਾਰੀਖ ਪੰਜ ਜਨਵਰੀ ਨੂੰ ਪ੍ਰਕਾਸ਼ ਪੁਰਬ ਬਾਰੇ ਕੇਂਦਰੀ ਸਮਾਗਮ ਕੀਤੇ ਜਾਣਗੇ ਤੇ ਸੰਗਤ ਨੂੰ ਜਾਗਰੂਕ ਕੀਤਾ ਜਾਵੇਗਾ। ਬਦਲੇ ਗਏ ਕੈਲੰਡਰ ਨੂੰ ਨਾ ਤਾਂ ਸਾਰੇ ਜਥੇਦਾਰਾਂ ਨੇ ਮੰਨਿਆ, ਨਾ ਹੀ ਸ਼੍ਰੋਮਣੀ ਕਮੇਟੀ ਦੀ ਕਾਰਜਕਾਰਨੀ ਵੱਲੋਂ ਸਰਬ ਪ੍ਰਵਾਨਤ ਹੋ ਸਕਿਆ ਹੈ ਤੇ ਨਾ ਹੀ ਸੰਸਾਰ ਭਰ ਦੀਆਂ ਸਿੱਖ ਜਥੇਬੰਦੀਆਂ ਨੂੰ ਪ੍ਰਵਾਨ ਹੋਇਆ ਹੈ। ਨਾਨਕਸ਼ਾਹੀ ਕੈਲੰਡਰ ਵਿਚ ਤਬਦੀਲੀਆਂ ਸਮੇਂ ਸ਼੍ਰੋਮਣੀ ਕਮੇਟੀ ਨੇ ਦਲੀਲ ਦਿੱਤੀ ਸੀ ਕਿ ਇਹ ਤਬਦੀਲੀਆਂ ਕੌਮ ਵਿਚ ਇਕਸਾਰਤਾ ਕਰਨ ਲਈ ਕੀਤੀਆਂ ਜਾ ਰਹੀਆਂ ਹਨ ਪਰ ਵਖਰੇਵਾਂ ਘਟਣ ਦੀ ਥਾਂ ਵਧਿਆ ਹੈ।

[illegible]

ਵਹਿਮਾਂ 'ਚ ਭਟਕਣ ਦੀ ਥਾਂ ਗਿਆਨ ਦਾ ਦੀਵਾ ਜਗਾਈਏ

ਇਸ ਹਫ਼ਤੇ ਸੰਸਾਰ ਦੇ ਲੋਕ ਇਸ ਡਰ ਨਾਲ ਸਹਿਮੇ ਰਹੇ ਕਿ ਧਰਤੀ ਇੱਕੀ ਦਸੰਬਰ ਨੂੰ ਖਤਮ ਹੋ ਜਾਵੇਗੀ। ਅਸਲੋਂ ਮੂਰਖਾਂ ਵਾਲੀ ਇਸ ਸੋਚ ਦਾ ਕਾਰਨ ਮਾਇਆ ਸੱਭਿਅਤਾ ਦਾ ਕੋਈ ਕੈਲੰਡਰ ਦੱਸਿਆ ਗਿਆ ਹੈ। ਉਹ ਕੈਲੰਡਰ ਅਸੀਂ ਪੜ੍ਹਿਆ ਨਹੀਂ, ਤੇ ਇਹੋ ਜਿਹੇ ਫਾਲਤੂ ਕੰਮਾਂ ਲਈ ਸਮਾਂ ਜਾਇਆ ਕਰਨ ਦਾ ਇਰਾਦਾ ਵੀ ਨਹੀਂ, ਪਰ ਜੇ ਇਹੋ ਜਿਹਾ ਕੁਝ ਉਸ ਕੈਲੰਡਰ ਵਿਚ ਲਿਖਿਆ ਹੈ ਤਾਂ ਇਹ ਮੂਰਖਾਂ ਦੇ ਮੰਨਣ ਜੋਗੀ ਗੱਲ ਹੈ। ਇਸ ਦੀ ਕਾਟ ਦਾ ਸਭ ਤੋਂ ਪਹਿਲਾ ਤੇ ਠੋਸ ਕਾਰਨ ਇਹ ਹੈ ਕਿ ਜਦੋਂ ਦੁਨੀਆ ਇੱਕੀ ਦਸੰਬਰ ਨੂੰ ਖਤਮ ਹੋਣ ਦੀ ਗੱਲ ਲਿਖੀ ਗਈ, ਉਦੋਂ ਲਿਖਣ ਵਾਲੇ ਨੂੰ ਇਹ ਪਤਾ ਨਹੀਂ ਹੋਣਾ ਕਿ ਦੁਨੀਆਂ ਵਿਚ ਇੱਕੀ ਦਸੰਬਰ ਕਦੇ ਇੱਕੋ ਵੇਲੇ ਆਉਂਦੀ ਹੀ ਨਹੀਂ। ਜਦੋਂ ਜਾਪਾਨ ਦੇ ਲੋਕ ਇੱਕੀ ਦਸੰਬਰ ਵਿਚ ਦਾਖਲ ਹੋ ਗਏ, ਉਦੋਂ ਹਾਲੇ ਅਮਰੀਕਾ ਵਿਚ ਵੀਹ ਦਸੰਬਰ ਸੀ ਤੇ ਉਹ ਵੀਹ ਦਸੰਬਰ ਨੂੰ ਖਤਮ ਨਹੀਂ ਸੀ ਹੋ ਸਕਦੇ ਤੇ ਜਦੋਂ ਅਮਰੀਕਨਾਂ ਦੀ ਇੱਕੀ ਆਈ, ਉਦੋਂ ਨੂੰ ਜਾਪਾਨ ਦੀ ਬਾਈ ਹੋ ਗਈ; ਉਨ੍ਹਾਂ ਨੂੰ ਕਿਆਮਤ ਇੱਕੀ ਤੋਂ ਅਗਲਾ ਦਿਨ ਨਹੀਂ ਸੀ ਬਖਸ਼ ਸਕਦੀ। ਫਿਰ ਇੱਕੀ ਨੂੰ ਦੁਨੀਆਂ ਵਿਚ ਹਰ ਥਾਂ ਇਕੱਠਾ ਕਹਿਰ ਕਿਵੇਂ ਵਾਪਰ ਸਕਦਾ ਸੀ?


ਅਖਬਾਰਾਂ ਨੇ ਇਹ ਖਬਰ ਛਾਪੀ ਹੈ ਕਿ ਪੰਜ ਨਵੇਂ ਗ੍ਰਹਿ ਲੱਭ ਗਏ ਹਨ ਜਿਹੜੇ ਇਸ ਧਰਤੀ ਦੇ ਬਹੁਤ ਨੇੜੇ ਹਨ। ਨੇੜੇ ਦਾ ਮਤਲਬ ਹੈ ਕਿ ਬਾਕੀ ਗ੍ਰਹਿਆਂ ਤੋਂ ਨੇੜੇ ਹੋ ਸਕਦੇ ਹਨ। ਜੇ ਉਹ ਬਹੁਤ ਹੀ ਨੇੜੇ ਹੁੰਦੇ ਤਾਂ ਉਨ੍ਹਾਂ ਦੀ ਖੋਜ ਤੱਕ ਇੱਕੀਵੀ ਸਦੀ ਦਾ ਪਹਿਲਾ ਦਹਾਕਾ ਨਹੀਂ ਸੀ ਗੁਜ਼ਰ ਗਿਆ ਹੋਣਾ। ਨਵੇਂ ਲੱਭੇ ਗ੍ਰਹਿਆਂ ਵਿਚੋਂ ਇੱਕ ਉੱਤੇ ਜੀਵਨ ਦੀ ਸੰਭਾਵਨਾ ਵੀ ਦਿਸ ਰਹੀ ਹੈ। ਉਸ ਗ੍ਰਹਿ ਦੇ ਘੇਰੇ ਵਿਚ ਪੰਜ ਗ੍ਰਹਿ ਵੀ ਘੁੰਮਦੇ ਹਨ, ਜਿਵੇਂ ਸਾਡੀ ਧਰਤੀ ਦੁਆਲੇ ਚੰਦ ਘੁੰਮਦਾ ਹੈ। ਖੋਜੀਆਂ ਨੇ ਦੱਸਿਆ ਹੈ ਕਿ ਇਹ ਨਵਾਂ ਗ੍ਰਹਿ ਕਿਸੇ ਸ਼ਰਾਬੀ ਵਾਂਗ ਬੋਤਲ ਰੁਕ ਕੇ ਝਟਕਾ ਦੇ ਕੇ ਅੱਗੇ ਤੁਰਦਾ ਹੈ ਤੇ ਇਸ ਤਰ੍ਹਾਂ ਇਸ ਦੀ ਚਾਲ ਵੀ ਅਸਥਿਰ ਜਿਹੀ ਹੈ। ਗਿਆਨ ਅਜੇ ਅਧੂਰਾ ਹੈ, ਅਗਲੇ ਸਾਲਾਂ ਵਿਚ ਇਸ ਬਾਰੇ ਹੋਰ ਖੋਜ ਹੋਈ ਤਾਂ ਸ਼ਾਇਦ ਕੁਝ ਚਿਰ ਤੱਕ ਹੈਰਾਨ ਕਰਨ ਵਾਲੇ ਕੁਝ ਹੋਰ ਸਿੱਟੇ ਵੀ ਪੇਸ਼ ਕਰ ਦੇਵੇ। ਇਸ ਦੀ ਆਸ ਕੀਤੀ ਜਾ ਸਕਦੀ ਹੈ।

ਵਿਗਿਆਨ ਬਾਰੇ ਮੇਰੀ ਜਾਣਕਾਰੀ ਬਹੁਤੀ ਨਹੀਂ, ਤੇ ਦਿਲਚਸਪੀ ਵੀ ਆਮ ਖਬਰਾਂ ਵਰਗੀ ਇੱਕ ਖਬਰ ਦੇ ਪੱਧਰ ਤੋਂ ਵੱਧ ਨਹੀਂ ਹੁੰਦੀ। ਇਹੋ ਜਿਹੀ ਖਬਰ ਮੈਂ ਉਦੋਂ ਪੜ੍ਹਦਾ ਹਾਂ, ਜਦੋਂ ਪੰਜਾਬ ਦੇ ਇੱਕ ਮੰਤਰੀ ਤੇ ਵਿਰੋਧੀ ਧਿਰ ਦੇ ਇੱਕ ਵਿਧਾਇਕ ਵੱਲੋਂ ਇੱਕ ਦੂਜੇ ਨੂੰ ਗਾਲ੍ਹ ਕੱਢਣ ਦੀ ਖਬਰ ਪੜ੍ਹ ਲੈਣ ਪਿੱਛੋਂ ਕੋਈ ਹੋਰ ਕੰਮ ਨਹੀਂ ਹੁੰਦਾ। ਜੇ ਉਸੇ ਵਕਤ ਮੈਨੂੰ ਇਹ ਪਤਾ ਲੱਗ ਜਾਵੇ ਕਿ ਚਸਕਾ ਪੁਰਾ ਕਰਨ ਖਾਤਰ ਪੰਜਾਬ ਦੇ ਡਿਪਟੀ ਮੁੱਖ ਮੰਤਰੀ ਸੁਖਬਰਿ ਸਿੰਘ ਬਾਦਲ ਨੇ ਇੱਕ ਪੱਤਰਕਾਰ ਬੀਬੀ ਅੱਗੇ ਇਹ ਮੰਗ ਰੱਖ ਦਿੱਤੀ ਹੈ ਕਿ ਉਹ ਮੰਤਰੀ ਵੱਲੋਂ ਕੱਢੀ ਗਾਲ੍ਹ ਦੁਹਰਾ ਕੇ ਸੁਣਾ ਦੇਵੇ ਤਾਂ ਕਿਸੇ ਨਵੇਂ ਲੱਭੇ ਗ੍ਰਹਿ ਵਾਲੀ ਖਬਰ ਤੋਂ ਪਹਿਲਾਂ ਮੈਨੂੰ ਇਹ ਖਬਰ, ਅਹਿਮ ਖਬਰ ਹੋਣ ਕਰ ਕੇ, ਪੜ੍ਹਨੀ ਪਵੇਗੀ। ਸੋਨੀਆ ਗਾਂਧੀ ਆਪਣੇ ਮੰਤਰੀ ਹੱਥੋਂ ਬਿੱਲ ਖੋਹ ਕੇ ਦੌੜ ਦੇ ਸਮਾਜਵਾਦੀ ਪਾਰਟੀ ਦੇ ਮੈਂਬਰ ਨੂੰ ਬਾਹਰੋਂ ਫੜਨ ਦਾ ਹੋਛਾਪਣ ਕਰ ਦੇਵੇ ਤਾਂ ਉਹ ਵੀ ਨਵੇਂ ਲੱਭੇ ਗ੍ਰਹਿ ਤੋਂ ਮੇਰੇ ਲਈ ਵੱਡੀ ਖਬਰ ਹੈ। ਦੂਜੇ ਗ੍ਰਹਿ ਜਦੋਂ ਲੱਭ ਜਾਣਗੇ, ਉਥੇ ਕੋਈ ਜੀਵਨ ਦਾ ਸਬੂਤ ਲੱਭ ਗਿਆ, ਉਸ ਦਿਨ ਇਹ ਮੇਰੇ ਲਈ ਸਭ ਤੋਂ ਵੱਡੀ ਖਬਰ ਹੋਵੇਗੀ, ਤੇ ਮੈਂ ਉਹ ਦਿਨ ਛੇਤੀ ਆਉਣ ਦੀ ਕਾਮਨਾ ਵੀ ਕਰਾਂਗਾ, ਪਰ ਕਿਉਂਕਿ ਇਸ ਵਿਚ ਮੇਰਾ ਯੋਗਦਾਨ ਕੋਈ ਨਹੀਂ ਹੋ ਸਕਦਾ, ਇਸ ਲਈ ਉਸ ਦਿਨ ਦੀ ਉਡੀਕ ਵਿਚ ਬਾਕੀ ਦੇ ਕੰਮ ਛੱਡ ਕੇ ਨਹੀਂ ਬੈਠ ਸਕਦਾ। ਵਿਸ਼ਵਾਸ ਜ਼ਰੂਰ ਹੈ ਕਿ ਮਨੁੱਖ ਨੂੰ ਖੋਜ ਜਿਵੇਂ ਚੰਦ ਤੱਕ ਲੈ ਗਈ ਹੈ, ਹੌਲੀ-ਹੌਲੀ ਬਾਕੀ ਪੈਂਡੇ ਗਾਹ ਲੈਣ ਵਿਚ ਵੀ ਅਗਵਾਈ ਦਿੰਦੀ ਰਹੇਗੀ।

ਜਦੋਂ ਮੈਂ ਮਨੁੱਖ ਦੀ ਖੋਜ ਦੀ ਗੱਲ ਕਰਦਾ ਹਾਂ ਤਾਂ ਇਹ ਗੱਲ ਉਨ੍ਹਾਂ ਮਨੁੱਖਾਂ ਬਾਰੇ ਕਹਿ ਰਿਹਾ ਹਾਂ ਜਿਹੜੇ ਕੁਝ ਕਰ ਕੇ ਵਿਖਾਉਣ ਦਾ ਹੋਸਲਾ ਕਰਦੇ ਹਨ। ਹੁਣ ਮਨੁੱਖ ਕੋਲ ਸੌ ਸਾਧਨ ਹਨ। ਜਦੋਂ ਕਦੇ ਦੂਰਬੀਨ ਵੀ ਨਹੀਂ ਸੀ ਹੁੰਦੀ, ਉਦੋਂ ਕੁਝ ਮਨੁੱਖਾਂ ਨੇ ਇਹ ਖੋਜ ਕਰ ਲਈ ਸੀ ਕਿ ਚੰਦ ਤੇ ਧਰਤੀ ਦੀ ਚਾਲ ਇੰਨੀ ਹੈ ਕਿ ਐਨੇ ਸੌ ਸਾਲ ਲੰਘਾ ਕੇ ਫਲਾਣੇ ਦਿਨ ਫਲਾਣੇ ਸਮੇਂ ਚੰਦ ਨੇ ਧਰਤੀ ਤੇ ਸੂਰਜ ਦੇ ਵਿਚਾਲੇ ਆ ਜਾਣਾ ਹੈ ਤੇ ਫਲਾਣੇ ਦਿਨ ਧਰਤੀ ਨੇ ਚੰਦ ਤੇ ਸੂਰਜ ਦੇ ਵਿਚਾਲੇ ਹੋਣਾ ਹੈ। ਇਸ ਮਕਸਦ ਲਈ ਉਹ ਖੋਜੀ ਬੰਦੇ ਸਾਰੀ-ਸਾਰੀ ਰਾਤ ਉੱਚੇ ਟਿੱਲਿਆਂ ਉੱਤੇ ਬੈਠ ਕੇ ਤਾਰਿਆਂ ਵੱਲ ਕਈ-ਕਈ ਸਾਲਾਂ ਤੱਕ ਝਾਕਦੇ ਰਹੇ ਹੋਣਗੇ ਤੇ ਦੂਜੇ ਲੋਕ 'ਵਿਹਲੀਆਂ ਖਾਣ ਵਾਲੇ' ਆਖ ਕੇ ਉਨ੍ਹਾਂ ਦਾ ਮਜ਼ਾਕ ਵੀ ਸ਼ਾਇਦ ਉਡਾਉਂਦੇ ਹੋਣਗੇ। ਅੱਜ ਦੀ ਹਰ ਖੋਜ ਜਾਂ ਪ੍ਰਾਪਤੀ ਵਿਚ ਉਨ੍ਹਾਂ ਦਾ ਵੀ ਯੋਗਦਾਨ ਹੈ। ਬਿਹਾਰ ਵਿਚ ਇੱਕ ਪਿੰਡ ਦਾ ਨਾਂ 'ਤਾਰੇ-ਗਨਾਂ' ਹੈ। ਜਦੋਂ ਕਦੀ ਮੁਕੰਮਲ ਗ੍ਰਹਿਣ ਲੱਗਣਾ ਹੋਵੇ, ਸੰਸਾਰ ਭਰ ਦੇ ਵਿਗਿਆਨੀ ਉਸ ਪਿੰਡ ਵਿਚ ਕਈ ਹਫ਼ਤੇ ਪਹਿਲਾਂ

ਆ ਕੇ ਡੇਰੇ ਲਾ ਲੈਂਦੇ ਹਨ, ਕਿਉਂਕਿ ਉਸ ਪਿੰਡ ਨੂੰ ਇਸ ਖੋਜ ਲਈ ਸਭ ਤੋਂ ਵੱਧ ਅਹਿਮ ਮੰਨਿਆ ਜਾਂਦਾ ਹੈ। ਇਸ ਲਈ ਇਹ ਮੰਨਣ ਵਿਚ ਹਰਜ ਨਹੀਂ ਕਿ ਪਿੰਡ ਦਾ ਨਾਂ 'ਤਾਰੇ-ਗਨਾਂ' ਅਸਲ ਵਿਚ 'ਤਾਰੇ ਗਿਣਾਂ' ਵਰਗੀ ਖੋਜ ਤੋਂ ਪਿਆ ਹੋਵੇਗਾ। ਜਿਹੜੇ ਖੋਜੀਆਂ ਨੇ ਉਸ ਪਿੰਡ ਵਿਚ ਆਣ ਕੇ ਪਹਿਲਾ ਅੱਡਾ ਜਮਾਇਆ ਸੀ, ਉਨ੍ਹਾਂ ਦਾ ਚੇਤਾ ਸਾਡੇ ਲੋਕਾਂ ਨੂੰ ਕਦੇ ਨਹੀਂ ਆਉਂਦਾ, ਹੋਰ ਖਿਆਲ ਬਹੁਤ ਆਉਂਦੇ ਹਨ।

ਜਿਹੜੀਆਂ ਹੋਰ ਗੱਲਾਂ ਦੇ ਖਿਆਲ ਆਉਂਦੇ ਹਨ, ਉਨ੍ਹਾਂ ਵਿਚ ਇੱਕ ਇਹ ਹੈ ਕਿ ਇਸ ਹਫ਼ਤੇ ਸਾਰੇ ਸੰਸਾਰ ਦੇ ਲੋਕ ਇਸ ਡਰ ਨਾਲ ਸਹਿਮੇ ਰਹੇ ਕਿ ਧਰਤੀ ਇੱਕੀ ਦਸੰਬਰ ਨੂੰ ਖਤਮ ਹੋ ਜਾਵੇਗੀ। ਅਸਲੋਂ ਮੂਰਖਾਂ ਵਾਲੀ ਇਸ ਸੋਚ ਦਾ



ਪਿਛਲੇ ਸਾਲ ਨਵੇਂ ਲੱਭੇ 50 ਗ੍ਰਹਿਆਂ 'ਚੋਂ ਇਕ ਜਿਹੜਾ ਐਨ ਸਾਡੀ ਧਰਤੀ ਵਰਗਾ ਹੈ

ਕਾਰਨ ਮਾਇਆ ਸੱਭਿਅਤਾ ਦਾ ਕੋਈ ਕੈਲੰਡਰ ਦੱਸਿਆ ਗਿਆ ਹੈ। ਉਹ ਕੈਲੰਡਰ ਅਸੀਂ ਪੜ੍ਹਿਆ ਨਹੀਂ, ਤੇ ਇਹੋ ਜਿਹੇ ਫਾਲਤੂ ਕੰਮਾਂ ਲਈ ਸਮਾਂ ਜਾਇਆ ਕਰਨ ਦਾ ਇਰਾਦਾ ਵੀ ਨਹੀਂ, ਪਰ ਜੇ ਇਹੋ ਜਿਹਾ ਕੁਝ ਉਸ ਕੈਲੰਡਰ ਵਿਚ ਲਿਖਿਆ ਹੈ ਤਾਂ ਇਹ ਮੂਰਖਾਂ ਦੇ ਮੰਨਣ ਜੋਗੀ ਗੱਲ ਹੈ। ਇਸ ਦੀ ਕਾਟ ਦਾ ਸਭ ਤੋਂ ਪਹਿਲਾ ਤੇ ਠੋਸ ਕਾਰਨ ਇਹ ਹੈ ਕਿ ਜਦੋਂ ਦੁਨੀਆ ਇੱਕੀ ਦਸੰਬਰ ਨੂੰ ਖਤਮ ਹੋਣ ਦੀ ਗੱਲ ਲਿਖੀ ਗਈ, ਉਦੋਂ ਲਿਖਣ ਵਾਲੇ ਨੂੰ ਇਹ ਪਤਾ ਨਹੀਂ ਹੋਣਾ ਕਿ ਦੁਨੀਆਂ ਵਿਚ ਇੱਕੀ ਦਸੰਬਰ ਕਦੇ ਇੱਕੋ ਵੇਲੇ ਆਉਂਦੀ ਹੀ ਨਹੀਂ। ਜਦੋਂ ਜਾਪਾਨ ਦੇ ਲੋਕ ਇੱਕੀ ਦਸੰਬਰ ਵਿਚ ਦਾਖਲ ਹੋ ਗਏ, ਉਦੋਂ ਹਾਲੇ ਅਮਰੀਕਾ ਵਿਚ ਵੀਹ ਦਸੰਬਰ ਸੀ ਤੇ ਉਹ ਵੀਹ ਦਸੰਬਰ ਨੂੰ ਖਤਮ ਨਹੀਂ ਸੀ ਹੋ ਸਕਦੇ ਤੇ ਜਦੋਂ ਅਮਰੀਕਨਾਂ ਦੀ ਇੱਕੀ ਆਈ, ਉਦੋਂ ਨੂੰ ਜਾਪਾਨ ਦੀ ਬਾਈ ਹੋ ਗਈ; ਉਨ੍ਹਾਂ ਨੂੰ ਕਿਆਮਤ ਇੱਕੀ ਤੋਂ ਅਗਲਾ ਦਿਨ ਨਹੀਂ ਸੀ ਬਖਸ਼ ਸਕਦੀ। ਫਿਰ ਇੱਕੀ ਨੂੰ ਦੁਨੀਆਂ ਵਿਚ ਹਰ ਥਾਂ ਇਕੱਠਾ ਕਹਿਰ ਕਿਵੇਂ ਵਾਪਰ ਸਕਦਾ ਸੀ?

ਧਰਤੀ ਦੀ ਹੋਂਦ ਬਾਰੇ ਹੀ ਨਹੀਂ, ਇਸ ਤੋਂ ਵੱਖਰੇ ਵੀ ਕਈ ਵਹਿਮ ਸਾਡੀ ਦੁਨੀਆਂ ਵਿਚ ਫੈਲੇ ਹੋਏ ਹਨ। ਅੱਜ ਜਦੋਂ ਇਹ ਗੱਲ ਸਾਫ ਹੋ ਚੁੱਕੀ ਹੈ ਕਿ ਧਰਤੀ ਅਤੇ ਸੂਰਜ ਦੇ ਵਿਚਾਲੇ ਚੰਦ ਆ ਜਾਵੇ ਤਾਂ ਸੂਰਜ-ਗ੍ਰਹਿਣ ਲੱਗ ਜਾਂਦਾ ਹੈ, ਉਦੋਂ ਵੀ ਬੰਬੇਰੇ ਕੁਚੱਜੇ ਲੋਕ ਇਹ ਮੰਨਣ ਨੂੰ ਆਖਦੇ ਹਨ ਕਿ ਸੂਰਜ ਨੂੰ ਕੋਈ ਰਾਖਸ਼ ਆਪਣੇ ਮੂੰਹ ਵਿਚ ਪਾ ਲੈਂਦਾ ਹੈ। ਕਈ ਪੜ੍ਹੇ-ਲਿਖੇ ਲੋਕ ਵੀ ਇਹ ਮੂਰਖ-ਮੱਤ ਮੰਨ ਕੇ ਉਸ ਦਿਨ ਨੂੰ ਪੁੰਨ-ਦਾਨ ਕਰਦੇ ਹਨ। ਤਰਕਸ਼ੀਲ ਸੁਸਾਈਟੀ ਵਾਲਾ ਜਗਸੀਰ ਜੀਦਾ ਗਾਉਂਦਾ ਹੈ: 'ਛੁੱਟੀ ਕਰ ਗਈ ਸਾਇੰਸ ਵਾਲੀ ਭੈਣ ਜੀ, ਕਰਵੇ ਦੇ ਵਰਤਾਂ ਲਈ।' ਸਾਇੰਸ ਵਾਲੀ ਜਿਸ ਟੀਚਰ ਬੀਬੀ ਨੂੰ ਪਤਾ ਹੈ ਕਿ ਕਰਵੇ ਦੇ ਵਰਤ ਨਾਲ ਪਤੀ ਦੀ ਉਮਰ ਦਾ ਕੋਈ

ਸੰਬੰਧ ਨਹੀਂ, ਜੇ ਉਹ ਵੀ ਇਹ ਵਰਤ ਰੱਖਦੀ ਹੈ ਤਾਂ ਇਸ ਲਈ ਕਿ ਜਨਮ ਵੇਲੇ ਤੋਂ ਮਿਲੇ ਹੋਏ ਅੰਧ-ਵਿਸ਼ਵਾਸ ਦੇ ਪਰਾਗੇ ਨਾਲ ਝੱਲੀ ਇੰਨੀ ਭਰੀ ਹੋਈ ਹੁੰਦੀ ਹੈ ਕਿ ਅਕਲ ਦੀ ਗੱਲ ਉਸ ਵਿਚ ਪੈਣ ਦੀ ਬਜਾਏ ਉਤੋਂ ਦੀ ਉੱਛਲ ਕੇ ਪਾਸੇ ਜਾ ਡਿੱਗਦੀ ਹੈ। ਇਹ ਉਸ ਭਾਰਤ ਦੇਸ਼ ਵਿਚ ਹੋ ਜਾਣਾ ਸਾਧਾਰਨ ਗੱਲ ਹੈ ਜਿੱਥੇ ਇਸ ਗੱਲ ਦਾ ਠੀਕ ਮਾਣ ਕੀਤਾ ਜਾਂਦਾ ਹੈ ਕਿ ਸਾਡਾ ਉਪ-ਗ੍ਰਹਿ ਪੁਲਾੜ ਵਿਚ ਜਾ ਕੇ ਨਵੀਆਂ ਖੋਜਾਂ ਕਰੇਗਾ, ਪਰ ਛੱਡਣ ਤੋਂ ਪਹਿਲਾਂ ਉਸ ਦੇ ਸਫਲ ਹੋਣ ਦੀ ਗਾਰੰਟੀ ਲਈ ਨਾਰੀਅਲ ਤੋੜ ਕੇ ਸਲੋਕਾਂ ਦਾ ਉਚਾਰਨ ਕੀਤਾ ਜਾਂਦਾ ਹੈ। ਜਦੋਂ ਉਹ ਉਪ-ਗ੍ਰਹਿ ਪੰਧ ਉੱਤੇ ਪੈ ਜਾਂਦਾ ਹੈ ਤਾਂ ਸਾਇੰਸਦਾਨ ਇਸ ਗੱਲ ਲਈ ਸਰਬ ਸ਼ਕਤੀਮਾਨ ਈਸ਼ਵਰ ਦਾ ਧੰਨਵਾਦ ਕਰਦੇ

ਹਨ।


ਦੇ ਜਣਿਆਂ ਦਾ ਝਗੜਾ ਹੋ ਜਾਵੇ ਤਾਂ ਪੁਲਿਸ ਜਿਹੜਾ ਕੇਸ ਬਣਾਉਂਦੀ ਹੈ, ਉਸ ਦੀ ਧਾਰਾ 107/151 ਹੁੰਦੀ ਹੈ ਤੇ ਆਮ ਬੋਲੀ ਵਿਚ ਇਸ ਨੂੰ 'ਸੱਤ-ਕਵੰਜਾ' ਕਿਹਾ ਜਾਂਦਾ ਹੈ। ਮੇਰੀ ਈਸ਼ਵਰ ਜਾਂ ਰੱਬ ਨਾਲ ਕਦੇ ਵੀ 'ਸੱਤ-ਕਵੰਜਾ' ਨਹੀਂ ਹੋਈ, ਪਰ ਇਹ ਮੰਨ ਲੈਣ ਅਤੇ ਕਹਿਣ ਵਿਚ ਕੋਈ ਹਰਜ ਮੈਂ ਨਹੀਂ ਸਮਝਦਾ ਕਿ ਈਸ਼ਵਰ ਦਾ ਅਧਿਕਾਰ ਖੇਤਰ ਉਥੋਂ ਤੱਕ ਹੈ, ਜਿੱਥੋਂ ਤੱਕ ਮਨੁੱਖ ਦੀ ਅਕਲ ਦੀ ਪਹੁੰਚ ਨਹੀਂ ਹੋਈ। ਤੁਸੀਂ ਕਿਸੇ ਪੜ੍ਹੇ-ਲਿਖੇ ਬੰਦੇ ਤੋਂ ਇਹ ਪੁੱਛ ਲਵੋ ਕਿ ਧਰਤੀ ਤੋਂ ਪਰ੍ਹੇ ਕੀ ਹੈ, ਤਾਂ ਉਹ ਚੰਦ, ਸੂਰਜ, ਮੰਗਲ,

ਸ਼ੁੱਕਰ ਤੇ ਕੁਝ ਹੋਰ ਤਾਰਿਆਂ ਦੇ ਨਾਂ ਦੱਸਣ ਵੇਲੇ ਮਾਣ ਮਹਿਸੂਸ ਕਰੇਗਾ, ਪਰ ਜੇ ਉਸ ਤੋਂ ਅੱਗੇ ਬਾਰੇ ਪੁੱਛੇ ਤਾਂ ਕਹੇਗਾ, 'ਅੱਗੇ ਬਾਰੇ ਰੱਬ ਜਾਣਦਾ ਹੈ।' ਇਹ 'ਰੱਬ ਜਾਣਦਾ' ਵਾਲੀ ਗੱਲ ਉਸ ਨੇ ਪਹਿਲੇ ਸਵਾਲ ਉੱਤੇ ਨਹੀਂ ਸੀ ਆਖੀ ਅਤੇ ਚੰਦ, ਸੂਰਜ, ਮੰਗਲ ਜਾਂ ਸ਼ੁੱਕਰ ਦੇ ਨਾਂ ਇਸ ਲਈ ਗਿਣਾਉਂਦਾ ਰਿਹਾ ਸੀ ਕਿ ਉਸ ਨੂੰ ਇਸ ਬਾਰੇ ਪਤਾ ਲੱਗ ਚੁੱਕਾ ਸੀ। ਜੇ ਕੁਝ ਹੋਰ ਗ੍ਰਹਿਆਂ ਬਾਰੇ ਪਤਾ ਹੁੰਦਾ ਤਾਂ ਉਨ੍ਹਾਂ ਦੇ ਨਾਂ ਵੀ ਗਿਣਾ ਦੇਣ ਤੋਂ ਬਾਅਦ 'ਰੱਬ ਜਾਣਦਾ' ਕਹਿਣ ਦੀ ਲੋੜ ਪੈਣੀ ਸੀ। ਜਦੋਂ ਅਸੀਂ ਇਹ ਆਸ ਕਰਦੇ ਹਾਂ ਕਿ ਸਾਡੇ ਸਾਇੰਸਦਾਨ ਅਗਲੇ ਸਾਲਾਂ ਵਿਚ ਕੁਝ ਹੋਰ ਗ੍ਰਹਿਆਂ ਦਾ ਗਿਆਨ ਵੀ ਸਾਡੇ ਤੱਕ ਪਹੁੰਚਾ ਦੇਣਗੇ ਤਾਂ ਇਹ ਮੰਨਣਾ ਪਵੇਗਾ ਕਿ ਉਸ ਗਿਆਨ ਦੀ ਆਮਦ ਨਾਲ ਸਾਡੀ ਸੋਚ ਦਾ ਦਾਇਰਾ ਹੀ ਨਹੀਂ ਵਧਣਾ, ਰੱਬ ਦਾ ਅਧਿਕਾਰ-ਖੇਤਰ ਵੀ ਸੁੰਗੜਦਾ ਜਾਣਾ ਹੈ। ਮਨੁੱਖ ਦੀ ਕਾਮਯਾਬੀ ਵੀ ਇਸੇ ਵਿਚ ਲੁਕੀ ਹੋਈ ਹੈ।

ਬੀਤਿਆ ਹਫ਼ਤਾ ਕਈ ਉਨ੍ਹਾਂ ਲੋਕਾਂ ਨੇ ਵੀ ਰੱਬ-ਰੱਬ ਕਰ ਕੇ ਗੁਜ਼ਾਰਿਆ ਹੋਵੇਗਾ ਜਿਹੜੇ ਉੱਜ ਰੱਬ ਦੀ ਪੂਜਾ ਦਾ ਮੁਖਤਾਰਨਾਮਾ ਧਾਰਮਿਕ ਖੇਤਰ ਦੇ ਲੋਕਾਂ ਨੂੰ ਸੌਂਪ ਕੇ ਆਪ ਦੁਨਿਆਵੀ ਧੰਦਿਆਂ ਵਿਚ ਰੁੱਝੇ ਹੁੰਦੇ ਹਨ। ਹਫ਼ਤੇ ਦੇ ਅੰਤ ਉੱਤੇ ਜਦੋਂ ਧਰਤੀ ਦਾ ਅੰਤ ਨਹੀਂ ਹੋਇਆ ਤਾਂ ਇੱਕ ਦੂਜੇ ਨੂੰ ਉਹੋ ਗੱਲ ਕਹਿੰਦੇ ਹੋਣਗੇ ਜਿਸ ਬਾਰੇ ਸੰਸਾਰ ਭਰ ਦੇ ਵਿਗਿਆਨੀ ਕਹਿ ਰਹੇ ਸਨ ਕਿ ਇਹ ਸਿਰਫ ਭਰਮ ਹੈ, ਦੁਨੀਆ ਨੇ ਗਰਕਣਾ ਨਹੀਂ। ਲੋਕਾਂ ਦੀ ਮਾਨਸਿਕਤਾ ਇਹੋ ਜਿਹੀ ਹੋ ਗਈ ਹੈ ਕਿ ਉਹ ਹਰ ਵੇਲੇ ਕਿਸੇ ਵੀ ਭਰਮ ਨੂੰ ਆਪਣੇ ਮੱਥੇ ਦਾ ਤਿਲਕ ਬਣਾ ਲੈਣ ਲਈ ਤਿਆਰ ਹੋ ਜਾਂਦੇ ਹਨ। ਸੱਚ ਸਾਹਮਣੇ ਆਏ ਤੋਂ ਉਹ ਮੱਥੇ ਉੱਤੇ ਹੱਥ ਮਾਰ ਛੱਡਦੇ ਹਨ।

ਕੋਈ ਪੈਂਤੀ ਕੁ ਸਾਲ ਪਹਿਲਾਂ ਸਾਡੇ ਭਾਰਤ ਵਿਚ ਇੱਕ ਵਾਰੀ ਇਹ ਰੌਲਾ ਪੈ ਗਿਆ ਕਿ ਸਟੇਵ ਦੇਵਤਾ ਆ ਗਿਆ ਹੈ। ਹਰ ਪਾਸੇ ਸਟੇਵ ਦੇਵਤਾ ਦੀ ਪੂਜਾ ਹੋਣ ਲੱਗ ਪਈ। ਉਦੋਂ ਪਿੰਡਾਂ ਵਿਚ ਸਟੇਵ ਕਿਸੇ ਵਿਰਲੇ ਘਰ ਹੁੰਦਾ ਸੀ ਤੇ ਸਾਡੇ ਪਿੰਡ ਸਾਡੇ ਗਵਾਂਢ ਵਿਚ ਕੁਝ ਔਰਤਾਂ ਨੇ ਕਿਸੇ ਤੋਂ ਸਟੇਵ ਮੰਗ ਕੇ ਲਿਆਂਦਾ ਸੀ। ਕਈ ਚਿਰਾਂ ਤੋਂ ਜਿਸ ਸਟੇਵ ਉੱਤੇ ਕਿਸੇ ਨੇ ਟਾਕੀ ਨਹੀਂ ਸੀ ਫੇਰੀ, ਉਸ ਨੂੰ ਨਹਿਰ ਤੋਂ ਲਿਆਂਦੀ ਸੁੱਚੀ ਰੇਤ ਨਾਲ ਸਾਫ ਕਰ ਕੇ ਧੂਫ ਦੇਣ ਦੇ ਬਾਅਦ ਚਾਰ ਕੁਆਰੀਆਂ ਕੁੜੀਆਂ ਦੇ ਹੱਥ ਚਾਰ ਕੋਨਿਆਂ ਉੱਤੇ ਰੱਖਵਾ ਕੇ ਉਸ ਨੂੰ ਕੁਝ ਸਵਾਲ ਪੁੱਛ ਗਏ ਸਨ। ਉਦੋਂ ਇਹ ਕਿਹਾ ਜਾਂਦਾ ਸੀ ਕਿ ਜੇ ਸਟੇਵ

ਸਿਆਸਤ ਦਾ ਪਿੜ



ਜਤਿੰਦਰ ਪਨੂੰ
ਫੋਨ: 91-98140-68455

ਦੇਵਤਾ ਨੇ ਸਵਾਲ ਦਾ ਜਵਾਬ 'ਹਾਂ' ਵਿਚ ਦੇਣਾ ਹੋਵੇ ਤਾਂ ਉਸ ਦੀ ਲੱਤ ਇੱਕ ਵਾਰੀ ਹਿੱਲੇਗੀ ਤੇ ਜੇ ਦੋ ਵਾਰੀ ਹਿੱਲ ਜਾਵੇ ਤਾਂ ਜਵਾਬ 'ਨਾਂਹ' ਵਿਚ ਹੈ। ਜਦੋਂ ਕੁੜੀਆਂ ਨੂੰ ਬਕੇਵਾਂ ਮਹਿਸੂਸ ਹੋਣ ਲੱਗਾ, ਉਦੋਂ ਇੱਕ ਅਮਲੀ ਨੇ ਸਵਾਲ ਪੁੱਛਣ ਦੀ ਇੱਛਾ ਰੱਖ ਦਿੱਤੀ ਅਤੇ ਸਵਾਲ ਇਹ ਪੁੱਛ ਲਿਆ: 'ਸਟੇਵ, ਤੂੰ ਦੇਵਤਾ ਵੀ ਹੈਂ ਕਿ ਨਹੀਂ?' ਕੁੜੀਆਂ ਕੁਝ ਬੱਕੀਆਂ ਪਈਆਂ ਸਨ, ਕੁਝ ਘਬਰਾ ਗਈਆਂ ਤੇ ਉਨ੍ਹਾਂ ਦੇ ਹੱਥ ਹਿੱਲਣ ਨਾਲ ਸਟੇਵ ਦੇ ਵਾਰੀ ਹਿੱਲ ਗਿਆ ਜਿਸ ਦਾ ਮਤਲਬ ਇਹ ਸੀ ਕਿ ਸਟੇਵ ਆਪ ਹੀ ਆਖ ਰਿਹਾ ਹੈ ਕਿ 'ਮੈਂ' ਦੇਵਤਾ ਨਹੀਂ ਹਾਂ।

ਹਾਲੇ ਬੋਤਲ ਚਿਰ ਪਹਿਲਾਂ ਭਾਰਤ ਵਿਚ ਉਸ ਗਣੇਸ਼ ਦੀਆਂ ਮੂਰਤੀਆਂ ਨੇ ਦੁੱਧ ਪੀਣਾ ਸ਼ੁਰੂ ਕਰ ਦਿੱਤਾ ਸੀ ਜਿਹੜਾ ਭਾਰਤੀ ਸੱਭਿਅਤਾ ਦੇ ਮੁੱਢਲੇ ਦਿਨਾਂ ਤੋਂ ਲੱਭਾਏ ਦਾ ਪ੍ਰਸ਼ਾਦਿ ਛਕਦਾ ਆਇਆ ਸੀ। ਲੋਕਾਂ ਨੇ ਲੱਖਾਂ ਮਣ ਦੁੱਧ ਕਿਸੇ ਨੂੰ ਪੀਣ ਲਈ ਦੇਣ ਦੀ ਥਾਂ ਮੂਰਤੀਆਂ ਦੇ ਉੱਤੇ ਵਗਾ ਕੇ ਨਾਲੀਆਂ ਦੇ ਰਾਹ ਸੀਵਰੇਜ ਵਿਚ ਪਾ ਛੱਡਿਆ ਸੀ। ਜੇ ਸਾਡੇ ਭਾਰਤ ਵਿਚ ਇਸ ਤਰ੍ਹਾਂ ਦੀਆਂ ਬੇਬਵੀਆਂ ਮੰਨੀਆਂ ਜਾ ਸਕਦੀਆਂ ਹਨ ਤਾਂ ਬਾਕੀ ਦੁਨੀਆਂ ਵੀ ਅਕਲ ਦੇ ਅੰਨ੍ਹਿਆਂ ਤੋਂ ਬਚੀ ਹੋਈ ਨਹੀਂ। ਚੀਨ ਨੂੰ ਕਮਿਊਨਿਸਟ ਪਾਰਟੀ ਦੀ ਅਗਵਾਈ ਹੇਠ ਚੱਲਦਾ ਹੋਣ ਕਾਰਨ ਅੱਜ ਦੇ ਯੁੱਗ ਵਿਚ ਵਿਗਿਆਨ ਦੇ ਪੱਖੋਂ ਕਈ ਦੇਸ਼ਾਂ ਤੋਂ ਅੱਗੇ ਮੰਨਿਆ ਜਾਂਦਾ ਹੈ। ਉਥੇ ਸਰਕਾਰ ਖੁਦ ਲੋਕਾਂ ਦੀ ਵਿਗਿਆਨਕ ਸੋਚ ਵਿਕਸਤ ਕਰਨ ਦੀ ਵਾਹ ਲਾਉਂਦੀ ਹੈ। ਇਸ ਵਾਰੀ ਦੁਨੀਆਂ ਦੇ ਤਬਾਹ ਹੋਣ ਦਾ ਡਰ ਉਥੇ ਵੀ ਇੰਨਾ ਜ਼ਿਆਦਾ ਮਹਿਸੂਸ ਕੀਤਾ ਗਿਆ ਕਿ ਸਰਕਾਰ ਨੂੰ ਪੰਜ ਸੌ ਤੋਂ ਵੱਧ ਲੋਕ, ਅਫਵਾਹਾਂ ਫੈਲਾਉਣ ਦੇ ਦੋਸ਼ਾਂ ਵਿਚ ਗ੍ਰਿਫਤਾਰ ਕਰਨੇ ਪਏ। ਦੁਨੀਆ ਅਜੇ ਵੀ ਕਾਇਮ ਦੀ ਕਾਇਮ ਹੈ ਤੇ ਇਹ ਉਦੋਂ ਤੱਕ ਕਾਇਮ ਹੀ ਰਹਿਣੀ ਹੈ, ਜਦੋਂ ਤੱਕ ਕੋਈ ਦੂਜਾ ਗ੍ਰਹਿ ਆਪਣੇ ਰਾਹ ਤੋਂ ਭਟਕ ਕੇ ਇਸ ਨੂੰ ਢੁੱਡ ਮਾਰਨ ਦੀ ਨੀਤ ਨਹੀਂ ਧਾਰ ਲੈਂਦਾ। ਸਾਰੀ ਦੁਨੀਆਂ ਦੇ ਸਾਇੰਸਦਾਨ ਇਸ ਧਾਰਨਾ ਦੀ ਪੁਸ਼ਟੀ ਕਰਦੇ ਹਨ ਕਿ ਕਈ ਅਰਬ ਸਾਲਾਂ ਤੱਕ ਹਾਲੇ ਇਹੋ ਜਿਹੀ ਡਰਨ ਵਾਲੀ ਗੱਲ ਵਾਪਰਨ ਦਾ ਕੋਈ ਅੰਦੇਸ਼ਾ ਨਹੀਂ ਤਾਂ ਫਿਰ ਡਰ ਕਾਹਦਾ? 'ਜੀਵੇ ਆਸਾ ਤੇ ਮਰੇ ਨਿਰਾਸਾ' ਦਾ ਮੁਹਾਵਰਾ ਸੁਣਨ ਦੇ ਬਾਵਜੂਦ ਜਿਨ੍ਹਾਂ ਨੇ ਜਿਉਂਦੇ ਜੀਅ ਵਹਿਮ ਨਾਲ ਮਰੇ ਰਹਿਣਾ ਹੈ, ਉਨ੍ਹਾਂ ਨੂੰ ਡਰ ਲੱਗਦਾ ਹੈ ਤਾਂ ਲੱਗੀ ਜਾਣ ਦਿਓ, ਆਪਾਂ ਹੱਥਲਾ ਸਮਾਂ ਗਿਆਨ ਦਾ ਕੋਈ ਅਗਲਾ ਦੀਵਾ ਜਗਾਉਣ ਵੱਲ ਲਾਈਏ ਤਾਂ ਵੱਧ ਠੀਕ ਰਹੇਗਾ।

ਭਾਈ ਬਲਬੀਰ ਸਿੰਘ ਰਾਗੀ ਨੂੰ ਸੰਗੀਤ ਅਕਾਦਮੀ ਪੁਰਸਕਾਰ

ਚੰਡੀਗੜ੍ਹ: ਗੁਰਬਾਣੀ ਲਈ ਭਾਈ ਬਲਬੀਰ ਸਿੰਘ ਰਾਗੀ ਸਮੇਤ ਸੰਗੀਤ, ਨਾਚ, ਥੀਏਟਰ ਤੇ ਕਨਪੁਤਲੀ ਖੇਤਰ ਦੀਆਂ 36 ਸ਼ਖਸੀਅਤਾਂ ਨੂੰ ਸੰਗੀਤ ਨਾਟਕ ਅਕਾਦਮੀ ਪੁਰਸਕਾਰ 2012 ਲਈ ਚੁਣਿਆ ਗਿਆ ਹੈ। ਹਜ਼ੂਰੀ ਰਾਗੀ ਭਾਈ ਬਲਬੀਰ ਸਿੰਘ ਜ਼ਿਲ੍ਹਾ ਅੰਮ੍ਰਿਤਸਰ (ਹੁਣ ਤਰਨਤਾਰਨ) ਵਿਚ ਪੈਂਦੇ ਪਿੰਡ ਭਿਖੀਵਿੰਡ ਦੇ ਕੋਲ ਆਪਣੇ ਨਾਨਕੇ ਪਿੰਡ ਮ੍ਰਿਗਿੰਦਪੁਰਾ ਵਿਚ ਮਾਤਾ ਪ੍ਰਸਿੰਨ ਕੌਰ ਦੀ ਕੁੱਖੋਂ 23 ਮਾਰਚ, 1933 ਨੂੰ ਪੈਦਾ ਹੋਏ। ਭਾਈ ਬਲਬੀਰ ਸਿੰਘ ਚਾਰ ਭਰਾਵਾਂ ਵਿਚ ਸਭ ਤੋਂ ਵੱਡੇ ਹਨ। ਉਨ੍ਹਾਂ ਦੇ ਪਿਤਾ ਭਾਈ ਸੰਤਾ ਸਿੰਘ ਗੁਰੂ ਘਰ ਦੇ ਪਸ਼ਿੱਧ ਕੀਰਤਨੀਏ ਤੇ ਗੁਰਮਿਤ ਵਿਦਿਆਲਾ ਤਰਨ-ਤਾਰਨ ਦੇ ਨਾਮਵਰ ਉਸਤਾਦ ਸਨ।

ਉਨ੍ਹਾਂ ਨੇ ਸੱਤ ਸਾਲ ਦੀ ਉਮਰ ਵਿਚ ਪਹਿਲੀ ਵਾਰ ਸ੍ਰੀ ਦਰਬਾਰ ਸਾਹਿਬ ਤਰਨ-ਤਾਰਨ ਵਿਖੇ ਦੋ ਸ਼ਬਦ ਪੜ੍ਹੇ ਤੇ ਸਦਾ ਲਈ ਰਾਗੀ ਬਣ ਗਏ।

ਉਨ੍ਹਾਂ ਦੇ ਪਹਿਲੇ ਉਸਤਾਦ ਉਨ੍ਹਾਂ ਦੇ ਪਿਤਾ ਸਨ, ਦੂਸਰੇ ਉਸਤਾਦ ਪੰਡਤ ਨੰਬੂਰਾਮ ਤਰਨ-ਤਾਰਨ ਵਾਲੇ ਜਿਨ੍ਹਾਂ ਨੇ ਧਰੁਪਦ ਗਾਇਨ ਸਿਖਾਇਆ। ਉਸ ਤੋਂ ਬਾਅਦ ਉਨ੍ਹਾਂ ਨੂੰ ਤਾਇਆ ਭਾਈ ਸੋਹਣ ਸਿੰਘ ਰਾਗੀ ਸ੍ਰੀ ਦਰਬਾਰ ਸਾਹਿਬ ਤਰਨਤਾਰਨ ਨੇ ਕੀਰਤਨ ਦੇ ਤੌਰ ਤਰੀਕੇ ਸਮਝਾਏ ਜਿਸ ਸਦਕਾ ਉਨ੍ਹਾਂ ਨੇ 1955 ਤੋਂ ਲੈ ਕੇ 1991 ਤੱਕ ਸ੍ਰੀ ਹਰਿਮੰਦਰ ਸਾਹਿਬ ਅੰਮ੍ਰਿਤਸਰ ਵਿਖੇ ਕੀਰਤਨ ਦੀ ਸੇਵਾ ਨਿਭਾਈ। ਉਨ੍ਹਾਂ ਨੂੰ ਗੁਰੂ ਜੀ ਦੀ ਬਾਣੀ ਦੇ 3000 ਸ਼ਬਦਾਂ ਨੂੰ 200 ਰਾਗਾਂ ਵਿਚ ਗਾਇਨ ਕਰਨ ਦੀ ਸਮਰੱਥਾ ਪ੍ਰਾਪਤ ਹੈ। ਉਨ੍ਹਾਂ ਨੂੰ ਹੁਣ ਤੱਕ ਕਰੀਬ 20 ਪੁਰਸਕਾਰਾਂ ਨਾਲ ਸਨਮਾਨਤ ਕੀਤਾ ਜਾ ਚੁੱਕਾ ਹੈ। ਉਹ 36 ਸਾਲ ਗੁਰੂ ਘਰ ਦੀ ਸੇਵਾ ਕਰਦਿਆਂ ਸੱਚਖੰਡ ਸ੍ਰੀ ਹਰਿਮੰਦਰ ਸਾਹਿਬ ਤੋਂ 1991 ਵਿਚ ਸੇਵਾ ਮੁਕਤ ਹੋਏ।

ਸਭਿਆਚਾਰ ਮੰਤਰਾਲੇ ਦੇ ਬੁਲਾਰੇ ਨੇ ਦੱਸਿਆ ਕਿ ਪੁਰਸਕਾਰ ਪ੍ਰਾਪਤ ਕਰਨ ਵਾਲਿਆਂ

ਦੀ ਚੋਣ ਸੰਗੀਤ, ਨਾਚ ਤੇ ਡਰਾਮਾ ਦੀ ਕੌਮੀ ਅਕਾਦਮੀ, ਸੰਗੀਤ ਨਾਟਕ ਅਕਾਦਮੀ ਦੀ ਜਨਰਲ ਕੌਂਸਲ ਦੀ 21 ਦਸੰਬਰ ਨੂੰ ਹੋਈ ਮੀਟਿੰਗ ਵਿਚ ਕੀਤੀ ਗਈ। ਕੌਂਸਲ ਨੇ ਕਲਾ ਦੇ ਖੇਤਰ ਵਿਚ ਕਾਰਗੁਜ਼ਾਰੀ ਦਿਖਾਉਣ ਵਾਲੀਆਂ ਤਿੰਨ ਉੱਘੀਆਂ ਸ਼ਖਸੀਅਤਾਂ ਐਨ ਰਾਜਮ, ਟੀ. ਐਚ ਵਿਨੋਕਰਮ ਤੇ ਰਤਨ ਤਿਆਮ ਦੀ ਸੰਗੀਤ ਨਾਟਕ ਅਕਾਦਮੀ ਦੇ ਫੈਲੋ ਵਜੋਂ ਚੋਣ ਕੀਤੀ ਗਈ ਹੈ। ਅਕਾਦਮੀ ਦੀ ਫੈਲੋਸ਼ਿਪ ਬਹੁਤ ਹੀ ਵਕਾਰੀ ਤੇ ਵਿਲੱਖਣ ਸਨਮਾਨ ਹੈ ਜਿਹੜਾ ਸਿਰਫ ਗਿਣਤੀ ਦੀਆਂ ਸ਼ਖਸੀਅਤਾਂ ਨੂੰ ਦਿੱਤਾ ਗਿਆ ਹੈ। ਮੌਜੂਦਾ ਸਮੇਂ ਸੰਗੀਤ ਨਾਟਕ ਅਕਾਦਮੀ ਦੇ 40 ਫੈਲੋਜ਼ ਹਨ।

ਸੰਗੀਤ ਖੇਤਰ ਵਿਚ ਸੰਗੀਤ ਦੀਆਂ ਦੂਸਰੀਆਂ ਵੱਡੀਆਂ ਪ੍ਰੰਪਰਾਵਾਂ ਲਈ ਭਾਈ ਬਲਬੀਰ ਸਿੰਘ ਰਾਗੀ (ਗੁਰਬਾਣੀ) ਸਮੇਤ ਨੌਂ ਸ਼ਖਸੀਅਤਾਂ ਦੀ ਅਕਾਦਮੀ ਪੁਰਸਕਾਰ 2012 ਲਈ ਚੋਣ ਕੀਤੀ ਗਈ ਹੈ।

ਪੰਜਾਬ ਟਾਈਮਜ਼

ਸਨਿਚਰਵਾਰ, 29 ਦਸੰਬਰ 2012

ਜਮਹੂਰੀਅਤ ਦਾ ਜਨਾਜ਼ਾ

ਪੰਜਾਬ ਵਿਧਾਨ ਸਭਾ ਵਿਚ ਚੱਲੀਆਂ ਗਾਲਾਂ ਨੇ ਕੁਹਜ ਨਾਲ ਨੱਕੋ-ਨੱਕ ਭਰੇ ਪਏ ਸਿਆਸੀ ਆਗੂਆਂ ਦੇ ਕਿਰਦਾਰ ਦਾ ਭਾਂਡਾ ਚੌਰਾਹੇ ਵਿਚ ਲਿਆ ਭੰਨਿਆ ਹੈ। ਇਨ੍ਹਾਂ ਆਗੂਆਂ, ਜੋ ਸਮਾਜ ਸੇਵਾ ਦਾ ਦੰਡ ਕਰਦੇ ਹਨ, ਦੀ ਨਿੱਘਰ ਚੁੱਕੀ ਮਾਨਸਿਕਤਾ ਦੇ ਦਰਸ਼ਨ ਲੋਕਾਂ ਨੇ ਕਰ ਲਏ ਹਨ ਅਤੇ ਸਮਾਜ ਦੇ ਸਭ ਤੋਂ ਵੱਧ ਲਿਤਾੜੇ ਵਰਗ ਔਰਤਾਂ ਬਾਰੇ ਵੀ ਇਨ੍ਹਾਂ ਦਾ ਹੀਜ-ਪਿਆਜ ਨੰਗਾ ਹੋ ਗਿਆ ਹੈ। ਇਸ ਸ਼ਰਮਨਾਕ ਕਾਂਡ ਨੇ ਫਿਰ ਸਾਬਤ ਕਰ ਦਿੱਤਾ ਹੈ ਕਿ ਮੁੱਖ ਸਿਆਸੀ ਪਾਰਟੀਆਂ ਦਾ ਲੋਕਾਂ ਦੇ ਮੁੱਦਿਆਂ ਨਾਲ ਕੋਈ ਲੈਣਾ-ਦੇਣਾ ਨਹੀਂ। ਇਹ ਤਾਂ ਸਗੋਂ ਲੋਕਾਂ ਦੇ ਮੁੱਦਿਆਂ ਨੂੰ ਹਾਈਜੈਕ ਕਰ ਕੇ, ਫਿਰ ਇਨ੍ਹਾਂ ਮੁੱਦਿਆਂ ਅਤੇ ਇਨ੍ਹਾਂ ਨਾਲ ਜੁੜੇ ਲੋਕਾਂ ਨੂੰ ਆਪਣੀ ਸਿਆਸਤ ਲਈ ਗੱਜ-ਵੱਜ ਕੇ ਵਰਤਦੇ ਹਨ। ਪੰਜਾਬ ਦਾ ਬੱਚਾ ਬੱਚਾ ਜਾਣਦਾ ਹੈ ਕਿ ਪੰਜਾਬ ਕਈ ਪੱਖਾਂ ਤੋਂ ਹੁਣ ਲੀਹੋਂ ਲਹਿ ਰਿਹਾ ਹੈ ਪਰ ਵਿਧਾਨ ਸਭਾ ਦੇ ਅੰਦਰ ਅਤੇ ਬਾਹਰ, ਇਸ ਮੁੱਦੇ ਉੱਤੇ ਕਿਤੇ ਕੋਈ ਵਿਚਾਰ ਨਹੀਂ ਹੋ ਰਹੀ। ਸਾਰੀਆਂ ਧਿਰਾਂ ਦਾ ਜ਼ੋਰ ਆਪੋ-ਆਪਣੀ ਧਿਰ ਦੇ ਹੱਕ ਵਿਚ ਅੰਕੜੇ ਇਕੱਠੇ ਕਰਨ ਉੱਤੇ ਲੱਗਿਆ ਹੋਇਆ ਹੈ। ਹੁਣ ਮਸਲਾ ਜੇ ਸੂਬੇ ਦੀ ਡੋਲ ਚੁੱਕੀ ਕਾਨੂੰਨ-ਵਿਵਸਥਾ ਦਾ ਸੀ ਤਾਂ ਵਿਚਾਰ-ਚਰਚਾ ਪੰਜਾਬ ਬਾਰੇ ਹੀ ਹੋਣੀ ਚਾਹੀਦੀ ਸੀ। ਹੋਰ ਸੂਬਿਆਂ ਦੀ ਹਾਲਤ ਕਿੰਨੀ ਨਿੱਘਰ ਚੁੱਕੀ ਹੈ, ਸਭ ਦੁਜੈਲੀਆਂ ਗੱਲਾਂ ਹਨ। ਦੂਜੇ ਸੂਬਿਆਂ ਦੀਆਂ ਨਿਘੋਚਾਂ ਕੱਢ ਕੇ ਇਉਂ ਆਪਣਾ ਪੱਲੂ ਨਹੀਂ ਬਚਾਇਆ ਜਾ ਸਕਦਾ। ਦੂਜੇ ਬੰਨ੍ਹੇ, ਕਾਂਗਰਸੀ ਆਗੂ ਰਾਣਾ ਗੁਰਜੀਤ ਸਿੰਘ ਨੇ ਵਿਧਾਨ ਸਭਾ ਵਿਚ ਉਦੋਂ ਹੀ ਹਮਲਾਵਰ ਰੁਖ ਅਖਤਿਆਰ ਕੀਤਾ ਜਦੋਂ ਉਨ੍ਹਾਂ ਉੱਤੇ ਦੋਸ਼ ਲਾਏ ਗਏ। ਜਦੋਂ ਗੱਲ ਪੰਜਾਬ ਦੇ ਪ੍ਰਸੰਗ ਵਿਚ ਹੋ ਰਹੀ ਹੋਵੇ ਤਾਂ ਅਜਿਹੇ ਨਿੱਜੀ ਦੋਸ਼ਾਂ ਉੱਤੇ ਭੜਕਣ ਦਾ ਮਤਲਬ ਹੀ ਕੋਈ ਨਹੀਂ ਸੀ। ਇਥੇ ਇਕ ਹੋਰ ਗੱਲ ਸਪਸ਼ਟ ਕਰਨੀ ਬਣਦੀ ਹੈ ਕਿ ਨਿੱਘਰ ਚੁੱਕੀ ਕਾਨੂੰਨ-ਵਿਵਸਥਾ ਬਾਰੇ ਵਿਧਾਨ ਸਭਾ ਵਿਚ ਬਹਿਸ ਲਈ ਜਿੰਨੀ ਤਿਆਰੀ ਸ਼੍ਰੋਮਣੀ ਅਕਾਲੀ ਦਲ ਨੇ ਕੀਤੀ ਹੋਈ ਸੀ, ਉਸ ਦੇ ਮੁਕਾਬਲੇ ਕਾਂਗਰਸ ਦੀ ਤਿਆਰੀ ਪਾ-ਪਾਸਕੂ ਵੀ ਨਹੀਂ ਸੀ। ਨਹੀਂ ਤਾਂ ਕੋਈ ਕਾਰਨ ਨਹੀਂ ਸੀ ਕਿ ਇੰਨੀ ਕਸੂਤੀ ਹਾਲਤ ਵਿਚ ਫਸੇ ਬਾਦਲਕਿਆਂ ਨੂੰ ਭੱਜਣ ਨੂੰ ਕੋਈ ਰਾਹ ਬਿਆ ਜਾਂਦਾ। ਖੈਰ! ਰਾਣਾ ਗੁਰਜੀਤ ਸਿੰਘ ਦੀਆਂ ਗਾਲਾਂ ਦੇ ਜਵਾਬ ਵਿਚ ਮਾਲ ਮੰਤਰੀ ਬਿਕਰਮ ਸਿੰਘ ਮਜੀਠੀਆ ਨੇ ਜੋ ਕੁਝ ਕੀਤਾ, ਉਹ ਸਾਰੀ ਦੁਨੀਆਂ ਦੇਖ/ਸੁਣ ਚੁੱਕੀ ਹੈ। ਉਂਜ, ਨਿੱਘਰ ਚੁੱਕੇ ਹਾਲਾਤ ਦਾ ਪਤਾ ਤਾਂ ਉਸ ਵਕਤ ਲਗਦਾ ਹੈ ਜਦੋਂ ਇਤਿਹਾਸਕ ਜਥੇਬੰਦੀ ਸ਼੍ਰੋਮਣੀ ਅਕਾਲੀ ਦਲ ਦਾ ਨੌਜਵਾਨ ਪ੍ਰਧਾਨ ਸੁਖਬੀਰ ਸਿੰਘ ਬਾਦਲ ਇਕ ਮਹਿਲਾ ਪੱਤਰਕਾਰ ਦੇ ਸਵਾਲ ਦਾ ਜਵਾਬ ਦੇਣ ਦੀ ਥਾਂ, ਉਸ ਕੋਲੋਂ ਮਜੀਠੀਏ ਵੱਲੋਂ ਕੱਢੀਆਂ ਗਾਲਾਂ ਦੀ ਭਾਸ਼ਾ ਦੱਸਣ ਦੀ ਮੰਗ ਕਰਦਾ ਹੈ। ਇਹ ਮਹਿਲਾਵਾਂ ਨਾਲ ਹਿੰਸਾ ਨਹੀਂ ਤਾਂ ਹੋਰ ਕੀ ਹੈ? ਅਜਿਹੀ ਮਹੀਨ ਅਤੇ ਅਦਿਖ ਹਿੰਸਾ ਮਜੀਠੀਏ, ਸੁਖਬੀਰ ਅਤੇ ਹੋਰ ਆਗੂਆਂ ਦੇ ਕਾਰ-ਵਿਹਾਰ 'ਚੋਂ ਅਕਸਰ ਝਲਕਦੀ ਦੇਖੀ ਜਾ ਸਕਦੀ ਹੈ। ਇਸੇ ਕਾਰਨ ਸ਼ਰੂਤੀ, ਫੇਰਟਾ ਜਾਂ ਦਿੱਲੀ ਵਰਗੀਆਂ ਦੁਰ-ਘਟਨਾਵਾਂ ਵਾਪਰਦੀਆਂ ਹਨ। ਇਹ ਜਗੀਰੂ ਮਾਨਸਿਕਤਾ ਦੀ ਪੈਦਾਵਾਰ ਹਨ, ਇਸੇ ਕਰ ਕੇ ਔਰਤ ਅੱਜ ਪੀੜ ਪੀੜ ਹੋਈ ਪਈ ਹੈ ਅਤੇ ਸਾਡੇ ਆਗੂਆਂ ਨੇ ਇਸ ਨੂੰ ਤਿਆਗਣ ਦੇ ਕੋਈ ਸੰਕੇਤ ਨਹੀਂ ਦਿੱਤੇ ਹਨ। ਇਹ ਹੋਰ ਕੁਝ ਨਹੀਂ, ਸਗੋਂ ਭਾਰਤ ਵਿਚ ਬੁਰੀ ਤਰ੍ਹਾਂ ਫੇਲ੍ਹ ਹੋਈ ਜਮਹੂਰੀਅਤ ਦੀਆਂ ਅਲਾਮਤਾਂ ਹਨ। ਚੋਣਾਂ ਨੂੰ ਜਮਹੂਰੀਅਤ ਦੀਆਂ ਜੜ੍ਹਾਂ ਆਖਿਆ ਗਿਆ ਹੈ ਪਰ ਚੋਣ ਅਮਲ ਨੇ ਹੀ ਜਮਹੂਰੀਅਤ ਨੂੰ ਸੁੱਕਣੇ ਪਾਇਆ ਹੋਇਆ ਹੈ।

ਖਾੜਕੂ ਅਕਾਲੀ ਆਗੂ ਸਿਮਰਨਜੀਤ ਸਿੰਘ ਮਾਨ ਵੱਲੋਂ ਪਿੱਛੇ ਜਿਹੇ ਚੋਣ ਲੜਨ ਨੂੰ ਅਲਵਿਦਾ ਆਖਣ ਦਾ ਸਿੱਧਾ ਸਬੰਧ ਵੀ ਜਮਹੂਰੀਅਤ ਦੀਆਂ ਖੋਖਲੀਆਂ ਹੋ ਚੁੱਕੀਆਂ ਜੜ੍ਹਾਂ ਨਾਲ ਜੁੜਿਆ ਹੋਇਆ ਹੈ। ਹੁਣ ਆਮ ਬੰਦਾ, ਆਗੂ ਜਾਂ ਕੋਈ ਜਥੇਬੰਦੀ ਚੋਣਾਂ ਲੜਨ ਬਾਰੇ ਸੋਚ ਵੀ ਨਹੀਂ ਸਕਦੇ। ਇਸ ਬਾਰੇ ਐਲਾਨ ਕਰਦਿਆਂ ਸ. ਮਾਨ ਨੇ ਕਿਹਾ ਸੀ ਕਿ ਉਨ੍ਹਾਂ ਦੀ ਜਥੇਬੰਦੀ ਕੋਲ ਇੰਨੀ ਮਾਇਆ ਨਹੀਂ ਕਿ ਚੋਣ ਅਮਲ ਦਾ ਢਿੱਡ ਭਰਿਆ ਜਾ ਸਕੇ। ਚੋਣਾਂ ਰਾਹੀਂ ਇਸ ਨਿੱਘਰ ਚੁੱਕੇ ਢਾਂਚੇ ਨੂੰ ਬਦਲਣ ਦਾ ਮੁੱਦਾ ਤਾਂ ਹੁਣ ਬਹੁਤ ਪਿਛਾਂਹ ਰਹਿ ਗਿਆ ਹੈ।...ਤੇ ਪੰਜਾਬ ਦੇ ਚੁਣੇ ਹੋਏ ਨੁਮਾਇੰਦਿਆਂ ਨੇ ਵਿਧਾਨ ਸਭਾ ਵਿਚ ਜੋ ਗੁਲ ਹੁਣ ਖਿਲਾਏ ਹਨ, ਉਸ ਨੇ ਇਹ ਵੀ ਸਾਫ ਕਰ ਦਿੱਤਾ ਹੈ ਕਿ ਇਹ ਖੇਤਰ ਹੁਣ ਨਿਰੋਲ ਬੁਰਫਾਗਰਦਾਂ ਲਈ ਰਾਖਵਾਂ ਹੋ ਗਿਆ ਹੈ। ਘੱਟੋ-ਘੱਟ ਪੰਜਾਬ/ਭਾਰਤ ਦੀ ਚੋਣ ਸਿਆਸਤ ਬਾਰੇ ਤਾਂ ਇਹ ਗੱਲ ਹੁਣ ਆਖੀ ਹੀ ਜਾ ਸਕਦੀ ਹੈ। ਪਿਛਲੇ ਕੁਝ ਸਮੇਂ ਦੌਰਾਨ ਜਿਸ ਤਰ੍ਹਾਂ ਪੌਂਟੀ ਚੱਢਾ ਕਤਲ ਕੇਸ, ਸ਼ਰੂਤੀ ਅਗਵਾ ਕੇਸ ਅਤੇ ਫੇਰਟਾ ਕਤਲ ਕੇਸ ਉਪਰੋਥਲੀ ਸਾਹਮਣੇ ਆਏ ਹਨ, ਉਸ ਤੋਂ ਹੁਣ ਆਮ ਬੰਦਾ ਵੀ ਸਮਝ ਗਿਆ ਹੈ ਕਿ ਸਿਆਸਤ ਵਿਚ ਮਾੜੇ-ਧੀੜੇ ਬੰਦੇ ਦਾ ਹੁਣ ਕੋਈ ਕੰਮ ਨਹੀਂ ਰਹਿ ਗਿਆ। ਭਾਰਤ ਦੀ ਆਜ਼ਾਦੀ ਤੋਂ ਦੇ ਕੁ ਦਹਾਕੇ ਬਾਅਦ ਨੌਜਵਾਨਾਂ ਨੇ ਚੋਣ ਸਿਸਟਮ ਰੱਦ ਕਰਦਿਆਂ ਸਿੱਧਾ ਮੈਦਾਨ ਵਿਚ ਉਤਰਨ ਦਾ ਸੱਦਾ ਦਿੱਤਾ ਸੀ ਤਾਂ ਕਿਸੇ ਨੇ ਕਿਆਸ ਵੀ ਨਹੀਂ ਕੀਤਾ ਹੋਣਾ ਕਿ ਚੋਣ ਸਿਸਟਮ ਦਾ ਨਿਘਾਰ 21ਵੀਂ ਸਦੀ ਵਿਚ ਇੰਨਾ ਭਿਅੰਕਰ ਰੂਪ ਅਖਤਿਆਰ ਕਰ ਲਵੇਗਾ। ਸਮਾਂ ਬੀਤਣ ਨਾਲ ਜਮਹੂਰੀ ਸੰਸਥਾਵਾਂ ਨੇ ਤਾਂ ਸਗੋਂ ਪੱਕੇ ਪੈਰੀਂ ਹੋਣਾ ਸੀ ਅਤੇ ਇਸ ਵਿਚ ਲੋਕਾਂ ਦੀ ਸ਼ਮੂਲੀਅਤ ਲਗਾਤਾਰ ਵਧਣੀ ਸੀ, ਪਰ ਭਾਰਤ ਵਿਚ ਐਨ ਉਲਟ ਹੋਇਆ ਹੈ। ਹੌਲੀ ਹੌਲੀ ਆਮ ਆਦਮੀ ਜਮਹੂਰੀ ਅਮਲ ਵਿਚੋਂ ਬਾਹਰ ਹੋ ਰਿਹਾ ਹੈ। ਇਹ ਆਦਮੀ ਪੰਜ ਸਾਲ ਬਾਅਦ ਚੋਣ ਅਮਲ ਵਿਚ ਬੱਧਾ-ਰੁੱਧਾ ਹਿੰਸਾ ਭਾਵੇਂ ਲੈਂਦਾ ਹੈ ਪਰ ਜਮਹੂਰੀਅਤ ਵਿਚ ਇਸ ਦੀ ਸ਼ਮੂਲੀਅਤ ਮਨਫੀ ਹੈ। ਜਮਹੂਰੀਅਤ ਵਿਚ ਲੋਕ ਜਿੰਨੇ ਪਿੱਛੇ ਰਹਿ ਜਾਂਦੇ ਹਨ, ਬੁਰਫੇ ਆਗੂ ਉਤਨੀ ਹੀ ਜਗ੍ਹਾ ਮੱਲੀ ਜਾਂਦੇ ਹਨ। ਪੰਜਾਬ ਵਿਧਾਨ ਸਭਾ ਵਿਚ ਹੋਇਆ ਕਾਂਡ ਇਸੇ ਦੀ ਹੀ ਮਿਸਾਲ ਹੈ। ਹੁਣ ਇਹ ਦੇਖਣਾ ਬਾਕੀ ਹੈ ਕਿ ਲੋਕ ਇਸ ਦਾ ਕੀ ਤੋੜ ਲੱਭਦੇ ਹਨ; ਲੱਭਦੇ ਵੀ ਹਨ ਜਾਂ ਪਹਿਲਾਂ ਵਾਂਗ ਆਪਣੇ 'ਸ਼ਿੰਦੇ' ਆਗੂਆਂ ਲਈ ਮੈਦਾਨ ਖਾਲੀ ਕਰੀ ਰੱਖਦੇ ਹਨ!



ਠਾਹ-ਸੋਟਾ

-ਚਾਚਾ ਬੇਲਿਹਾਜ਼



ਵਿਧਾਨ-ਵਿਧਾਨਕਾਰ-ਵਿਧਾਨ ਸਭਾ!

ਭੱਤੇ, ਤਨਖਾਹਾਂ ਨਾਲ 'ਉਪਰੋਂ ਕਮਾਉਣ' ਵਾਲੇ ਜਾਣਦੇ, ਕਾਨੂੰਨ ਕਾਇਮੇ ਆਪਣੇ ਹੀ ਘਰ ਦੇ। ਸੱਤਾ ਧਿਰ ਵਾਲੇ 'ਦੁੱਧ ਧੋਤੇ' ਬਣੇ ਬੈਠੇ ਹੁੰਦੇ, ਦੇਖ ਕੇ 'ਵਿਰੋਧੀਆਂ' ਨੂੰ ਭੋਰਾ ਨਹੀਂ ਡਰਦੇ। ਅਹੁਦਿਆਂ 'ਤੇ ਬਹਿਣ ਮੌਕੇ ਚੁਕਦੇ ਸੁਰੀਸ਼ਾਂ, ਬੂਠੇ ਗੱਪ-ਗੋਲੇ ਮਾਰਦੇ ਜ਼ਰਾ ਵੀ ਨਹੀਂ ਡਰਦੇ। ਵੱਟਦੇ ਘਸੁੰਨ ਇਕ-ਦੂਜੇ ਵਲ ਘੂਰ ਘੂਰ, ਕੱਢਦੇ ਨਿਸੰਗ ਗਾਲਾਂ ਰੱਖਦੇ ਨਹੀਂ ਪਰਦੇ। 'ਸੈਸ਼ਨ' ਬਣਾਉਂਦੇ ਮੰਛੀ-ਮੰਡੀ ਦਾ ਹੀ ਰੂਪ ਜਾਣੇ, ਪੱਗੋ-ਲੱਥੀ ਹੁੰਦੇ ਆਪੋ ਵਿਚੀਂ ਜਦੋਂ ਲੜਦੇ। ਵਿਗੜੇ 'ਵਿਧਾਨਕਾਰ' ਪਹੁੰਚ ਕੇ 'ਵਿਧਾਨ ਸਭਾ', ਕਿਵੇਂ ਨੇ 'ਵਿਧਾਨ' ਤਾਈਂ ਲੀਰੇ ਲੀਰ ਕਰਦੇ!

ਧੀਆਂ ਦੀ ਸੁਰੱਖਿਆ ਦੇ ਸੰਸੇ

ਦਿੱਲੀ ਵਿਚ ਜਬਰ ਜਨਾਹ ਦੀ ਘਟਨਾ ਤੋਂ ਬਾਅਦ ਲੋਕਾਂ ਵਿਚ ਵੱਡੀ ਪੱਧਰ 'ਤੇ ਰੋਸ ਫੈਲਿਆ ਹੈ। ਪੁਲਿਸ ਜਬਰ ਦੇ ਬਾਵਜੂਦ ਰੋਸ ਵਿਖਾਵਿਆਂ ਨੂੰ ਠੱਲ੍ਹ ਨਹੀਂ ਪਈ ਹੈ। ਸਰਕਾਰ ਨੂੰ ਇਸੇ ਦਬਾਅ ਅਧੀਨ ਕੁੱਝ ਫੈਸਲੇ ਤੁਰੰਤ ਕਰਨੇ ਪਏ ਹਨ। ਇਹ ਕਰਤੂਤ ਕਰਨ ਵਾਲਿਆਂ ਨੂੰ ਫਾਂਸੀ ਚਾੜ੍ਹਨ ਦੇ ਹੋਕਰੇ ਬਹੁਤ ਉਚੇ ਵੱਜ ਰਹੇ ਹਨ। ਇਸ ਲੇਖ ਵਿਚ ਪ੍ਰਤਾਪ ਸਿੰਘ ਵਿਰਕ ਨੇ ਇਨ੍ਹਾਂ ਸਭ ਮਸਲਿਆਂ ਬਾਰੇ ਬੜੀ ਭਾਵਪੂਰਤ ਟਿੱਪਣੀ ਕੀਤੀ ਹੈ ਅਤੇ ਨਾਲ ਹੀ, ਔਰਤ ਨਾਲ ਪੈਰ ਪੈਰ 'ਤੇ ਹੋ ਰਹੀ ਹਿੰਸਾ ਬਾਰੇ ਗੱਲ ਤੋਰਦਿਆਂ ਕੁਝ ਸਵਾਲ ਵੀ ਸਾਡੇ ਸਨਮੁਖ ਕੀਤੇ ਹਨ। ਇਹ ਕੋਈ ਇਕੱਲਾ ਇਕਹਿਰਾ ਮਸਲਾ ਨਹੀਂ, ਇਸ ਨਾਲ ਸਿਸਟਮ ਦੀਆਂ ਬਹੁਤ ਸਾਰੀਆਂ ਲੜੀਆਂ ਜੁੜੀਆਂ ਹੋਈਆਂ ਹਨ। ਲੇਖ ਵਿਚ ਇਸ ਸਮੱਸਿਆ ਦੀਆਂ ਜੜ੍ਹਾਂ ਦੀ ਨਿਸ਼ਾਨਦੇਹੀ ਕਰਨ ਦਾ ਯਤਨ ਕੀਤਾ ਗਿਆ ਹੈ। -ਸੰਪਾਦਕ

ਭਾਰਤ ਦੀ ਰਾਜਧਾਨੀ ਦਿੱਲੀ ਵਿਚ ਵਿਦਿਆਰਥਣ ਨਾਲ ਜਬਰ ਜਨਾਹ ਅਤੇ ਉਸ ਨੂੰ ਬੱਸ ਵਿਚੋਂ ਬਾਹਰ ਸੁੱਟਣ ਤੋਂ ਬਾਅਦ ਆਰੰਭ ਹੋਏ ਰੋਸ ਮੁਜ਼ਾਹਰਿਆਂ ਨਾਲ ਦਿੱਲੀ ਹੀ ਨਹੀਂ, ਇਕ ਵਾਰ ਤਾਂ ਸਮੁੱਚਾ ਦੇਸ਼ ਹਿੱਲ ਗਿਆ ਹੈ। ਹਰ ਪਾਸੇ ਗੁੱਸੇ ਦੀ ਲਹਿਰ ਹੈ। ਪ੍ਰਧਾਨ ਮੰਤਰੀ ਡਾ. ਮਨਮੋਹਨ ਸਿੰਘ ਨੇ ਵੀ ਆਖਰਕਾਰ ਖਾਮੋਸ਼ੀ ਤੋਤੀ ਹੈ ਅਤੇ ਇਨ੍ਹਾਂ ਰੋਸ ਮੁਜ਼ਾਹਰਿਆਂ ਤੋਂ



ਪ੍ਰਤਾਪ ਸਿੰਘ ਵਿਰਕ
ਫੋਨ: 91-78383-63555

ਲੋਕਾਂ ਦੇ ਗੁੱਸੇ ਨੂੰ 'ਜਾਇਜ਼' ਠਹਿਰਾਇਆ ਹੈ। ਸਰਕਾਰ ਨੇ ਅਜਿਹੇ ਮਾਮਲਿਆਂ ਦੇ ਤੁਰੰਤ ਨਬੇੜੇ ਅਤੇ ਸਬੰਧਤ ਕਾਨੂੰਨ ਵਿਚ ਲੋੜੀਂਦੀਆਂ ਸੋਧਾਂ ਲਈ ਸੁਪਰੀਮ ਕੋਰਟ ਦੇ ਸਾਬਕਾ ਚੀਫ ਜਸਟਿਸ ਜੇ. ਸੀ ਵਰਮਾ ਦੀ ਅਗਵਾਈ ਹੇਠ ਤਿੰਨ ਮੈਂਬਰੀ ਪੈਨਲ ਵੀ ਬਣਾ ਦਿੱਤਾ ਹੈ ਅਤੇ ਇਸ ਨੇ ਆਪਣਾ ਕੰਮ ਵੀ ਸ਼ੁਰੂ ਕਰ ਦਿੱਤਾ ਹੈ। ਮੀਡੀਆ ਨੇ ਵੀ ਇਸ ਮਾਮਲੇ ਨੂੰ ਬਹੁਤ ਅਹਿਮੀਅਤ ਨਾਲ ਨਜ਼ਰ ਕੀਤਾ ਹੈ। ਲਗਦਾ ਹੈ ਕਿ ਸਭ ਕੁਝ ਸਹੀ ਦਿਸ਼ਾ ਵਿਚ ਜਾ ਰਿਹਾ ਹੈ ਅਤੇ ਹੁਣ ਕੁਝ ਨਾ ਕੁਝ ਜ਼ਰੂਰ ਹੋਵੇਗਾ ਪਰ ਰਤਾ ਕੁ ਘੋਖ ਕਰਦਿਆਂ ਜਿਹਨ ਵਿਚ ਖਿਆਲ ਉਠਦਾ ਹੈ ਕਿ ਮੁੱਦਾ ਕਿਤੇ ਪਿਛਾਂਹ ਰਹਿ ਗਿਆ ਹੈ। ਬਹੁਤਿਆਂ ਨੇ ਇਸ ਮਾਮਲੇ ਨੂੰ ਜੜ੍ਹ ਤੋਂ ਫੜਨ ਦਾ ਕੋਈ ਹੀਲਾ-ਵਸੀਲਾ ਨਹੀਂ ਕੀਤਾ। ਸਿਰਫ ਸਤਹੀ ਰੂਪ ਵਿਚ ਹੀ ਬੜ੍ਹਕਾਂ ਮਾਰੀਆਂ ਜਾ ਰਹੀਆਂ ਹਨ।

ਮਸ਼ਹੂਰ ਲੇਖਕਾ ਤੇ ਸਮਾਜਕ ਕਾਰਕੁਨ ਅਰੁੰਧਤੀ ਰਾਏ ਨੇ ਇਸ ਮਾਮਲੇ ਨੂੰ ਸਮੁੱਚੇ ਵਿਚ ਰੱਖ ਕੇ ਗੱਲ ਤੋਰਨ ਦਾ ਯਤਨ ਕੀਤਾ ਹੈ। ਉਸ ਨੇ ਲਗਾਤਾਰ ਵਾਪਰ ਰਹੀਆਂ ਅਜਿਹੀਆਂ ਘਟਨਾਵਾਂ ਤੋਂ ਬਾਅਦ ਹਰ ਵਾਰ ਲੋਕਾਂ ਦੇ ਖਾਮੋਸ਼ ਰਹਿਣ ਨੂੰ ਮੁੱਖ ਤੌਰ 'ਤੇ ਜ਼ਿੰਮੇਵਾਰ ਠਹਿਰਾਇਆ ਹੈ। ਅਜਿਹੇ ਮਸਲਿਆਂ ਬਾਰੇ ਅਰੁੰਧਤੀ ਰਾਏ ਪਹਿਲਾਂ ਵੀ ਆਵਾਜ਼ ਬੁਲੰਦ ਕਰਦੀ ਰਹੀ ਹੈ ਅਤੇ ਉਸ ਵੱਲੋਂ ਰੱਖੇ ਆਮ ਨਾਲੋਂ ਹਟ ਕੇ ਹੁੰਦੇ ਹਨ। ਉਹ ਅਸਲ ਵਿਚ ਹਰ ਵਾਰ ਮਸਲੇ ਦੀ ਜੜ੍ਹ ਫੜਦੀ ਹੈ ਜੋ ਅੱਜਕਲ੍ਹ ਦੇ ਆਗੂ ਜਾਂ ਆਮ ਬੰਦੇ ਨਹੀਂ ਕਰਦੇ।

ਅਰੁੰਧਤੀ ਦਾ ਇਹ ਕਹਿਣਾ ਬਿਲਕੁਲ ਠੀਕ ਹੈ ਕਿ ਇਸ ਵਾਰਦਾਤ ਨਾਲ ਸਬੰਧਿਤ ਸਾਰੇ ਮੁਲਜ਼ਮ ਆਮ ਲੋਕ ਹਨ। ਇਨ੍ਹਾਂ ਦਾ ਕਿਸੇ ਖਾਸ

ਸਿਆਸੀ ਪਾਰਟੀ ਜਾਂ ਆਗੂ ਜਾਂ ਹੋਰ ਕਿਸੇ ਧੜੇ ਨਾਲ ਸਿੱਧਾ ਸੰਪਰਕ ਨਹੀਂ। ਜਾਹਿਰ ਹੈ ਕਿ ਉਨ੍ਹਾਂ ਨੂੰ ਸਜ਼ਾ ਮਿਲ ਹੀ ਜਾਣੀ ਹੈ ਅਤੇ ਉਹ ਮਿਲੀ ਹੋਈ ਸਜ਼ਾ ਪੂਰੀ ਦੀ ਪੂਰੀ ਕੱਟਣਗੇ ਵੀ। ਮਸਲਾ ਤਾਂ ਇਹ ਹੈ ਕਿ ਅਜਿਹੇ ਮਾਮਲਿਆਂ ਵਿਚ ਜਦੋਂ ਪ੍ਰਭਾਵਸ਼ਾਲੀ ਲੋਕ ਸ਼ਾਮਲ ਹੁੰਦੇ ਹਨ, ਉਨ੍ਹਾਂ ਖਿਲਾਫ ਕਿੰਨੀ ਕੁ ਕਾਰਵਾਈ ਹੁੰਦੀ ਹੈ ਅਤੇ ਉਨ੍ਹਾਂ ਨੂੰ ਕਿੰਨੀ ਕੁ ਸਜ਼ਾ ਮਿਲਦੀ ਹੈ? ਸਜ਼ਾ ਮਿਲਦੀ ਵੀ ਹੈ ਜਾਂ ਨਹੀਂ? ਜੇ ਸਜ਼ਾ ਮਿਲਦੀ ਵੀ ਹੈ ਤਾਂ ਉਹ ਇਹ ਸਜ਼ਾ ਕੱਟਦੇ ਵੀ ਹਨ ਜਾਂ ਨਹੀਂ? ਕੁਝ ਸਾਲ ਪਹਿਲਾਂ ਸਾਹਮਣੇ ਆਇਆ ਜੈਸਿਕਾ ਲਾਲ ਕਤਲ ਕੇਸ ਦਾ ਹੀ ਮਾਮਲਾ ਹੈ। ਇਸ ਕੁਤੀ ਦਾ ਕਤਲ ਹਰਿਆਣਾ ਕਾਂਗਰਸ ਦੇ ਨੇਤਾ ਵਿਨੋਦ ਸ਼ਰਮਾ ਦੇ ਮੁੰਡੇ ਮਨੂ ਸ਼ਰਮਾ ਨੇ ਕੀਤਾ ਸੀ। ਅਦਾਲਤ ਨੇ ਉਸ ਨੂੰ ਛੱਡ ਦਿੱਤਾ ਸੀ ਪਰ ਲੋਕਾਂ ਦੇ ਜ਼ਬਰਦਸਤ ਰੋਸ ਮੁਜ਼ਾਹਰਿਆਂ ਅਤੇ ਮੀਡੀਆ ਦੀ ਤਿੱਖੀ ਮੁਹਿੰਮ ਤੋਂ ਬਾਅਦ ਕੇਸ ਦੀ ਦੁਬਾਰਾ ਸੁਣਵਾਈ ਹੋਈ ਅਤੇ ਉਸ ਨੂੰ ਉਮਰ ਕੈਦ ਦੀ ਸਜ਼ਾ ਸੁਣਾ ਦਿੱਤੀ ਗਈ। ਇਹ ਗੱਲ ਵੱਖਰੀ ਹੈ ਕਿ ਜੇਲ੍ਹ ਵਿਚ ਵੀ ਮਨੂ ਸ਼ਰਮਾ ਘਰ ਵਾਂਗ ਹੀ ਰਹਿੰਦਾ ਰਿਹਾ। ਹੋਰ ਤਾਂ ਹੋਰ ਉਹ ਵਾਰ ਵਾਰ ਪੈਰੋਲ 'ਤੇ ਜੇਲ੍ਹ ਤੋਂ ਬਾਹਰ ਵੀ ਆਉਂਦਾ ਰਿਹਾ। ਇਕ ਵਾਰ ਤਾਂ ਉਹ 60 ਦਿਨ ਜੇਲ੍ਹ ਤੋਂ ਬਾਹਰ ਰਿਹਾ ਅਤੇ ਡਿਸਕੋਥਿਕ ਪਾਰਟੀ ਵਿਚ ਵੀ ਸ਼ਾਮਲ ਹੋਇਆ। ਕੀ ਇਹ ਕੋਈ ਸਜ਼ਾ ਹੈ?

ਜੈਸਿਕਾ ਦਾ ਮਸਲਾ ਚਰਚਾ ਵਿਚ ਆਉਣ ਤੋਂ ਬਾਅਦ ਹੀ ਪ੍ਰਯਾਦਰਸ਼ਨੀ ਮੱਟੂ ਵਾਲਾ ਕੇਸ ਦੁਬਾਰਾ ਖੁੱਲ੍ਹਿਆ ਸੀ। ਇਸ ਕੁਤੀ ਨਾਲ ਜਬਰ ਜਨਾਹ ਕਰ ਕੇ ਉਸ ਨੂੰ ਕਤਲ ਕਰਨ ਵਾਲਾ ਪੁਲਿਸ ਅਫਸਰ ਦਾ ਮੁੰਡਾ ਸੰਤੋਸ਼ ਕੁਮਾਰ ਸਿੰਘ ਸੀ ਅਤੇ ਹੇਠਲੀ ਅਦਾਲਤ ਨੇ ਉਸ ਨੂੰ ਬਰੀ ਕਰ ਦਿੱਤਾ ਸੀ। ਜੈਸਿਕਾ ਕੇਸ ਤੋਂ ਬਾਅਦ ਦੁਬਾਰਾ ਕੇਸ ਖੁੱਲ੍ਹਣ 'ਤੇ ਉਸ ਨੂੰ ਫਾਂਸੀ ਦੀ ਸਜ਼ਾ ਹੋਈ। ਸੁਪਰੀਮ ਕੋਰਟ ਨੇ ਵੀ ਇਸ ਫੈਸਲੇ ਉੱਤੇ ਮੋਹਰ ਲਾਈ ਪਰ ਮਗਰੋਂ ਪੁਲਿਸ ਅਫਸਰ ਪਿਉ ਦੀ ਪੈਰਵੀ ਕਾਰਨ ਫਾਂਸੀ ਦੀ ਸਜ਼ਾ ਉਮਰ ਕੈਦ ਵਿਚ ਬਦਲ ਦਿਤੀ ਗਈ ਅਤੇ ਇਹ ਸ਼ਖਸ ਮਨੂ ਸ਼ਰਮਾ ਵਾਂਗ ਅਕਸਰ ਪੈਰੋਲ 'ਤੇ ਬਾਹਰ ਆਇਆ ਰਹਿੰਦਾ ਹੈ।

ਇਕ ਹੋਰ ਮਾਮਲਾ ਟੈਨਿਸ ਖਿਡਾਰੀ ਰੁਚਿਕਾ ਮਲਹੋਤਰਾ ਨਾਲ ਸਬੰਧਤ ਹੈ ਜਿਸ ਨੂੰ ਛੇਤਰ ਦੇ ਦੋਸ਼ ਵਿਚ ਹਰਿਆਣਾ ਪੁਲਿਸ ਦੇ ਸਾਬਕਾ ਮੁਖੀ ਐਸ.ਪੀ.ਐਸ. ਰਾਠੌਰ ਨੂੰ ਗ੍ਰਿਫਤਾਰ ਕੀਤਾ ਗਿਆ ਸੀ। ਰਾਠੌਰ ਦੀਆਂ ਵਧੀਕੀਆਂ ਤੋਂ ਤੰਗ ਆ ਕੇ ਇਸ ਕੁਤੀ ਨੇ ਖੁਦਕੁਸ਼ੀ ਕਰ ਲਈ ਸੀ। ਇਹ ਬੰਦਾ ਵੀ ਪਹਿਲਾਂ ਸਾਫ ਬਚ ਨਿਕਲਿਆ ਸੀ। ਮੀਡੀਆ ਵਿਚ ਮੁੱਦਾ ਉਭਰਨ ਅਤੇ ਲੋਕਾਂ ਦੇ

ਵਿਖਾਵਿਆਂ ਤੋਂ ਬਾਅਦ ਕੇਸ ਫਿਰ ਚੱਲਿਆ। ਇੰਨਾ ਕੁਝ ਹੋਣ ਦੇ ਬਾਵਜੂਦ ਇਹ ਬੰਦਾ ਵੀ ਹੁਣ ਪੁਲਿਸ ਦੀ ਗ੍ਰਿਫਤ ਤੋਂ ਬਾਹਰ ਹੈ। ਕਈਆਂ ਨੂੰ ਸੀ.ਬੀ.ਆਈ. ਉੱਤੇ ਅਜੇ ਵੀ ਭਰੋਸਾ ਹੈ ਪਰ ਇਸੇ ਸੀ.ਬੀ.ਆਈ. ਨੇ ਪਹਿਲਾਂ ਲੋਕਾਂ ਦੇ ਬਣੇ ਦਬਾਅ ਕਾਰਨ, ਉਸ ਖਿਲਾਫ ਦਾਇਰ ਕੀਤੇ ਤਿੰਨਾਂ ਵਿਚੋਂ ਦੋ ਕੇਸ ਬੰਦ ਵੀ ਕਰ ਦਿੱਤੇ ਹਨ। ਕੀ ਇੰਨੇ ਵੱਡੇ ਪੱਧਰ 'ਤੇ ਰੋਸ ਵਿਖਾਵੇ ਕਰਨ ਤੋਂ ਬਾਅਦ ਕੀਤੀ ਕਾਰਵਾਈ ਜੇ ਸਿਫਰ ਹੀ ਹੋ ਜਾਣੀ ਹੈ ਤਾਂ ਇਸ ਇਹ ਸੋਚਣਾ ਨਹੀਂ ਬਣਦਾ ਕਿ ਆਖਰਕਾਰ ਗਤਬਤ ਕਿੱਥੇ ਹੈ? ਇਸ ਦਾ ਸਿੱਧਾ ਜਿਹਾ ਮਤਲਬ ਹੈ ਕਿ ਅਜਿਹੀਆਂ ਸਜ਼ਾਵਾਂ ਦੇਣ ਨਾਲ ਕੁਝ ਨਹੀਂ ਬਦਲਦਾ। ਅਸਲ ਮਸਲਾ ਤਾਂ ਸਿਸਟਮ ਅਤੇ ਸਮਾਜ ਨੂੰ ਬਦਲਣ ਦਾ ਹੈ।

ਇਸ ਤੋਂ ਵੀ ਅਹਿਮ ਨੁਕਤਾ ਪੁਲਿਸ ਦੀ ਪਹੁੰਚ ਦਾ ਹੈ। ਆਮ ਬੰਦੇ ਲਈ ਕਿਸੇ ਵੀ ਕੇਸ ਵਿਚ ਪੁਲਿਸ ਤੱਕ ਪਹੁੰਚ ਕਰਨੀ ਦਿਨ-ਬ-ਦਿਨ ਮੁਸ਼ਕਿਲ ਹੋ ਰਹੀ ਹੈ। ਜਬਰ ਜਨਾਹ ਵਰਗੇ ਮਾਮਲਿਆਂ ਵਿਚ ਤਾਂ ਪੁਲਿਸ ਸਗੋਂ ਪੀੜਤਾਂ ਦਾ ਮਜ਼ਾਕ ਉਡਾਉਂਦੀ ਹੈ। ਛੇਤ-ਛਾਤ ਦੇ ਮਾਮਲਿਆਂ ਨੂੰ ਤਾਂ ਉਕਾ ਹੀ ਗੋਲਿਆਂ ਨਹੀਂ ਜਾਂਦਾ ਅਤੇ ਸ਼ਿਕਾਇਤ ਕਰਨ ਆਈਆਂ ਕੁਤੀਆਂ ਨੂੰ ਪਤਿਆ ਕੇ ਤੋਰ ਦਿੱਤਾ ਜਾਂਦਾ ਹੈ। ਅੰਮ੍ਰਿਤਸਰ ਨੇੜੇ ਫੇਰਟਾ ਵਿਚ ਬਾਣੇਦਾਰ ਦੇ ਕਤਲ ਦਾ ਹੀ ਮਾਮਲਾ ਹੈ। ਅਕਾਲੀ ਆਗੂ ਰਣਜੀਤ ਸਿੰਘ ਰਾਣਾ ਵੱਲੋਂ ਕੁਤੀ ਨੂੰ ਛੇਤਰ ਦੀ ਸ਼ਿਕਾਇਤ ਪੁਲਿਸ ਨੇ ਗੋਲੀ ਹੀ ਨਹੀਂ ਸੀ, ਹਾਲਾਂਕਿ ਇਸ ਕੁਤੀ ਦਾ ਬਾਪ ਨੇੜਲੇ ਬਾਣੇ ਦਾ ਇੰਚਾਰਜ ਸੀ। ਜਦੋਂ ਇਸ ਬਾਣੇਦਾਰ ਨੇ ਆਪ ਅਕਾਲੀ ਆਗੂ ਨੂੰ ਰੋਕਣ ਦਾ ਯਤਨ ਕੀਤਾ ਤਾਂ ਇਸ ਅਕਾਲੀ ਆਗੂ ਨੇ ਉਸ ਦਾ ਕਤਲ ਕਰ ਦਿੱਤਾ। ਜਦੋਂ ਇਹ ਵਾਰਦਾਤ ਹੋ ਰਹੀ ਸੀ, ਉਦੋਂ ਵੀ ਪੁਲਿਸ ਨੇ ਕੋਈ ਕਾਰਵਾਈ ਨਹੀਂ ਕੀਤੀ।

ਇਸ ਤੋਂ ਅਗਾਂਹ ਫਿਰ ਨਿਆਪਾਲਿਕਾ ਦੀ ਗੱਲ ਆਉਂਦੀ ਹੈ। ਭਾਰਤੀ ਅਪਰਾਧ ਰਿਕਾਰਡ ਬਿਊਰੋ ਦੇ ਅੰਕੜੇ ਦੱਸਦੇ ਹਨ ਕਿ ਜਬਰ ਜਨਾਹ ਦੇ ਬਹੁਤੇ ਮਾਮਲਿਆਂ ਵਿਚ ਦੋਸ਼ ਹੀ ਸਾਬਿਤ ਨਹੀਂ ਹੁੰਦੇ। ਪਿਛਲੇ ਸਾਲ ਅਦਾਲਤਾਂ ਵਿਚ ਜਿੰਨੇ ਕੇਸ ਆਏ, ਉਨ੍ਹਾਂ ਵਿਚੋਂ ਸਿਰਫ 26.4 ਫੀ ਸਦੀ ਕੇਸਾਂ ਵਿਚ ਹੀ ਅਪਰਾਧੀਆਂ ਨੂੰ ਸਜ਼ਾ ਹੋਈ।

ਹੁਣ ਦਿੱਲੀ ਵਿਚ ਜਿਹੜੇ ਰੋਸ ਮੁਜ਼ਾਹਰੇ ਹੋ ਰਹੇ ਹਨ, ਉਨ੍ਹਾਂ ਵਿਚ ਸਿਰਫ ਇਕ ਹੀ ਮੰਗ ਕੀਤੀ ਜਾ ਰਹੀ ਹੈ ਕਿ ਅਪਰਾਧੀਆਂ ਨੂੰ ਫਾਂਸੀ ਦੀ ਸਜ਼ਾ ਹੋਵੇ! ਕੀ ਇਨ੍ਹਾਂ ਬੰਦਿਆਂ ਨੂੰ ਫਾਂਸੀ ਚਾੜ੍ਹਨ ਨਾਲ ਅਜਿਹੇ ਅਪਰਾਧਾਂ ਨੂੰ ਠੱਲ੍ਹ ਪੈ ਜਾਵੇਗੀ?

(ਬਾਕੀ ਅਗਲੇ ਸਫੇ 'ਤੇ)

ਘੱਟਗਿਣਤੀਆਂ ਦੇ ਬਲਾਤਕਾਰਾਂ 'ਤੇ ਕਿਉਂ ਨਹੀਂ ਉਠਦੀ ਅਵਾਜ਼?

ਮੈਂ ਨਹੀਂ ਮੰਨਦੀ ਕਿ ਦਿੱਲੀ ਰੇਪ ਕੈਪੀਟਲ ਹੈ। ਇਹ ਰੇਪ ਤਾਂ ਸਾਲਾਂ ਤੋਂ ਚੱਲਿਆ ਆ ਰਿਹਾ ਹੈ। ਇਹ ਮਾਨਸਿਕਤਾ 'ਚ ਵਸਿਆ ਹੋਇਆ ਹੈ। ਗੁਜਰਾਤ 'ਚ ਮੁਸਲਮਾਨਾਂ ਨਾਲ ਹੋਇਆ; ਕਸ਼ਮੀਰ 'ਚ ਸੁਰੱਖਿਆ ਬਲ ਬਲਾਤਕਾਰ ਕਰਦੇ ਹਨ ਤੇ ਮਨੀਪੁਰ 'ਚ ਵੀ ਅਜਿਹਾ ਹੀ ਹੋ ਰਿਹਾ ਹੈ; ਉਦੋਂ ਕੋਈ ਆਵਾਜ਼ ਨਹੀਂ ਉਠਾਉਂਦਾ! ਖੈਰਲਾਂਜੀ 'ਚ ਦਲਿਤ ਔਰਤ ਅਤੇ ਉਸ ਦੀ ਕੁਤੀ ਨਾਲ ਬਲਾਤਕਾਰ ਕਰ ਕੇ ਸਾੜ ਦਿੱਤਾ ਗਿਆ ਸੀ। ਉਦੋਂ ਤਾਂ ਅਜਿਹੀ ਆਵਾਜ਼ ਨਹੀਂ ਉੱਠੀ ਸੀ।

ਇਹ ਜਗੀਰੂ ਮਾਨਸਿਕਤਾ ਹੈ। ਲੋਕਾਂ ਦੀ ਆਵਾਜ਼ ਉਦੋਂ ਹੀ ਉੱਠਦੀ ਹੈ, ਜਦੋਂ ਉੱਚੀ ਜਾਤ ਅਤੇ ਪ੍ਰਭਾਵਸ਼ਾਲੀ ਲੋਕਾਂ ਨਾਲ ਦਿੱਲੀ 'ਚ ਕੁਝ ਹੁੰਦਾ ਹੈ।...ਠੀਕ ਹੈ, ਆਵਾਜ਼ ਉੱਠਣੀ ਚਾਹੀਦੀ

ਹੈ; ਜੇ ਦਿੱਲੀ 'ਚ ਹੋਇਆ, ਉਸ ਖਿਲਾਫ ਹੋ-ਹੱਲਾ ਹੋਣਾ ਹੀ ਚਾਹੀਦਾ ਹੈ, ਪਰ ਇਹ ਹੋ-ਹੱਲਾ ਸਿਰਫ ਮੱਧ ਵਰਗ ਦੇ ਲੋਕਾਂ ਨੂੰ ਬਚਾਉਣ ਲਈ ਹੀ ਨਹੀਂ ਹੋਣਾ ਚਾਹੀਦਾ।...ਛੱਤੀਸਗੜ੍ਹ ਦੀ ਆਦਿਵਾਸੀ ਮਹਿਲਾ ਸੋਨੀ ਸੋਰੀ ਦੇ ਖਿਲਾਫ

ਅਰੁੰਧਤੀ ਰਾਏ ਦੇ ਸਵਾਲ

ਵੀ ਕੁਝ ਹੋਇਆ ਸੀ। ਜੇ ਯਾਦ ਨਹੀਂ ਤਾਂ ਦੱਸ ਦਿੰਦੀ ਹਾਂ-ਉਸ ਦੇ ਜਨਣ ਅੰਗ 'ਚ ਪੱਥਰ ਭਰ ਦਿੱਤੇ ਗਏ ਸਨ। ਪੁਲਿਸ ਨੇ ਇਹ ਕਾਰਾ ਕੀਤਾ ਸੀ ਪਰ ਉਦੋਂ ਤਾਂ ਕਿਸੇ ਨੇ ਅਵਾਜ਼ ਨਹੀਂ ਉਠਾਈ ਸੀ! ਕਸ਼ਮੀਰ 'ਚ ਜਦੋਂ ਗਰੀਬ ਕਸ਼ਮੀਰੀਆਂ ਨਾਲ ਸੁਰੱਖਿਆ ਬਲ ਬਲਾਤਕਾਰ ਕਰਦੇ ਹਨ ਤਾਂ ਉਦੋਂ ਸੁਰੱਖਿਆ ਬਲਾਂ ਖਿਲਾਫ

ਕੋਈ ਫਾਂਸੀ ਦੀ ਮੰਗ ਨਹੀਂ ਕਰਦਾ। ਜਦੋਂ ਕੋਈ ਉੱਚੀ ਜਾਤੀ ਦਾ ਆਦਮੀ ਦਲਿਤ ਨਾਲ ਬਲਾਤਕਾਰ ਕਰਦਾ ਹੈ ਤਾਂ ਵੀ ਕੋਈ ਉਸ ਲਈ ਫਾਂਸੀ ਦੀ ਮੰਗ ਨਹੀਂ ਕਰਦਾ।

ਬਲਾਤਕਾਰ ਘਿਨੌਣਾ ਅਪਰਾਧ ਹੈ, ਪਰ ਲੋਕ ਕੀ ਕਰਦੇ ਹਨ? ਜਿਸ ਕੁਤੀ ਨਾਲ ਬਲਾਤਕਾਰ ਹੋਇਆ, ਉਸ ਨੂੰ ਕੋਈ ਸਵੀਕਾਰ ਨਹੀਂ ਕਰਦਾ। ਕਿਹੋ ਜਿਹੇ ਸਮਾਜ 'ਚ ਰਹਿੰਦੇ ਹਾਂ ਅਸੀਂ? ਮੇਰੇ ਕੋਲ ਕੋਈ ਜਵਾਬ ਨਹੀਂ ਹੈ ਕਿ ਇਹ ਕਿਵੇਂ ਠੀਕ ਹੋਵੇਗਾ ਪਰ ਮਾਨਸਿਕਤਾ ਦੀ ਵੱਡੀ ਸਮੱਸਿਆ ਹੈ। ਸਮਾਜ 'ਚ ਬਹੁਤ ਜ਼ਿਆਦਾ ਹਿੰਸਾ ਹੈ।

ਵਿਰੋਧ ਹੋਣਾ ਚਾਹੀਦਾ ਹੈ ਪਰ ਚੁਣ-ਚੁਣ ਕੇ ਵਿਰੋਧ ਨਹੀਂ ਹੋਣਾ ਚਾਹੀਦਾ। ਹਰ ਔਰਤ ਦੇ ਬਲਾਤਕਾਰ ਦਾ ਵਿਰੋਧ ਹੋਣਾ ਚਾਹੀਦਾ ਹੈ।

ਭਾਰਤ ਦਾ ਵਿਕਾਸ ਕੀਹਦੇ ਲਈ?

ਭਾਰਤ ਵਿਚ ਲੋਕਤੰਤਰ ਕਿ ਕਾਰਪੋਰੇਟਤੰਤਰ

ਭਾਰਤ ਦੇ ਇਤਿਹਾਸ ਵਿਚ ਦੋ ਮਿਸਾਲਾਂ ਚੋਖੀਆਂ ਮਸ਼ਹੂਰ ਹਨ: 1757 ਦੀ ਪਲਾਸੀ ਦੀ ਲੜਾਈ 'ਚ ਮੀਰ ਜਾਫ਼ਰ-ਜਗਤ ਸੇਠ-ਓਮੀ ਚੰਦ ਵਰਗਿਆਂ ਦੀ ਭੂਮਿਕਾ ਅਤੇ 1840ਵਿਆਂ 'ਚ ਮਹਾਰਾਜਾ ਰਣਜੀਤ ਸਿੰਘ ਦੇ ਰਾਜ ਨੂੰ ਖੇਰੂ-ਖੇਰੂ ਕਰਨ 'ਚ ਇਸ ਦੇ 'ਆਪਣਿਆਂ' ਦੀ ਭੂਮਿਕਾ। ਦੋਵੇਂ ਥਾਈਂ ਸਿੰਘੀ ਲੜਾਈ 'ਚ ਅੰਗਰੇਜ਼ ਬਸਤੀਵਾਦੀਏ, ਸਥਾਨਕ ਫੌਜਾਂ ਦੇ ਬੀਰਤਾਪੂਰਨ ਟਾਕਰੇ ਦਾ ਲੋਕ ਤੋਤਨ 'ਚ ਕਾਮਯਾਬ ਨਹੀਂ ਸੀ ਹੋ ਰਹੇ। ਇਹ ਦੋਵਾਂ ਰਾਜਾਂ ਦੇ 'ਘਰ ਦੇ ਭੇਤੀ' ਸਨ ਜਿਨ੍ਹਾਂ ਦੀ ਗ਼ੱਦਾਰੀ ਨੇ ਪਲਾਸੀ ਦੀ ਲੜਾਈ ਤੇ ਮੁਦਕੀ ਦੀ ਲੜਾਈ ਦਾ ਪਾਸਾ ਪਲਟ ਦਿੱਤਾ

ਬੂਟਾ ਸਿੰਘ

ਫੋਨ:91-94634-74342

ਅਤੇ ਅੰਗਰੇਜ਼ਾਂ ਦੀ ਹਾਰ ਨੂੰ ਜਿੱਤ ਵਿਚ ਬਦਲ ਦਿੱਤਾ। ਪਹਿਲੀ ਮਿਸਾਲ 'ਚ ਬੰਗਾਲ ਦੇ ਨਵਾਬ ਸਿਰਾਜ ਉਦ-ਦੌਲਾ ਦੀ ਅਗਵਾਈ 'ਚ ਬਹਾਦਰੀ ਭਰੇ ਟਾਕਰੇ ਦਾ ਲੋਕ ਤੋਤ ਕੇ ਅੰਗਰੇਜ਼ ਸਲਤਨਤ ਦੀ ਬਸਤੀ ਬਣਾਇਆ ਗਿਆ ਅਤੇ ਮਗਰਲੀ ਲੜਾਈ ਪੰਜਾਬ 'ਤੇ ਕਬਜ਼ਾ ਕਰ ਕੇ ਅੰਗਰੇਜ਼ ਸਲਤਨਤ 'ਚ ਸ਼ਾਮਲ ਕਰਨ ਦਾ ਸਾਧਨ ਬਣੀ। ਅੱਜ ਜਦੋਂ ਬਹੁ-ਕੌਮੀ ਕੰਪਨੀਆਂ ਭਾਰਤ ਉੱਪਰ ਆਪਣੀ ਜਕੜ ਹੋਰ ਵਧਾਉਣ ਲਈ ਇਕ ਹੋਰ ਰੂਪ ਵਿਚ 'ਪਲਾਸੀ ਯੁੱਧ' ਲੜ ਰਹੀਆਂ ਹਨ ਤਾਂ ਮੁਲਕ ਦੀਆਂ ਮੁੱਖਧਾਰਾ ਪਾਰਟੀਆਂ ਵੱਲੋਂ ਉਨ੍ਹਾਂ ਦੀ ਜਿੱਤ ਨੂੰ ਯਕੀਨੀ ਬਣਾਉਣ 'ਚ ਨਿਭਾਈ ਜਾ ਰਹੀ ਭੂਮਿਕਾ ਇਸ ਸਚਾਈ 'ਤੇ ਮੋਹਰ ਲਾਉਂਦੀ ਕਿ ਮੀਰ ਜਾਫ਼ਰਾਂ ਅਤੇ ਲਾਲ ਸਿੰਘਾਂ-ਡੋਗਰਿਆਂ ਦੇ ਕਿਰਦਾਰ ਸਿਰਫ਼ ਅਤੀਤ ਦੇ ਵਰਤਾਰੇ ਤੇ ਇਤਿਹਾਸ ਦੀਆਂ ਮਿਸਾਲਾਂ ਨਹੀਂ ਹਨ, ਇਹ ਅੱਜ ਦੀ ਹਕੀਕਤ ਵੀ ਹਨ। ਤਰ੍ਹਾਂ-ਤਰ੍ਹਾਂ ਦੇ ਸਿਆਸੀ ਮਧੋਇਆਂ ਨਾਲ ਢਕੇ ਗਿਰਗਟੀ ਕਿਰਦਾਰ ਉੱਘੜ ਕੇ ਸਾਹਮਣੇ ਆ ਰਹੇ ਹਨ। ਯੂ.ਪੀ.ਏ. ਸਰਕਾਰ ਨਾਲ ਸੋਦੇਬਾਜ਼ੀ ਕਰ ਕੇ ਬਸਪਾ ਵਰਗੀਆਂ ਤਾਕਤਾਂ ਐਲਾਨੀਆ ਤੌਰ 'ਤੇ ਕਾਰਪੋਰੇਟ ਪੱਖੀ ਫੈਸਲਿਆਂ 'ਤੇ ਮੋਹਰ ਲਾ ਰਹੀਆਂ ਹਨ, ਜਦਕਿ ਸਮਾਜਵਾਦੀ ਪਾਰਟੀ ਜਿਹੀਆਂ ਤਾਕਤਾਂ ਵੋਟ ਨਾ ਦੇ ਕੇ ਇਨ੍ਹਾਂ ਫੈਸਲਿਆਂ ਦੇ ਅਮਲ ਨੂੰ ਰੈਲਾ ਬਣਾ ਰਹੀਆਂ ਹਨ। ਭਾਜਪਾ, ਤ੍ਰਿਣਮੂਲ, ਸੀ.ਪੀ.ਐੱਮ.-ਸੀ.ਪੀ.ਆਈ. ਵਰਗੀਆਂ ਤਾਕਤਾਂ ਵਲੋਂ ਐੱਫ.ਡੀ.ਆਈ. ਵਰਗੇ ਬਿੱਲਾਂ ਦਾ ਵਿਰੋਧ ਨਿਰਾ ਸਿਆਸੀ ਅਤੇ ਰਸਮੀ ਹੈ। ਸਿਧਾਂਤਕ ਤੌਰ 'ਤੇ ਇਹ ਖੁੱਲ੍ਹੀ ਮੰਡੀ ਦੇ ਵਿਕਾਸ ਮਾਡਲ ਦੇ ਖ਼ਿਲਾਫ਼ ਨਹੀਂ ਹਨ। ਇਸੇ ਕਾਰਨ ਇਨ੍ਹਾਂ ਦਾ ਵਿਰੋਧ ਸਮੁੱਚੇ ਨਵ-ਉਦਾਰਵਾਦੀ ਮਾਡਲ ਨੂੰ ਰੱਦ ਕਰ ਕੇ ਇਸ ਵਿਰੁੱਧ ਅਵਾਜ਼ੀ ਅੰਦੋਲਨ ਛੇਤੀ ਹੀ ਬਜਾਏ ਨੀਤੀ ਦੇ ਕਿਸੇ ਇੱਕ-ਦੁੱਕਾ ਪਹਿਲੂ ਵਿਰੁੱਧ ਸੰਸਦ ਅੰਦਰ ਵਿਰੋਧ ਦੀ ਕਵਾਇਦ ਤੱਕ ਸੀਮਤ ਹੈ।

ਇਨ੍ਹਾਂ ਕਿਰਦਾਰਾਂ ਦੀ ਮਦਦ ਨਾਲ ਆਲਮੀ ਕਾਰਪੋਰੇਟ ਸਰਮਾਏਦਾਰੀ ਨੇ ਹੁਣ ਭਾਰਤੀ ਲੋਕਾਂ ਵਿਰੁੱਧ ਜੰਗ ਵਿਚ ਇਕ ਮੋਰਚਾ ਹੋਰ ਫ਼ਤਿਹ ਕਰ

ਲਿਆ ਹੈ। ਭਾਰਤੀ ਸੰਸਦ ਅਤੇ ਰਾਜ ਸਭਾ ਵਿਚ ਹੋਈ 'ਵੋਟਿੰਗ' ਵਿਚ ਬਹੁ-ਭਾਂਤੀ ਪ੍ਰਚੂਨ ਖੇਤਰ 'ਚ ਐੱਫ.ਡੀ.ਆਈ. (ਸਿੱਧੇ ਬਦੇਸ਼ੀ ਪੂੰਜੀ ਨਿਵੇਸ਼) ਲਈ ਮੁਲਕ ਦੇ ਦਰਵਾਜ਼ੇ ਖੋਲ੍ਹਣ ਵਾਲੀ ਯੂ.ਪੀ.ਏ. ਸਰਕਾਰ ਇਸ ਦੇ ਪੱਖ 'ਚ ਬਹੁਗਿਣਤੀ ਵੋਟਾਂ ਭੁਗਤਾਉਣ ਵਿਚ ਕਾਮਯਾਬ ਹੋ ਗਈ। ਜ਼ਮੀਨ ਪ੍ਰਾਪਤੀ ਬਿੱਲ ਨੂੰ ਯੂ.ਪੀ.ਏ. ਮੰਤਰੀ ਸਮੂਹ ਨੇ ਮਨਜ਼ੂਰੀ ਦੇ ਦਿੱਤੀ ਹੈ। ਪ੍ਰਧਾਨ ਮੰਤਰੀ ਅਤੇ ਵਿੱਤ ਮੰਤਰੀ ਦੇਵਾਂ ਨੇ ਜੇਤੂ ਅੰਦਾਜ਼ 'ਚ ਐਲਾਨ ਵੀ ਕਰ ਦਿੱਤਾ ਹੈ ਕਿ ਆਰਥਿਕ ਵਾਧੇ 'ਚ ਤੇਜ਼ੀ ਲਿਆਉਣ ਲਈ ਛੇਤੀ ਹੀ ਹੋਰ ਵੱਡੇ ਫੈਸਲੇ ਕੀਤੇ ਜਾਣਗੇ।

ਪਿਛਲੇ ਦੋ ਦਹਾਕਿਆਂ ਤੋਂ ਜਿਸ ਤਰ੍ਹਾਂ ਕਾਰਪੋਰੇਟਾਂ ਦੇ ਹਿੱਤਾਂ ਨੂੰ ਮੁੱਖ ਰੱਖ ਕੇ ਫੈਸਲੇ ਕੀਤੇ ਜਾ ਰਹੇ ਹਨ, ਉਨ੍ਹਾਂ ਨੂੰ ਦੇਖਦਿਆਂ ਸ਼ੱਕ ਦੀ ਕੋਈ ਗੁੰਜਾਇਸ਼ ਨਹੀਂ ਹੈ ਕਿ ਮਨਮੋਹਨ-ਚਿਦੰਬਰਮ-ਮੋਂਟੇਕ ਤਿੱਕਤੀ ਵਲੋਂ ਚਲਾਈ ਜਾ ਰਹੀ ਸਰਕਾਰ ਦਾ ਇਕੋ ਇਕ ਏਜੰਡਾ ਮੁਲਕ ਦੇ ਵੱਧ ਤੋਂ ਵੱਧ ਵਸੀਲੇ ਬਦੇਸ਼ੀ ਤੇ ਦੇਸ਼ੀ ਕਾਰਪੋਰੇਟ ਸਰਮਾਏਦਾਰੀ ਦੇ ਹਵਾਲੇ ਕਰਨਾ ਹੈ। ਪ੍ਰਚੂਨ ਵਪਾਰ ਖੇਤਰ ਉੱਪਰ ਵਾਲਮਾਰਟ, ਟੈਸਕੋ, ਮੈਟਰੋ ਤੇ ਕੇਅਰਫੋਰ ਵਰਗੀਆਂ 6 ਧੜਵੈਲ ਬਦੇਸ਼ੀ ਕੰਪਨੀਆਂ ਦਾ ਕਬਜ਼ਾ ਕਰਾਉਣ ਲਈ ਸਰੋਆਮ ਦਲਾਲਾਂ ਦੀ ਭੂਮਿਕਾ ਨਿਭਾਈ ਗਈ। ਬਹੁਗਿਣਤੀ ਹਾਸਲ ਕਰਨ ਲਈ ਅੰਦਰਖਾਤੇ ਪੂਰੀ ਗੰਢਤੁੱਪ ਅਤੇ ਸੋਦੇਬਾਜ਼ੀ ਕਰਕੇ ਵੋਟਿੰਗ ਦੀ ਕਵਾਇਦ ਕਰਵਾਈ ਗਈ। ਬਹੁਜਨ ਸਮਾਜ ਪਾਰਟੀ ਵਲੋਂ ਹੱਕ 'ਚ ਵੋਟ, ਸਮਾਜਵਾਦੀ ਪਾਰਟੀ ਦਾ ਵੋਟ ਨਾ ਪਾਉਣਾ ਅਤੇ ਵਿਰੋਧੀ ਧਿਰ ਦੇ ਕੁਝ ਮੈਂਬਰਾਂ ਦੀ ਕ੍ਰਾਸ ਵੋਟਿੰਗ ਸਾਰਾ ਕੁਝ ਯੂ.ਪੀ.ਏ. ਦੇ ਵੋਟ ਮੈਨੇਜਰਾਂ ਵਲੋਂ ਕੀਤੇ ਇੰਤਜ਼ਾਮਾਂ ਅਨੁਸਾਰ ਨੇਪਰੇ ਚੜ੍ਹਿਆ। 'ਚੁਣੇ ਹੋਏ' ਲੋਕ ਸਭਾ ਨੁਮਾਇੰਦਿਆਂ ਨੇ ਅੰਕਾਂ ਦੀ ਖੇਡ (ਪੱਖ 'ਚ 282 ਅਤੇ ਵਿਰੋਧ 'ਚ 224) ਦੇ ਆਧਾਰ 'ਤੇ ਮੁਲਕ ਦੀ ਭਵਿੱਖੀ ਹੋਣੀ ਦਾ ਫੈਸਲਾ ਕੀਤਾ। ਇਹੀ ਰਾਜ ਸਭਾ 'ਚ ਦੁਹਰਾਇਆ ਗਿਆ। ਐੱਫ.ਡੀ.ਆਈ. ਬਾਰੇ 'ਬਹਿਸ' ਉਸੇ ਘਿਨਾਉਣੇ ਜਾਬੂ ਦੇ ਭੇਤ ਦਾ ਹਿੱਸਾ ਹੈ ਜੋ ਪਿਛਲੇ ਦੋ ਦਹਾਕਿਆਂ ਤੋਂ, ਖਾਸ ਕਰ ਕੇ ਚਾਰ ਸਾਲਾਂ ਤੋਂ ਭ੍ਰਿਸ਼ਟਾਚਾਰ, ਮਹਿੰਗਾਈ, ਕਾਲਾ ਧਨ, ਪਰਮਾਣੂ ਸਮਝੌਤੇ ਵਰਗੇ ਅਹਿਮ ਮੁੱਦਿਆਂ ਉੱਪਰ ਚਲਦਾ ਰਿਹਾ ਹੈ ਜਿਸ ਦਾ ਨਿਬੇੜਾ ਹਮੇਸ਼ਾ ਕਾਰਪੋਰੇਟ ਪੱਖੀ ਫੈਸਲਿਆਂ ਦੇ ਰੂਪ 'ਚ ਹੀ ਹੋਇਆ ਹੈ।

ਭਾਰਤ ਦਾ ਲੋਕਤੰਤਰ ਹੁਣ ਮਹਿਜ਼ ਨਾਂ ਦਾ ਹੈ ਜਿਸ ਵਿਚ ਲੋਕਾਂ ਦੇ ਹਿੱਤ ਪੂਰੀ ਤਰ੍ਹਾਂ ਮਨਫ਼ੀ ਹਨ ਅਤੇ ਵੋਟ-ਪਾਰਟੀਆਂ ਦੇ ਨੁਮਾਇੰਦਿਆਂ ਦਾ ਤੰਤਰ 122 ਕਰੋੜ ਲੋਕਾਂ ਦੇ ਨਾਂ 'ਤੇ ਮੁਲਕ ਚਲਾ ਰਿਹਾ ਹੈ। ਜੇ ਅੰਕਤਿਆਂ ਦੇ ਲਿਹਾਜ਼ ਨਾਲ ਦੇਖਣਾ ਹੋਵੇ ਤਾਂ ਇਨ੍ਹਾਂ ਦੀ ਤਾਦਾਦ .0001 ਫ਼ੀ ਸਦੀ ਤੋਂ ਵੀ ਘੱਟ ਹੈ। ਮੁੱਦਿਆਂ ਦੇ ਲਿਹਾਜ਼ ਨਾਲ ਇਹ ਤੰਤਰ ਸਵਾ ਅਰਬ ਲੋਕਾਂ ਦੇ ਨਾਂ 'ਤੇ ਕੁਲ

“ਸੰਨ 2013 ਨੀਤੀਆਂ ਅਤੇ ਰੈਗੂਲੇਸ਼ਨਾਂ ਪੱਖੋਂ ਗੇਮ ਚੇਂਜਰ ਬਣਨ ਜਾ ਰਿਹਾ ਹੈ, ਕਿਉਂਕਿ ਪਿਛਲੇ ਕੁਝ ਵਰ੍ਹਿਆਂ ਤੋਂ ਜੋ ਜ਼ਿਆਦਾਤਰ ਬਿੱਲ ਲਟਕੇ ਹੋਏ ਹਨ ਉਨ੍ਹਾਂ ਦੇ ਸੰਸਦ ਦੇ ਆਉਣ ਵਾਲੇ ਤਿਮਾਹੀ ਸੈਸ਼ਨਾਂ 'ਚ ਪਾਸ ਹੋਣ ਦੀ ਉਮੀਦ ਹੈ।... ਖਾਸ ਕਰ ਕੇ ਰੀਅਲ ਇਸਟੇਟ ਦੇ ਮਾਮਲੇ 'ਚ, ਰੀਅਲ ਇਸਟੇਟ ਰੈਗੂਲੇਸ਼ਨ ਬਿੱਲ ਅਤੇ ਜ਼ਮੀਨ ਗ੍ਰਹਿਣ ਬਿੱਲ ਦੋਵੇਂ ਅਹਿਮ ਬਿੱਲ ਪਾਸ ਹੋਣ ਨਾਲ ਉਨ੍ਹਾਂ ਸਾਰਿਆਂ ਦੇ ਉਤਸ਼ਾਹ ਨੂੰ ਹੁਲਾਰਾ ਮਿਲੇਗਾ ਜਿਨ੍ਹਾਂ ਦੇ ਇਸ ਖੇਤਰ 'ਚ ਹਿੱਤ ਹਨ।”

—ਰੀਅਲ ਐਸਟੇਟ ਦੀ ਵਿਸ਼ਵ ਪ੍ਰਸਿੱਧ ਦਲਾਲ ਅਤੇ ਸਲਾਹਕਾਰ ਕੰਪਨੀ ਨਾਈਟ ਫਰੈਂਕ ਦੇ ਚੇਅਰਮੈਨ ਪ੍ਰਣਬ ਦੱਤਾ

“ਸਰਕਾਰ ਦਾ ਵਿਕਾਸ ਬਾਰੇ ਬੋਧ ਅਤੇ ਦ੍ਰਿਸ਼ਟੀ ਉਨ੍ਹਾਂ ਲੋਕਾਂ ਦੀ ਜ਼ਿੰਦਗੀ ਨਾਲ ਐਨੇ ਬੇਮੇਲ ਕਿਉਂ ਹਨ ਜਿਨ੍ਹਾਂ ਦੇ ਵਿਕਾਸ ਦੀ ਇਹ ਗੱਲ ਕਰਦੀ ਹੈ।”

ਭਾਰਤ ਦੀ ਸੁਪਰੀਮ ਕੋਰਟ ਦੀ ਟਿੱਪਣੀ (20 ਜੁਲਾਈ 2010)

“ਪਰ, ਮੈਂ ਤੁਹਾਡੇ ਦਰਮਿਆਨ ਖੜ੍ਹਾ ਹੋ ਕੇ ਮੁੜ ਯਕੀਨ ਦਿਵਾਉਂਦਾ ਹਾਂ ਕਿ ਸਾਡੀ ਸਰਕਾਰ ਹਰ ਉਹ ਸੰਭਵ ਕਦਮ ਚੁੱਕਣ ਲਈ ਵਚਨਬੱਧ ਹੈ ਜਿਸ ਨਾਲ ਨੀਤੀਆਂ ਦਾ ਮਾਹੌਲ ਬਦਲਦਾ ਹੋਵੇ, ਆਰਥਿਕ ਵਾਧੇ 'ਚ ਤੇਜ਼ੀ ਆਵੇ ਅਤੇ ਆਰਥਿਕ ਵਾਧੇ ਦਾ ਅਮਲ ਸਮਾਜੀ ਤੇ ਖੇਤਰੀ ਪੱਖੋਂ ਵਧੇਰੇ ਲੋਕ ਹਿੱਤ ਬਣਦਾ ਹੋਵੇ।”

ਪ੍ਰਧਾਨ ਮੰਤਰੀ ਮਨਮੋਹਨ ਸਿੰਘ ਦੀ ਫਿਕੀ (ਫੈਡਰੇਸ਼ਨ ਆਫ ਇੰਡੀਅਨ ਚੈਂਬਰਜ਼ ਆਫ ਕਾਮਰਸ ਐਂਡ ਇੰਡਸਟਰੀ) ਦੇ 85ਵੇਂ ਸਾਲਾਨਾ ਆਮ ਸਮਾਗਮ (15 ਦਸੰਬਰ 2012) 'ਚ ਤਕਰੀਰ

ਫੈਸਲੇ ਕਾਰਪੋਰੇਟ ਹਿੱਤਾਂ, ਰਾਜਸੀ ਗਿਣਤੀਆਂ-ਮਿਣਤੀਆਂ ਅਤੇ ਇਸ ਅਨੁਸਾਰੀ ਜੋਤਾਂ-ਤੋਤਾਂ ਮੁਤਾਬਿਕ ਕਰਦਾ ਹੈ। ਪਿਛਲੇ ਛੇ ਦਹਾਕਿਆਂ 'ਚ ਇਕ ਵੀ ਮੁੱਦਾ ਅਜਿਹਾ ਨਹੀਂ ਹੈ ਜਿਸ ਵਿਚ ਆਮ ਰਾਏ-ਸ਼ੁਮਾਰੀ ਕਰਾਈ ਗਈ ਹੋਵੇ। ਬਹਿਸ ਦੇ ਮੁੱਦੇ ਵੀ ਉਹ ਰਹੇ ਹਨ ਜੋ ਨੀਤੀਆਂ ਨੂੰ ਪੂਰੀ ਤਰ੍ਹਾਂ ਪੁੱਠਾ ਗੇੜਾ ਦੇਣ ਵਾਲੇ ਸਨ। ਇਸ ਦੀ ਸੰਸਦੀ ਕਵਾਇਦ 'ਚ ਅਵਾਮ ਆਪਣੇ ਮੁੱਦਿਆਂ ਤੇ ਹਿੱਤਾਂ ਪੱਖੋਂ ਵੀ ਮਨਫ਼ੀ ਹੈ ਅਤੇ ਵਿਚਾਰ-ਚਰਚਾ 'ਚ ਹਿੱਸੇਦਾਰੀ ਪੱਖੋਂ ਵੀ। ਲੋਕਾਂ ਦੇ ਹਿੱਤਾਂ ਨੂੰ ਸ਼ਾਮਲ ਕਰ ਕੇ ਆਰਥਿਕ ਵਾਧੇ (ਇਨਕਲੂਸਿਵ ਗ੍ਰੋਥ) ਦੇ ਦਾਅਵਿਆਂ ਦੇ ਬਾਵਜੂਦ ਇਸ ਵਿਚ ਆਮ ਆਦਮੀ ਲਈ ਸਾਧਨਾਂ ਦੀ ਨਿਆਪੂਰਨ ਵੰਡ ਅਤੇ ਤਰੱਕੀ ਦਾ ਹਿੱਸਾ ਕਿੱਥੇ ਹੈ? ਉਸ ਲਈ ਬਰਾਬਰੀ ਦਾ ਹੱਕ ਅਤੇ ਸੱਤਾ 'ਚ ਬਰਾਬਰੀ ਦੇ ਮੌਕੇ ਕਿੱਥੇ ਹਨ? ਲਫਜ਼ੀ ਮਾਅਨਿਆਂ 'ਚ ਇਸ ਦੀ ਪ੍ਰੀਭਾਸ਼ਾ ਦੇ ਦਾਅਵੇ ਕੁਝ ਵੀ ਹੋਣ, ਵਿਹਾਰਕ ਮਾਅਨਿਆਂ 'ਚ ਲੋਕਤੰਤਰ ਦਾ ਮਤਲਬ ਹੈ, ਚੁਣੇ ਹੋਏ ਸੱਤਾਧਾਰੀਆਂ ਦੇ ਵਿਸ਼ੇਸ਼ ਅਧਿਕਾਰਾਂ ਵਾਲਾ ਤੰਤਰ।

ਇਹ ਹਕੀਕਤ ਕਿਸੇ ਤੋਂ ਗੁੱਝੀ ਨਹੀਂ ਹੈ ਕਿ ਸੋ ਤੋਂ ਘੱਟ ਪਰਿਵਾਰਾਂ ਦੇ ਹੱਥ ਵਿਚ ਇਸ ਲੋਕਤੰਤਰ ਦੀ ਲਗਮ ਹੈ। ਲੋਕ ਸਭਾ ਦੇ ਮੌਜੂਦਾ 545 ਮੈਂਬਰਾਂ ਵਿਚੋਂ 80 ਭਾਵ 15 ਫ਼ੀ ਸਦੀ 'ਨੁਮਾਇੰਦੇ' ਅਜਿਹੇ ਹਨ ਜੋ ਜਾਂ ਤਾਂ ਕਿਸੇ ਵੱਡੇ ਆਗੂ ਦੇ ਪੁੱਤ-ਧੀ ਹਨ ਜਾਂ ਪਤਨੀਆਂ ਜਾਂ ਨੂੰਹਾਂ ਹਨ। ਇਨ੍ਹਾਂ ਖ਼ਾਨਦਾਨੀ 'ਨੁਮਾਇੰਦਿਆਂ' ਦਾ ਆਮ ਲੋਕਾਂ ਨਾਲ ਕੋਈ ਸਰੋਕਾਰ ਨਹੀਂ ਹੈ। (ਲੋਕ ਸਭਾ ਦੇ 30 ਫ਼ੀ ਸਦੀ ਅਤੇ ਰਾਜ ਸਭਾ ਦੇ 16 ਫ਼ੀ ਸਦੀ ਮੈਂਬਰਾਂ ਦਾ ਰਿਕਾਰਡ ਐਲਾਨੀਆ ਤੌਰ 'ਤੇ ਮੁਜਰਮਾਨਾ ਹੈ) ਸਰਕਾਰ ਦੇ ਆਪਣੇ ਅੰਕੜੇ ਕਹਿੰਦੇ ਹਨ ਕਿ ਮੁਲਕ ਦੇ 28, 650 ਟੱਬਰਾਂ ਕੋਲ ਕੁਲ ਜਾਇਦਾਦ ਦਾ 42 ਫ਼ੀ ਸਦੀ ਹੈ ਅਤੇ ਆਬਾਦੀ ਦੇ ਇਸ ਨਿੱਕੇ ਜਿਹੇ ਹਿੱਸੇ ਉੱਪਰ ਮੁਲਕ

ਦੇ 19 ਫ਼ੀ ਸਦੀ ਤੋਂ ਵੱਧ ਵਸੀਲੇ ਖਰਚੇ ਜਾ ਰਹੇ ਹਨ। ਦੂਜੇ ਪਾਸੇ ਮੁਲਕ ਦੇ 110 ਕਰੋੜ ਲੋਕਾਂ ਕੋਲ ਮਹਿਜ਼ 42 ਫ਼ੀ ਸਦੀ ਆਰਥਿਕ ਸਾਧਨ ਹੀ ਹੈ। ਐਨੀ ਘੋਰ ਨਾਬਰਾਬਰੀ ਵਾਲੇ ਸਮਾਜ ਨੂੰ ਜਕੜੀ ਬੈਠੀ ਕੁਲੀਨ ਵਰਗੀ ਸੰਸਦੀ ਪ੍ਰਣਾਲੀ ਵਿਚ ਕਰੋੜਾਂ ਲੋਕਾਂ ਦੀ ਰੋਜ਼ੀ ਨਾਲ ਸਬੰਧਤ ਮੁੱਦਿਆਂ ਬਾਰੇ ਬਹਿਸ ਦਾ ਨਾਟਕ ਤਾਂ ਕੀਤਾ ਜਾ ਸਕਦਾ ਹੈ ਪਰ ਫੈਸਲੇ ਕੀਤੇ ਜਾਣਗੇ ਹੁਕਮਰਾਨ ਜਮਾਤਾਂ ਦੇ ਆਪਣੇ ਹਿੱਤਾਂ ਅਨੁਸਾਰ। ਇਸੇ ਸੰਸਦੀ ਬਹਿਸ ਵਿਚੋਂ ਪਾਸ ਹੋਈਆਂ ਨੀਤੀਆਂ ਪਹਿਲਾਂ ਹੀ ਨਵੀਂ ਭਰਤੀ ਖ਼ਤਮ ਕਰ ਕੇ ਇਕ ਕਰੋੜ 60 ਲੱਖ ਨੌਜਵਾਨਾਂ ਦੀ ਰੋਜ਼ੀ ਖੋਹ ਚੁੱਕੀਆਂ ਹਨ। 6 ਕਰੋੜ ਕਿਸਾਨਾਂ ਨੂੰ ਜ਼ਮੀਨਾਂ ਤੋਂ ਬੇਦਖਲ ਕਰ ਚੁੱਕੀਆਂ ਹਨ, ਢਾਈ ਲੱਖ ਕਿਸਾਨਾਂ ਨੂੰ ਸਿਰਫ਼ ਇਕ ਦਹਾਕੇ 'ਚ ਖ਼ੁਦਕੁਸ਼ੀਆਂ ਲਈ ਮਜਬੂਰ ਕਰ ਚੁੱਕੀਆਂ ਹਨ। 9 ਕਰੋੜ ਕਾਮੇ ਮਨਰੇਗਾ (ਸਾਲ ਵਿਚ ਟੱਬਰ ਦੇ ਇਕ ਜੀਅ ਨੂੰ ਸਿਰਫ਼ 100 ਦਿਨ ਕੰਮ) ਦੇ ਮੁਬਾਜ਼ ਹਨ। 42 ਕਰੋੜ ਦੀ ਜ਼ਿੰਦਗੀ ਮਹਿਜ਼ ਰਾਸ਼ਨ ਕਾਰਡ 'ਤੇ ਨਿਰਭਰ ਹੈ ਅਤੇ ਮੁੱਕਦੀ ਗੱਲ 77 ਫ਼ੀ ਸਦੀ ਆਬਾਦੀ ਦੇ ਟੱਬਰਾਂ ਦਾ ਗੁਜ਼ਾਰਾ ਮਹਿਜ਼ 20 ਰੁਪਏ 'ਚ ਹੁੰਦਾ ਹੈ। ਦਿੱਲੀ ਦੀ ਮੁੱਖ ਮੰਤਰੀ ਸ਼ੀਲਾ ਦੀਕਸ਼ਤ ਇਹ ਕਹਿੰਦੇ ਵਕਤ ਸ਼ਰਮ ਮਹਿਸੂਸ ਨਹੀਂ ਕਰਦੀ ਕਿ ਇਕ ਟੱਬਰ ਦੇ ਗੁਜ਼ਾਰੇ ਲਈ ਮਹੀਨੇ ਦੇ 600 ਰੁਪਏ ਕਾਫ਼ੀ ਹਨ! ਅਜਿਹੇ ਰਾਜਸੀ ਵਤੀਰੇ ਵਾਲੇ ਨਿਜ਼ਾਮ 'ਚ ਜੇ ਲੋਕ ਸਭਾ ਤੇ ਰਾਜ ਸਭਾ 5 ਕਰੋੜ ਪ੍ਰਚੂਨ ਕਾਰੋਬਾਰੀਆਂ ਦੀ ਰੋਟੀ-ਰੋਜ਼ੀ ਦਾ ਵਸੀਲਾ ਖੋਹ ਕੇ ਇਹ ਕਾਰੋਬਾਰ ਬਦੇਸ਼ੀ ਕੰਪਨੀਆਂ ਦੇ ਹਵਾਲੇ ਕਰਨ ਦਾ ਫੈਸਲਾ ਵੋਟਾਂ ਦੀ ਗਿਣਤੀ ਨਾਲ ਲੈਂਦੀਆਂ ਹਨ ਤਾਂ ਇਸ 'ਤੇ ਬਹੁਤੀ ਹੈਰਾਨੀ ਨਹੀਂ ਹੋਣੀ ਚਾਹੀਦੀ। ਕੀ 'ਸੰਸਦੀ ਖੱਬੇ' ਖ਼ੁਦ ਨੂੰ ਇਹ ਸਵਾਲ ਕਰਨਗੇ ਕਿ ਲੋਕ ਹਿੱਤ ਦੇ ਇਹ ਅਹਿਮ ਮੁੱਦੇ ਸੰਸਦੀ ਜਾਬੂ ਦੇ ਭੇਤ ਦੇ ਰਹਿਮ 'ਤੇ ਛੱਡੇ ਜਾਣ ਵਾਲੇ ਹਨ, ਜੋ ਹੁਣ ਤੱਕ ਹੋ ਰਿਹਾ ਹੈ, ਜਾਂ ਤਿੱਖੇ ਰਾਜਨੀਤਕ ਅੰਦੋਲਨ ਦੀ ਅਵਾਜ਼ੀ ਤਾਕਤ ਨਾਲ ਹੱਲ ਕਰਾਏ ਜਾਣ ਦੀ ਮੰਗ ਕਰਦੇ ਹਨ?

ਹਾਲੇ ਦੋਵਾਂ ਸੰਸਦੀ ਸਦਨਾਂ ਦੇ ਫੈਸਲੇ ਦੀ ਸਿਆਹੀ ਸੁੱਕੀ ਵੀ ਨਹੀਂ ਸੀ ਕਿ ਵਾਲਮਾਰਟ ਵਲੋਂ ਇਕ ਪਾਸੇ ਆਪਣੇ ਪੱਖ 'ਚ ਜੋੜ-ਤੋੜ ਕਰਨ ਲਈ ਚਾਰ ਸਾਲਾਂ ਵਿਚ 125 ਕਰੋੜ ਰੁਪਏ ਖਰਚਣ ਅਤੇ ਦੂਜੇ ਪਾਸੇ ਬੰਗਲਾਦੇਸ਼ ਵਿਚ ਕਾਇਦੇ-ਕਾਨੂੰਨਾਂ ਦੀਆਂ ਧੱਜੀਆਂ ਉਡਾਉਣ ਦੀਆਂ ਰਿਪੋਰਟਾਂ ਆ ਗਈਆਂ ਹਨ। 2008 ਤੋਂ ਲੈ ਕੇ ਵਾਲਮਾਰਟ ਕੰਪਨੀ ਸਾਡੇ ਮੁਲਕ ਦੇ ਬਹੁ-ਭਾਂਤੀ ਪ੍ਰਚੂਨ ਕਾਰੋਬਾਰ ਨੂੰ ਹਥਿਆਉਣ ਲਈ ਸਰਗਰਮੀ ਨਾਲ ਜੁੱਟੀ ਹੋਈ ਸੀ। ਇਹ ਸਿਰਫ਼ ਉਹ ਪੈਸਾ ਹੈ ਜੋ ਇਸ ਨੇ ਨਿਰੋਲ ਅਮਰੀਕੀ ਸੈਨੇਟ, ਅਮਰੀਕੀ ਪ੍ਰਤੀਨਿਧੀ ਸਦਨ, ਬਦੇਸ਼ ਮਹਿਕਮੇ ਅਤੇ ਅਮਰੀਕੀ ਵਪਾਰ ਪ੍ਰਤੀਨਿਧਾਂ ਨੂੰ ਆਪਣੇ ਪੱਖ 'ਚ ਕਰਨ ਲਈ ਖਰਚਿਆ ਹੈ (ਚੇਤੇ ਰਹੇ ਅਮਰੀਕੀ ਰਾਜ 'ਚ ਕਾਰਪੋਰੇਟ ਖੇਤਰ ਵਲੋਂ ਆਪਣੇ ਹਿੱਤਾਂ ਲਈ ਜੋੜ-ਤੋੜ ਮਾਨਤਾ ਪ੍ਰਾਪਤ ਹੈ)। ਸਪਸ਼ਟ ਹੈ ਕਿ ਇਸ ਵਿਚ ਅਮਰੀਕਾ ਤੋਂ ਬਾਹਰ ਸਾਡੇ ਮੁਲਕ 'ਚ ਲਗਾਏ ਜੁਗਤ ਦੇ ਖਰਚੇ ਸ਼ਾਮਲ ਨਹੀਂ ਹਨ। ਸੰਸਦ 'ਚ ਭਾਰੀ ਰੌਲੇ-ਰੱਪੇ ਤੋਂ ਬਾਅਦ ਹੀ ਯੂ.ਪੀ.ਏ. ਸਰਕਾਰ ਇਸ ਦੀ ਜਾਂਚ ਕਿਸੇ ਸੇਵਾ-ਮੁਕਤ ਜੱਜ ਤੋਂ ਕਰਾਉਣ ਲਈ ਸਹਿਮਤ ਹੋਈ ਹੈ। ਜਾਂਚ ਵਿਚੋਂ ਕੀ ਨਤੀਜੇ ਸਾਹਮਣੇ ਆਉਣਗੇ, ਇਸ ਬਾਰੇ ਫਿਲਹਾਲ ਕੁਝ ਨਹੀਂ ਕਿਹਾ ਜਾ ਸਕਦਾ ਪਰ ਇਹ ਤੈਅ ਹੈ ਕਿ ਵਾਲਮਾਰਟ ਵਰਗੀਆਂ ਕੰਪਨੀਆਂ ਦੇ ਪ੍ਰਚੂਨ ਕਾਰੋਬਾਰ ਉੱਪਰ ਕਾਬਜ਼ ਹੋਣ ਦੇ ਅਮਲ ਉੱਪਰ ਇਸ ਦਾ ਕੋਈ ਖਾਸ ਅਸਰ ਨਹੀਂ ਪਵੇਗਾ ਜਿਸ ਨੇ ਪਹਿਲਾਂ ਹੀ ਪੈਰ ਜਮਾ ਲਏ ਹਨ।

ਇਨ੍ਹਾਂ ਕਾਰਪੋਰੇਟ ਦਲਾਲਾਂ ਨੂੰ ਤਾਂ ਭਾਰਤ ਦੀ ਸੰਸਦੀ ਪ੍ਰਣਾਲੀ ਵਿਚ ਕੇਂਦਰੀ ਮੰਤਰੀ ਮੰਡਲ ਵਲੋਂ ਲਏ ਫੈਸਲਿਆਂ ਬਾਰੇ ਵੋਟ ਦੀ ਇਹ 'ਖੁੱਲ੍ਹ' ਵੀ ਬੋਲੇਤੀ ਅਤੇ ਵਿਕਾਸ ਦੇ ਰਾਹ 'ਚ ਅੜਿੱਕਾ ਜਾਪਦੀ ਹੈ। ਉਹ ਲਗਦੇ ਹੱਥ ਇਸ ਦਾ ਯੱਭ ਵੀ ਨਬੇੜ ਦੇਣਾ ਚਾਹੁੰਦੇ ਹਨ। ਕੁਝ ਹਫ਼ਤੇ ਪਹਿਲਾਂ ਕੇਂਦਰੀ ਵਿੱਤ ਮੰਤਰੀ ਪੀ. ਚਿਦੰਬਰਮ ਵਲੋਂ ਵਿੱਤ ਮੰਤਰੀ, ਪ੍ਰਧਾਨ ਮੰਤਰੀ ਅਤੇ ਕਾਨੂੰਨ ਮੰਤਰੀ ਨੂੰ

ਲੈ ਕੇ ਹਾਈ ਪਾਵਰ ਕੌਮੀ ਪੂੰਜੀ-ਨਿਵੇਸ਼ ਬੋਰਡ (ਐੱਨ.ਆਈ.ਬੀ.) ਬਣਾਉਣ ਦੀ ਤਜਵੀਜ਼ ਲਿਆਂਦੀ ਗਈ ਜਿਸ ਰਾਹੀਂ ਦਲਾਲ ਮੰਡਲੀ ਪੂੰਜੀ-ਨਿਵੇਸ਼ ਦੇ ਪ੍ਰੋਜੈਕਟਾਂ ਲਈ ਸਬੰਧਤ ਮੰਤਰਾਲੇ ਤੋਂ ਰਸਮੀ ਮਨਜ਼ੂਰੀ ਲੈਣ ਦੇ ਅਮਲ ਦਾ ਵੀ ਭੋਗ ਪਾਉਣਾ ਚਾਹੁੰਦੀ ਸੀ। ਇਸ ਦਾ ਤਿੱਖਾ ਵਿਰੋਧ ਹੋਇਆ ਖਾਸ ਕਰਕੇ ਵਾਤਾਵਰਣ ਮੰਤਰਾਲੇ ਵਲੋਂ। ਅੰਦਰੂਨੀ ਲੈ-ਦੇ ਹੋਈ ਅਤੇ ਓਤਕ ਇਸ ਦਾ ਨਾਂ ਬਦਲਕੇ ਪੂੰਜੀ-ਨਿਵੇਸ਼ ਬਾਰੇ ਕੈਬਨਿਟ ਕਮੇਟੀ (ਸੀ ਸੀ ਆਈ) ਰੱਖ ਦਿੱਤਾ ਗਿਆ ਅਤੇ ਇਸ ਵਿਚ ਹੁਣ ਬੁਨਿਆਦੀ ਢਾਂਚਾ ਖੇਤਰ ਦੇ ਸਾਰੇ ਮੰਤਰੀ ਲੈ ਲਏ ਗਏ ਹਨ। ਇਹ ਕਮੇਟੀ 1000 ਕਰੋੜ ਤੋਂ ਉੱਪਰਲੇ ਸਾਰੇ ਪ੍ਰੋਜੈਕਟਾਂ ਨੂੰ ਹਰੀ ਝੰਡੀ ਦੇਣ ਦੇ ਫੈਸਲੇ ਲਵੇਗੀ। ਜੇ ਸਬੰਧਤ ਮੰਤਰਾਲਾ ਪ੍ਰੋਜੈਕਟ ਨੂੰ ਮਨਜ਼ੂਰੀ ਨਹੀਂ ਦੇਵੇਗਾ ਤਾਂ ਪ੍ਰੋਜੈਕਟ ਲਾਉਣ ਵਾਲਾ ਸਰਮਾਏਦਾਰ ਸਿੱਧਾ ਸੀ.ਸੀ.ਆਈ. ਤੋਂ ਮਨਜ਼ੂਰੀ ਲੈ ਲਵੇਗਾ। ਕਮੇਟੀ ਵਲੋਂ ਮਨਜ਼ੂਰੀ ਦਿੱਤੇ ਜਾਣ 'ਤੇ ਕੋਈ ਮੰਤਰਾਲਾ ਇਸ 'ਤੇ ਉਂਗਲ ਨਹੀਂ ਉਠਾ ਸਕੇਗਾ। ਅਸਲ ਵਿਚ, ਇਹ ਕਮੇਟੀ ਵੱਡੇ ਪ੍ਰੋਜੈਕਟਾਂ ਉੱਪਰ ਬੋਰੋਕ-ਟੋਕ ਸਿੰਧੀ ਮੋਹਰ ਲਾਉਣ ਦਾ ਜ਼ਰੀਆ ਹੋਵੇਗੀ। ਮਸਲਨ, ਜੇ ਵਾਤਾਵਰਣ ਮੰਤਰਾਲਾ ਤਜਵੀਜ਼ਤ ਪ੍ਰੋਜੈਕਟ ਨੂੰ ਵਾਤਾਵਰਣ ਪ੍ਰਦੂਸ਼ਣ ਦੇ ਖਦਸ਼ੇ ਕਾਰਨ ਰੱਦ ਕਰ ਦੇਵੇ ਤਾਂ ਕਮੇਟੀ ਪ੍ਰਦੂਸ਼ਣ ਬਾਰੇ ਕੁਲ ਖਦਸ਼ਿਆਂ ਨੂੰ ਦਰਕਿਨਾਰ ਕਰ ਕੇ ਇਸ ਨੂੰ ਆਪਹੁਦਰੀ ਮਨਜ਼ੂਰੀ ਦੇ ਦੇਵੇਗੀ। ਫੈਸਲਿਆਂ ਦੀ ਇਸ ਲੜੀ ਦਾ ਸਿੱਧਾ ਸਬੰਧ ਤਾਜ਼ਾ ਦੇ ਬਿਆਨਾਂ ਨਾਲ ਜੁੜਦਾ ਹੈ: ਵਿੱਤ ਮੰਤਰੀ ਨੇ ਬਿਆਨ ਦਿੱਤਾ ਕਿ 100 ਤੋਂ ਵੱਧ ਐਸੇ ਪ੍ਰੋਜੈਕਟ ਸਰਕਾਰ ਕੋਲ ਮਨਜ਼ੂਰੀ ਲਈ ਆਏ ਹਨ ਜਿਨ੍ਹਾਂ ਵਿਚ 1000 ਕਰੋੜ ਜਾਂ ਇਸ ਤੋਂ ਵੱਧ ਪੂੰਜੀ-ਨਿਵੇਸ਼ ਕੀਤਾ ਜਾਣਾ ਹੈ। ਦੂਜਾ, ਸੰਨ 2013-17 ਲਈ 12ਵੀਂ ਪੰਜ ਸਾਲਾ ਯੋਜਨਾ ਦੀ ਤਜਵੀਜ਼ ਵਿਚ ਕੇਂਦਰੀ ਯੋਜਨਾ ਕਮਿਸ਼ਨ ਨੇ ਇਕੱਲੇ ਬੁਨਿਆਦੀ ਢਾਂਚਾ ਖੇਤਰ ਅੰਦਰ 56 ਲੱਖ 14,730 ਕਰੋੜ ਰੁਪਏ ਦੇ ਪੂੰਜੀ-ਨਿਵੇਸ਼ ਦੀ ਸੰਭਾਵਨਾ ਦਰਸਾਈ ਹੈ। ਜ਼ਾਹਿਰ ਹੈ ਕਿ ਸਾਰੇ ਫੈਸਲੇ ਕਾਰਪੋਰੇਟ ਪ੍ਰੋਜੈਕਟਾਂ ਨੂੰ ਫਟਾਫਟ ਲਾਗੂ ਕਰਨ ਲਈ ਕੀਤੇ ਜਾ ਰਹੇ ਹਨ।

ਉਤੀਸਾ ਵਿਧਾਨ ਸਭਾ ਵਲੋਂ ਲੰਘੇ ਅਗਸਤ ਮਹੀਨੇ ਬਿਨਾਂ ਬਹਿਸ ਪਾਸ ਕੀਤਾ ਸਨਅਤੀ ਸੁਰੱਖਿਆ ਫੋਰਸ ਬਿੱਲ ਵੀ ਇਸੇ ਦਿਸ਼ਾ 'ਚ ਇਕ ਹੋਰ ਵੱਡਾ ਕਦਮ ਹੈ ਇਸ ਦਾ ਇਕੋ ਇਕ ਉਦੇਸ਼ ਵੀ ਕਾਰਪੋਰੇਟ ਸਰਮਾਏਦਾਰੀ ਦੇ ਹੱਥ ਹੋਰ ਮਜ਼ਬੂਤ ਕਰਨਾ ਹੈ। ਕਿਸੇ ਸਨਅਤ ਦੇ ਮੰਗ ਕਰਨ 'ਤੇ ਇਹ ਵਿਸ਼ੇਸ਼ ਤਾਕਤ ਉਸ ਸਨਅਤ 'ਚ ਤਾਇਨਾਤ ਕੀਤੀ ਜਾਵੇਗੀ। ਬਿਨਾਂ ਅਦਾਲਤੀ ਹੁਕਮ ਜਾਂ ਵਾਰੰਟ ਗ੍ਰਿਫ਼ਤਾਰੀਆਂ ਜਾਂ ਤਲਾਸ਼ੀਆਂ ਦੇ ਬੇਬਾਹ ਜਾਬਰ ਅਧਿਕਾਰਾਂ ਵਾਲੀ ਇਹ ਤਾਕਤ ਅਸਲ ਵਿਚ ਫੈਕਟਰੀ ਮਾਲਕਾਂ ਦੀ ਕਾਨੂੰਨੀ ਨਿੱਜੀ ਫੌਜ ਹੋਵੇਗੀ। ਇਸ ਦਾ ਕੁਲ ਖਰਚਾ ਸਬੰਧਤ ਫੈਕਟਰੀ ਦੇਵੇਗੀ ਅਤੇ ਸਨਅਤ ਦੀ ਹਦੂਦ 'ਚ ਦਾਖਲ ਹੁੰਦੇ ਸਾਰ ਇਹ ਫੈਕਟਰੀ ਦੇ ਪ੍ਰਬੰਧਕੀ ਢਾਂਚੇ ਦੇ ਅਧੀਨ ਹੋ ਜਾਵੇਗੀ। ਸੂਬਾ ਸਰਕਾਰ ਦੀ ਮਨਜ਼ੂਰੀ ਲਏ ਬਗ਼ੈਰ ਅਦਾਲਤ ਇਸ ਵਿਰੁੱਧ ਜੁਰਮ ਦੇ ਮੁਕੱਦਮੇ ਪ੍ਰਵਾਨ ਨਹੀਂ ਕਰੇਗੀ।

ਹੁਕਮਰਾਨਾਂ ਦੇ ਇਹ ਸਾਰੇ ਕਦਮ ਉਸ ਵਿਕਾਸ ਮਾਡਲ ਖ਼ਿਲਾਫ਼ ਲੋਕਾਂ ਦੇ ਜਮਹੂਰੀ ਵਿਰੋਧ ਨੂੰ ਕੁਚਲਣ ਵਾਲੇ ਹਨ ਜਿਸ ਨੇ ਸਾਡੇ ਸਮਾਜ ਦੇ ਵੱਖ-ਵੱਖ ਹਿੱਸਿਆਂ ਦੀਆਂ ਜ਼ਿੰਦਗੀਆਂ 'ਚ ਤਬਾਹੀ ਮਚਾਈ ਹੋਈ ਹੈ, ਜਿਸ ਨੂੰ ਪ੍ਰਸਿੱਧ ਅਰਥ-ਸ਼ਾਸਤਰੀ ਅਮਿਤ ਭਾਦੁਰੀ ਨੇ 'ਵਿਕਾਸ ਦੀ ਦਹਿਸ਼ਤਗਰਦੀ' ਕਿਹਾ ਸੀ। ਖੁੱਲ੍ਹੀ ਮੰਡੀ ਦਾ ਇਹ ਵਿਕਾਸ ਮਾਡਲ ਦਿਨੋ-ਦਿਨ ਵਧ ਰਹੇ ਸਮਾਜੀ ਪਾੜੇ, ਸਾਧਨਾਂ ਦੀ ਹੋਰ ਵਧੇਰੇ ਕਾਣੀ ਵੰਡ ਅਤੇ ਸਮਾਜ ਦੇ ਵੱਡੇ ਹਿੱਸੇ ਦੇ ਹਾਸ਼ੀਏ 'ਤੇ ਧੱਕੇ ਜਾਣ ਦੀ ਮੂੰਹ ਜੋਰ ਹਕੀਕਤ ਨੂੰ ਆਰਥਿਕ ਵਾਧਾ ਦਰ ਦੇ ਬਨਾਉਣੀ ਮੁਲੰਮੇ ਨਾਲ ਢਕਣਾ ਚਾਹੁੰਦਾ ਹੈ। ਨਾਲ ਹੀ ਲੋਕਾਂ ਦੀ ਵਿਚਾਰ ਪ੍ਰਗਟਾਵੇ ਦੀ ਆਜ਼ਾਦੀ ਉੱਪਰ ਦਿਨੋ ਦਿਨ ਵਧੇਰੇ ਤੋਂ ਵਧੇਰੇ ਬੰਦਸ਼ਾਂ ਲਾ ਰਿਹਾ ਹੈ। ਚੋਟੀ ਦੇ ਸਾਬਕਾ ਆਈ.ਏ.ਐੱਸ. ਅਧਿਕਾਰੀ (ਆਰਥਕ ਮਾਮਲਿਆਂ ਦੇ ਸਾਬਕਾ ਸਕੱਤਰ) ਈ.ਏ.ਐੱਸ. ਸ਼ਰਮਾ ਨੇ ਇਸ ਹਾਲਤ ਦਾ ਨਿਚੋੜ ਇੰਝ ਕੱਢਿਆ ਹੈ: “ਖੱਬੇਪੱਖੀ ਅਤਿਵਾਦ ਦੋਮ ਮੁੱਦਾ ਹੈ। ਮੁੱਖ ਮੁੱਦਾ ਸਮਾਜੀ-ਆਰਥਿਕ ਅਨਿਆਂ ਦਾ ਹੈ।”

ਧੀਆਂ ਦੀ ਸੁਰੱਖਿਆ ਦੇ ਸੰਸੇ

ਲੋਕਾਂ ਦਾ ਸਾਰਾ ਗੁੱਸਾ ਸਰਕਾਰ ਵੱਲ ਸੇਧਤ ਹੋ ਰਿਹਾ ਹੈ, ਹੋਰ ਤਾਂ ਹੋਰ ਮੁਜ਼ਾਹਰਾਕਾਰੀਆਂ ਨੇ ਆਪਣਾ ਮੰਗ ਪੱਤਰ ਗ੍ਰਹਿ ਮੰਤਰੀ ਜਾਂ ਪ੍ਰਧਾਨ ਮੰਤਰੀ ਜਾਂ ਸਰਕਾਰ ਦੇ ਹੋਰ ਕਿਸੇ ਨੁਮਾਇੰਦੇ ਨੂੰ ਦੇਣ ਦੀ ਥਾਂ ਰਾਸ਼ਟਰਪਤੀ ਭਵਨ ਵੱਲ ਵਹੀਰਾਂ ਘੱਤ ਲਈਆਂ। ਸਵਾਲ ਹੈ ਕਿ ਵਿਖਾਵਾਕਾਰੀਆਂ ਨੂੰ ਰਾਸ਼ਟਰਪਤੀ ਭਵਨ ਵੱਲ ਕੂਚ ਕਰਨ ਲਈ ਕਿਸੇ ਨੇ ਅਤੇ ਕਿਉਂ ਪ੍ਰੇਰਿਆ? ਇਸ ਨੁਕਤੇ ਉਤੇ ਜਾ ਕੇ ਸਰਕਾਰ, ਪ੍ਰਸ਼ਾਸਨ ਅਤੇ ਸਟੇਟ ਵਿਚਕਾਰ ਫਰਕ ਸਮਝਣ ਦਾ ਮਸਲਾ ਸਾਹਮਣੇ ਆਉਂਦਾ ਹੈ। ਜਬਰ ਜਨਾਹ ਦਾ ਮਾਮਲਾ ਸਿੱਧਾ ਸਮਾਜ ਨਾਲ ਜੁੜਿਆ ਹੋਇਆ ਹੈ। ਹਕੀਕਤ ਇਹ ਹੈ ਕਿ ਦੇਸ਼ੀ ਅਜਿਹਾ ਕੁਕਰਮ ਕਰ ਕੇ ਵੀ ਹੁੱਬਦਾ ਫਿਰਦਾ ਹੈ ਅਤੇ ਪੀੜਤ ਨੂੰ ਹਰ ਥਾਂ ਮੂੰਹ ਲਕੋਣਾ ਪੈਂਦਾ ਹੈ। ਇਸ ਬਾਰੇ ਕਿਸ ਨੇ ਅਤੇ ਕਦੇ ਸੋਚਣਾ ਹੈ? ਇਸੇ ਕਰ ਕੇ ਹੀ ਬਹੁਤੇ ਮਾਮਲੇ ਤਾਂ ਰਿਪੋਰਟ ਹੀ ਨਹੀਂ ਹੁੰਦੇ। ਜੇ ਅਜਿਹੀ ਸੂਰਤ ਬਰਕਰਾਰ ਰਹਿੰਦੀ ਹੈ ਤਾਂ ਅਜਿਹੇ ਮਾਮਲਿਆਂ ਨੂੰ ਠੱਲ੍ਹ ਕਿਵੇਂ

ਪੈ ਸਕਦੀ ਹੈ ਭਲਾ?

ਇਸ ਮਾਮਲੇ ਵਿਚ ਸਾਰੀਆਂ ਸਿਆਸੀ ਪਾਰਟੀਆਂ ਦਾ ਰਵੱਈਆ ਵੀ ਨਾਂਹ-ਮੁਖੀ ਹੀ ਰਿਹਾ ਹੈ। ਸਾਰੀਆਂ ਪਾਰਟੀਆਂ ਨੇ ਆਪਣਾ ਨਿਸ਼ਾਨਾ ਦਿੱਲੀ ਦੀ ਸਰਕਾਰ ਨੂੰ ਬਣਾ ਲਿਆ ਹੈ। ਬਲਾਤਕਾਰੀਆਂ ਨੂੰ ਖੱਸੀ ਕਰਨ ਜਾਂ ਫਾਂਸੀ ਦੇਣ ਦੀਆਂ ਆਵਾਜ਼ਾਂ ਉੱਚੀਆਂ ਕੀਤੀਆਂ ਜਾ ਰਹੀਆਂ ਹਨ। ਮਸਲਾ ਤਾਂ ਸਾਡੇ ਘਰਾਂ, ਦਫ਼ਤਰਾਂ, ਵਿਦਿਅਕ ਸੰਸਥਾਵਾਂ ਅਤੇ ਹਰ ਥਾਈਂ ਔਰਤਾਂ ਨਾਲ ਹੋ ਰਹੀ ਹਿੰਸਾ ਦਾ ਹੈ। ਇਸ ਮਾਮਲੇ ਵਿਚ ਸਾਰੀਆਂ ਪਾਰਟੀਆਂ ਅਤੇ ਤਕਰੀਬਨ ਸਾਰੀਆਂ ਸੰਸਥਾਵਾਂ ਦੀ ਇਕੋ ਜਿਹੀ ਮਾਨਸਿਕਤਾ ਹੈ। ਜਦੋਂ ਤੱਕ ਇਸ ਮਾਨਸਿਕਤਾ ਵਿਚ ਤਬਦੀਲੀ ਨਹੀਂ ਆਉਂਦੀ, ਉਦੋਂ ਤੱਕ ਸਮਾਜ ਨਿਘਾਤ ਤੋਂ ਉੱਪਰ ਨਹੀਂ ਉੱਠ ਸਕਦਾ ਅਤੇ ਇਉਂ ਅਜਿਹੀਆਂ ਘਟਨਾਵਾਂ ਨੂੰ ਠੱਲ੍ਹ ਪਾਉਣ ਔਖੀ ਹੈ। ਅਜਿਹੀਆਂ ਘਟਨਾਵਾਂ ਨੂੰ ਠੱਲ੍ਹਣ ਲਈ ਸਭ ਤੋਂ ਪਹਿਲਾ ਕਦਮ ਔਰਤਾਂ ਵੱਲ ਨਜ਼ਰੀਏ ਵਿਚ ਤਬਦੀਲੀ ਕਰਨਾ ਹੈ।

ਜੰਗਲ ਦਾ ਬਾਦਸ਼ਾਹ ਮੰਨਿਆ ਜਾਂਦਾ ਸ਼ੇਰ ਸਾਰਾ ਦਿਨ ਹੀ ਮਾਰ-ਧਾਤ ਨਹੀਂ ਕਰਦਾ ਰਹਿੰਦਾ। ਉਸ ਦੇ ਮਨ-ਚਿੰਤ ਵਿਚ ਵੀ ਕੁਦਰਤ ਨੇ ਕੋਈ ਵਿਧੀ-ਵਿਧਾਨ ਵਸਾਇਆ ਹੋਇਆ ਹੈ। ਸ਼ਿਕਾਰੀਆਂ ਬਾਰੇ ਲਿਖੀ ਹੋਈ ਇਕ ਕਿਤਾਬ ਵਿਚ ਦਿੱਤੀ ਗਈ ਜਾਣਕਾਰੀ ਮੁਤਾਬਕ ਸ਼ੇਰ ਅਕਸਰ ਦਿਨ ਦਾ ਸਮਾਂ ਆਪਣੀ ਗੁਫਾ ਵਿਚ ਸੋਂ ਕੇ ਬਤੀਤ ਕਰਦਾ ਹੈ। ਸ਼ਾਮ ਪੈਂਦਿਆਂ ਉਹ ਗੁਫਾ 'ਚੋਂ ਬਾਹਰ ਆ ਕੇ ਸੁਸਤੀ ਦੇ ਮੈਂਤ ਭੰਨਦਿਆਂ ਭਬਕਾਰ ਮਾਰਦਾ ਹੈ। ਅਸਲ ਵਿਚ ਇਹ ਉਹਦੇ ਵੱਲੋਂ ਵਜਾਇਆ 'ਖਤਰੇ ਦਾ ਸਾਇਰਨ' ਹੀ ਹੁੰਦਾ ਹੈ। ਭਬਕਾਰਦਾ ਹੋਇਆ ਉਹ ਜੰਗਲੀ ਜਾਨਵਰਾਂ ਨੂੰ 'ਵਾਰਨਿੰਗ' ਹੀ ਦੇ ਰਿਹਾ ਹੁੰਦਾ ਹੈ ਕਿ ਫਿਰ ਨਾ ਕਿਹੋ ਦੱਸਿਆ ਨਹੀਂ, ਮੈਂ ਹੁਣ ਆਉਣ ਲੱਗਾ ਜੇ; ਹੋਸ਼ਿਆਰ ਖਬਰਦਾਰ!! ਇਸ ਤੋਂ ਬਾਅਦ ਫਿਰ ਵੀ ਜਿਹੜਾ ਕੋਈ ਜਨਵਰ ਦੁੱਤਰੇ ਮਾਰਦਾ ਫਿਰਦਾ ਹੋਵੇ, ਉਹ ਸਮਝੇ ਮੌਤ ਨੂੰ ਮਾਸੀ ਹੀ ਕਹਿ ਰਿਹਾ ਹੁੰਦਾ ਹੈ। ਉਸ ਨੂੰ ਢਿੱਡ 'ਚ ਪਾਉਣ ਲਈ ਸ਼ੇਰ ਦਾ ਪੂਰਾ ਹੱਕ ਬਣ ਜਾਂਦਾ ਹੈ।

ਕਹਿੰਦੇ ਨੇ, ਪੂਰੇ ਜੰਗਲ-ਬੇਲੇ ਵਿਚ ਨਗਾਰੇ ਵਾਂਗ ਗੂੰਜਦੀ ਸ਼ੇਰ ਦੀ ਭੁੱਬ ਸੁਣ ਕੇ ਲਗਭਗ ਸਾਰੇ ਜਨੌਰ ਆਪੋ-ਆਪਣੇ ਘੁਰਨਿਆਂ ਵਿਚ ਜਾ ਵੜਦੇ ਹਨ। ਕਿਸਮਤ ਮਾਰੇ ਇਕ-ਦੁੱਕਾ ਹੀ ਬਾਹਰ ਰਹਿ ਜਾਂਦੇ ਹੋਣਗੇ। ਇਸ ਜੰਗਲੀ ਜਾਬਤ ਦੇ ਉਲਟ 'ਮਨੁੱਖੀ ਜੰਗਲ' ਭਾਵ ਸਾਡੇ ਸਮਾਜ ਦਾ ਅਜੀਬ ਵਰਤਾਰਾ ਹੈ। ਇਥੇ ਸ਼ਿਕਾਰ ਕਰਨ ਵਾਲੇ ਸ਼ਾਮਾਂ ਨੂੰ ਨਹੀਂ ਉਡੀਕਦੇ। ਜਦ ਦਾਅ ਲੱਗਿਆ, ਉਦੋਂ ਹੀ ਝਪਟ ਪੈਂਦੇ ਹਨ। ਸ਼ਿਕਾਰ ਬਣਨ ਵਾਲਿਆਂ ਦੇ ਕੰਨਾਂ ਵਿਚ ਭਾਵੇਂ ਕਿਸੇ ਆਦਮਖੋਰ ਦੀ ਆਮਦ ਦਾ ਨਗਾਰਾ ਵੱਜਦਾ ਪਿਆ ਹੋਵੇ, ਪਰ ਉਸ ਦੀ ਖੁਰਾਕ ਬਣਨ ਵਾਲੇ ਚਾਈ ਚਾਈ ਉਹਦੇ ਵੱਲ ਭੱਜੇ ਜਾਂਦੇ ਹਨ। ਉਨ੍ਹਾਂ ਨੂੰ ਚਮੜੀ ਲੁਹਾਉਣ ਦਾ ਚਾਅ ਚੜ੍ਹ ਜਾਂਦਾ ਹੈ। ਮਿਸਾਲ ਵਜੋਂ ਕਈ ਦ੍ਰਿਸ਼ਟਾਂਤ ਦਿਖਾਏ ਜਾ ਸਕਦੇ ਹਨ, ਪਰ ਇਥੇ ਇਕ ਪੱਖ ਦੀ ਵਿਚਾਰ ਲਈਏ।

ਧਰਮ ਕਰਮ ਦੀ ਛੱਤਰ ਛਾਇਆ ਹੋਣ ਵਿਚਰਦੇ ਸੰਤ ਬਾਬਿਆਂ ਵੱਲ ਹੀ ਦੇਖ ਲਉ, ਜਿਨ੍ਹਾਂ ਦੀ ਗਿਣਤੀ ਆਕਾਸ਼ ਵਿਚਲੇ ਤਾਰਿਆਂ ਵਾਂਗ ਅਣਗਿਣਤ ਹੋ ਚੁੱਕੀ ਹੈ। ਵੱਡੇ ਵੱਡੇ ਵੱਗੀ ਬਾਬਿਆਂ ਦੇ ਢੋਲ ਦੇ ਪੋਲ ਰੋਜ਼ ਖੁੱਲ੍ਹਦੇ ਰਹਿੰਦੇ ਹਨ, ਜੰਗਲ ਦੇ ਸ਼ੇਰ ਦੀ ਭਬਕਾਰ ਵਾਂਗ ਪੂਰੇ ਸਮਾਜ ਵਿਚ ਇਨ੍ਹਾਂ ਦੇ ਕਾਰਨਾਮਿਆਂ ਦੀ ਗੂੰਜ ਪੈਂਦੀ ਹੈ, ਸਭ ਕੁਝ ਸੁਣਦਿਆਂ ਪੜ੍ਹਦਿਆਂ ਲੋਕੀ ਇਨ੍ਹਾਂ ਮੋਹਰੇ ਦੁੱਤਰੇ ਮਾਰਦੇ ਹੁੱਥ ਹੁੱਥ ਜਾਂਦੇ ਹਨ। ਐਸੀ ਹਾਲਤ ਵਿਚ ਕਸੂਰਵਾਰ ਇਨ੍ਹਾਂ ਨੂੰ ਨਿਗਲਣ ਵਾਲੇ

ਲਕੀਰ ਦੇ ਫਕੀਰ ਦਾ ਸਟੋਰ!

ਨਹੀਂ, ਸਗੋਂ ਖਤਰੇ ਦਾ ਸਾਇਰਨ ਵੱਜਣ ਦੇ ਬਾਵਜੂਦ ਭੁੱਖੇ ਬਘਿਆੜਾਂ ਮੋਹਰੇ ਵਿਛ ਵਿਛ ਪੈਣ ਵਾਲੇ ਖੁਦ ਗੁਨਾਹਗਾਰ ਮੰਨੇ ਜਾਂਦੇ ਚਾਹੀਦੇ ਹਨ। ਇਸ ਕਿਸਮ ਦੇ ਅੰਧ-ਵਿਸ਼ਵਾਸੀ ਅਤੇ ਬੁੱਧੀ ਦੇ ਵੈਰੀ ਲੋਕਾਂ ਦਾ ਨਮੂਨਾ ਦਿਖਾਉਣ ਲਈ ਇਕ ਵਾਕਿਆਤ ਪਾਠਕਾਂ ਦੀ ਨਜ਼ਰ ਕਰ ਰਿਹਾ ਹਾਂ।

ਦੋ ਕੁ ਦੁਹਾਕੇ ਪੁਰਾਣੀ ਗੱਲ ਹੈ। ਮੇਰੇ ਇਕ ਜਾਣਕਾਰ ਨੇ ਸੇਵਾ ਮੁਕਤੀ ਤੋਂ ਬਾਅਦ ਆਪਣੇ ਪਿੰਡ ਦੇ ਲਾਗਲੇ ਸ਼ਹਿਰ ਵਿਚ ਸਰੀਆ-ਸੀਮੈਂਟ ਸਟੋਰ ਖੋਲ੍ਹਣ ਦੀ ਤਿਆਰੀ ਕਰ ਲਈ। ਵਾਜਬ ਜਿਹੇ ਕਿਰਾਏ 'ਤੇ ਬਾਜ਼ਾਰ ਵਿਚ ਦੁਕਾਨ ਵੀ ਥਾਂ ਸਿਰ ਹੀ ਮਿਲ ਗਈ। ਸਾਫ਼ ਸਫਾਈ ਕਰ ਕੇ ਉਸ ਨੇ ਸੀਮੈਂਟ ਦੇ ਥੋੜ੍ਹੇ ਜਿਹੇ ਬੋਰੇ ਵੀ ਸੁਟਵਾ ਲਏ। ਇਕ ਦਿਨ ਮੈਨੂੰ ਉਸ ਨੇ ਸੁਨੇਹਾ ਭੇਜਿਆ ਕਿ ਪਰਸੋਂ ਨੂੰ ਫਲਾਣੇ ਸੰਤਾਂ ਦੇ ਡੇਰੇ ਚੱਲਣਾ ਹੈ, ਸੰਤਾਂ ਨੂੰ ਪੁੱਛ ਕੇ ਸੀਮੈਂਟ ਸਟੋਰ ਦਾ ਨਾਂ ਰੱਖਣਾ ਹੈ। ਖਰੜ ਪਾਉਣ ਦੇ ਇਲਜ਼ਾਮ ਤੋਂ ਡਰਦਿਆਂ ਮੈਂ ਨਰਮ ਰੁਖ 'ਚ ਕਿਹਾ ਕਿ ਸੰਤਾਂ ਦਾ ਸੀਮੈਂਟ ਨਾਲ ਕੀ ਸਬੰਧ ਹੋਇਆ? ਆਪਾਂ ਸਲਾਹ ਕਰ ਕੇ ਆਪੇ ਹੀ ਕੋਈ ਢੁਕਵਾਂ ਜਿਹਾ ਨਾਂ ਰੱਖ ਲੈਂਦੇ ਹਾਂ। "ਓ ਨਹੀਂ ਨਹੀਂ, ਮਹਾਂਪੁਰਸ਼ਾਂ ਦਾ ਅਸੀਰਵਾਦ ਲੈ ਆਵਾਂਗੇ ਨਾਲੇ।" ਕਹਿੰਦਿਆਂ ਉਸ ਨੇ ਮੈਨੂੰ ਨਾਲੇ ਜਾਣ ਲਈ ਤਿਆਰ ਕਰ ਲਿਆ।

ਪਰਸੋਂ ਆ ਗਈ। ਅਸੀਂ ਚਾਰ ਜਣੇ ਸੰਤਾਂ ਦੇ ਡੇਰੇ ਚਲੇ ਗਏ। ਅੱਗੇ ਸੰਤ ਜੀ ਡੇਰੇ 'ਚ ਕੰਮ ਕਰ ਰਹੇ ਮਜ਼ਦੂਰਾਂ ਨੂੰ ਕੁਝ ਹਦਾਇਤਾਂ ਦੇ ਰਹੇ ਸਨ। ਅਸੀਂ ਦੋ ਜਣੇ ਤਾਂ ਸੰਤਾਂ ਨੂੰ 'ਸੁੱਕ-ਮ-ਸੁੱਕੀ' ਫਤਿਹ ਬੁਲਾ ਕੇ ਲਾਗੇ ਵਿਛੀ ਦਰੀ 'ਤੇ ਬਹਿ ਗਏ; ਦੂਜੇ ਦੋਹਾਂ ਨੇ ਸੰਤ ਜੀ ਦੇ ਪੈਰੀਂ ਹੱਥ ਲਾਇਆ। ਸਟੋਰ ਦਾ ਨਾਂ ਪੁੱਛਣ ਵਾਲੇ ਨੇ ਸੋਂ ਸੋਂ ਦੇ ਦੋ ਨੋਟ ਵੀ ਭੇਟ ਕੀਤੇ।

"ਕਿੱਦਾਂ ਆਏ ਓ ਭਾਈ ਗੁਰਮੁਖੇ?" ਸੰਤਾਂ ਨੇ ਇਹ ਸਵਾਲ ਤਾਂ ਭਾਵੇਂ ਸਾਨੂੰ ਚੋਹਾਂ ਨੂੰ ਕੀਤਾ ਸੀ ਪਰ ਉਨ੍ਹਾਂ ਆਪਣੀ ਨਜ਼ਰ ਪੈਰੀਂ ਪੈਣ ਵਾਲਿਆਂ 'ਤੇ ਹੀ ਕੇਂਦ੍ਰਿਤ ਰੱਖੀ। ਸੰਤਾਂ ਅੱਗੇ ਆਪਣਾ ਪ੍ਰਯੋਜਨ ਰੱਖਦਿਆਂ ਮੇਰੇ ਦੋਸਤ ਨੇ ਮਹਾਂਪੁਰਸ਼ਾਂ ਦੇ 'ਦਰਸ਼ਨਾਂ ਦੀ ਇੱਛਾ' ਵੀ ਨਾਲੇ ਜੋੜ ਦਿੱਤੀ। ਆਪਣੇ ਸੇਵਕ ਦਾ ਸਵਾਲ ਸੁਣ ਕੇ ਸੰਤ ਥੋੜ੍ਹਾ ਜਿਹਾ ਮੁਸਕਰਾਇਆ। 'ਜ਼ਰੂਰ ਸੋਚਦਾ ਹੋਣੈ ਕਿ ਇਹ ਕਿੱਡਾ ਕੁ ਭਾਰਾ ਕੰਮ ਸੀ ਜਿਹੜੇ ਚਾਰ ਜਣੇ

ਪੁੱਛਣ ਆਏ ਐ।"

"ਗੁਰੂ ਨਾਨਕ ਪਾਤਸ਼ਾਹ ਦੇ ਨਾਮ 'ਤੇ ਰੱਖ ਲੈਣਾ ਸੀ ਦੁਕਾਨ ਦਾ ਨਾਂ?" ਸੰਤ ਜੀ ਨੇ ਫਰਮਾਇਆ।

"ਮਾ'ਰਾਜ ਇਸ ਨਾਂ ਵਾਲਾ ਇਕ ਹਾਰਡਵੇਅਰ ਸਟੋਰ ਪਹਿਲੋਂ ਈ ਉਸ ਬਾਜ਼ਾਰ ਵਿਚ ਚੱਲ ਰਿਹਾ ਹੈ।" ਹੱਥ ਜੋੜੀ ਬੈਠੇ ਮੇਰੇ ਦੋਸਤ ਨੇ ਅਰਜ਼ ਗੁਜ਼ਾਰੀ।

"ਫਿਰ ਦਸਵੇਂ ਗੁਰੂ ਜੀ ਦੇ ਨਾਂ 'ਤੇ ਰੱਖ ਲਉ?" ਸੰਤਾਂ ਨੇ ਦੂਜਾ ਸੁਝਾਅ ਦਿੱਤਾ।

"ਦਸਮੇਸ਼ ਜਨਰਲ ਸਟੋਰ ਤਾਂ ਬਿਲਕੁਲ ਸਾਡੇ ਨਾਲ ਹੀ ਖੁੱਲ੍ਹਿਆ ਹੋਇਆ।" ਇਹ ਜਵਾਬ ਸੁਣ ਕੇ ਸੰਤ ਜ਼ਰਾ ਝੁੰਜਲਾ ਗਿਆ।

"ਫਿਰ ਭਾਈ ਐ ਕਰੋ..." ਸੰਤ ਜੀ ਨੇ ਹਾਲੇ ਅਧੂਰਾ ਵਾਕ ਹੀ ਉਚਾਰਿਆ ਸੀ ਕਿ ਕਾਹਲੇ ਪੈਰੀਂ ਤੁਰਦਾ ਆਇਆ ਇੱਕ ਸਿੱਧਤ ਜਿਹਾ ਸੇਵਾਦਾਰ ਚਮ ਚਮ ਕਰਦੀ ਕੁਟੀਆ (ਸੰਤ ਦਾ ਰਿਹਾਇਸ਼ੀ ਕਮਰਾ) ਵੱਲ ਇਸ਼ਾਰਾ ਕਰ ਕੇ ਹੌਲੀ ਜਿਹੀ ਬੋਲਿਆ, "ਜੀ ਬਰਨਾਲੇ ਆਲੇ ਬੀਬੀ ਜੀ ਆਏ ਐ...ਉਹ ਕਹਿੰਦੇ..."

ਚਲਾਕ ਸੰਤ ਨੇ 'ਉਨ੍ਹਾਂ ਨੂੰ ਚਾਹ ਛਕਾਉ...ਚਾਹ ਛਕਾਉ' ਦਾ ਰੌਲਾ ਜਿਹਾ ਪਾ ਕੇ ਸੇਵਾਦਾਰ ਦਾ ਫਿਕਰ ਪੂਰਾ ਨਾ ਹੋਣ ਦਿੱਤਾ। ਮੁਮਕਿਨ ਹੈ ਜਿਸ ਦਾ ਅਗਲਾ ਹਿੱਸਾ 'ਉਹ ਕਹਿੰਦੇ ਐ ਸੰਤਾਂ ਨੂੰ ਬੁਲਾ ਲਿਆ' ਜਾਂ... 'ਸੰਤਾਂ ਨੂੰ ਦੱਸ ਕੇ ਆ' ਹੀ ਹੋਵੇਗਾ।

ਸੇਵਾਦਾਰ ਉਥੋਂ ਹਾਲੇ ਤੁਰਨ ਹੀ ਲੱਗਾ ਸੀ ਕਿ ਹਫਲੇ ਹੋਏ ਸੰਤ ਨੇ ਉਸ ਦੀ ਡਿਊਟੀ ਸਾਡੇ 'ਤੇ ਲਾ ਦਿੱਤੀ, ਅਖੇ ਇਨ੍ਹਾਂ ਸਿੰਘਾਂ ਨੂੰ ਕੁਝ ਛਕਾ! ਆਪ ਉਹ ਦਗਤ ਦਗਤ ਕਰਦਾ ਕੁਟੀਆ ਵੱਲ ਇਉਂ ਤੁਰ ਪਿਆ ਜਿਵੇਂ ਠਾਣੇਦਾਰ ਦੇ ਦਫਤਰ ਵਿਚ ਕੋਈ ਵੱਡਾ ਅਫਸਰ ਅਚਾਨਕ ਆ ਗਿਆ ਹੋਵੇ। ਸੰਤ ਜੀ ਨੇ ਸੇਵਾਦਾਰ ਦੀ ਡਿਊਟੀ ਇਸ ਲਈ 'ਬਦਲ ਦਿੱਤੀ' ਹੋਵੇਗੀ ਕਿ ਤੂੰ ਇਨ੍ਹਾਂ ਸਿਧਰਿਆਂ ਨੂੰ ਚਾਹ ਛਕਾ, ਬਰਨਾਲੇ ਵਾਲੀ ਬੀਬੀ ਦੀ 'ਚਾਹ ਦਾ ਇੰਤਜ਼ਾਮ' ਮੈਂ ਖੁਦ ਕਰਦਾ ਹਾਂ!

ਤੁਰੇ ਜਾਂਦੇ ਨੂੰ ਹੀ ਸਟੋਰ ਦੇ ਨਾਮਕਰਨ ਵਾਲੀ 'ਪਾਣੀ' 'ਚ ਮਧਾਈ' ਦਾ ਚੇਤਾ ਆ ਗਿਆ। ਤੁਰਿਆ ਜਾਂਦਾ ਹੀ ਉਹ ਹੁਕਮ ਕਰ ਗਿਆ, "ਓ ਭਾਈ ਸੱਜਣਾ, ਆਪਣੇ ਕਿਸੇ ਹਸਮੁਖ ਜਿਹੇ

ਨਿਆਣੇ ਦੇ ਨਾਂ 'ਤੇ ਦੁਕਾਨ ਦਾ ਨਾਮ ਰੱਖ ਲਵੀਂ।" ਹਮੂਤਤਾਂ ਦਾ 'ਫਾਹਾ ਵੱਢ ਕੇ' ਸੰਤ ਬਾਬਾ ਜੀ ਆਪਣੇ 'ਵੀ.ਵੀ.ਆਈ.ਪੀ. ਕਸਟਮਰ' ਕੋਲ ਚਲੇ ਗਏ।

ਖੈਰ! ਅਸੀਂ ਚਾਹ ਦੀਆਂ ਬਾਟੀਆਂ ਪੀ ਕੇ ਵਾਪਸ ਮੁੜ ਪਏ। ਰਾਹ ਵਿਚ ਆਉਂਦਿਆਂ ਪਹਿਲਾਂ ਤਾਂ ਅਸੀਂ ਕੁਟੀਆ 'ਚ ਆਈ ਬਰਨਾਲੇ ਵਾਲੀ ਬੀਬੀ ਅਤੇ ਉਸ ਦੀ ਆਮਦ 'ਤੇ ਸੰਤ ਬਾਬਾ ਜੀ ਦੀਆਂ ਅੱਖਾਂ 'ਚ ਆਈ ਚਮਕ ਬਾਰੇ ਹਾਸ-ਵਿਲਾਸ ਕਰਦੇ ਰਹੇ ਪਰ ਸਾਡਾ 'ਸਾਧ ਸ਼ਰਧਾਲੂ' ਮਿੱਤਰ ਇਸ ਗੱਲ ਨੂੰ ਆਮ ਸਹਿਜ ਵਰਤਾਰੇ ਵਜੋਂ ਹੀ ਲੈ ਰਿਹਾ ਸੀ। ਉਹਦੇ ਭਾਅ ਦੀ ਇਹ ਕੋਈ ਖਾਸ ਗੱਲ ਨਹੀਂ ਸੀ।

ਫਿਰ ਮੈਂ ਉਸ ਦੇ ਤਿੰਨ ਨਿਆਣਿਆਂ ਬਾਬਤ ਸੋਚਣ ਲੱਗ ਪਿਆ ਕਿ ਇਹ ਹੁਣ ਆਪਣੇ ਕਿਹੜੇ ਬੱਚੇ ਦੇ ਨਾਂ 'ਤੇ ਸਟੋਰ ਦਾ ਨਾਮ ਰੱਖੇਗਾ? 'ਸੰਤਾਂ ਦੇ ਫਰਮਾਨ ਮੁਤਾਬਕ ਤਾਂ ਹਸਮੁਖ ਸੁਝਾਅ ਵਾਲੀ ਇਸ ਦੀ ਵੱਡੀ ਬੇਟੀ ਗੁਰਜੀਤ ਕੌਰ ਹੈ। ਦੂਜੇ ਦੇ ਮੁੰਡਿਆਂ ਵਿਚੋਂ ਇਕ ਬਿੱਕਰ ਸਿੰਹ ਦੇ ਮੱਥੇ ਉਪਰ ਸਦਾ ਤਿਉਤੀਆਂ ਪਈਆਂ ਰਹਿੰਦੀਆਂ ਨੇ। ਉਸ ਦੇ 'ਹਸਮੁਖ' ਹੋਣ ਬਾਰੇ ਸੋਚਿਆ ਵੀ ਨਹੀਂ ਸੀ ਜਾ ਸਕਦਾ। ਤੀਜਾ ਬੇਟਾ ਹਾਲੇ ਅੰਵਾਣਾ ਹੋਣ ਕਰ ਕੇ ਮੈਨੂੰ ਉਹਦੇ ਸੁਭਾਅ ਬਾਰੇ ਕੋਈ ਜਾਣਕਾਰੀ ਨਹੀਂ ਸੀ। ਇਸ ਲਈ ਬੇਟੀ ਦੇ ਨਾਂ 'ਤੇ ਗੁਰਜੀਤ ਸੀਮੈਂਟ ਸਟੋਰ ਹੀ ਠੀਕ ਰਹੇਗਾ।

ਉਸੇ ਪਲ ਮੈਨੂੰ ਵਿਚਾਰ ਆਈ ਕਿ ਸਾਡੇ ਸੱਭਿਆਚਾਰ ਵਿਚ ਧੀਆਂ ਨੂੰ ਤਾਂ 'ਬੇਗਾਨਾ ਧਨ' ਹੀ ਆਖਿਆ ਜਾਂਦਾ ਹੈ। ਹੋ ਸਕਦਾ ਹੈ, ਇਹ ਕੁੜੀ ਦੇ ਨਾਮ ਨੂੰ ਨਾ ਮੰਨੇ। ਇਸ ਹਾਲਤ ਵਿਚ ਮੈਂ ਉਸ ਦੇ ਛੋਟੇ ਬੇਟੇ ਸੂਰਤ ਸਿੰਘ ਬਾਰੇ ਚਿੰਤਾਵਿਅ ਕਿ ਉਸ ਦੀ ਸੂਰਤ ਵੀ ਸੋਹਣੀ ਹੈ, ਜੇ ਉਸ ਦੇ ਨਾਂ 'ਤੇ ਸੂਰਤ ਸੀਮੈਂਟ ਸਟੋਰ ਬਣ ਜਾਏ ਤਾਂ ਇਹ ਥੋੜ੍ਹਾ ਕਾਵਿਕ ਜਿਹਾ ਹੋਣ ਕਰ ਕੇ ਜਚੇਗਾ ਵੀ। ਮਨ ਹੀ ਮਨ ਚਿਤਵੀ ਹੋਈ ਇਹ ਬਣਤ ਮੈਂ ਦੋਸਤ ਅੱਗੇ ਰੱਖਦਿਆਂ ਆਖਿਆ ਕਿ ਸੂਰਤ ਦਾ ਨਾਮ ਵਧੀਆ ਰਹੇਗਾ, ਤਿੰਨ 'ਸੱਸੇ' ਅੱਖਰ ਇਕੱਠੇ ਹੋ



ਲਿਖਤਮ

ਤਰਲੋਚਨ ਸਿੰਘ ਦੁਪਾਲਪੁਰ

ਫੋਨ: 408-915-1268

ਗਏ। "ਉ...ਆ...ਹੂੰ" ਜਿਹੀ ਕਰਦਿਆਂ ਉਸ ਨੇ ਲਮਕਵਾਂ ਜਵਾਬ ਦਿੱਤਾ, "ਨ...ਹੀ...ਈ...ਈ", ਜੋ ਸੰਤਾਂ ਨੇ ਬਖਸ਼ਿਸ਼ ਕਰ ਦਿੱਤਾ, ਉਹਦੇ 'ਚ ਕਾਹਨੂੰ ਅਦਲਾ-ਬਦਲੀ ਕਰਨੀ ਐ।"

ਇਹ ਗੱਲ ਸੁਣ ਕੇ ਅਸੀਂ ਤਿੰਨੋਂ ਜਣੇ ਹੈਰਾਨੀ ਨਾਲ ਉਹਦੇ ਮੂੰਹ ਵੱਲ ਦੇਖਣ ਲੱਗੇ ਕਿ ਸੰਤਾਂ ਨੇ ਤਾਂ ਕੋਈ ਇਕ ਨਾਂ ਸੁਝਾਇਆ ਹੀ ਨਹੀਂ ਸੀ; ਉਨ੍ਹਾਂ ਤਾਂ ਕਿਸੇ ਹਸਮੁਖ ਜਿਹੇ ਬੱਚੇ ਦੇ ਨਾਮ ਬਾਰੇ ਕਿਹਾ ਸੀ।

ਲਓ ਜੀ ਕਰ ਲਓ ਗੱਲ! ਉਸ ਅੰਨ੍ਹੇ ਸ਼ਰਧਾਲੂ ਲਾਈਲੋਗ ਨੇ ਸੰਤਾਂ ਦੇ ਆਖੇ 'ਤੇ ਆਪਣੇ ਕਿਸੇ ਬੱਚੇ ਦੇ ਨਾਂ 'ਤੇ ਸਟੋਰ ਦਾ ਨਾਮ ਰੱਖਣ ਦੀ ਬਜਾਏ ਸੰਤ ਜੀ ਦੇ 'ਪਵਿੱਤਰ ਮੁਖਾਰਬਿੰਦ' ਤੋਂ ਉਚਰੇ ਹੋਏ ਸ਼ਬਦ 'ਹਸਮੁਖ' ਨੂੰ ਹੀ ਲੜ ਬੰਨ੍ਹ ਲਿਆ!! ਥੋੜ੍ਹੇ ਦਿਨਾਂ ਬਾਅਦ ਸਟੋਰ 'ਤੇ ਲਟਕਦੇ ਬੋਰਡ 'ਤੇ ਲਿਖਿਆ ਗਿਆ 'ਹਸਮੁਖ ਸੀਮੈਂਟ ਸਟੋਰ'।

ਮੈਂ ਜਦ ਵੀ ਉਸ ਸਟੋਰ ਮੋਹਰਿਉਂ ਲੰਘਦਾ ਹੁੰਦਾ ਸਾਂ ਤਾਂ ਮੇਰਾ ਦਿਲ ਕਰਦਾ ਹੁੰਦਾ ਸੀ ਕਿ ਬੋਰਡ ਉੱਤੇ ਮੋਟਾ ਕਰ ਕੇ ਲਿਖ ਦਿਆਂ 'ਲਕੀਰ ਦੇ ਫਕੀਰ ਦਾ ਸਟੋਰ'।

ਗੁਰੂ ਘਰ ਦੀਆਂ ਲੜਾਈਆਂ: ਫੈਸਲਾ ਸੰਗਤ ਦੇ ਹੱਥ

'ਪੰਜਾਬ ਟਾਈਮਜ਼' ਵਿਚ ਬੀਬੀ ਸੁਰਜੀਤ ਕੌਰ ਦਾ ਲਿਖਿਆ ਲੇਖ 'ਕਿੱਦਾਂ ਮੁੱਕਣ ਗੁਰੂ ਘਰ ਦੀਆਂ ਲੜਾਈਆਂ?' ਛਾਪ ਕੇ ਤੁਸੀਂ ਪੁੰਨ ਦਾ ਕੰਮ ਕੀਤਾ ਹੈ। ਸਮੁੱਚਾ ਸਿੱਖ ਭਾਈਚਾਰਾ ਗੁਰੂ ਘਰਾਂ ਵਿਚ ਹੁੰਦੀਆਂ ਲੜਾਈਆਂ ਤੋਂ ਬਹੁਤ ਤੰਗ ਹੈ। ਤੁਸੀਂ ਲੋਕਾਂ ਦੇ ਇਸ ਦਰਦ ਨੂੰ ਜ਼ੁਬਾਨ ਦਿੱਤੀ ਹੈ, ਇਸ ਲਈ ਤੁਹਾਡਾ ਬਹੁਤ ਬਹੁਤ ਧੰਨਵਾਦ। ਬੀਬੀ ਸੁਰਜੀਤ ਕੌਰ ਨੇ ਗੁਰੂ ਘਰਾਂ ਵਿਚ ਮਾਇਆ ਨਾ ਚੜ੍ਹਾਉਣ ਦੀ ਜਿਹੜੀ ਗੱਲ ਕੀਤੀ ਹੈ, ਉਹ ਅਸਲ ਵਿਚ ਸਿਰੇ ਦੀ ਗੱਲ ਹੈ। ਕੀ ਇਸ ਕਰਤੋਂ ਫੈਸਲੇ ਤੋਂ ਬਿਨਾਂ ਲੜਾਈਆਂ ਦਾ ਕੋਈ ਹੱਲ ਨਹੀਂ? ਮੈਂ ਆਪ ਇਹ ਸੋਚਦਾ ਹਾਂ ਕਿ ਕਈ ਵਾਰ ਹਾਲਤ

ਇੰਨੀ ਜ਼ਿਆਦਾ ਵਿਗੜ ਚੁੱਕੀ ਹੁੰਦੀ ਹੈ ਕਿ ਆਰ ਜਾਂ ਪਾਰ ਦਾ ਹੀ ਕੋਈ ਫੈਸਲਾ ਕਰਨਾ ਪੈਂਦਾ ਹੈ। ਕੀ ਗੁਰੂ ਘਰਾਂ ਦੀ ਲੜਾਈ ਉਸ ਸੀਮਾ ਤੱਕ ਪੁੱਜ ਚੁੱਕੀ ਹੈ?

ਮੈਨੂੰ ਤਾਂ ਜਾਪਦਾ ਹੈ ਕਿ ਗੁਰੂ ਘਰਾਂ ਦੀ

ਸੰਪਾਦਕ ਦੀ ਡਾਕ

ਸਾਰੀ ਲੜਾਈ ਅਸਲ ਵਿਚ ਸਿਆਸਤ ਦਾ ਹੀ ਨਤੀਜਾ ਹੈ। ਵੱਖ ਵੱਖ ਸਿਆਸੀ ਧੜੇ ਆਪੋ ਆਪਣੀ ਸਿਆਸਤ ਚਮਕਾਉਣ ਲਈ ਜ਼ੋਰ ਲਾ ਰਹੇ ਹਨ।

ਇਨ੍ਹਾਂ ਨੇ ਸਿੱਖੀ ਦੇ ਧੁਰੇ-ਸੰਗਤ ਨੂੰ ਉਕਾ ਹੀ ਵਿਸਾਰ ਕੇ ਆਪੋ-ਆਪਣੀਆਂ ਗਰਜਾਂ ਲਈ ਕਾਰਵਾਈਆਂ ਸ਼ੁਰੂ ਕੀਤੀਆਂ ਹੋਈਆਂ ਹਨ।

ਬੀਬੀ ਸੁਰਜੀਤ ਕੌਰ ਦੇ ਦੱਸੇ ਨੁਸਖੇ ਮੁਤਾਬਕ ਇਸ ਦਾ ਇਕੋ ਇਕ ਤੋੜ ਸੰਗਤ ਦੇ ਹੀ ਪਾਸ ਹੈ ਕਿ ਗੁਰੂ ਘਰਾਂ ਵਿਚ ਮਾਇਆ ਚੜ੍ਹਾਉਣੀ ਬੰਦ ਕੀਤੀ ਜਾਵੇ। ਇਸ ਨਾਲ ਕਿਸੇ ਦੀ ਗੁਰੂ ਘਰ ਜਾਂ ਗੁਰੂ ਸਾਹਿਬਾਨ ਵਿਚ ਸ਼ਰਧਾ ਘਟ ਨਹੀਂ ਜਾਣੀ, ਪਰ ਬਹੁਤ ਛੇਤੀ ਹੀ ਅਸਲੀ ਅਤੇ ਨਕਲੀ ਸਿੱਖਾਂ ਦੀ ਪਛਾਣ ਜ਼ਰੂਰ ਹੋ ਜਾਵੇਗੀ। ਬਹੁਤ ਵਾਰ ਸਮਾਂ ਤੁਹਾਨੂੰ ਅਜਿਹੇ ਮੌਤ ਉਤੇ ਲਿਆ ਖਿਲਾਰਦਾ ਹੈ ਕਿ ਤੁਹਾਨੂੰ ਦੋ ਟੁੱਕ ਹੀ ਨਹੀਂ, ਬਲਕਿ ਇਕ ਟੁੱਕ ਫੈਸਲਾ ਕਰਨਾ ਪੈਂਦਾ ਹੈ। ਹੁਣ ਜਾਪਦਾ ਹੈ ਕਿ ਸੰਗਤ ਲਈ ਇਹ ਇਕ ਟੁੱਕ ਫੈਸਲਾ ਕਰਨ ਦਾ ਵੇਲਾ ਆ ਗਿਆ ਹੈ।

ਇਹ ਸ਼ਾਇਦ ਬਹੁਤ ਸਖਤ ਫੈਸਲਾ ਹੋਵੇਗਾ ਪਰ ਹੁਣ ਇਸ ਤੋਂ ਸਿਵਾ ਹੋਰ ਕੋਈ ਚਾਰਾ ਵੀ ਨਹੀਂ ਹੈ। ਗੁਰੂ ਘਰਾਂ ਵਿਚ ਸਿਆਸਤ ਦਾ ਜ਼ੋਰ ਇੰਨਾ ਜ਼ਿਆਦਾ ਹੋ ਗਿਆ ਹੈ ਕਿ ਸਿੱਖੀ ਅਤੇ ਸਿੱਖੀ ਦਾ ਪ੍ਰਚਾਰ ਪਾਸੇ ਹੀ ਰਹਿ ਗਿਆ ਹੈ। ਐਸ ਵੇਲੇ ਸਿੱਖੀ ਨੂੰ ਸਿੱਖ ਚਾਹੀਦੇ ਹਨ, ਸਿਆਸਤਦਾਨ ਨਹੀਂ।

ਸਿਆਸਤਦਾਨਾਂ ਨੇ ਸਿੱਖੀ ਦਾ ਜਿੰਨਾ ਨੁਕਸਾਨ ਕੀਤਾ ਹੈ, ਸ਼ਾਇਦ ਹੀ ਕਿਸੇ ਨੇ ਕੀਤਾ ਹੋਵੇ। ਇਸ ਲਈ ਮੇਰੀ ਵੀ ਸੰਗਤ ਨੂੰ ਹੱਥ ਜੋੜ ਕੇ ਬੇਨਤੀ ਹੈ ਕਿ ਬੀਬੀ ਸੁਰਜੀਤ ਕੌਰ ਦੀ ਸੁਹਿਰਦ ਸਲਾਹ ਮੰਨ ਕੇ ਗੁਰੂ ਘਰਾਂ ਵਿਚ ਕੁਝ ਸਮੇਂ ਲਈ ਚੜ੍ਹਾਵਾ ਬੰਦ ਕਰ ਦਿੱਤਾ ਜਾਵੇ। ਤੁਸੀਂ ਦੇਖੋਗੇ ਕਿ ਕੁਝ ਹੀ ਹਫਤਿਆਂ, ਮਹੀਨਿਆਂ ਵਿਚ ਸੱਚੇ ਸਿੱਖਾਂ ਦਾ ਨਿਤਾਰਾ ਹੋ ਜਾਵੇਗਾ।

—ਜਸਵੰਤ ਸਿੰਘ ਸੇਖੋਂ
ਨਿਊ ਯਾਰਕ।

Quick Stop 40, Oklahoma Help Wanted

**ਟਰੱਕ ਸਟਾਪ ਲਈ ਕੈਸ਼ੀਅਰ
ਅਤੇ ਮੈਨੇਜਰ ਦੀ ਲੋੜ ਹੈ**

ਖਾਣ-ਪੀਣ ਅਤੇ ਰਿਹਾਇਸ਼ ਮੁਫਤ, ਚੰਗੀ ਤਨਖਾਹ

ਕਾਲ ਕਰੋ: 832-512-7172



RADIO CHARDI KALA

**ਦੁਨੀਆਂ ਭਰ ਵਿਚ
ਸੁਣਿਆ ਜਾ ਰਿਹਾ**

ਰੇਡੀਓ ਚੜ੍ਹਦੀ ਕਲਾ

ਡਾਇਲ ਕਰੋ ਤੇ ਸੁਣੋ

832-551-5038 ਰੇਡੀਓ ਚੜ੍ਹਦੀ ਕਲਾ 24/7

www.radiock.com

702-489-0222 ਖਾਲਸਾ ਰੇਡੀਓ 24/7

(ਗੁਰਬਾਣੀ)

www.khalsaradio.org

702-489-0228 ਆਪਣਾ ਪੰਜਾਬ 24/7

(ਭੰਗੜਾ ਮਿਊਜ਼ਿਕ)

www.apnapunjabradio.com

702-489-0229 ਦੇਸੀ ਬਾਈਟ ਰੇਡੀਓ 24/7

(ਬਾਲੀਵੁਡ ਮਿਊਜ਼ਿਕ)

www.desibiteradio.com

**ਧਾਰਮਿਕ, ਸਭਿਆਚਾਰਕ ਪ੍ਰੋਗਰਾਮ, ਤਾਜ਼ਾ ਖਬਰਾਂ,
ਟਾਕ ਸ਼ੋਅ, ਗੁਰਦੁਆਰਾ ਸੈਨ ਹੋਜ਼ੇ ਤੇ ਫਰੀਮਾਂਟ ਤੋਂ
ਗੁਰਬਾਣੀ ਦਾ ਸਿੱਧਾ ਪ੍ਰਸਾਰਣ**

Wifi Radio ਖਰੀਦਣ ਅਤੇ ਜਾਣਕਾਰੀ ਲਈ

ਫੋਨ: 510-900-3600

Radio CK, PO Box 296, Fremont, CA 94537

ਸਾਕਾ ਜਥੇਬੰਦੀ ਵਲੋਂ ਸਾਹਿਬਜ਼ਾਦਿਆਂ ਦੀ ਯਾਦ 'ਚ ਬੱਚਿਆਂ ਦੇ ਭਾਸ਼ਣ ਮੁਕਾਬਲੇ

ਕਾਰਟਰੇਟ, ਨਿਊ ਜਰਸੀ (ਬਿਊਰੋ): ਸਿੱਖ ਅਮੈਰਿਕਨ ਕਲਚਰਲ ਐਸੋਸੀਏਸ਼ਨ (ਸਾਕਾ) ਵਲੋਂ ਇਥੇ ਗੁਰਦੁਆਰਾ ਦਸਮੇਸ਼ ਦਰਬਾਰ ਵਿਖੇ ਦਸਮ ਪਾਤਸ਼ਾਹ ਦੇ ਸਾਹਿਬਜ਼ਾਦਿਆਂ ਦੀ ਯਾਦ ਵਿਚ 'ਨਿੱਕੀਆਂ ਜਿੰਦਾਂ, ਵੱਡਾ ਸਾਕਾ' ਭਾਸ਼ਣ ਮੁਕਾਬਲੇ ਕਰਵਾਏ ਗਏ ਜਿਨ੍ਹਾਂ ਵਿਚ ਵੱਖ ਵੱਖ ਉਮਰ ਗਰੁੱਪਾਂ ਦੇ ਬੱਚਿਆਂ ਨੇ ਸਿੱਖ ਧਰਮ ਤੇ ਇਤਿਹਾਸ ਨਾਲ ਸਬੰਧਤ ਵਿਸ਼ਿਆਂ ਉਪਰ ਭਾਸ਼ਣ ਦਿੱਤੇ। ਜਥੇਬੰਦੀ ਵਲੋਂ ਇਹ ਮੁਕਾਬਲੇ ਸਿੱਖ ਬੱਚਿਆਂ ਨੂੰ ਆਪਣੇ ਧਰਮ ਤੇ ਇਤਿਹਾਸ ਨਾਲ ਜੋੜਨ ਲਈ ਹਰ ਸਾਲ ਕਰਵਾਏ ਜਾਂਦੇ ਹਨ ਅਤੇ ਇਸ ਵਾਰ ਇਹ ਚੌਥੇ ਮੁਕਾਬਲੇ ਸਨ।

ਪ੍ਰੋਗਰਾਮ ਦੀ ਸ਼ੁਰੂਆਤ ਵਿਚ ਗੁਰੂ ਘਰ ਦੇ ਸਕੱਤਰ ਭਾਈ ਸਤਨਾਮ ਸਿੰਘ ਵਿਰਕ ਨੇ ਦੂਰੋਂ ਨੇੜਿਓਂ ਆਏ ਬੱਚਿਆਂ ਤੇ ਉਨ੍ਹਾਂ ਦੇ ਮਾਪਿਆਂ



ਵਿਚ ਦਿੱਤੇ ਗਏ ਇਨ੍ਹਾਂ ਭਾਸ਼ਣਾਂ ਦਾ ਵਿਸ਼ਾ ਸੀ-ਸਾਹਿਬਜ਼ਾਦਿਆਂ ਦੇ ਜੀਵਨ ਤੋਂ ਮਿਲਦੀ ਸਿਖਿਆ,

ਮਾਤਾ-ਪਿਤਾ ਕੀ ਰੋਲ ਅਦਾ ਕਰ ਸਕਦੇ ਹਨ? ਇਸ ਤੋਂ ਇਲਾਵਾ ਵਿਸਕਾਨਸਿਨ ਦੇ ਗੁਰੂ ਘਰ ਵਿਚ ਵਾਪਰੀ ਘਟਨਾ ਦੇ ਕਾਰਨਾਂ ਅਤੇ ਅਜਿਹੀਆਂ ਘਟਨਾਵਾਂ ਮੁੜ ਵਾਪਰਨ ਤੋਂ ਰੋਕਣ ਲਈ ਕੀ ਕੀਤਾ ਜਾਵੇ? ਵਿਸ਼ੇ 'ਤੇ ਵੀ ਭਾਸ਼ਣ ਹੋਏ। ਛੇ ਮਿੰਟ ਦੇ ਸਮੇਂ ਵਿਚ ਬੱਚਿਆਂ ਨੇ ਆਪਣੇ ਵਿਚਾਰ ਬਹੁਤ ਪ੍ਰਵੀਨਤਾ ਨਾਲ ਪੇਸ਼ ਕੀਤੇ।

ਇਨ੍ਹਾਂ ਮੁਕਾਬਲਿਆਂ ਲਈ ਜੱਜਾਂ ਦੀ ਭੂਮਿਕਾ ਸ. ਹਰਜਾਪ ਸਿੰਘ ਐਂਜਲਾ, ਸ. ਮਹਿੰਦਰ ਸਿੰਘ ਹੋਅਰ, ਬੀਬੀ ਜਸਵਿੰਦਰ ਕੌਰ ਰਿਸ਼ੀ ਅਤੇ ਬੀਬੀ ਰਾਜਦੀਪ ਸਿੰਘ ਨੇ ਨਿਭਾਈ। ਭਾਸ਼ਣ ਮੁਕਾਬਲਿਆਂ ਦੇ ਪਹਿਲੇ ਵਰਗ ਵਿਚ ਪੰਜਾਬੀ ਵਿਚ ਕਰਨਜੀਤ ਸਿੰਘ, ਹਰਲੀਨ ਕੌਰ ਤੇ ਸੁਖਪ੍ਰੀਤ ਕੌਰ ਅਤੇ

ਪੰਜਾਬੀ ਵਿਚ ਕਮਲਪ੍ਰੀਤ ਕੌਰ, ਸੁਖਵਿੰਦਰ ਸਿੰਘ ਹੋਅਰ ਤੇ ਰਾਜਬੀਰ ਕੌਰ ਅਤੇ ਅੰਗਰੇਜ਼ੀ ਵਿਚ

ਇਨਾਮ ਅਤੇ ਮੈਡਲ ਦਿੱਤੇ ਗਏ। ਕੰਨ ਬਾਣੀ ਦਾ ਜਾਪ ਕਰਨ ਵਾਲੇ ਛੋਟੇ ਬੱਚਿਆਂ ਨੂੰ ਵੀ ਨਕਦ ਇਨਾਮ ਤੇ ਮੈਡਲ ਦਿੱਤੇ ਗਏ। ਜੇਤੂ ਬੱਚਿਆਂ ਤੋਂ ਇਲਾਵਾ ਹੋਰਨਾਂ ਬੱਚਿਆਂ ਨੂੰ ਵੀ ਮੈਡਲ, ਸਰਟੀਫਿਕੇਟ ਅਤੇ ਬੈਗ ਵਗੈਰਾ ਦਿੱਤੇ ਗਏ। ਇਨਾਮ ਵੰਡਣ ਦੀ ਰਸਮ ਗੁਰੂ ਘਰ ਦੀ ਪ੍ਰਬੰਧਕ ਕਮੇਟੀ ਦੇ ਮੈਂਬਰਾਂ, ਸਾਕਾ ਜਥੇਬੰਦੀ ਦੇ ਸੇਵਾਦਾਰਾਂ, ਜੱਜ ਸਾਹਿਬਾਨ ਅਤੇ ਵੱਖ ਵੱਖ ਜਥੇਬੰਦੀਆਂ ਦੇ ਸੇਵਾਦਾਰਾਂ ਤੇ ਸਕੂਲ ਬੋਰਡ ਦੇ ਮੈਂਬਰਾਂ-ਜਸਵੀਰ ਸਿੰਘ ਜੱਜ, ਕੁਲਦੀਪ ਸਿੰਘ, ਹਰਜਿੰਦਰ ਸਿੰਘ ਬਾਹੀਆ, ਜਸਵੀਰ ਸਿੰਘ ਖਾਲਸਾ ਤੇ ਗੁਰਦਾਵਰ ਸਿੰਘ ਖਾਲਸਾ ਨੇ ਨਿਭਾਈ। ਇਸ ਤੋਂ ਪਹਿਲਾਂ ਨਿਊ ਯਾਰਕ ਤੋਂ ਬਾਬਾ ਬੰਦਾ ਸਿੰਘ ਬਹਾਦਰ ਸੁਸਾਇਟੀ ਦੇ ਨੁਮਾਇੰਦੇ ਭਾਈ ਰਾਜਿੰਦਰ ਸਿੰਘ ਖਾਲਸਾ ਨੇ ਸਭ ਮਾਪਿਆਂ ਨੂੰ ਆਪਣੇ ਬੱਚਿਆਂ ਨੂੰ ਛੋਟੀ ਉਮਰ ਤੋਂ ਹੀ ਧਰਮ



ਨੂੰ ਜੀ ਆਇਆ ਆਖਿਆ। ਦਿਲਜੀਤ ਸਿੰਘ ਨਾਂ ਦੇ ਬੱਚੇ ਨੇ ਗੁਰੂ ਘਰ ਦੇ ਗ੍ਰੰਥੀ ਭਾਈ ਇੰਦਰ ਸਿੰਘ ਦੀ ਅਗਵਾਈ ਹੇਠ ਪ੍ਰੋਗਰਾਮ ਦੀ ਸਫਲਤਾ ਲਈ ਅਰਦਾਸ ਕੀਤੀ। ਉਪਰੰਤ ਦਸਮੇਸ਼ ਅਕੈਡਮੀ ਦੇ ਬੱਚਿਆਂ ਨੇ ਇਕ ਸ਼ਬਦ ਦਾ ਗਾਇਨ ਕੀਤਾ। ਜਥੇਬੰਦੀ ਦੇ ਮੁੱਖ ਸੇਵਾਦਾਰ ਭਾਈ ਜਸਵੀਰ ਸਿੰਘ ਖਾਲਸਾ ਨੇ ਜਥੇਬੰਦੀ ਦੇ ਮਨੋਰਥ ਅਤੇ ਇਸ ਦੀਆਂ ਸਰਗਰਮੀਆਂ ਬਾਰੇ ਜਾਣਕਾਰੀ ਦਿੱਤੀ। ਛੋਟੇ ਛੋਟੇ ਬੱਚਿਆਂ ਨੇ ਕੰਨ ਬਾਣੀ ਦਾ ਜਾਪ ਕੀਤਾ।

ਭਾਸ਼ਣ ਮੁਕਾਬਲਿਆਂ ਦੇ ਪਹਿਲੇ ਵਰਗ ਵਿਚ 9 ਤੋਂ 11 ਸਾਲ ਦੇ 38 ਬੱਚਿਆਂ ਨੇ ਹਿੱਸਾ ਲਿਆ। ਇਨ੍ਹਾਂ ਬੱਚਿਆਂ ਨੂੰ ਵਾਰੀ ਵਾਰੀ ਕਰਨਬੀਰ ਸਿੰਘ ਜੌਹਲ ਨੇ ਪੇਸ਼ ਕੀਤਾ। ਪੰਜਾਬੀ ਤੇ ਅੰਗਰੇਜ਼ੀ

ਗੁਰੂ ਘਰ ਆਉਣ ਦੀ ਮਹੱਤਤਾ ਅਤੇ ਸਿੱਖ ਧਰਮ ਵਿਚ ਸੰਗਤ ਤੇ ਪੰਗਤ ਦੀ ਮਹਾਨਤਾ। ਮੁਕਾਬਲੇ ਦਾ ਦੂਜਾ ਵਰਗ 12 ਤੋਂ 14 ਸਾਲ ਦੇ ਉਮਰ ਦੇ ਬੱਚਿਆਂ ਦਾ ਸੀ ਜਿਸ ਵਿਚ 21 ਬੱਚਿਆਂ ਨੇ ਹਿੱਸਾ ਲਿਆ ਅਤੇ ਇਨ੍ਹਾਂ ਨੂੰ ਨੌਜਵਾਨ ਬੱਚੀ ਬਲਦੀਪ ਕੌਰ ਨੇ ਵਾਰੇ ਵਾਰੀ ਪੇਸ਼ ਕੀਤਾ। ਵਿਸ਼ਾ ਸੀ-ਪੰਜ ਕਕਾਰਾਂ ਦੀ ਇਕ ਸਿੱਖ ਲਈ ਮਹੱਤਤਾ ਅਤੇ ਗੁਰੂ ਗ੍ਰੰਥ ਸਾਹਿਬ ਦੀ ਉਨ੍ਹਾਂ ਦੇ ਜੀਵਨ ਵਿਚ ਕੀ ਮਹੱਤਤਾ ਹੈ।

ਅਗਲੇ ਤੇ ਆਖਰੀ ਵਰਗ ਵਿਚ 15 ਤੋਂ 17 ਸਾਲ ਉਮਰ ਦੇ 11 ਬੱਚਿਆਂ ਨੇ ਅੰਗਰੇਜ਼ੀ ਅਤੇ ਪੰਜਾਬੀ ਵਿਚ ਭਾਸ਼ਣ ਦਿੱਤੇ। ਵਿਸ਼ਾ ਸੀ-ਸਿੱਖ ਨੌਜਵਾਨਾਂ ਵਿਚ ਪਤਿਤਪੁਣੇ ਨੂੰ ਨੱਲੂ ਪਾਉਣ ਲਈ ਸਿੱਖ ਸੰਸਥਾਵਾਂ, ਸਥਾਨਕ ਗੁਰੂ ਘਰ ਅਤੇ



ਅੰਗਰੇਜ਼ੀ ਵਿਚ ਗੁਰਪ੍ਰਤਾਪ ਸਿੰਘ, ਦਿਲਜੀਤ ਸਿੰਘ ਅਤੇ ਅਮਰਜੀਤ ਕੌਰ, ਦੂਜੇ ਵਰਗ ਵਿਚ

ਜੈਵੀਰ ਸਿੰਘ ਜੌਹਲ, ਜਸਨਪ੍ਰੀਤ ਸਿੰਘ ਜੌਹਲ ਅਤੇ ਹਰਮਨਪ੍ਰੀਤ ਕੌਰ ਨੇ ਕ੍ਰਮਵਾਰ ਪਹਿਲਾ, ਦੂਜਾ ਅਤੇ ਤੀਜਾ ਸਥਾਨ ਹਾਸਲ ਕੀਤਾ। ਤੀਜੇ ਵਰਗ ਵਿਚ ਪੰਜਾਬੀ ਵਿਚ ਇਕੋ ਇਕ ਭਾਸ਼ਣਕਾਰ ਇਕਬਾਲ ਸਿੰਘ ਨੇ ਪਹਿਲਾ ਸਥਾਨ ਪ੍ਰਾਪਤ ਕੀਤਾ ਜਦੋਂਕਿ ਅੰਗਰੇਜ਼ੀ ਵਿਚ ਸਿਮਰਨਪ੍ਰੀਤ ਸਿੰਘ, ਅਵਿਨਾਸ ਕੌਰ ਅਤੇ ਜਸਪ੍ਰੀਤ ਕੌਰ ਕ੍ਰਮਵਾਰ ਪਹਿਲੇ, ਦੂਜੇ ਅਤੇ ਤੀਜੇ ਥਾਂ ਰਹੇ। ਜੇਤੂ ਬੱਚਿਆਂ ਨੂੰ ਨਕਦ ਇਨਾਮ, ਟਰਾਫੀਆਂ, ਮੈਡਲ, ਬੈਗ ਅਤੇ ਸਰਟੀਫਿਕੇਟ ਦੇ ਕੇ ਸਨਮਾਨਿਤ ਕੀਤਾ ਗਿਆ। ਪੰਜਾਬੀ ਵਿਚ ਭਾਸ਼ਣ ਕਰਨ ਵਾਲੇ ਸਾਰੇ ਬੱਚਿਆਂ ਨੂੰ ਵਿਸ਼ੇਸ਼ ਨਕਦ

ਅਤੇ ਬਾਣੀ ਨਾਲ ਜੋੜਨ ਦੀ ਅਪੀਲ ਕੀਤੀ। ਸਾਕਾ ਜਥੇਬੰਦੀ ਦੇ ਸਰਪ੍ਰਸਤ ਡਾ. ਸੰਦੀਪ ਕੌਰ ਜੌਹਲ ਨੇ ਖਾਸ ਕਰਕੇ ਬੀਬੀਆਂ, ਭੈਣਾਂ ਤੇ ਮਾਤਾਵਾਂ ਨੂੰ ਆਪਣੇ ਬੱਚਿਆਂ ਨੂੰ ਧਰਮ, ਇਤਿਹਾਸ ਅਤੇ ਆਪਣੀ ਮਾਂ ਬੋਲੀ ਨਾਲ ਜੋੜਨ ਲਈ ਬੇਨਤੀ ਕੀਤੀ। ਨਿਊ ਯਾਰਕ ਤੋਂ ਨੌਜਵਾਨ ਆਗੂ ਜਸਵੀਰ ਸਿੰਘ ਖਾਲਸਾ ਨੇ ਸਾਹਿਬਜ਼ਾਦਿਆਂ ਦੀ ਸ਼ਹੀਦੀ ਬਾਰੇ ਵਿਚਾਰ ਸੰਗਤਾਂ ਨਾਲ ਸਾਂਝੇ ਕੀਤੇ। ਸਾਕਾ ਜਥੇਬੰਦੀ ਦੇ ਸੇਵਾਦਾਰ ਭਾਈ ਜਸਮਿੰਤਰ ਸਿੰਘ ਮਜ਼ਫਰਪੁਰ ਨੇ ਜਥੇਬੰਦੀ ਦੀ ਮਾਲੀ ਮਦਦ ਕਰਨ ਵਾਲੇ ਸ. ਗੁਰਦੇਵ ਸਿੰਘ ਕੰਗ, ਹਰਦੀਪ ਸਿੰਘ ਗੋਲਡੀ (ਅਮਨਟੈਲ), ਅਵਤਾਰ ਸਿੰਘ ਭੰਵਰਾ, ਸਤਨਾਮ ਸਿੰਘ ਵਿਰਕ ਅਤੇ ਬਹਾਦਰ ਸਿੰਘ ਦਾ ਵਿਸ਼ੇਸ਼ ਧੰਨਵਾਦ ਕੀਤਾ। ਪ੍ਰੋਗਰਾਮ ਦਾ ਸੰਚਾਲਨ ਸਾਕਾ ਜਥੇਬੰਦੀ ਦੇ ਨੁਮਾਇੰਦੇ ਭਾਈ ਇੰਦਰਜੀਤ ਸਿੰਘ ਉਮਰਪੁਰੀ ਨੇ ਕੀਤਾ। ਪੀ ਟੀ ਪੀ ਪੰਜਾਬੀ ਟੀ ਵੀ ਚੈਨਲ ਨੇ ਸਾਰਾ ਪ੍ਰੋਗਰਾਮ ਰਿਕਾਰਡ ਕੀਤਾ।



ਸੈਂਡੀ ਹੁਕ ਸਕੂਲ ਦੇ ਬੱਚਿਆਂ ਨਮਿਤ ਕੈਂਡਲ ਲਾਈਟ ਵਿਜ਼ਲ

ਅਮਰੀਕੀ ਸੁੰਦਰੀ ਬਣੀ ਮਿਸ ਯੂਨੀਵਰਸ

ਨਿਊ ਯਾਰਕ (ਬਿਊਰੋ): ਕੁਨੈਕਟੀਕਟ ਸਟੇਟ ਦੇ ਸੈਂਡੀ ਹੁਕ ਸਕੂਲ ਵਿਚ ਮਾਰੇ ਗਏ ਬੱਚਿਆਂ ਅਤੇ ਅਧਿਆਪਕਾਂ ਦੀ ਯਾਦ ਵਿਚ ਇਥੇ ਗੁਰਦੁਆਰਾ ਸਿੱਖ ਕਲਚਰਲ ਸੁਸਾਇਟੀ, ਰਿਚਮੰਡ ਹਿਲ ਵਿਚ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਵਲੋਂ ਇਕ ਕੈਂਡਲ ਲਾਈਟ ਵਿਜ਼ਲ ਕੀਤਾ ਗਿਆ ਜਿਸ ਵਿਚ ਨਿਊ ਯਾਰਕ ਸਟੇਟ ਦੇ ਅਸੈਂਬਲੀਮੈਨ ਡੇਵਿਡ ਵੈਪਰਨ ਤੇ ਈ ਡੇਵਿਡ ਅਡਰਨੋ ਤੋਂ ਇਲਾਵਾ ਨਿਊ ਯਾਰਕ ਸਿਟੀ ਦੇ ਕੰਪਟਰੋਲਰ ਸ਼੍ਰੀ ਜੌਹਨ ਲਿਊ ਵੀ ਪਹੁੰਚੇ ਹੋਏ ਸਨ। ਇਸ ਕੈਂਡਲ ਲਾਈਟ ਵਿਜ਼ਲ ਵਿਚ ਬੱਚਿਆਂ ਅਤੇ ਬੀਬੀਆਂ ਨੇ ਭਰਵੀਂ ਗਿਣਤੀ ਵਿਚ ਹਿੱਸਾ ਲਿਆ।

ਵਿਛੜੀਆਂ ਰੂਹਾਂ ਦੀ ਸ਼ਾਂਤੀ ਅਤੇ ਪੀੜਤ ਪਰਿਵਾਰਾਂ ਨੂੰ ਭਾਣਾ ਮੰਨਣ ਦੀ ਸ਼ਕਤੀ ਦੇਣ ਲਈ



ਵਾਹਿਗੁਰੂ ਅੱਗੇ ਅਰਦਾਸ ਕੀਤੀ ਗਈ। ਗੁਰੂ ਘਰ ਦੇ ਹੈਡ ਗ੍ਰੰਥੀ ਭਾਈ ਭੁਪਿੰਦਰ ਸਿੰਘ, ਪ੍ਰਬੰਧਕ ਕਮੇਟੀ ਦੇ ਪ੍ਰਧਾਨ ਸ. ਗੁਰਦੇਵ ਸਿੰਘ ਕੰਗ, ਚੇਅਰਮੈਨ ਸ. ਮੋਹਨ ਸਿੰਘ ਖੱਟਤਾ, ਸਕੱਤਰ ਸ. ਕੁਲਦੀਪ ਸਿੰਘ ਢਿੱਲੋਂ ਤੋਂ ਇਲਾਵਾ ਸ. ਮਹਿੰਦਰ ਸਿੰਘ ਉਪਲ, ਕੁਲਦੀਪ ਸਿੰਘ ਵਡੈਚ, ਲਹਿੰਬਰ ਸਿੰਘ ਚੀਮਾ, ਹਰਪ੍ਰੀਤ ਸਿੰਘ ਤੂਰ ਅਤੇ ਹੋਰ ਬੁਲਾਰਿਆਂ ਨੇ ਸੰਗਤਾਂ ਨੂੰ ਸੰਬੋਧਨ ਕਰਦਿਆਂ ਇਸ ਦਰਦਨਾਕ ਗੋਲੀ ਕਾਂਡ ਵਿਚ ਮਾਰੇ ਗਏ ਬੱਚਿਆਂ ਅਤੇ ਅਧਿਆਪਕਾਂ ਨੂੰ ਸ਼ਰਧਾਂਜਲੀ ਭੇਟ ਕੀਤੀ। ਗੈਟ ਪੰਜਾਬੀ ਟੀ ਵੀ ਚੈਨਲ, ਨਿਊ ਯਾਰਕ ਵਨ, ਟੀ ਵੀ ਏਸੀਆ ਅਤੇ ਹੋਰ ਟੀ ਵੀ ਚੈਨਲਾਂ ਵਲੋਂ ਇਸ ਪ੍ਰੋਗਰਾਮ ਦੀ ਕਵਰੇਜ ਕੀਤੀ ਗਈ।

ਲਾਸ ਵੇਗਾਸ (ਬਿਊਰੋ): ਲਾਸ ਵੇਗਾਸ ਵਿਚ ਬੀਤੇ ਦਿਨੀਂ ਹੋਏ ਇਕ ਸਮਾਗਮ ਵਿਚ ਮਿਸ ਯੂਨੀਵਰਸ ਮੁਕਾਬਲਾ 2012 ਦਾ ਖਿਤਾਬ ਅਮਰੀਕਾ ਦੀ ਸੁੰਦਰੀ ਉਲੀਵੀਆ ਕਲਪੋ ਦੇ ਸਿਰ ਸਜਿਆ ਗਿਆ। ਮੁਕਾਬਲੇ ਵਿਚ ਫਿਲਪਾਈਨਜ਼ ਦੀ ਜੇਨੀ ਟਗੋਨ ਨੇ ਦੂਜਾ ਸਥਾਨ ਹਾਸਲ ਕੀਤਾ ਤੇ ਵੇਜ਼ੂਏਲਾ ਦੀ ਇਰੇਨੀ ਈਗਰ ਤੀਜੇ ਸਥਾਨ 'ਤੇ ਰਹੀ। ਭਾਰਤ ਦੀ ਸ਼ਿਲਪਾ ਸਿੰਘ ਆਖਰੀ-10 ਵਿਚ ਵੀ ਥਾਂ ਨਹੀਂ ਬਣਾ ਸਕੀ ਤੇ ਮੁਕਾਬਲੇ ਵਿਚੋਂ ਬਾਹਰ ਹੋ ਗਈ।

ਮਿਸ ਯੂਨੀਵਰਸ 2011 ਰਹੀ ਅੰਗੋਲਾ ਦੀ ਲੀਲਾ ਲੋਪੇਜ਼ ਨੇ ਪਲਾਟੋਨ ਹਾਲੀਵੁੱਡ ਵਿਚ ਸਮਾਗਮ ਦੌਰਾਨ ਉਲੀਵੀਆ ਨੂੰ ਮਿਸ ਯੂਨੀਵਰਸ ਦਾ ਤਾਜ ਸਜਾਇਆ।

ਸ਼ੇਰ-ਏ-ਪੰਜਾਬ ਸਪੋਰਟਸ ਐਂਡ ਕਲਚਰਲ ਕਲੱਬ ਸ਼ਿਕਾਗੋ

ਸਮੂਹ ਸਹਿਯੋਗੀਆਂ, ਸਪਾਂਸਰਾਂ, ਖਿਡਾਰੀਆਂ, ਖੇਡ ਪ੍ਰੇਮੀਆਂ ਅਤੇ ਪੰਜਾਬ ਟਾਈਮਜ਼ ਦੇ ਪਾਠਕਾਂ ਨੂੰ

ਨਵਾਂ ਸਾਲ 2013 ਮੁਬਾਰਕ

ਸ਼ਿਕਾਗੋ ਕਬੱਡੀ ਕੱਪ 1 ਸਤੰਬਰ, 2013 (ਦਿਨ ਐਤਵਾਰ)

@ Busse Wood Forest Preserve South, Elk Grove, IL



RSVP: Board Members:

ਲਾਲੀ ਰਨਵੀਰ ਸਿੰਘ ਨਿੱਝਰ (ਪ੍ਰਧਾਨ)

ਜਸਵਿੰਦਰ ਸਿੰਘ ਜੱਸੀ
ਜਿੰਦਰ ਸਿੰਘ ਬੈਨੀਪਾਲ
ਸਤਨਾਮ ਸਿੰਘ ਮਿਨਹਾਸ
ਦੀਪਾ ਬਦੇਸ਼ਾ
ਪੀਟਾ ਸਹੋਤਾ
ਰਵਿੰਦਰ ਸਿੰਘ ਖਹਿਰਾ

ਹਰਦੀਪ ਸਿੰਘ ਗਿੱਲ
ਨਾਜਰ ਸਿੰਘ ਗਿੱਲ
ਬੱਬੀ ਬਾਠ
ਕਾਬਲ ਸਿੰਘ ਭੁੱਲਰ
ਬਲਜੀਤ ਸਿੰਘ ਮੰਗੀ
ਚਮਨ ਲਾਲ
ਸੁਰਿੰਦਰ ਸਿੰਘ ਭੱਟੀ

ਚੇਅਰਮੈਨ: ਬਲਦੇਵ ਸਿੰਘ ਸੱਲੂਂ

ਸਾਬਕਾ ਚੇਅਰਮੈਨ: ਡਾ. ਮੁਖਤਿਆਰ ਸਿੰਘ ਨੰਦਰਾ, ਗੁਰਬਚਨ ਸਿੰਘ, ਪਰਮਿੰਦਰ ਸਿੰਘ ਗਰੇਵਾਲ, ਰਣਬੀਰ ਸਿੰਘ ਧਾਲੀਵਾਲ

ਸਾਬਕਾ ਪ੍ਰਧਾਨ: ਪਰਮਿੰਦਰ ਸਿੰਘ ਵਾਲੀਆ, ਜਿੰਦੀ ਖੰਗੂੜਾ, ਅਮਰਦੇਵ ਸਿੰਘ ਬਦੇਸ਼ਾ, ਨਰਿੰਦਰ ਸਰਾਂ, ਰਛਪਾਲ ਸਿੰਘ ਖੰਗੂੜਾ

ਸਲਾਹਕਾਰ ਕਮੇਟੀ: ਡਾ. ਮੁਖਤਿਆਰ ਸਿੰਘ ਨੰਦਰਾ, ਡਾ. ਅਮਰਦੀਪ ਸੰਘਾ, ਡਾ. ਰਸ਼ਪਾਲ ਬਾਜਵਾ, ਸ਼ਮਸ਼ੇਰ ਸਿੰਘ ਬੋਪਾਰਾਏ, ਰਾਜਿੰਦਰ ਸਿੰਘ ਬੈਂਸ, ਮਨਦੀਪ ਸਿੰਘ ਭੂਰਾ, ਅੰਮ੍ਰਿਤਪਾਲ ਸਿੰਘ ਗਿੱਲ, ਜਸਵਿੰਦਰ ਸਿੰਘ ਗਿੱਲ, ਲਾਲੀ ਰਣਬੀਰ ਸਿੰਘ ਧਾਲੀਵਾਲ, ਕੁਲਵਿੰਦਰ ਸਿੰਘ ਗਿੱਲ, ਗੁਰਦੇਵ ਸਿੰਘ ਗਿੱਲ, ਦਰਸ਼ਨ ਸਿੰਘ ਦਰੜ, ਬਲਬੀਰ ਸਿੰਘ ਸੈਣੀ, ਕਮਲਦੀਪ ਸੰਘਾ, ਸੋਹਣ ਸਿੰਘ ਗਿੱਲ, ਨਰਿੰਦਰਪਾਲ ਸਿੰਘ ਘੋਤੜਾ, ਗੁਰਬਚਨ ਸਿੰਘ ਪੱਪੂ, ਜਗਜੀਤ ਸਿੰਘ ਸਿੱਧੂ, ਸਤਵੰਤ ਸਿੰਘ ਕਾਲੇਕਾ, ਪਰਵਿੰਦਰ ਗਰੇਵਾਲ (ਆਇਓਆ)

ਸਪੋਰਟਸ ਵਿੰਗ: (ਕਬੱਡੀ) ਵਿੱਕੀ ਸੰਮੀਪੁਰੀਆ, ਰਾਣਾ ਭੰਡਾਲ, ਹਨੀ ਖੰਗੂੜਾ, ਸੁਖਦੀਪ ਸੋਮਲ, ਓਂਕਾਰ ਸਹੋਤਾ, ਸੋਨੂੰ ਸਹੋਤਾ, ਰਾਜਾ ਤੱਲਣ, ਕਾਲਾ ਪੱਡਾ, ਹਰਪ੍ਰੀਤ, ਸਾਹਬੀ, ਅਨੂਪ, ਮਨਵੀਰ ਚੱਠਾ, ਹੈਪੀ ਰਾਏ, ਪਿੰਦਾ ਰਾਏ, ਨਵ ਸੰਧੂ, ਸੋਨੂੰ। (ਵਾਲੀਬਾਲ) ਟੋਨੀ ਸੰਘੇੜਾ, ਹਰਜੀਤ ਸਿੰਘ ਸੂਡ, ਰਾਮਸਰੂਪ ਸਿੰਘ।

For Information, please call:

Lali Nijjar 815-405-8073, Rachhpal Singh Khangura 847-845-2343, Jinder Benipal 773-895-2041

e-mail: chicagokabaddicup@yahoo.com

Sher-e-Punjab Sports & Cultural Club (Chicago)

ਲਾਲੀ ਨਿੱਜਰ ਸ਼ੇਰੇ ਪੰਜਾਬ ਸਪੋਰਟਸ ਕਲੱਬ ਸ਼ਿਕਾਰੀ ਦੇ ਪ੍ਰਧਾਨ ਬਣੇ

ਸ਼ਿਕਾਰੀ (ਬਿਊਰੋ): ਸ਼੍ਰੀ ਲਾਲੀ ਰਨਵੀਰ ਸਿੰਘ ਨਿੱਜਰ ਸਥਾਨਕ ਖੇਡ ਸੰਸਥਾ ਸ਼ੇਰੇ ਪੰਜਾਬ ਸਪੋਰਟਸ ਐਂਡ ਕਲਚਰਲ ਕਲੱਬ, ਸ਼ਿਕਾਰੀ ਦੇ ਸਾਲ 2013 ਲਈ ਸਰਬਸੰਮਤੀ ਨਾਲ ਪ੍ਰਧਾਨ ਚੁਣੇ ਗਏ ਹਨ। ਉਹ ਪਹਿਲੇ ਪ੍ਰਧਾਨ ਸ਼੍ਰੀ ਰਛਪਾਲ ਸਿੰਘ ਖੰਗੂੜਾ ਦੀ ਥਾਂ ਲੈਣਗੇ। ਸੰਸਥਾ ਵਲੋਂ ਇਹ ਫੈਸਲਾ ਬੀਤੇ ਦਿਨੀਂ ਆਪਣੀ ਇਕ ਮੀਟਿੰਗ ਵਿਚ ਲਿਆ ਗਿਆ। ਇਸ ਦੇ ਨਾਲ ਹੀ ਸ਼੍ਰੀ ਜਿੰਦਰ ਬੈਨੀਪਾਲ ਨੂੰ ਮੀਡੀਆ ਇੰਚਾਰਜ ਅਤੇ ਸ਼੍ਰੀ ਦੀਪਾ ਬੰਦੋਸ਼ਾ ਤੇ ਸ਼੍ਰੀ ਚਮਨ ਲਾਲ ਨੂੰ ਖਜ਼ਾਨਚੀ ਬਣਾਇਆ ਗਿਆ ਹੈ। ਬਾਕੀ ਅਹੁਦੇਦਾਰ ਪਿਛਲੇ ਸਾਲ ਵਾਲੇ ਹੀ ਰਹਿਣਗੇ।

ਇਹ ਜਾਣਕਾਰੀ ਸੰਸਥਾ ਵਲੋਂ ਜਾਰੀ ਇਕ ਬਿਆਨ ਵਿਚ ਦਿੱਤੀਆਂ ਦੱਸਿਆ ਗਿਆ ਹੈ ਕਿ ਇਸ



ਲਾਲੀ ਨਿੱਜਰ

ਵਲੋਂ ਆਪਣਾ ਸਾਲਾਨਾ ਖੇਡ ਮੇਲਾ 2013 ਵਿਚ ਲੇਬਰ ਡੇਅ ਵੀਕਐਂਡ ਉੱਤੇ ਪਹਿਲੀ ਸਤੰਬਰ, ਐਤਵਾਰ ਨੂੰ ਪਿਛਲੇ ਸਾਲ ਵਾਲੇ ਥਾਂ ਯਾਨਿ ਬਸੀ ਵੁਡਜ਼, ਐਲਕ ਗਰੂਵ ਵਿਚ ਹੀ ਕਰਵਾਇਆ ਜਾਵੇਗਾ। ਪਿਛਲੇ ਸਾਲ ਦੇ ਪ੍ਰਧਾਨ ਸ਼੍ਰੀ ਰਛਪਾਲ ਖੰਗੂੜਾ ਨੇ ਸੰਸਥਾ ਦੇ ਸਮੂਹ ਅਹੁਦੇਦਾਰਾਂ ਅਤੇ ਖੇਡ ਪ੍ਰੇਮੀਆਂ ਵਲੋਂ ਮਿਲੇ ਸਹਿਯੋਗ ਲਈ ਉਨ੍ਹਾਂ ਦਾ ਧੰਨਵਾਦ ਕੀਤਾ ਹੈ।

ਨਵੇਂ ਚੁਣੇ ਗਏ ਪ੍ਰਧਾਨ ਸ਼੍ਰੀ ਲਾਲੀ ਨਿੱਜਰ ਨੇ ਸਮੂਹ ਸੰਸਥਾਵਾਂ ਨੂੰ ਬੇਨਤੀ ਕੀਤੀ ਹੈ ਕਿ ਭਾਈਚਾਰੇ ਲਈ ਰਲ ਕੇ ਕੰਮ ਕੀਤਾ ਜਾਵੇ, ਇਕ ਦੂਜੇ ਤੋਂ ਸਹਿਯੋਗ ਲਿਆ ਜਾਵੇ ਅਤੇ ਦਿੱਤਾ ਜਾਵੇ। ਸ਼੍ਰੀ ਲਾਲੀ ਨਿੱਜਰ ਨਾਲ ਸੰਪਰਕ ਫੋਨ 815-405-8073 ਰਾਹੀਂ ਕੀਤਾ ਜਾ ਸਕਦਾ ਹੈ।

BJ Digital Video & Photos
BROADCAST HD FILM QUALITY
Ph.718-441-6516 Cell No.646-403-7334
Blu-ray DVD



All Work In Digits!
Wedding, Birthday, Ring Ceremony,
Sweet Sixteen & All Others Function
Experience 25 Year
Ph. 718-441-6516 Cell No. 646-403-7334

oora



ਕਰੈਡਿਟ ਕਾਰਡ ਪੇਮੈਂਟਾਂ ਤੋਂ ਬੇਹੱਦ ਪ੍ਰੇਸ਼ਾਨ ਹੋ?

- ਹਜ਼ਾਰਾਂ ਡਾਲਰ ਬਚਾਓ, ਆਪਣੀ ਜਾਨ ਸੁਖਾਲੀ ਕਰੋ
- ਤੁਹਾਡੀ ਰਹਿੰਦੀ ਪੇਮੈਂਟ 60% ਤੱਕ ਘਟ ਸਕਦੀ ਹੈ
- ਆਪਣਾ ਕਰੈਡਿਟ ਬਹਾਲ ਕਰਾਓ
- Bankruptcy ਤੋਂ ਬਚੋ!
- ਸਾਰੇ ਕਾਰਡਾਂ ਦੀ ਇਕੋ Monthly Payment ਬਣਾਓ

- Achieve financial peace of mind
- Get the fast results
- 100% confidential
- Prevent wages garnishment and bank levies

We work in
USA & Canada

Resolve your IRS Tax Debt / Problems

100% SATISFACTION GUARANTEED

ਅੱਜ ਹੀ ਸਾਨੂੰ ਕਾਲ ਕਰੋ

(888) 888-9914

www.ooraa.org



United Sports Club of California

33272 Palomino Common, Fremont, CA, USA 94555

Phone: 510-468-9381

Website: <http://usportsca.org/>



ਨਸ਼ੇ ਛੱਡੋ।



ਨਸ਼ਾ ਵਿਰੋਧੀ ਅਪੀਲ



ਕੋਹੜ ਵੱਢੋ।

ਉਠੋ ਬੱਬਰ ਸ਼ੇਰ ਪੰਜਾਬੀਓ, ਮਾਂ ਧਰਤੀ ਰਹੀ ਪੁਕਾਰ। ਬੰਨ ਬੰਨੋ ਹੁਣ ਜੋਰ ਦੀ, ਦਰਿਆ ਛੇਵਾਂ ਚੜਿਆ ਠਾਠਾਂ ਮਾਰ।
ਜੇ ਹੜ੍ਹ ਗਈ ਫਸਲ ਪੰਜਾਬ ਦੀ, ਤਾਹਨੇ ਮਾਰੂ ਮੁਹੰਮਦਾਂ ਦਾ ਕਿਰਦਾਰ। ਨਾ ਜਾਗੇ ਮਾਣ ਪੰਜਾਬ ਦੇ, ਤੇ ਰਹੀ ਸੁੱਤੀ ਸਰਕਾਰ।



ਭਾਰਤ ਸਰਕਾਰ ਦੁਆਰਾ ਮੰਨਜੂਰਸ਼ੁਦਾ ਮੁਫਤ ਨਸ਼ਾ ਛੱਡਾਊ ਕੇਂਦਰਾਂ ਵਿੱਚ ਲੋੜਵੰਦ ਵਲੰਟੀਅਰ ਬਣਕੇ ਅੱਗੇ ਆਉਣ- ਸ. ਗੁਰਮੁੱਖ ਸਿੰਘ (98555-82239)

ਨਸ਼ਾ ਵਿਰੋਧੀ ਮੁਹੰਮ ਵਿੱਚ ਸ਼ਾਮਲ ਹੋਣ ਲਈ Every Sunday 8:15pm-10:00pm CA Time (832-551-5038)

ਅਮੋਲਕ ਸਿੰਘ ਗਾਖਲ (ਚੇਅਰਮੈਨ) ਬਲਵੀਰ ਸਿੰਘ ਭਾਟੀਆ (ਪ੍ਰਧਾਨ)

ਗੁਰਦਾਵਰ ਸਿੰਘ ਮਹੇਤੂ

ਜੁਗਰਾਜ ਸਿੰਘ ਸਰੋਤਾ

831-247-4637

510-677-6248

Makhan S. Bains

Narinder S. Sahota

Iqbal S. Gakhal

Parmjit S. Sandhu

www.punjabtimesusa.com

Radio Chardi Kala
Listen Live 24/7
www.radiock.com
Dial To Listen
832-551-5038

2gsmann@gmail.com

510-673-0825

Palwinder S. Gakhal

Kuldip S. Mann

Dalvinder S. Padda

Sadhu S. Khalour

Promotes Healthy Environment

ਮਾਂ ਬਾਪ, ਸਮਾਜ ਸੇਵੀ ਸੰਸਥਾਵਾਂ, ਪ੍ਰਸ਼ਾਸਨ, ਖੇਡ ਪ੍ਰਮੋਟਰ ਅਤੇ ਰਾਜਨੀਤੀਵਾਨਾਂ ਨੂੰ ਨਸ਼ਿਆਂ ਖਿਲਾਫ ਡਟਣ ਦਾ ਹੋਕਾ।

ਲੱਚਰ ਗਾਇਕੀ ਰਾਹੀਂ ਨਸ਼ਿਆਂ ਨੂੰ ਪ੍ਰਮੋਟ ਕਰਨ ਵਾਲੇ ਗਾਇਕਾਂ ਦਾ ਸਮਾਜਕ ਬਾਈਕਾਟ ਕਰੋ।

ਪੰਜਾਬੀ ਸਾਹਿਤ ਸਭਾ ਨਿਊ ਯਾਰਕ ਦੀ ਯਾਦਗਾਰੀ ਮੀਟਿੰਗ

ਨਿਊ ਯਾਰਕ (ਬਿਊਰੋ): ਪੰਜਾਬੀ ਸਾਹਿਤ ਸਭਾ ਨਿਊ ਯਾਰਕ ਦੀ 2012 ਦੀ ਆਖਰੀ ਮੀਟਿੰਗ 22 ਦਸੰਬਰ ਨੂੰ ਇਥੇ ਸ਼ਾਹੀ ਦਰਬਾਰ ਰੈਸਟੋਰੈਂਟ ਵਿਚ ਹੋਈ ਜਿਸ ਵਿਚ ਮੌਜੂਦਾ ਸਮੇਂ 'ਚ ਸਮਾਜ ਨੂੰ ਦਰਪੇਸ਼ ਵੱਖ ਵੱਖ ਸਮੱਸਿਆਵਾਂ ਉਤੇ ਵਿਚਾਰ ਵਟਾਂਦਰਾ ਹੋਇਆ ਅਤੇ ਨਾਲ ਹੀ ਸਾਹਿਤਕ ਰਚਨਾਵਾਂ ਪੜ੍ਹਨ ਦਾ ਦੌਰ ਵੀ ਚੱਲਿਆ। ਮੈਂਬਰਾਂ ਨੇ ਸਿੱਖ ਇਤਿਹਾਸ, ਗੁਰਦੁਆਰਿਆਂ ਵਿਚਲੀ ਸਿਆਸਤ, ਸਿੱਖਾਂ ਵਿਚ ਅੰਧ ਵਿਸ਼ਵਾਸ, ਦਿੱਲੀ ਵਿਚ ਵਾਪਰੀ ਬਲਾਤਕਾਰ ਦੀ ਦਰਦਨਾਕ ਘਟਨਾ ਅਤੇ ਕੁਨੈਕਟੀਵਿਟ ਸੂਬੇ ਦੇ ਸੈਂਡੀ ਹੁਕ ਸਕੂਲ ਵਿਚ ਵਾਪਰੇ ਦਰਦਨਾਕ ਗੋਲੀ ਕਾਂਡ ਬਾਰੇ ਚਰਚਾ ਕੀਤੀ।

ਸਾਹਿਤਕ ਰਚਨਾਵਾਂ ਦੇ ਦੌਰ ਵਿਚ ਪ੍ਰੇਮ ਮਾਨ ਨੇ ਆਪਣਾ ਇਕ ਲੇਖ ਅਤੇ ਆਪਣੀ ਇਕ ਗਜ਼ਲ ਪੜ੍ਹੀ। ਕੁਲਦੀਪ ਸੇਠੀ ਨੇ ਦੋ ਕਵਿਤਾਵਾਂ ਪੜ੍ਹੀਆਂ, ਡਾ. ਜੀਤ ਸਿੰਘ ਚੰਦਨ ਨੇ ਆਪਣੀਆਂ ਰੁਮਾਂਟਿਕ ਅਤੇ ਹਾਸ-ਰਸੀ ਰੁਬਾਈਆਂ ਸੁਣਾਈਆਂ। ਰੀਤਾ ਕੋਹਲੀ ਨੇ ਆਪਣੀ ਸੁਰੀਲੀ ਆਵਾਜ਼ ਵਿਚ ਇਕ



ਪੰਜਾਬੀ ਅਤੇ ਇਕ ਉਰਦੂ ਗੀਤ ਸੁਣਾਏ। ਰਾਜ ਕੌਰ ਅਟਵਾਲ ਨੇ ਕੁਝ ਚੁਟਕਲੇ ਅਤੇ ਆਪਣੀ ਹਾਸਰਸੀ ਕਵਿਤਾ ਸੁਣਾਈ। ਹਰਿਦਰ ਕੌਰ ਨੇ ਵਧੀਆ ਚੁਟਕਲੇ ਸੁਣਾ ਕੇ ਸਭਾ ਵਿਚ ਹਾਸਾ ਫੈਲਾ ਦਿੱਤਾ। ਅਵਤਾਰ ਸ਼ੇਰਪੁਰੀ ਨੇ ਆਪਣੀ ਮਨਪਸੰਦ ਕਵਿਤਰੀ ਸੁਖਵਿੰਦਰ ਅੰਮ੍ਰਿਤ ਦੀ ਇਕ ਗਜ਼ਲ ਸੁਣਾਈ। ਅਜਾਇਬ ਸਿੰਘ ਨੇ ਇਕ ਪੰਜਾਬੀ

ਗੀਤ ਸੁਣਾਇਆ। ਅਖੀਰ ਵਿਚ ਰੀਤਾ ਕੋਹਲੀ ਨੇ ਪੰਜਾਬੀ ਗੀਤ 'ਬਾਜ਼ਰੇ ਦਾ ਸਿੱਟਾ' ਗਾ ਕੇ ਸਰੋਤਿਆਂ ਨੂੰ ਪ੍ਰਭਾਵਿਤ ਕੀਤਾ। ਇਸ ਮੀਟਿੰਗ ਵਿਚ ਹਰਪ੍ਰੀਤ ਸਿੰਘ ਤੂਰ, ਸਰਬਜੀਤ ਕੌਰ ਮਾਨ, ਹਰਭਜਨ ਸਿੰਘ ਅਤੇ ਅਰਵਿੰਦਰ ਸਿੰਘ ਆਹਲੂਵਾਲੀਆ ਵੀ ਸ਼ਾਮਿਲ ਹੋਏ। ਮੀਟਿੰਗ ਅਜਾਇਬ ਸਿੰਘ ਵੱਲੋਂ ਕਰਾਈ ਗਈ ਸੀ।

ਕੈਨੇਡਾ ਨੇ ਹੁਨਰਮੰਦ ਕਾਮਿਆਂ ਲਈ ਦਰ ਖੋਲ੍ਹੇ

ਟਰਾਂਟੋ: ਕੈਨੇਡਾ ਦੇ ਆਵਾਸ ਮਹਿਕਮੇ ਨੇ ਨਵੇਂ ਕੇਂਦਰੀ ਨਿਯੁਕਤ ਕਾਮਾ ਪ੍ਰੋਗਰਾਮ ਨੂੰ ਮੁੜ ਖੋਲ੍ਹਣ ਦਾ ਐਲਾਨ ਕੀਤਾ ਹੈ। ਮੁਲਕ ਦੇ ਆਵਾਸ ਮੰਤਰੀ ਜੇਸਨ ਕੈਨੀ ਨੇ ਦੱਸਿਆ ਕਿ ਇਸ ਸੋਧੇ ਹੋਏ ਪ੍ਰੋਗਰਾਮ ਤਹਿਤ ਅਗਲੇ ਸਾਲ ਚਾਰ ਮਈ ਤੋਂ ਮੁੜ ਅਰਜ਼ੀਆਂ ਲੈਣੀਆਂ ਸ਼ੁਰੂ ਕਰ ਦਿੱਤੀਆਂ ਜਾਣਗੀਆਂ। ਉਨ੍ਹਾਂ ਕਿਹਾ ਕਿ ਮੁਲਕ ਦੀ ਮਜ਼ਬੂਤ ਆਰਥਿਕਤਾ, ਤਰੱਕੀ ਤੇ ਵਧੇਰੇ ਨੌਕਰੀਆਂ ਪੈਦਾ ਕਰਨਾ ਉਨ੍ਹਾਂ ਦੀ ਸਰਕਾਰ ਦਾ ਮੁੱਖ ਮੰਤਵ ਹੈ। ਇਸ ਨਵੇਂ ਸਿਸਟਮ ਰਾਹੀਂ ਕੈਨੇਡਾ ਦੀ ਕਿਰਤ ਮੰਡੀ ਦੇ ਹਾਣ ਦੇ ਕਾਮੇ ਸੱਦਣੇ ਸੁਖਾਲੇ ਹੋ ਜਾਣਗੇ। ਇਸ ਤਹਿਤ ਭਾਸ਼ਾ ਦੀ ਮੁਹਾਰਤ ਤੇ ਚੜ੍ਹਦੀ ਉਮਰ ਨੂੰ ਵੱਧ ਪੁਆਇੰਟ ਮਿਲਣਗੇ।

ਹਾਸਲ ਜਾਣਕਾਰੀ ਮੁਤਾਬਕ ਸਰਕਾਰੀ ਭਾਸ਼ਾ ਦੀ ਮੁਹਾਰਤ ਨੂੰ ਵੱਧ ਨੰਬਰ, ਨੌਜਵਾਨ




ਆਵਾਸੀਆਂ ਨੂੰ ਵਧੇਰੇ ਮੌਕੇ, ਐਜੂਕੇਸ਼ਨਲ ਕਰੈਡੈਂਸ਼ਲ ਅਸੈਸਮੈਂਟ ਰਾਹੀਂ ਕੈਨੇਡੀਅਨ ਕਿਰਤ ਮੰਡੀ ਲਈ ਢੁਕਵੇਂ ਉਮੀਦਵਾਰ ਨੂੰ ਨੰਬਰ ਪ੍ਰਦਾਨ ਕਰਨ ਤੋਂ ਇਲਾਵਾ ਕੰਪਨੀਆਂ ਤੇ ਲੋੜਵੰਦ ਕਾਰੋਬਾਰੀਆਂ ਨੂੰ ਅਰਜ਼ੀਕਰਤਾ ਨੂੰ ਜਲਦੀ ਭਰਤੀ ਕਰਨ ਲਈ ਉਤਸ਼ਾਹਤ ਕਰਨਾ ਤੇ ਅਰਜ਼ੀਕਰਤਾ ਦੀ ਜੀਵਨ ਸਾਥੀ ਦੀ ਭਾਸ਼ਾ ਵਿਚ ਮੁਹਾਰਤ ਦੇ ਵੀ ਨੰਬਰ ਦਿੱਤੇ ਜਾਣਗੇ। ਮੰਤਰੀ ਨੇ ਕਿਹਾ ਕਿ ਬਹੁਤ ਸਾਰੇ ਆਵਾਸੀਆਂ ਨੂੰ ਉਨ੍ਹਾਂ ਦੀ ਮੁਹਾਰਤ ਦੇ ਹਿਸਾਬ ਨਾਲ ਕੰਮ ਨਹੀਂ ਮਿਲ ਰਹੇ ਪਰ ਹੁਣ ਇਹ ਨਵਾਂ ਪ੍ਰੋਗਰਾਮ ਇਸ ਪਾਸੇ ਕੇਂਦਰਿਤ ਹੋਵੇਗਾ।

ਅਰਜ਼ੀਕਰਤਾ ਦੀ ਇਸ ਚੋਣ ਵਿਚ ਦੋ ਮੁੱਢਲੀਆਂ ਸ਼ਰਤਾਂ ਇਹ ਹਨ ਕਿ ਮੰਤਰਾਲੇ ਵੱਲੋਂ ਬਾਪੀਆਂ ਗਈਆਂ ਏਜੰਸੀਆਂ ਤੋਂ ਅੰਗਰੇਜ਼ੀ ਜਾਂ ਫਰੈਂਚ ਬੋਲਣ ਦਾ ਸਰਟੀਫਿਕੇਟ ਲੈਣਾ ਹੋਵੇਗਾ। ਅਰਜ਼ੀਕਰਤਾ ਦੇ ਦਸਤਾਵੇਜ਼ਾਂ ਦਾ ਮੁਲਾਂਕਣ ਕੈਨੇਡਾ ਆਉਣ ਤੋਂ ਪਹਿਲਾਂ ਹੀ ਕੀਤਾ ਜਾਵੇਗਾ। ਇਸ ਕੰਮ ਲਈ ਪ੍ਰਮਾਣਤ ਮੁਲਾਂਕਣ ਸੰਸਥਾਵਾਂ ਦੀ ਸੂਚੀ ਅਗਲੇ ਸਾਲ ਜਨਵਰੀ ਵਿਚ ਜਾਰੀ ਕੀਤੀ ਜਾਵੇਗੀ। ਇਸ ਨਾਲ ਕੈਨੇਡਾ ਆਉਣ ਵਾਲੇ ਨੂੰ ਇਥੋਂ ਦੀ ਕਿਰਤ ਮੰਡੀ ਦੇ ਹਿਸਾਬ ਦੀ ਮੁਹਾਰਤ ਜਾਂ ਕੋਰਸ ਲੈਣ ਲਈ ਸਮਾਂ ਮਿਲੇਗਾ।

ਹੈਨਰੀ ਦੀ ਨਾਗਰਿਕਤਾ ਬਾਰੇ ਹੋਵੇਗੀ ਜਾਂਚ

ਚੰਡੀਗੜ੍ਹ: ਪੰਜਾਬ ਤੇ ਹਰਿਆਣਾ ਹਾਈ ਕੋਰਟ ਨੇ ਜਲੰਧਰ ਦੇ ਪੁਲਿਸ ਕਮਿਸ਼ਨਰ ਨੂੰ ਹਦਾਇਤ ਦਿੱਤੀ ਹੈ ਕਿ ਸਾਬਕਾ ਮੰਤਰੀ ਅਵਤਾਰ ਹੈਨਰੀ ਦੀ ਨਾਗਰਿਕਤਾ ਬਾਰੇ ਜਾਂਚ ਕੀਤੀ ਜਾਵੇ ਤੇ ਜੇ ਮਾਮਲਾ ਮੁੱਢਲੇ ਤੌਰ 'ਤੇ ਸਹੀ ਜਾਪਦਾ ਹੈ ਤਾਂ ਐਫ.ਆਈ.ਆਰ. ਦਰਜ ਕੀਤੀ ਜਾਵੇ। ਇਹ ਹੁਕਮ ਹਾਈ ਕੋਰਟ ਦੇ ਮੁੱਖ ਜੱਜ ਜਸਟਿਸ



ਅਰਜਨ ਕੁਮਾਰ ਸੀਕਰੀ ਤੇ ਜਸਟਿਸ ਰਾਕੇਸ਼ ਕੁਮਾਰ ਜੈਨ ਦੇ ਬੈਂਚ ਨੇ ਆਰ.ਟੀ.ਆਈ. ਕਾਰਕੁਨ ਅਜੈ ਕੁਮਾਰ ਸਹਿਗਲ ਵੱਲੋਂ ਹੈਨਰੀ ਖਿਲਾਫ 27 ਸਤੰਬਰ, 2012 ਨੂੰ ਦਾਇਰ ਸ਼ਿਕਾਇਤ ਦੇ ਆਧਾਰ 'ਤੇ ਸੁਣਾਏ।

ਅਦਾਲਤ ਨੇ ਜਾਂਚ ਪੂਰੀ ਕਰਨ ਲਈ ਦੋ ਹਫ਼ਤੇ ਦਾ ਸਮਾਂ ਮਿਥਿਆ ਹੈ। ਸ੍ਰੀ ਸਹਿਗਲ ਵੱਲੋਂ ਦਾਇਰ ਲੋਕ ਹਿੱਤ ਪਟੀਸ਼ਨ ਵਿਚ ਕਿਹਾ ਗਿਆ ਹੈ ਕਿ ਸ੍ਰੀ ਹੈਨਰੀ ਨੇ 1969 ਵਿਚ ਹੀ ਅਵਤਾਰ ਸਿੰਘ ਦੇ ਨਾਂ ਉੱਤੇ ਬਰਤਾਨੀਆ ਦੀ ਨਾਗਰਿਕਤਾ ਹਾਸਲ ਕਰਕੇ ਉਥੋਂ ਦਾ ਪਾਸਪੋਰਟ ਬਣਾ ਲਿਆ ਸੀ। ਇਸ ਪਿੱਛੋਂ ਉਹ ਬਰਤਾਨਵੀ ਪਾਸਪੋਰਟ ਉਤੇ ਹੀ ਭਾਰਤ ਆਏ ਤੇ ਇਥੇ ਭਾਰਤੀ ਪਾਸਪੋਰਟ ਹਾਸਲ ਕਰ ਲਿਆ ਤੇ ਸਮੇਂ-ਸਮੇਂ 'ਤੇ ਇਸ ਨੂੰ ਨਵਿਆਉਂਦੇ ਵੀ ਰਹੇ।

ਫਰਾਂਸ ਵੱਲੋਂ ਦਸਤਾਰ ਦੇ ਮਾਮਲੇ ਵਿਚ ਠੋਸ ਕਾਰਵਾਈ

ਨਵੀਂ ਦਿੱਲੀ: ਫਰਾਂਸ ਨੇ ਭਾਰਤ ਨੂੰ ਕਿਹਾ ਹੈ ਕਿ ਉਸ ਨੇ ਇਹ ਯਕੀਨੀ ਬਣਾਉਣ ਲਈ ਠੋਸ ਕਦਮ ਚੁੱਕੇ ਹਨ ਕਿ ਸਰਹੱਦੀ ਚੈਕਪੋਸਟਾਂ 'ਤੇ ਸਿੱਖਾਂ ਨੂੰ ਤਲਾਸ਼ੀ ਦੌਰਾਨ ਦਸਤਾਰਾਂ ਨਾ ਉਤਾਰਨੀਆਂ ਪੈਣ। ਇਹ ਤਲਾਸ਼ੀਆਂ ਟੋਹ ਕੇ ਨਹੀਂ ਲਈਆਂ ਜਾਣਗੀਆਂ ਬਲਕਿ ਬੋਡੀਸਕੈਨ ਦੀ ਵਰਤੋਂ ਕੀਤੀ ਜਾਵੇਗੀ। ਇਹ ਮਾਮਲਾ ਫਰਾਂਸੀਸੀ ਵਿਦੇਸ਼ ਮੰਤਰਾਲੇ ਦੇ ਧਾਰਮਿਕ ਮਾਮਲਿਆਂ ਬਾਰੇ ਸਕੀਰ ਦੀ ਅਗਵਾਈ ਹੇਠਲੇ ਫਰਾਂਸੀਸੀ ਵਫ਼ਦ ਤੇ ਵਿਦੇਸ਼ ਰਾਜ ਮੰਤਰੀ ਪਰਨੀਤ ਕੌਰ ਦਰਮਿਆਨ ਗੱਲਬਾਤ ਦੌਰਾਨ ਖੁੱਲ੍ਹ ਕੇ ਵਿਚਾਰਿਆ ਗਿਆ।

ਸਰਕਾਰੀ ਸੂਤਰਾਂ ਅਨੁਸਾਰ ਫਰਾਂਸ ਵੱਲੋਂ ਦਸਤਾਰ ਨਾਲ ਜੁੜੇ ਸਿੱਖਾਂ ਦੇ ਮਸਲਿਆਂ ਨੂੰ ਹੱਲ ਕਰਨ ਲਈ ਸੰਜੀਦਗੀ ਨਾਲ ਯਤਨ ਕੀਤੇ ਜਾ ਰਹੇ ਹਨ। ਸੂਤਰਾਂ ਅਨੁਸਾਰ ਇਸ ਵਿਚਾਰ ਵਟਾਂਦਰੇ ਦੌਰਾਨ ਫਰਾਂਸੀਸੀ ਵਫ਼ਦ ਨੂੰ ਦਸਤਾਰ ਦੇ ਮਹੱਤਵ ਬਾਰੇ ਜਾਗ੍ਰਿਤ ਕਰਨ ਦਾ ਮੌਕਾ ਵੀ ਮਿਲਿਆ। ਵਫ਼ਦ ਨੇ ਦੱਸਿਆ ਕਿ ਫਰਾਂਸ ਵੱਲੋਂ ਯੂਰਪੀਨ ਸੰਘ ਦੇ ਜ਼ਰੀਏ ਕਈ ਕਾਰਗਰ ਕਾਰਵਾਈਆਂ ਕੀਤੀਆਂ ਜਾ ਰਹੀਆਂ ਹਨ। ਜ਼ਿਕਰਯੋਗ ਹੈ ਕਿ ਪਹਿਲਾਂ ਪ੍ਰਧਾਨ ਮੰਤਰੀ ਡਾ. ਮਨਮੋਹਨ ਸਿੰਘ ਤੇ ਵਿਦੇਸ਼ ਮੰਤਰੀ ਵੀ ਦਸਤਾਰ ਤੇ ਸਿੱਖ ਸੰਵੇਦਨਾਵਾਂ ਨਾਲ ਜੁੜੇ ਮੁੱਦੇ ਫਰਾਂਸੀਸੀ ਪ੍ਰਧਾਨ ਮੰਤਰੀ ਤੇ ਵਿਦੇਸ਼ ਮੰਤਰੀ ਕੋਲ ਉਠਾ ਚੁੱਕੇ ਹਨ।

ਭਾਰਤੀ ਮੁਟਿਆਰਾਂ ਨਸਲੀ ਹਮਲੇ ਦਾ ਸ਼ਿਕਾਰ

ਮੈਲਬਰਨ: ਇਥੇ ਆਸਟਰੇਲਿਆਈ ਔਰਤ ਵੱਲੋਂ ਦੋ ਭਾਰਤੀ ਮੁਟਿਆਰਾਂ ਨੂੰ ਧਮਕੀਆਂ ਦੇਣ ਤੇ ਇਕ ਦੇ ਮੂੰਹ 'ਤੇ ਬੱਧਤ ਮਾਰੇ ਜਾਣ ਦੀ ਘਟਨਾ ਤੋਂ ਬਾਅਦ ਵਿਕਟੋਰੀਆ ਪੁਲਿਸ ਨੇ ਇਸ ਨਸਲੀ ਹਮਲੇ ਬਾਰੇ ਜਾਂਚ ਸ਼ੁਰੂ ਕਰ ਦਿੱਤੀ ਹੈ।

ਪੁਲਿਸ ਵੱਲੋਂ ਦਿੱਤੀ ਸੂਚਨਾ ਅਨੁਸਾਰ ਹਮਲਾਵਰ 30 ਸਾਲਾ ਔਰਤ ਭਾਰਤੀ ਮੁਟਿਆਰਾਂ ਨੂੰ ਕਾਫੀ ਸਮਾਂ ਪ੍ਰੇਸ਼ਾਨ ਕਰਦੀ ਰਹੀ। ਇਹ ਘਟਨਾ 12 ਦਸੰਬਰ ਦੀ ਹੈ ਜਦੋਂ ਇਹ ਭਾਰਤੀ ਮੁਟਿਆਰਾਂ ਬੱਸ ਵਿਚ ਸਫਰ ਕਰ ਰਹੀਆਂ ਸਨ ਕਿ ਇਕ ਮੁਟਿਆਰ ਦਾ ਹੈਂਡਬੈਗ ਆਸਟਰੇਲਿਆਈ ਔਰਤ

ਨਾਲ ਟਕਰਾ ਗਿਆ। ਉਸ ਨੇ ਮੁਟਿਆਰਾਂ ਨਾਲ ਦੁਰਵਿਹਾਰ ਕਰਨਾ ਸ਼ੁਰੂ ਕਰ ਦਿੱਤਾ। ਉਨ੍ਹਾਂ ਇਸ ਔਰਤ ਤੋਂ ਮੁਆਫ਼ੀ ਵੀ ਮੰਗੀ। ਇਸ ਉਪਰੰਤ ਉਹ ਵੀ ਕੁਈਨ ਐਂਡ ਕੋਲਿਨ ਸਟਰੀਟਸ ਨੇੜੇ ਮੁਟਿਆਰਾਂ ਦੇ ਪਿੱਛੇ ਹੀ ਬੱਸ ਵਿਚੋਂ ਉਤਰ ਆਈ। ਉਸ ਨੇ ਇਕ ਮੁਟਿਆਰ ਦੇ ਮੂੰਹ 'ਤੇ ਬੱਧਤ ਮਾਰਿਆ। ਇਸ ਦੌਰਾਨ ਜਦੋਂ ਦੂਜੀ ਮੁਟਿਆਰ ਪੁਲਿਸ ਨੂੰ ਫੋਨ ਕਰਨ ਲੱਗੀ ਤਾਂ ਉਸ ਵੱਲੋਂ ਫੋਨ ਖੋਹ ਕੇ ਬੱਲੇ ਮਾਰਿਆ। ਉਸ ਨੇ ਚਿਤਾਵਨੀ ਦਿੱਤੀ ਕਿ ਜਦੋਂ ਤਕ ਉਹ ਟੈਕਸੀ ਵਿਚ ਨਹੀਂ ਬੈਠ ਜਾਂਦੀ, ਉਦੋਂ ਤਕ ਕੋਈ ਫੋਨ ਨਾ ਕੀਤਾ ਜਾਵੇ।

ਆਖ ਤਸਵੀਰਾਂ ਬੋਲਦੀਆਂ

‘ਪੰਜਾਬ ਟਾਈਮਜ਼’ ਦੇ ਪਾਠਕਾਂ ਲਈ ਸ਼ੁਰੂ ਕੀਤੇ ਕਾਲਮ ‘ਆਖ ਤਸਵੀਰਾਂ ਬੋਲਦੀਆਂ’ ਨੂੰ ਭਰਪੂਰ ਹੁੰਗਾਰਾ ਮਿਲਿਆ ਹੈ। ਇਸ ਕਾਲਮ ਨੇ ਪਾਠਕਾਂ ਦੇ ਦਿਲਾਂ ਅੰਦਰ ਬੈਠੇ ਸ਼ਾਇਰ ਨੂੰ ਖੂਬ ਹਲੂਣਿਆ ਹੈ। ਤਸਵੀਰ ਦੇਖ ਕੇ ਤੁਹਾਡੇ ਮਨ ਵਿਚ ਜੋ ਵਲਵਲੇ ਉਠਦੇ ਹਨ, ਉਹ **ਕਵਿਤਾ ਦੀਆਂ ਇਕ-ਦੋ ਸਤਰਾਂ** ਵਿਚ ਸਾਨੂੰ ਤਸਵੀਰ ਦੇ ਸਿਰਲੇਖ ਦੇ ਤੌਰ 'ਤੇ ਭੇਜੇ। ‘ਗਾਗਰ ਵਿਚ ਸਾਗਰ’ ਭਰਨ ਵਾਲਿਆਂ ਨੂੰ ਪਹਿਲ ਮਿਲੇਗੀ। ਵਧੀਆ ਲਿਖਤਾਂ ਪਰਚੇ ਵਿਚ ਛਾਪੀਆਂ ਜਾਣਗੀਆਂ। ਪਾਠਕਾਂ ਦੀ ਸਹੂਲਤ ਲਈ, ਮਿਸਾਲ ਵਜੋਂ ਫੋਟੋ ਨਾਲ ਕਾਵਿ ਟੋਟਾ ਵੀ ਦਿੱਤਾ ਗਿਆ ਹੈ। ਕਾਵਿ ਟੋਟਾ ਤੁਹਾਡੀ ਆਪਣੀ ਜਾਂ ਕਿਸੇ ਹੋਰ ਦੀ ਰਚਨਾ ਵੀ ਹੋ ਸਕਦੀ ਹੈ। ਜੇ ਤੁਹਾਡੇ ਪਾਸ ਪੰਜਾਬੀ ਸਭਿਆਚਾਰ ਨੂੰ ਦਰਸਾਉਂਦੀ ਕੋਈ ਵਧੀਆ ਤਸਵੀਰ ਜਾਂ ਕੋਈ ਹੋਰ ਵਿਕੋਲਿਤਰੀ ਤਸਵੀਰ ਹੈ ਤਾਂ ਤੁਸੀਂ ਉਹ ਵੀ ਇਸ ਕਾਲਮ ਲਈ ਭੇਜ ਸਕਦੇ ਹੋ। ਇਸ ਵਾਰ ਕੈਪਸ਼ਨ ਸਾਡੇ ਪਾਸ ਪਹੁੰਚਣ ਲਈ ਆਖਰੀ ਤਾਰੀਖ 5 ਜਨਵਰੀ 2013 ਹੈ। -ਸੰਪਾਦਕ

ਕੈਪਸ਼ਨ ਮੁਕਾਬਲਾ-45



**ਪੋਹ ਮਹੀਨਾ ਚੜ੍ਹਿਆ ਯਾਰੋ ਪਾਲੇ ਕਹਿਰ ਕਮਾਇਆ ਏ।
ਮਾਲਕ ਦੀ ਜੁੱਤੀ ਵਿਚ ਘੁਸ ਕੇ ਨਿੱਘ ਬੜਾ ਹੀ ਆਇਆ ਏ!**

ਕੈਪਸ਼ਨ ਮੁਕਾਬਲਾ-43



ਸਾਂਭ ਕੇ ਰੱਖ ਆਪਣੇ ਜਜ਼ਬੇ ਨੂੰ
ਘਰ ਕੋਠੇ ਨਾ ਢਾਹਵੀਂ।
ਢਿੱਡੋਂ ਭੁੱਖੇ ਤਨ ਤੋਂ ਨੰਗੇ
ਨਾ ਬੋਧ ਬਣਾਵੀਂ।
ਸਭ ਦੇ ਤਨ ਮਨ ਦੇ ਗੰਦ ਧੋਂਦਾ
ਤੇਰਾ ਨਿਰਮਲ ਪਾਣੀ।
ਤਾਹੀਉਂ ਪਾਣੀ ਪਿਤਾ ਜਗਤ ਦਾ
ਅਚਰਜ ਬੜੀ ਕਹਾਣੀ।
ਤੂੰ ਪਾਵਨ ਹੈਂ, ਤੂੰ ਪਵਿੱਤਰ ਹੈਂ,
ਤੂੰ ਹੈਂ ਸਦਾ ਹੀ ਨਿਰਮਲ।
ਮੈਂ ‘ਸੁਰਜੀਤ’ ਕਰਾਂ ਪਈ ਦੁਆਵਾਂ
ਹੌਲੀ-ਹੌਲੀ ਚਲ।

**-ਸੁਰਜੀਤ ਕੌਰ ਸੈਕਰਮੈਂਟੋ
ਫੋਨ: 916-687-3536**

ਸਦੀਆਂ ਤੋਂ ਮੈਂ ਪਾਣੀ ਢੋਵਾਂ,
ਬੰਦੇ ਨੇ ਪਰ ਕਦਰ ਨਾ ਪਾਈ।
ਪਿਤਾ ਸਮਾਨ ਸੀ ਕਹਿੰਦਾ ਜਿਸ ਨੂੰ,
ਉਸ ਵਿਚ ਜਹਿਰ ਰਲਾਈ।
ਦੇਖ ਭਾਲ ਨਾ ਕੋਈ ਕਰਦਾ,
ਕਿਨਾਰੇ ਕੱਚੇ ਖੁਰ ਗਏ ਸਾਰੇ।
ਜਦ ਨਾ ਰਿਹਾ ਕੋਈ ਸਹਾਰਾ,
ਟੋਢੇ ਹੋ ਗਏ ਬਿਰਖ ਵਿਚਾਰੇ।

**-ਜਗਮੀਤ ਸਿੰਘ ਪੰਧੋਰ
ਫੋਨ: 91-98783-37222**

ਮੈਂ ਆਪਣੇ ਵਹਿਣੀ ਰਿੜ੍ਹਦੀ ਜਾਵਾਂ,
ਕਿਸੇ ਦੇ ਡੱਕਿਆਂ ਨਾ ਡੱਕੀ ਜਾਵਾਂ।
ਜਦ ਦਿਲ ਕਰੇ ਮੈਂ ਸ਼ਾਂਤ ਵਗਾਂ,
ਜਦ ਚੜ੍ਹ ਜਾਏ ਮਸਤੀ, ਖੋਰੁ ਪਾਵਾਂ।
**-ਹਰਮੀਕ ਸਿੰਘ ਵਿੱਕੀ
ਸਟਾਕਟਨ, ਕੈਲੀਫੋਰਨੀਆ।**

ਚਿੱਕਤ-ਰੰਗੀ ਨਦੀ ਦੇਖ ਕੇ
ਪੁੱਛਣ ਨੂੰ ਦਿਲ ਕਰਦੇ,
‘ਪਵਣੁ ਗੁਰੂ ਪਾਣੀ ਪਿਤਾ’
ਏਥੇ ਈ ਗਾਇਆ ਜਾਂਦੇ?

**-ਫਕੀਰ ਚੰਦ ‘ਸੈਂਪਲਾ’
ਐਲ.ਏ.**

ਕੁਦਰਤ ਦਾ ਪੰਜਾਬ ਨੂੰ ਤੋਹਫਾ
ਮਿਲਿਆ ਹੋਇਐ ਪਾਣੀ।
ਇਹ ਵੀ ਉਸ ਤੋਂ ਲੁੱਟੀ ਜਾਂਦੇ
ਕਰ ਕਰ ਕੇ ਵੰਡ ਕਾਣੀ!
ਨਹਿਰ ਭਾਖਣੇ ਦਾ ਇਹ ਪਾਣੀ
ਐਵੇਂ ਨਹੀਂ ਏ ਗਹਿਰਾ।
ਦੱਸ ਰਿਹਾ ਏ ਹਾਕਮ ਬਾਰੇ
ਹੈ ਉਹ ਅੰਨ੍ਹਾ ਬਹਿਰਾ!

**-ਖੁਸ਼ਹਾਲ ਸਿੰਘ ਖਾਨਪੁਰੀਆ
ਕੈਲੀਫੋਰਨੀਆ**

ਧੱਕੇ ਨਾਲ ਪਾਣੀ ਛੱਡਦੇ,
ਕੀ ਰੱਖਾਂ ਲੋਕਾਂ ਦਾ ਖਿਆਲ।
ਸ਼ਹਿਰਾਂ ਦਾ ਪਾ ਗੰਦਾ ਪਾਣੀ,
ਕਰਦੇ ਮੇਰਾ ਬੁਰਾ ਹਾਲ।
ਜਦੋਂ ਮੈਂ ਪਿੰਡ ਦੇ ਪਿੰਡ ਰੋੜ੍ਹਦੀ,
ਦਿਲ ਦੁਖੇ ਮੇਰਾ ਵੀ ਜ਼ਰੂਰ।
ਮੈਂ ਬੰਦੀ ਉਸ ਸਰਕਾਰ ਦੀ,
ਮੈਨੂੰ ਮੰਨਣੀ ਪੈਂਦੀ ਜ਼ਰੂਰ।

**-ਗੋਰਾ ਪ੍ਰਜਾਪਤ
ਨਿਊ ਯਾਰਕ।
ਫੋਨ: 646-721-1964**

ਭਾਰਤ-ਚੀਨ ਰਿਸ਼ਤਿਆਂ ਵਿਚ ਘੁਲੀ ਮਿਠਾਸ

ਪੇਇਚਿੰਗ: ਸਰਹੱਦੀ ਮਸਲਿਆਂ ਨੂੰ ਲੈ ਕੇ ਅਕਸਰ ਉਲਝੇ ਰਹਿੰਦੇ ਭਾਰਤ ਤੇ ਚੀਨ ਸਬੰਧਾਂ ਵਿਚ 2012 ਵਿਚ ਕੁਝ ਮਿਠਾਸ ਆਈ ਹੈ। ਇਸ ਸਾਲ ਹੀ ਚੀਨ ਦੀ ਸੱਤਾਧਾਰੀ ਸੀਪੀਸੀ ਦੀ ਲੀਡਰਸ਼ਿਪ ਵਿਚ ਤਬਦੀਲੀ ਆਈ ਜੋ ਦਹਾਕੇ ਵਿਚ ਇਕ ਵਾਰ ਹੀ ਹੁੰਦੀ ਹੈ। ਇਸ ਸਾਲ ਹੀ ਏਸ਼ੀਆ ਦੇ ਦੋਵੇਂ ਵੱਡੇ ਦੇਸ਼ ਸਰਹੱਦੀ ਵਿਵਾਦ ਦੇ ਹੱਲ ਵਾਸਤੇ ਗੱਲਬਾਤ ਦੇ 15 ਗੇੜਾਂ ਪਿੱਛੋਂ ਆਪਣੀ ਸਹਿਮਤੀ 'ਤੇ ਪਹੁੰਚ ਗਏ।

ਭਾਰਤ ਦੇ ਕੌਮੀ ਸੁਰੱਖਿਆ ਸਲਾਹਕਾਰ ਸ਼ਿਵ ਸ਼ੰਕਰ ਮੈਨਨ ਤੇ ਚੀਨ ਦੇ ਵਿਸ਼ੇਸ਼ ਨੁਮਾਇੰਦੇ ਦਾਈ ਬਿੰਗੋ ਵਿਚਾਲੇ ਦਸੰਬਰ ਦੇ ਸ਼ੁਰੂ ਵਿਚ ਹੋਈ ਵਾਰਤਾ ਤੋਂ ਬਾਅਦ ਦੋਵਾਂ ਦੇਸ਼ਾਂ ਨੇ ਸਰਹੱਦੀ ਵਿਵਾਦ ਦੇ ਹੱਲ ਲਈ ਸਹਿਮਤੀ ਪ੍ਰਗਟਾਈ। ਹੁਣ ਦੋਵੇਂ ਦੇਸ਼ਾਂ ਦੇ ਆਗੂਆਂ ਵੱਲੋਂ ਮਨਜ਼ੂਰੀ ਮਿਲਣ ਪਿੱਛੋਂ ਸਰਹੱਦੀ ਵਿਵਾਦ ਦੇ ਹੱਲ ਲਈ ਬੁਨਿਆਦੀ ਢਾਂਚਾ ਤਿਆਰ ਕੀਤਾ ਜਾਵੇਗਾ ਤੇ ਇਸ ਦੇ ਆਖਰੀ ਗੇੜ ਵਿਚ ਸਰਹੱਦ ਦੀ ਨਿਸ਼ਾਨਦੇਹੀ ਕੀਤੀ ਜਾਵੇਗੀ।

ਸ੍ਰੀ ਮੈਨਨ ਤੇ ਸ੍ਰੀ ਦਾਈ ਨੂੰ ਸਰਹੱਦੀ ਵਾਰਤਾ ਵਾਸਤੇ ਵਿਸ਼ੇਸ਼ ਤੌਰ 'ਤੇ ਨਿਯੁਕਤ ਕੀਤਾ ਗਿਆ ਸੀ। ਚੀਨ ਵਿਚ ਲੀਡਰਸ਼ਿਪ ਦੀ ਤਬਦੀਲੀ ਤੋਂ ਪਹਿਲਾਂ 3 ਤੇ 4 ਦਸੰਬਰ ਨੂੰ ਦੋਹਾਂ ਆਗੂਆਂ ਨੇ ਦੁਵੱਲੇ ਸਬੰਧਾਂ ਬਾਰੇ ਗੈਰਰਸਮੀ ਵਿਚਾਰ-ਵਟਾਂਦਰਾ ਕੀਤਾ ਸੀ।



ਪਿਛਲੇ 10 ਸਾਲਾਂ ਵਿਚ ਅਜਿਹਾ ਪਹਿਲੀ ਵਾਰ ਹੋਵੇਗਾ ਕਿ ਚੀਨ ਵੱਲੋਂ 2013 ਵਿਚ ਸਰਹੱਦੀ ਵਿਵਾਦ 'ਤੇ ਵਾਰਤਾ ਲਈ ਨਵਾਂ ਨੁਮਾਇੰਦਾ ਨਿਯੁਕਤ ਕੀਤਾ ਜਾਵੇਗਾ ਕਿਉਂਕਿ ਸ੍ਰੀ ਦਾਈ ਵੀ ਰਾਸ਼ਟਰਪਤੀ ਹੂ ਚਿਨਤਾਓ ਤੇ ਪ੍ਰਧਾਨ ਮੰਤਰੀ ਵੇਨ ਚਿਆਬੋ ਦੇ ਨਾਲ ਹੀ ਅਹੁਦੇ ਤੋਂ ਮੁਕਤ ਹੋ ਰਹੇ ਹਨ।

ਪਿਛਲੇ 10 ਸਾਲਾਂ ਵਿਚ ਚੀਨ ਦੇ ਆਗੂਆਂ ਨੇ ਭਾਰਤ ਨਾਲ ਸਰਹੱਦੀ ਵਿਵਾਦ ਸੁਲਝਾਉਣ ਲਈ ਜਿਹੜੇ ਯਤਨ ਕੀਤੇ ਹਨ, ਉਨ੍ਹਾਂ ਦੇ ਦੁਵੱਲੇ ਸਬੰਧਾਂ ਨੂੰ ਨਵੀਂ ਤੇ ਉਸਾਰੂ ਦਿਸ਼ਾ ਦਿੱਤੀ ਹੈ। ਹੁਣ ਤੱਕ ਦੋਵਾਂ ਦੇਸ਼ਾਂ ਦਰਮਿਆਨ ਜੋ ਵੀ ਸਹਿਮਤੀ ਬਣੀ ਹੈ, ਉਸ ਬਾਰੇ ਸਥਿਤੀ ਅਗਲੇ ਸਾਲ ਮਾਰਚ

ਤੋਂ ਬਾਅਦ ਸਪਸ਼ਟ ਹੋਣ ਦੀ ਆਸ ਹੈ ਕਿਉਂਕਿ ਚੀਨ ਵੱਲੋਂ ਆਪਣੇ ਨਵੇਂ ਨੁਮਾਇੰਦੇ ਦਾ ਐਲਾਨ ਉਦੋਂ ਹੀ ਕੀਤਾ ਜਾਵੇਗਾ। ਅਗਲਾ ਸਾਲ 2013 ਭਾਰਤ-ਚੀਨ ਦੇ ਦੁਵੱਲੇ ਵਪਾਰ ਵਾਸਤੇ ਚੰਗਾ ਰਹਿਣ ਦੀ ਉਮੀਦ ਹੈ ਕਿਉਂਕਿ ਪੇਇਚਿੰਗ ਨੇ ਵਪਾਰ ਘਟਣ ਬਾਰੇ ਭਾਰਤ ਦੀਆਂ ਚਿੰਤਾਵਾਂ ਦੂਰ ਕਰਨ ਦਾ ਵਾਅਦਾ ਕੀਤਾ ਹੈ। ਇਸ ਸਾਲ ਦੇ ਪਹਿਲੇ 10 ਮਹੀਨਿਆਂ ਵਿਚ ਭਾਰਤ ਨੂੰ 23 ਅਰਬ ਅਮਰੀਕੀ ਡਾਲਰ ਦਾ ਘਾਟਾ ਹੋਇਆ ਸੀ। ਭਾਰਤ ਚਾਹੁੰਦਾ ਹੈ ਕਿ ਉਹ ਚੀਨ ਦੇ ਬਾਜ਼ਾਰ ਵਿਚ ਆਈਟੀ, ਫਾਰਮਾਸਿਊਟੀਕਲ ਤੇ ਖੇਤੀ ਵਸਤਾਂ ਵੱਡੇ ਪੱਧਰ 'ਤੇ ਉਤਾਰੇ।

ਚੀਨ ਵਿਚ ਇਕਲੌਤੀ ਔਲਾਦ ਤੋਂ ਵਾਂਝੇ ਹੋਏ ਮਾਪਿਆਂ ਨੂੰ ਦੂਜੇ ਬੱਚੇ ਦੀ ਖੁੱਲ੍ਹ

ਪੇਇਚਿੰਗ: ਪਰਿਵਾਰ ਨਿਯੋਜਨ ਵਿਭਾਗ ਵੱਲੋਂ ਚੀਨ ਦੇ ਸਭ ਤੋਂ ਵੱਡੇ ਸ਼ਹਿਰ ਸ਼ੰਘਾਈ 'ਚ ਵਿਆਹੁਤਾ ਜੋੜਿਆਂ ਨੂੰ ਦੂਜਾ ਬੱਚਾ ਵੀ ਪੈਦਾ ਕਰਨ ਲਈ ਪ੍ਰੇਰਿਆ ਜਾ ਰਿਹਾ ਹੈ ਤਾਂ ਜੋ ਉਨ੍ਹਾਂ ਪਰਿਵਾਰਾਂ ਨੂੰ ਰਾਹਤ ਦਿੱਤੀ ਜਾ ਸਕੇ ਜੋ ਆਪਣੀ ਇਕਲੌਤੀ ਔਲਾਦ ਤੋਂ ਕਿਸੇ ਕਾਰਨ ਵਾਂਝੇ ਹੋ ਜਾਂਦੇ ਹਨ। ਸ਼ੰਘਾਈ ਵਿਚ ਇਕਲੌਤੀ ਔਲਾਦ ਵਾਲੇ ਜੋੜਿਆਂ ਨੂੰ ਦੂਜਾ ਬੱਚਾ ਪੈਦਾ ਕਰਨ ਦੀ ਖੁੱਲ੍ਹ ਮਿਲੇਗੀ।

ਸ਼ਹਿਰ ਦੀ ਵਸੋਂ ਤੇ ਪਰਿਵਾਰ ਨਿਯੋਜਨ ਕਮੇਟੀ ਦੀ ਡਾਇਰੈਕਟਰ ਹੁਆਂਗ ਹੋਂਗ ਮੁਤਾਬਕ ਇਕ ਸਰਵੇਖਣ ਤੋਂ ਪਤਾ ਲੱਗਿਆ ਹੈ ਕਿ ਇਥੇ ਵਿਆਹੁਤਾ ਜੋੜਿਆਂ ਦੀ ਗਿਣਤੀ ਦੇ ਮੁਕਾਬਲੇ ਬੱਚਿਆਂ ਦੀ ਗਿਣਤੀ ਘੱਟ ਹੈ। ਆਰਥਕ ਸਥਿਤੀ, ਪਰਿਵਾਰਕ ਮਾਹੌਲ, ਕੰਮ ਦਾ ਬੋਝ ਤੇ ਜਣਨ ਸ਼ਕਤੀ ਅਜਿਹੇ ਕੁਝ ਮੁੱਖ ਕਾਰਨ ਹਨ ਜਿਨ੍ਹਾਂ ਦੇ ਆਧਾਰ 'ਤੇ ਮਾਪੇ ਦੂਜਾ ਬੱਚਾ ਪੈਦਾ ਕਰਨ ਜਾਂ ਨਾ ਕਰਨ ਬਾਰੇ ਫੈਸਲਾ ਲੈਂਦੇ ਹਨ। ਸ਼ੰਘਾਈ ਵਿਚ ਸੱਤ ਹਜ਼ਾਰ ਅਜਿਹੇ ਪਰਿਵਾਰ ਹਨ ਜੋ ਆਪਣੀ ਇਕਲੌਤੀ ਔਲਾਦ ਦੀ ਮੌਤ ਦੇ ਕਾਰਨ ਦੁਖ ਹੰਢਾ ਰਹੇ ਹਨ।

ਇਨ੍ਹਾਂ ਨੂੰ ਸਮਾਜਕ ਸੁਰੱਖਿਆ, ਬੁਢਾਪੇ 'ਚ ਸੰਭਾਲ ਤੇ ਮੈਡੀਕਲ ਸੇਵਾਵਾਂ ਲੈਣ ਵਿਚ ਦਿੱਕਤਾਂ ਦਾ ਸਾਹਮਣਾ ਕਰਨਾ ਪੈਂਦਾ ਹੈ। ਸ਼ਹਿਰ ਦੀ ਮਿਊਂਸਪਲ ਕਾਰਪੋਰੇਸ਼ਨ ਵੱਲੋਂ ਇਨ੍ਹਾਂ ਪਰਿਵਾਰਾਂ ਦੀ ਸਹਾਇਤਾ ਲਈ ਵਿਸ਼ੇਸ਼ ਪ੍ਰਬੰਧ ਕੀਤੇ ਜਾਣ ਬਾਰੇ ਵਿਚਾਰ ਕੀਤਾ ਜਾ ਰਿਹਾ ਹੈ। ਚੀਨ ਦੇ ਹੋਰ ਸ਼ਹਿਰਾਂ ਵਾਂਗ ਸ਼ੰਘਾਈ ਵਿਚ ਵੀ ਬਜ਼ੁਰਗਾਂ ਦੀ ਗਿਣਤੀ ਵਧ ਰਹੀ ਹੈ।

ਸ਼ੰਘਾਈ ਦੀ ਵਸੋਂ 142.1 ਕਰੋੜ ਹੈ ਜਿਸ ਵਿਚੋਂ 24.5 ਫੀਸਦੀ ਦੀ ਉਮਰ 60 ਸਾਲ ਜਾਂ ਇਸ ਤੋਂ ਵੱਧ ਹੈ। ਇਕ ਅਨੁਮਾਨ ਮੁਤਾਬਕ 2015 ਤੱਕ ਇਥੇ 30 ਫੀਸਦੀ ਵਸੋਂ ਬਿਰਧ ਅਵਸਥਾ ਵਿਚ ਪਹੁੰਚ ਜਾਵੇਗੀ। ਚੀਨ ਨੇ 1970ਵਿਆਂ ਦੇ ਅਖੀਰ ਵਿਚ ਵਧਦੀ ਜਨਸੰਖਿਆ 'ਤੇ ਕਾਬੂ ਪਾਉਣ ਲਈ ਪਰਿਵਾਰ ਨਿਯੋਜਨ ਦੀ ਨੀਤੀ ਲਾਗੂ ਕੀਤੀ ਸੀ। ਇਸ ਤਹਿਤ ਵਿਆਹ ਵੱਡੀ ਉਮਰ 'ਚ ਕਰਵਾਉਣ, ਸ਼ਹਿਰੀ ਖੇਤਰਾਂ 'ਚ ਇਕ ਹੀ ਬੱਚਾ ਪੈਦਾ ਕਰਨ ਤੇ ਪੇਂਡੂ ਖੇਤਰਾਂ 'ਚ ਪਹਿਲਾ ਬੱਚਾ ਲੜਕੀ ਹੋਣ ਦੀ ਸੂਰਤ 'ਚ ਦੂਜਾ ਬੱਚਾ ਪੈਦਾ ਕਰਨ ਦੀ ਆਗਿਆ ਸੀ।

ਚਾਰ ਪਤਨੀਆਂ ਵਾਲਾ ਚੀਨੀ ਗ੍ਰਿਫ਼ਤਾਰ

ਪੇਇਚਿੰਗ: ਚੀਨ ਵਿਚ ਚਾਰ ਔਰਤਾਂ ਤੇ 10 ਬੱਚੇ ਰੱਖਣ ਦੇ ਦੋਸ਼ ਵਿਚ ਇਕ 43 ਸਾਲਾ ਵਿਅਕਤੀ ਨੂੰ ਗ੍ਰਿਫ਼ਤਾਰ ਕੀਤਾ ਗਿਆ ਹੈ। ਲੀ ਜੁਨਵੇਨ ਨਾਮੀ ਇਹ ਵਿਅਕਤੀ ਚੀਨੀ ਕਮਿਊਨਿਸਟ ਪਾਰਟੀ ਦਾ ਵੀ ਸਰਗਰਮ ਆਗੂ ਰਿਹਾ ਹੈ। ਉਹ ਸਿਆਉਦਿਆਨ ਜ਼ਿਲ੍ਹੇ ਦੀ ਪੀਪਲਜ਼ ਕਾਂਗਰਸ ਵਿਚ ਤਾਇਯੂਆਨ ਸ਼ਹਿਰ ਦਾ ਸਾਬਕਾ ਡਿਪਟੀ ਤੇ ਸੀਕੂਅਰ ਪਿੰਡ ਦਾ ਮੁਖੀ ਰਹਿ ਚੁੱਕਾ ਹੈ। ਉਸ ਨੂੰ ਆਪਣੇ ਵਿਆਹ ਸਰਟੀਫਿਕੇਟ ਵਿਚ ਹੋਰਾਫੇਰੀ ਦੇ ਦੋਸ਼ਾਂ ਹੇਠ ਕਾਬੂ ਕੀਤਾ ਗਿਆ ਹੈ। ਇਸ ਬਾਰੇ 14 ਉਨ੍ਹਾਂ ਅਫਸਰਾਂ ਖ਼ਿਲਾਫ਼ ਵੀ ਕਾਰਵਾਈ ਕੀਤੀ ਗਈ ਹੈ ਜਿਨ੍ਹਾਂ ਨੇ ਲੀ ਦੇ ਇਨ੍ਹਾਂ ਗੈਰ-ਕਾਨੂੰਨੀ ਕੰਮਾਂ ਵਿਚ ਉਸ ਦੀ ਮਦਦ ਕੀਤੀ। ਇਨ੍ਹਾਂ ਤੋਂ ਜਾਂ ਤਾਂ ਤਰੱਕੀ ਵਾਪਸ ਲੈ ਲਈ ਗਈ ਹੈ ਜਾਂ ਨੌਕਰੀ ਤੋਂ ਕੱਢ ਦਿੱਤਾ ਗਿਆ ਹੈ। ਇਨ੍ਹਾਂ ਵਿਚ ਚੀਨੀ ਕਮਿਊਨਿਸਟ ਪਾਰਟੀ ਦੇ ਸੀਵੇਨਜ਼ਾਯਾਗ ਟਾਊਨਸ਼ਿਪ ਦਾ ਸਕੱਤਰ, ਟਾਊਨਸ਼ਿਪ ਦੇ ਪੁਲਿਸ ਥਾਣੇ ਦਾ ਮੁਖੀ ਤੇ ਪਰਿਵਾਰ ਭਲਾਈ ਨਾਲ ਸਬੰਧਤ ਹੋਰ ਅਧਿਕਾਰੀ ਸ਼ਾਮਲ ਹਨ। ਜ਼ਿਕਰਯੋਗ ਹੈ ਕਿ ਚੀਨ ਵਿਚ ਇਕ ਤੋਂ ਵੱਧ ਲੋਕਾਂ ਨਾਲ ਵਿਆਹ ਕਰਾਉਣ ਦੀ ਮਨਾਹੀ ਹੈ ਤੇ ਇਕ ਬੱਚੇ ਦੀ ਨੀਤੀ ਮੁਤਾਬਕ ਦੂਜੇ ਬੱਚੇ ਦੀ ਇਜਾਜ਼ਤ ਬਹੁਤ ਖ਼ਾਸ ਹਾਲਤਾਂ ਵਿਚ ਹੀ ਦਿੱਤੀ ਜਾਂਦੀ ਹੈ।

ਕਸਾਬ ਦੀ ਸੁਰੱਖਿਆ 'ਤੇ 31.40 ਕਰੋੜ ਖਰਚੇ

ਨਵੀਂ ਦਿੱਲੀ: ਭਾਰਤ ਸਰਕਾਰ ਨੇ ਲਸ਼ਕਰ-ਏ-ਤੋਇਬਾ ਦੇ ਅਤਿਵਾਦੀ ਤੇ ਮੁੰਬਈ ਹਮਲਿਆਂ ਦੇ ਦੋਸ਼ੀ ਅਜਮਲ ਕਸਾਬ ਜਿਸ ਨੂੰ ਲੰਘੇ ਮਹੀਨੇ ਫਾਂਸੀ ਦੇ ਦਿੱਤੀ ਗਈ, ਦੀ ਸੁਰੱਖਿਆ 'ਤੇ 31.40 ਕਰੋੜ ਰੁਪਏ ਖਰਚ ਕੀਤੇ। ਗ੍ਰਹਿ ਰਾਜ ਮੰਤਰੀ ਆਰ.ਪੀ.ਐਨ ਸਿੰਘ ਮੁਤਾਬਕ ਮਹਾਰਾਸ਼ਟਰ ਸਰਕਾਰ ਤੇ ਇੰਡੋ-ਤਿੱਬਤਨ ਬਾਰਡਰ ਪੁਲਿਸ ਵੱਲੋਂ ਦਿੱਤੀਆਂ ਸੂਚਨਾਵਾਂ ਅਨੁਸਾਰ 23 ਨਵੰਬਰ, 2012 ਤੱਕ ਅਜਮਲ ਕਸਾਬ ਨੂੰ ਸੁਰੱਖਿਅਤ ਸੰਭਾਲ ਕੇ ਰੱਖਣ 'ਤੇ 31,39,02,589 ਰੁਪਏ ਖਰਚੇ ਗਏ। ਇਹ ਜਾਣਕਾਰੀ ਉਨ੍ਹਾਂ ਨੇ ਰਾਜ ਸਭਾ ਵਿਚ ਦਿੰਦਿਆਂ ਦੱਸਿਆ ਕਿ ਮਹਾਰਾਸ਼ਟਰ ਸਰਕਾਰ ਨੇ 1.50 ਕਰੋੜ ਅਤੇ ਆਈਟੀਬੀਪੀ ਨੇ 29.88 ਕਰੋੜ ਰੁਪਏ ਖਰਚੇ। ਕਸਾਬ ਉਸ 10 ਮੈਂਬਰੀ ਗਰੇਡ ਦਾ ਮੈਂਬਰ ਸੀ ਜਿਸ ਨੇ 26/11 ਦੇ ਹਮਲੇ ਕਰਦਿਆਂ 160 ਵਿਅਕਤੀਆਂ ਦੀ ਜਾਨ ਲੈ ਲਈ ਸੀ। ਕਸਾਬ ਨੂੰ 21 ਨਵੰਬਰ ਨੂੰ ਪੁਣੇ ਦੀ ਜੇਲ੍ਹ ਵਿਚ ਫਾਂਸੀ ਦੇ ਦਿੱਤੀ ਗਈ ਸੀ। ਇਸ ਤੋਂ ਪਹਿਲਾਂ 2008 ਵਿਚ ਗ੍ਰਿਫ਼ਤਾਰੀ ਤੋਂ ਲੈ ਕੇ ਆਖਰੀ ਦਿਨ ਤੱਕ ਉਸ ਨੂੰ ਆਈਟੀਬੀਪੀ ਦੀ ਸੁਰੱਖਿਆ ਹੇਠ ਮੁੰਬਈ ਦੀ ਆਰਥਰ ਰੋਡ ਜੇਲ੍ਹ ਵਿਚ ਰੱਖਿਆ ਗਿਆ ਸੀ।



ਭਾਰਤ ਵੱਲੋਂ ਅਤਿਵਾਦ ਦੀ ਪਰਿਭਾਸ਼ਾ ਮੋਕਲੀ

ਨਵੀਂ ਦਿੱਲੀ: ਗੈਰ ਕਾਨੂੰਨੀ ਸਰਗਰਮੀਆਂ (ਰੋਕੂ) ਸੋਧ ਬਿੱਲ 2012 ਰਾਜ ਸਭਾ ਵਿਚ ਜ਼ੁਬਾਨੀ ਵੋਟਾਂ ਨਾਲ ਪਾਸ ਹੋ ਗਿਆ। ਇਸ ਬਿੱਲ ਵਿਚ ਅਤਿਵਾਦੀ ਕਾਰਵਾਈਆਂ ਦੀ ਪਰਿਭਾਸ਼ਾ ਮੋਕਲੀ ਕਰਨ ਦੀ ਮੰਗ ਕੀਤੀ ਗਈ ਸੀ। ਹਾਲਾਂਕਿ ਖੱਬੀਆਂ ਪਾਰਟੀਆਂ ਜਨਤਾ ਦਲ-ਯੂ ਤੇ ਰਾਸ਼ਟਰੀ ਜਨਤਾ ਦਲ ਨੇ ਇਸ ਮੌਕੇ ਵਾਕਆਉਟ ਕਰ ਦਿੱਤਾ। ਇਸ ਬਿੱਲ ਵਿਚ ਦੇਸ਼ ਦੀ ਆਰਥਿਕ ਸੁਰੱਖਿਆ ਨੂੰ ਖਤਰਾ ਖੜ੍ਹਾ ਕਰਨ ਵਾਲੇ ਜੁਰਮਾਂ ਨੂੰ ਨਵੀਂ ਪਰਿਭਾਸ਼ਾ ਵਿਚ ਸ਼ਾਮਲ ਕੀਤਾ ਗਿਆ ਹੈ। ਇਸ ਵਿਚ ਇਹ ਵੀ ਪ੍ਰਬੰਧ ਕੀਤਾ ਗਿਆ ਹੈ ਕਿ ਕਿਸੇ ਜਥੇਬੰਦੀ 'ਤੇ ਪਾਬੰਦੀ ਦੀ ਮਿਆਦ ਦੋ ਸਾਲ ਤੋਂ ਪੰਜ ਸਾਲ ਤੱਕ ਵਧਾਈ ਜਾ ਸਕਦੀ ਹੈ। ਲੋਕ ਸਭਾ ਵੱਲੋਂ ਇਹ ਬਿੱਲ ਪਹਿਲਾਂ ਹੀ ਪਾਸ ਕੀਤਾ ਜਾ ਚੁੱਕਾ ਹੈ। ਗ੍ਰਹਿ ਰਾਜ ਮੰਤਰੀ ਆਰ.ਪੀ. ਐਨ ਸਿੰਘ ਨੇ ਬਹਿਸ ਦੌਰਾਨ ਦੱਸਿਆ ਕਿ ਇਸ ਸੋਧੇ ਬਿੱਲ ਮੁਤਾਬਕ ਹਥਿਆਰਾਂ ਦੀ ਖਰੀਦ ਕਰਨ, ਅਤਿਵਾਦੀ ਕਾਰਵਾਈਆਂ ਲਈ ਫੰਡ ਇਕੱਠੇ ਕਰਨ ਤੇ ਜਾਅਲੀ ਕਰੰਸੀ ਚਲਾਉਣ ਨੂੰ ਅਤਿਵਾਦ ਦੀਆਂ ਕਾਰਵਾਈਆਂ ਵਿਚ ਸ਼ਾਮਲ ਕੀਤਾ ਗਿਆ ਹੈ। ਉਨ੍ਹਾਂ ਕਿਹਾ ਕਿ ਇਸ ਸੋਧੇ ਬਿੱਲ ਦੀ ਦੁਰਵਰਤੋਂ ਨਹੀਂ ਹੋਵੇਗੀ। ਇਹ ਬਿੱਲ ਅਤਿਵਾਦ ਤੇ ਅਤਿਵਾਦੀਆਂ ਦੇ ਖ਼ਿਲਾਫ਼ ਹੈ। ਅਤਿਵਾਦ ਸਿਰਫ਼ ਬੰਦੂਕਾਂ 'ਤੇ ਹੀ ਆਧਾਰਤ ਨਹੀਂ ਸਗੋਂ ਦੇਸ਼ ਦੀ ਆਰਥਿਕਤਾ 'ਤੇ ਹਮਲਾ ਵੀ ਇਸ ਦੀ ਇਕ ਵੰਨਗੀ ਹੈ।

ਮੁੰਬਈ ਵਿਸ਼ਵ ਦਾ ਸਭ ਤੋਂ ਗੰਦਾ ਸ਼ਹਿਰ


ਵਾਸ਼ਿੰਗਟਨ: ਭਾਰਤ ਦੀ ਆਰਥਕ ਰਾਜਧਾਨੀ ਮੁੰਬਈ ਨੂੰ ਇਕ ਸਰਵੇਖਣ ਵਿਚ ਸੰਸਾਰ ਦਾ ਸਭ ਤੋਂ ਗੰਦਾ ਸ਼ਹਿਰ ਦੱਸਿਆ ਗਿਆ ਹੈ। ਸੰਸਾਰ ਦੇ 40 ਮੁੱਖ ਸੈਰ-ਸਪਾਟੇ ਵਾਲੇ ਸ਼ਹਿਰਾਂ ਦੇ ਕੀਤੇ ਗਏ ਇਸ ਸਰਵੇਖਣ ਦੇ ਸਾਫ਼ ਸਫ਼ਰਾਂ ਵਾਲੇ ਵਰਗ ਵਿਚ ਮੁੰਬਈ ਨੂੰ ਸਭ ਤੋਂ ਅਖੀਰਲੀ ਥਾਂ ਮਿਲੀ ਹੈ। ਟ੍ਰਿਪਐਡਵਾਈਜ਼ਰ ਨਾਮੀ ਕੰਪਨੀ ਵੱਲੋਂ ਕੀਤੇ ਗਏ ਸ਼ਹਿਰਾਂ ਦੇ ਇਸ ਸਰਵੇ ਵਿਚ ਜਾਪਾਨ ਦੀ ਰਾਜਧਾਨੀ ਟੋਕੀਓ ਨੂੰ ਪਹਿਲੀ ਥਾਂ ਹਾਸਲ ਹੋਈ ਹੈ। ਘੁੰਮਣ-ਫਿਰਨ ਵਿਚ ਸੌਖ ਵਾਲੇ ਵਰਗ ਵਿਚ ਵੀ ਮੁੰਬਈ ਫਾਡੀ ਰਿਹਾ ਤੇ ਜਰਮਨੀ ਦਾ ਸ਼ਹਿਰ ਜ਼ਿਊਰਿਖ ਅੱਵਲ ਰਿਹਾ। ਇਸ ਸਰਵੇਖਣ ਤੋਂ ਮਾਤੇ ਸਥਾਨਕ ਵਾਸੀਆਂ, ਗੰਦੀਆਂ ਸੜਕਾਂ ਤੇ ਮਾਤੀਆਂ ਦੁਕਾਨਾਂ ਵਾਲੇ ਸ਼ਹਿਰਾਂ ਦਾ ਪਤਾ ਲੱਗਾ ਹੈ। ਦੋਸਤਾਨਾ ਸ਼ਹਿਰ ਵਾਸੀਆਂ ਦੇ ਵਰਗ ਵਿਚ ਸਭ ਤੋਂ ਫਾਡੀ ਰੂਸ ਦੀ ਰਾਜਧਾਨੀ ਮਾਸਕੋ ਰਹੀ ਹੈ। ਇਹ ਸ਼ਹਿਰ ਕਈ ਹੋਰ ਵਰਗਾਂ ਵਿਚ ਵੀ ਫਾਡੀ ਰਿਹਾ। ਦੂਜੇ ਪਾਸੇ ਟੋਕੀਓ ਕਈ ਵਰਗਾਂ ਵਿਚ ਸਭ ਤੋਂ ਵਧੀਆ ਸ਼ਹਿਰ ਕਰਾਰ ਦਿੱਤਾ ਗਿਆ ਹੈ। ਇਨ੍ਹਾਂ ਵਰਗਾਂ ਵਿਚ ਵਧੀਆ ਟੈਕਸੀ ਸੇਵਾਵਾਂ, ਸਭ ਤੋਂ ਵੱਧ ਦੋਸਤਾਨਾ ਟੈਕਸੀ ਡਰਾਈਵਰ, ਬਿਹਤਰੀਨ ਜਨਤਕ ਟਰਾਂਸਪੋਰਟੇਸ਼ਨ, ਸਭ ਤੋਂ ਸਾਫ਼ ਸੜਕਾਂ ਤੇ ਸੁਰੱਖਿਆ ਸ਼ਾਮਲ ਹੈ। ਸ਼ਾਪਿੰਗ ਪੱਖੋਂ ਨਿਊਯਾਰਕ ਨੂੰ ਪਹਿਲੀ ਥਾਂ ਮਿਲੀ ਪਰ ਸਾਫ਼ ਸੜਕਾਂ ਵਾਲੇ ਵਰਗ ਵਿਚ ਇਹ ਵੀ ਕਾਫੀ ਪਿਛੇ ਭਾਵ 28ਵੇਂ ਨੰਬਰ ਉੱਤੇ ਰਿਹਾ। ਇਸ ਸਰਵੇ ਵਿਚ 75 ਹਜ਼ਾਰ ਤੋਂ ਵੱਧ ਵਿਅਕਤੀਆਂ ਨੂੰ ਸ਼ਾਮਲ ਕੀਤਾ ਗਿਆ।

ਵਿਸ਼ਵ ਵਿਚ ਇਸਾਈਆਂ ਦੀ ਸਰਦਾਰੀ

ਵਾਸ਼ਿੰਗਟਨ: ਆਬਾਦੀ ਪੱਖੋਂ ਵਿਸ਼ਵ ਵਿਚ ਇਸਾਈਆਂ ਦੀ ਸਰਦਾਰੀ ਹੈ। ਇਕ ਤਾਜ਼ਾ ਅਧਿਐਨ ਮੁਤਾਬਕ ਇਸਲਾਮ ਤੇ ਈਸਾਈ ਧਰਮ ਪਿੱਛੋਂ ਹਿੰਦੂ ਵਿਸ਼ਵ ਦਾ ਤੀਜਾ ਵੱਡਾ ਧਰਮ ਹੈ। ਇਸ ਮੁਤਾਬਕ 97 ਫੀਸਦੀ ਹਿੰਦੂ ਸਿਰਫ਼ ਤਿੰਨ ਮੁਲਕਾਂ ਭਾਰਤ, ਨੇਪਾਲ ਤੇ ਮਾਰੀਸ਼ਸ ਵਿਚ ਰਹਿੰਦੇ ਹਨ। ਪੇਵ ਰਿਸਰਚ ਵੱਲੋਂ ਜਾਰੀ ਰਿਪੋਰਟ ਵਿਚ ਕਿਹਾ ਗਿਆ ਹੈ ਕਿ ਇਸ ਵੇਲੇ ਵਿਸ਼ਵ ਵਿਚ ਸਭ ਤੋਂ ਵੱਡਾ ਧਰਮ ਇਸਾਈ ਹੈ।

ਧਰਮ	ਤਕਰੀਬਨ
ਇਸਾਈ	2500 ਮਰਦਮਸ਼ੁਮਾਰੀਆਂ, ਸਰਵੇਖਣਾਂ ਤੇ ਆਬਾਦੀ ਰਜਿਸਟਰਾਂ 'ਤੇ

ਆਧਾਰਤ ਪੇਵ ਅਧਿਐਨ ਮੁਤਾਬਕ 2010 ਦੌਰਾਨ ਵਿਸ਼ਵ ਵਿਚ 2.2 ਅਰਬ ਈਸਾਈ (ਵਿਸ਼ਵ ਦੀ ਵਸੋਂ ਦਾ 32 ਫੀਸਦੀ), 1.6 ਅਰਬ ਮੁਸਲਮਾਨ (ਵਿਸ਼ਵ ਦੀ ਆਬਾਦੀ ਦਾ 23 ਫੀਸਦੀ), ਇਕ ਅਰਬ ਹਿੰਦੂ (ਵਿਸ਼ਵ ਦੀ ਆਬਾਦੀ ਦਾ 15 ਫੀਸਦੀ), 50 ਕਰੋੜ ਬੋਧੀ (7 ਫੀਸਦੀ) ਤੇ 1.4 ਕਰੋੜ ਯਹੂਦੀ (0.2 ਫੀਸਦੀ) ਧਰਮਾਂ ਦੇ ਲੋਕਾਂ ਦੀ ਵਸੋਂ ਸੀ। ਇਸ ਤੋਂ ਇਲਾਵਾ 40 ਕਰੋੜ ਲੋਕ (ਵਿਸ਼ਵ ਦੀ ਆਬਾਦੀ ਦਾ 6 ਫੀਸਦੀ) ਵੱਖ-ਵੱਖ ਸਭਿਆਚਾਰਾਂ, ਰਵਾਇਤੀ ਧਰਮਾਂ ਤੇ ਕਬੀਲਿਆਂ ਦੇ ਹਨ। ਇਕ ਅੰਦਾਜ਼ੇ ਮੁਤਾਬਕ 5.8 ਕਰੋੜ ਲੋਕ (ਵਿਸ਼ਵ ਦੀ ਆਬਾਦੀ ਦਾ ਇਕ ਫੀਸਦੀ ਤੋਂ ਵੀ ਘੱਟ), ਜੈਨ, ਸਿੱਖ, ਸਿਨਤੋ, ਤਾਓ, ਵਿਕਾ ਤੇ ਹੋਰ ਧਰਮਾਂ ਨਾਲ ਜੁੜੇ ਹੋਏ ਹਨ। ਇਸ ਤਰ੍ਹਾਂ ਵਿਸ਼ਵ ਵਿਚ ਸਿੱਖਾਂ ਦੀ ਆਬਾਦੀ ਨਾਂ-ਮਾਤਰ ਹੀ ਹੈ। ਇਸ ਅਧਿਐਨ ਵਿਚ ਸਾਹਮਣੇ ਆਇਆ ਹੈ ਕਿ ਜ਼ਿਆਦਾਤਰ ਹਿੰਦੂ ਤੇ ਈਸਾਈ ਲੋਕ ਬਹੁ-ਗਿਣਤੀ ਵਾਲੇ ਦੇਸ਼ਾਂ ਵਿਚ ਰਹਿ ਰਹੇ ਹਨ। ਤਕਰੀਬਨ 97 ਫੀਸਦੀ ਹਿੰਦੂ ਵਿਸ਼ਵ ਦੇ ਤਿੰਨ ਹਿੰਦੂ ਬਹੁ-ਗਿਣਤੀ ਵਾਲੇ ਦੇਸ਼ਾਂ ਭਾਰਤ, ਮਾਰੀਸ਼ਸ ਤੇ ਨੇਪਾਲ ਵਿਚ ਰਹਿ ਰਹੇ ਹਨ ਜਦੋਂਕਿ 87 ਫੀਸਦੀ ਇਸਾਈ ਵਿਸ਼ਵ ਦੇ 157 ਈਸਾਈ ਬਹੁ-ਗਿਣਤੀ ਵਾਲੇ ਮੁਲਕਾਂ ਵਿਚ ਰਹਿ ਰਹੇ ਹਨ।



ਭਾਰਤ 'ਚੋਂ ਖਰਬਾਂ ਡਾਲਰ ਕਾਲੇ ਧਨ ਦਾ ਨਿਕਾਸ

ਵਾਸ਼ਿੰਗਟਨ: ਭਾਰਤ ਨੇ 2001 ਤੋਂ 2010 ਤੱਕ ਦੇ ਦਹਾਕੇ ਦੌਰਾਨ ਕਾਲੇ ਧਨ ਦੇ ਰੂਪ ਵਿਚ 123 ਅਰਬ ਡਾਲਰ ਦੀ ਰਕਮ ਗੁਆਈ ਹੈ। ਅਮਰੀਕਾ ਦੀ ਇਕ ਰਿਸਰਚ ਤੇ ਐਡਵੋਕੇਸੀ ਸੰਸਥਾ ਨੇ ਆਪਣੀ ਹਾਲੀਆ ਰਿਪੋਰਟ ਵਿਚ ਕਿਹਾ ਹੈ ਕਿ ਕਾਲਾ ਧਨ ਗੈਰ-ਕਾਨੂੰਨੀ ਢੰਗ ਨਾਲ ਵਿਦੇਸ਼ਾਂ ਵਿਚ ਜਾਣ ਦੇ ਵਰਤਾਰੇ ਤੋਂ ਪੀੜਤ ਭਾਰਤ ਅੱਠਵਾਂ ਵੱਡਾ ਮੁਲਕ ਹੈ।

ਭਾਵੇਂ ਭਾਰਤ ਲਈ 123 ਅਰਬ ਡਾਲਰ ਰਾਸ਼ੀ ਬਹੁਤ ਮਾਅਨੇ ਰੱਖਦੀ ਹੈ ਪਰ ਇਹ ਹੋਰ ਮੁਲਕਾਂ ਦੇ ਹੋਏ ਅਜਿਹੇ ਨੁਕਸਾਨ ਨਾਲੋਂ ਕਿਤੇ ਘੱਟ ਹੈ। ਕਾਲੇ ਧਨ ਦੇ ਵਿਦੇਸ਼ਾਂ ਵਿਚ ਵਹਾਅ ਦੇ ਮਾਮਲੇ ਵਿਚ ਪਹਿਲੇ ਨੰਬਰ 'ਤੇ ਚੀਨ (2.74 ਖਰਬ ਡਾਲਰ), ਫਿਰ ਮੈਕਸਿਕੋ (476 ਅਰਬ ਡਾਲਰ), ਮਲੇਸ਼ੀਆ (285 ਅਰਬ ਡਾਲਰ), ਸਾਊਦੀ ਅਰਬ (201 ਅਰਬ ਡਾਲਰ), ਰੂਸ (152 ਅਰਬ), ਫਿਲਪੀਨਜ਼ (138 ਅਰਬ) ਤੇ ਨਾਇਜੀਰੀਆ (129 ਅਰਬ ਡਾਲਰ) ਹਨ। ਕਾਲੇ ਧਨ ਦੇ ਰੂਪ ਵਿਚ ਹੁੰਦੇ ਵੱਡੇ ਨੁਕਸਾਨ ਦੇ ਰੂਪ ਵਿਚ ਪੀੜਤ ਹੋਣ ਵਾਲਾ



ਭਾਰਤ ਅੱਠਵਾਂ ਵੱਡਾ ਮੁਲਕ ਹੈ। ਗਲੋਬਲ ਫਾਇਨੈਂਸ਼ੀਅਲ ਇੰਟੈਗਰਿਟੀ (ਜੀਐਫਆਈ) ਵੱਲੋਂ ਜਾਰੀ 'ਵਿਕਾਸਸ਼ੀਲ ਮੁਲਕਾਂ' ਤੋਂ ਗੈਰ-ਕਾਨੂੰਨੀ ਢੰਗ ਨਾਲ ਧਨ ਦਾ ਵਹਾਅ 2001-2010' ਰਿਪੋਰਟ ਵਿਚ ਭਾਰਤ ਇਕੋ-ਇਕ ਦੱਖਣ ਏਸ਼ੀਆਈ ਮੁਲਕ ਹੈ ਜੋ ਚੋਟੀ ਦੇ 20 ਮੁਲਕਾਂ ਦੀ ਸੂਚੀ ਵਿਚ ਸ਼ੁਮਾਰ ਹੈ। ਸਿਰਫ਼ 2010 ਦੌਰਾਨ ਹੀ ਭਾਰਤੀ ਆਰਥਿਕਤਾ ਨੂੰ ਕਾਲੇ ਧਨ ਕਾਰਨ 1.6 ਅਰਬ ਡਾਲਰ ਦਾ ਖੋਰਾ ਲੱਗਿਆ ਸੀ। ਰਿਪੋਰਟ ਮੁਤਾਬਕ ਭਾਰਤੀ ਆਰਥਿਕਤਾ ਲਈ


123 ਅਰਬ ਡਾਲਰ ਬਹੁਤ ਵੱਡੀ ਰਾਸ਼ੀ ਹੈ। ਭਾਰਤ ਦੇ ਲੋਕਾਂ ਲਈ ਇਹ ਰਕਮ ਬੜੇ ਮਾਅਨੇ ਰੱਖਦੀ ਸੀ।

ਉਨ੍ਹਾਂ ਕਿਹਾ ਕਿ 100 ਅਰਬ ਡਾਲਰ ਤੋਂ ਵੱਧ ਇਹ ਰਕਮ ਸਿੱਖਿਆ, ਸਿਹਤ ਸੰਭਾਲ ਤੇ ਦੇਸ਼ ਦੇ ਬੁਨਿਆਦੀ ਢਾਂਚੇ ਦੀ ਬਿਹਤਰੀ ਲਈ ਖਰਚੀ ਜਾ ਸਕਦੀ ਸੀ। ਬੇਸ਼ੱਕ ਪਿਛਲੇ ਸਾਲਾਂ ਵਿਚ ਭਾਰਤ ਨੇ ਬੜੀ ਤਰੱਕੀ ਕੀਤੀ ਹੈ ਪਰ ਇਸ ਦਾ ਵੱਡੀ ਮਾਤਰਾ 'ਚ ਧਨ ਕਾਲੇ ਧਨ ਦੇ ਰੂਪ ਵਿਚ ਬਾਹਰ ਜਾਣਾ ਜਾਰੀ ਹੈ।

ਇਕਪਾਸੜ ਰਹੇ ਕਬੱਡੀ ਵਿਸ਼ਵ ਕੱਪ ਦੇ ਮੈਚ

ਲੇਖਾ-ਜੋਖਾ

ਭਾਰਤ ਦੀ ਟੀਮ ਕਬੱਡੀ ਵਿਸ਼ਵ ਕੱਪ ਜਿੱਤਣ ਵਿਚ ਹੋਟ ਟ੍ਰਿਕ ਤਾਂ ਮਾਰ ਗਈ ਪਰ ਮੈਚ ਕਾਂਟੇਦਾਰ ਨਹੀਂ ਹੋ ਸਕੇ। ਪੰਜਾਬੀ ਖਿਡਾਰੀਆਂ ਨਾਲ ਲੈਸ ਭਾਰਤੀ ਟੀਮ ਨੇ ਲਗਾਤਾਰ ਤੀਜੀ ਵਾਰ ਕੱਪ ਜਿੱਤਿਆ। ਵਿਸ਼ਵ ਕੱਪ ਦੇ ਬਹੁਤੇ ਮੈਚਾਂ ਦਾ ਪੱਧਰ ਮਸੀਂ ਪਿੰਡਾਂ ਦੇ ਟੂਰਨਾਮੈਂਟਾਂ ਵਰਗਾ ਰਿਹਾ। ਕਈ ਟੀਮਾਂ ਬੇਹੱਦ ਕਮਜ਼ੋਰ ਸਨ। ਫਾਈਨਲ ਮੈਚ ਤਾਂ ਹਰ ਵਾਰ ਹੀ ਇਕਪਾਸੜ ਹੋਏ। ਪਹਿਲੇ ਵਿਸ਼ਵ ਕੱਪ ਦੇ ਫਾਈਨਲ ਵਿਚ ਭਾਰਤੀ ਟੀਮ ਨੇ



ਪ੍ਰਿ. ਸਰਵਣ ਸਿੰਘ
ਫੋਨ: 905-799-1661

ਪਾਕਿਸਤਾਨ ਦੀ ਟੀਮ ਨੂੰ 58-24 ਅੰਕਾਂ ਨਾਲ ਹਰਾਇਆ ਸੀ। ਦੂਜੇ ਕੱਪ ਦੇ ਫਾਈਨਲ ਵਿਚ ਉਸ ਨੇ ਕੈਨੇਡਾ ਦੀ ਟੀਮ ਨੂੰ 59-25 ਅੰਕਾਂ ਨਾਲ ਅਤੇ ਤੀਜੇ ਕੱਪ ਵਿਚ ਪਾਕਿਸਤਾਨ ਦੀ ਟੀਮ ਨੂੰ ਫਿਰ 59-22 ਅੰਕਾਂ ਦੇ ਵੱਡੇ ਫਰਕ ਨਾਲ ਹਰਾਇਆ। ਦਰਸ਼ਕ ਇਸ ਆਸ ਨਾਲ ਲੁਧਿਆਣੇ ਜਾਂਦੇ ਰਹੇ ਕਿ ਫਾਈਨਲ ਮੈਚ ਬੜਾ ਫਸਵਾਂ ਤੇ ਕਾਂਟੇਦਾਰ ਹੋਵੇਗਾ। ਦੇਸ਼ ਵਿਦੇਸ਼, ਖਾਸ ਕਰ ਪਾਕਿਸਤਾਨ ਦੇ ਦਰਸ਼ਕ ਵੱਡੀ ਗਿਣਤੀ ਵਿਚ ਟੀ. ਵੀ. ਰਾਹੀਂ ਜੁੜਦੇ ਰਹੇ ਕਿ ਵੇਖੀਏ ਪਾਕਿਸਤਾਨ ਭਾਰਤ ਨੂੰ ਹਰਾਉਂਦਾ ਹੈ ਜਾਂ ਨਹੀਂ? ਪਰ ਹਰ ਵਾਰ ਸ਼ੁਰੂ ਵਿਚ ਹੀ ਭਾਰਤੀ ਟੀਮ ਨੂੰ ਚੋਖੇ ਅੰਕ ਮਿਲਣ ਸਦਕਾ ਫਾਈਨਲ ਮੈਚਾਂ ਦਾ ਸੁਆਦ ਮਾਰਿਆ ਜਾਂਦਾ ਰਿਹਾ। ਖੇਡ ਕੋਈ ਵੀ ਹੋਵੇ ਜਦੋਂ ਤਕ ਮੁਕਾਬਲਾ ਬਰਾਬਰ ਦਾ ਨਾ ਹੋਵੇ ਦਰਸ਼ਕਾਂ


ਨੂੰ ਮੈਚ ਵੇਖਣ ਦਾ ਅਨੰਦ ਨਹੀਂ ਆਉਂਦਾ।

2010 ਵਿਚ ਹੋਏ ਪਹਿਲੇ ਕਬੱਡੀ ਵਿਸ਼ਵ ਕੱਪ ਵਿਚ 9 ਟੀਮਾਂ ਸ਼ਾਮਲ ਹੋਈਆਂ ਸਨ। ਉਨ੍ਹਾਂ ਨੇ 8 ਥਾਂਵਾਂ 'ਤੇ 20 ਮੈਚ ਖੇਡੇ ਸਨ ਪਰ ਬਰਾਬਰ ਦੇ ਕਾਂਟੇਦਾਰ ਮੈਚ ਸਿਰਫ਼ 2 ਹੀ ਹੋਏ ਸਨ। ਅੰਮ੍ਰਿਤਸਰ ਵਿਚ ਖੇਡਿਆ ਇਟਲੀ ਤੇ ਅਮਰੀਕਾ ਦਾ ਮੈਚ ਸਭ ਤੋਂ ਫਸਵਾਂ ਰਿਹਾ ਸੀ ਜੋ ਇਟਲੀ ਨੇ 45-43 ਅੰਕਾਂ ਨਾਲ ਜਿੱਤਿਆ ਸੀ। ਇਕ ਹੋਰ ਮੈਚ ਵਿਚ ਇਟਲੀ ਦੀ ਟੀਮ ਨੇ ਆਸਟ੍ਰੇਲੀਆ ਦੀ ਟੀਮ ਨੂੰ 47-43 ਅੰਕਾਂ ਨਾਲ ਹਰਾਇਆ ਸੀ। ਤਕੜੀਆਂ ਟੀਮਾਂ ਵਿਰੁਧ ਬਾਕੀ ਮੈਚ ਇਕਤਰਫ਼ਾ ਹੀ ਰਹੇ ਸਨ।

2011 ਵਿਚ ਖੇਡੇ ਗਏ ਦੂਜੇ ਕੱਪ ਵਿਚ 14 ਮੁਲਕਾਂ ਦੀਆਂ ਟੀਮਾਂ ਸ਼ਾਮਲ ਹੋਈਆਂ ਸਨ। ਉਨ੍ਹਾਂ ਨੇ 16 ਥਾਂਵਾਂ ਉਤੇ 44 ਮੈਚ ਖੇਡੇ ਸਨ ਪਰ ਗਹਿਗੱਡਵਾਂ ਮੈਚ ਪਾਕਿਸਤਾਨ ਬਨਾਮ ਅਮਰੀਕਾ ਦਾ ਹੀ ਹੋਇਆ ਸੀ ਜੋ ਅਮਰੀਕਾ ਦੀ ਟੀਮ ਨੇ 43-41 ਅੰਕਾਂ ਨਾਲ ਜਿੱਤਿਆ ਸੀ। ਫਿਰ ਅਮਰੀਕਾ ਦੀ ਟੀਮ ਡੋਪ ਟੈਸਟਾਂ ਵਿਚ ਫਸ ਗਈ ਤੇ ਟੂਰਨਾਮੈਂਟ ਤੋਂ ਬਾਹਰ ਹੋ ਗਈ। ਮੁਕਾਬਲੇ ਦਾ ਇਕ ਹੋਰ ਮੈਚ ਪਾਕਿਸਤਾਨ ਬਨਾਮ ਕੈਨੇਡਾ ਦੀਆਂ ਟੀਮਾਂ ਵਿਚਕਾਰ ਹੋਇਆ ਸੀ ਜੋ ਕੈਨੇਡਾ ਨੇ ਜਿੱਤਿਆ। ਪਿਛੋਂ ਕੈਨੇਡਾ ਦੀ ਟੀਮ ਵੀ ਡੋਪ ਟੈਸਟਾਂ ਦੇ ਅੜਿੱਕੇ ਆ ਗਈ। ਇੰਗਲੈਂਡ ਦੀ ਟੀਮ ਦੇ ਤਾਂ 10 ਖਿਡਾਰੀ ਡੋਪ ਟੈਸਟਾਂ ਵਿਚ ਫੇਲ੍ਹ ਹੋਏ। ਭਾਰਤ ਦੇ 20 ਖਿਡਾਰੀ ਟੀਮ ਚੁਣਨ ਵੇਲੇ ਡੋਪੀ ਨਿਕਲੇ ਤੇ ਇਕ ਖਿਡਾਰੀ ਕੱਪ ਖੇਡਦਿਆਂ ਡਰੱਗੀ ਨਿਕਲਿਆ। 3 ਟੀਮਾਂ ਨੂੰ ਛੱਡ ਕੇ 13 ਟੀਮਾਂ ਨੂੰ ਡੋਪ ਦੀ ਮਾਰ ਪਈ। ਉਨ੍ਹਾਂ ਨੂੰ ਲਗਭਗ ਸਵਾ ਕਰੋੜ ਰੁਪਏ ਦੇ ਜੁਰਮਾਨੇ ਹੋਏ। ਲੜਕੀਆਂ ਦੀਆਂ 4 ਟੀਮਾਂ ਨੇ 7 ਮੈਚ ਖੇਡੇ ਸਨ। ਭਾਰਤੀ ਟੀਮ ਵਧੇਰੇ ਤਕੜੀ ਤੇ ਬਾਕੀ ਦੀਆਂ ਟੀਮਾਂ ਕਾਫੀ ਕਮਜ਼ੋਰ ਹੋਣ ਕਾਰਨ ਮੈਚ

ਇਕਤਰਫ਼ਾ ਹੀ ਰਹੇ ਸਨ ਤੇ ਭਾਰਤੀ ਟੀਮ ਚੋਖੇ ਨੰਬਰਾਂ ਦੇ ਫਰਕ ਨਾਲ ਕੱਪ ਜਿੱਤੀ ਸੀ।

ਪਹਿਲੀ ਦਸੰਬਰ ਤੋਂ 15 ਦਸੰਬਰ ਤਕ ਹੋਏ



ਤੀਜੇ ਕਬੱਡੀ ਵਿਸ਼ਵ ਕੱਪ ਵਿਚ ਮਰਦਾਂ ਦੀਆਂ ਟੀਮਾਂ ਭਾਵੇਂ 15 ਸਨ ਪਰ 13 ਥਾਂਵਾਂ ਉਤੇ ਮੈਚ 25 ਹੀ ਖੇਡੇ ਗਏ। ਉਨ੍ਹਾਂ ਵਿਚੋਂ ਅਮਰੀਕਾ ਤੇ ਇਰਾਨ ਦਾ ਮੈਚ ਹੀ ਕਾਂਟੇਦਾਰ ਹੋਇਆ ਜੋ ਇਰਾਨ ਦੀ ਟੀਮ ਨੇ 45-41 ਅੰਕਾਂ ਨਾਲ ਜਿੱਤਿਆ। ਇਰਾਨ ਬਨਾਮ ਕੈਨੇਡਾ ਦਾ ਮੈਚ ਖਹਿਵਾਂ ਹੋਣ ਦੀ ਆਸ ਸੀ ਪਰ ਉਹ ਮੀਂਹ ਨੇ ਖਰਾਬ ਕਰ ਦਿੱਤਾ।

ਉਹ ਮੈਚ ਕੈਨੇਡਾ ਨੇ 51-35 ਅੰਕਾਂ ਦੇ ਫਰਕ ਨਾਲ ਜਿੱਤਿਆ। ਬਾਕੀ ਮੈਚ ਇਕਪਾਸੜ ਹੀ ਸਿੱਧ ਹੋਏ। ਇਹੋ ਕਾਰਨ ਹੈ ਕਿ ਕੁਝ ਥਾਂਵਾਂ ਉਤੇ ਓਨੇ ਦਰਸ਼ਕ ਨਹੀਂ ਜੁੜੇ ਜਿੰਨੇ ਜੁੜਨੇ ਚਾਹੀਦੇ ਸਨ। ਕਈ ਥਾਂਵਾਂ ਦਰਸ਼ਕ 'ਕੱਠੇ ਕਰਨ ਲਈ 'ਜੁਗਾੜ' ਵੀ ਕਰਨਾ ਪਿਆ ਜਿਵੇਂ ਸਿਆਸੀ ਰੈਲੀਆਂ ਲਈ ਕੀਤਾ ਜਾਂਦਾ ਹੈ। ਸਿਆਸੀ ਨੇਤਾਵਾਂ ਦੀਆਂ ਡਿਊਟੀਆਂ ਲੱਗੀਆਂ, ਪਈ ਦੋ-ਦੋ ਹਜ਼ਾਰ ਬੰਦੇ ਲਾਜ਼ਮੀ ਲਿਆਓ!

ਲੜਕੀਆਂ ਦੀਆਂ 7 ਟੀਮਾਂ ਦੇ 13 ਮੈਚ ਸਨ ਪਰ ਮੁਕਾਬਲੇ ਦਾ ਮੈਚ ਇਕ ਅੱਧਾ ਹੀ ਹੋ ਸਕਿਆ। ਭਾਰਤ ਤੇ ਭਾਰਤੀ ਕੁੜੀਆਂ ਨਾਲ ਲੈਸ ਮਲੇਸ਼ੀਆ ਦੀਆਂ ਟੀਮਾਂ ਏਨੀਆਂ ਤਕੜੀਆਂ ਸਨ ਕਿ ਹੋਰ ਟੀਮਾਂ ਉਨ੍ਹਾਂ ਦੇ ਨੇੜ ਤੇੜੇ ਵੀ ਨਹੀਂ ਸਨ। ਭੇਤ ਦੀ ਗੱਲ ਇਹ ਹੈ ਕਿ ਜਗਤਪੁਰ ਅਕੈਡਮੀ ਦੀਆਂ ਜਿਹੜੀਆਂ ਕੁੜੀਆਂ ਭਾਰਤ ਦੀ ਟੀਮ ਵਿਚ ਆਉਣ ਜੋਗੀਆਂ ਨਹੀਂ ਸਨ ਉਹ ਮਲੇਸ਼ੀਆ ਵੱਲੋਂ ਖਿਡਾ ਲਈਆਂ ਗਈਆਂ ਕਿ ਦੂਜਾ ਇਨਾਮ ਕਿਤੇ ਵਿਦੇਸ਼ੀ ਟੀਮ ਨੂੰ ਨਾ ਚਲਾ ਜਾਵੇ। ਇਹ ਟੀਮਾਂ ਬਾਕੀ ਟੀਮਾਂ ਨੂੰ ਜਾਣ ਬੁੱਝ ਕੇ ਰਿਆਇਤੀ ਅੰਕ ਦਿੰਦੀਆਂ ਵੇਖੀਆਂ ਗਈਆਂ! ਸਿਰਫ਼ ਇੰਗਲੈਂਡ ਤੇ ਡੈਨਮਾਰਕ ਦੀਆਂ ਮੇਮਾਂ ਦਾ ਮੈਚ ਹੀ ਮੁਕਾਬਲੇ ਦਾ ਹੋ ਸਕਿਆ ਜੋ ਡੈਨਮਾਰਕ ਨੇ ਇੰਗਲੈਂਡ ਨੂੰ 36-28 ਅੰਕਾਂ ਨਾਲ ਹਰਾ ਕੇ ਜਿੱਤਿਆ। ਭਾਰਤ ਦੀ ਟੀਮ ਡੈਨਮਾਰਕ ਨੂੰ 60-17, ਕੈਨੇਡਾ ਨੂੰ 62-16, ਇੰਗਲੈਂਡ ਨੂੰ 56-7 ਤੇ ਮਲੇਸ਼ੀਆ ਨੂੰ 72-12 ਅੰਕਾਂ ਦੇ ਵੱਡੇ ਫਰਕ ਨਾਲ ਹਰਾ ਕੇ ਦੂਜੀ ਵਾਰ ਵਿਸ਼ਵ ਕੱਪ ਜਿੱਤੀ।

ਭਾਰਤ ਦੇ ਮੁੰਡਿਆਂ ਦੀ ਟੀਮ ਇੰਗਲੈਂਡ ਦੀ ਟੀਮ ਨੂੰ 57-28, ਅਫ਼ਗਾਨਿਸਤਾਨ ਨੂੰ 73-24, ਡੈਨਮਾਰਕ ਨੂੰ 73-28 ਤੇ ਇਰਾਨ ਨੂੰ 72-23 ਅੰਕਾਂ ਨਾਲ ਹਰਾ ਕੇ ਫਾਈਨਲ ਵਿਚ

ਪੁੱਜੀ ਸੀ। ਉਹ ਚਾਹੁੰਦੀ ਤਾਂ ਅੰਕਾਂ ਦਾ ਏਦੂੰ ਵੀ ਵੱਡਾ ਫਰਕ ਪਾ ਸਕਦੀ ਸੀ। ਤਕੜੇ ਖਿਡਾਰੀ ਪਹਿਲਾਂ ਖਿਡਾਏ ਹੀ ਨਹੀਂ ਗਏ। ਫਾਈਨਲ ਵਿਚ ਉਸ ਨੇ ਪਾਕਿਸਤਾਨ ਦੀ ਉਸ ਟੀਮ ਨੂੰ 59-22 ਅੰਕਾਂ ਨਾਲ ਹਰਾ ਦਿੱਤਾ ਜਿਹੜੀ ਸੀਅਰਾ ਲਿਓਨ ਦੀ ਟੀਮ ਨੂੰ 55-12, ਸਕਾਟਲੈਂਡ ਨੂੰ 61-21, ਇਟਲੀ ਨੂੰ 66-20 ਤੇ ਕੈਨੇਡਾ ਨੂੰ 53-27 ਅੰਕਾਂ ਨਾਲ ਹਰਾ ਕੇ ਫਾਈਨਲ ਵਿਚ ਪੁੱਜੀ ਸੀ। ਪਹਿਲੇ ਮੈਚਾਂ ਵਿਚ ਪਾਕਿਸਤਾਨੀ ਸ਼ੁਗਲੇ ਕਰਦੇ ਰਹੇ ਸਨ ਪਰ ਫਾਈਨਲ ਵਿਚ ਭਾਰਤੀ ਖਿਡਾਰੀਆਂ ਵਿਰੁਧ ਝੱਗ ਵਾਂਗ ਬਹਿ ਗਏ!

ਪ੍ਰਬੰਧਕ ਜੋ ਮਰਜ਼ੀ ਕਹੀ ਜਾਣ ਕਿ ਵੇਖ ਲਓ ਕਿੰਨੇ ਮੁਲਕਾਂ ਦੀਆਂ ਕਬੱਡੀ ਟੀਮਾਂ ਵਿਸ਼ਵ ਕੱਪ ਖੇਡਣ ਆਈਆਂ? ਪਰ ਅਸਲੀਅਤ ਇਹ ਹੈ ਕਿ ਵਿਸ਼ਵ ਕੱਪ ਖੇਡਣ ਲਈ ਤਕੜੀਆਂ ਮਿਆਰੀ ਟੀਮਾਂ ਅਜੇ ਉਂਗਲਾਂ 'ਤੇ ਗਿਣਨ ਜੋਗੀਆਂ ਵੀ ਨਹੀਂ ਬਣੀਆਂ। ਕਿਹਾ ਜਾ ਰਿਹਾ ਕਿ ਅਗਲੇ ਕਬੱਡੀ ਵਿਸ਼ਵ ਕੱਪ ਵਿਚ 25 ਮੁਲਕਾਂ ਦੀਆਂ ਟੀਮਾਂ ਖਿਡਾਈਆਂ ਜਾਣਗੀਆਂ। ਜੇ ਉਨ੍ਹਾਂ ਦੇ ਮੈਚ ਪਹਿਲੇ ਵਿਸ਼ਵ ਕੱਪ ਵਾਂਗ ਇਕਤਰਫ਼ਾ ਹੀ ਹੋਣੇ ਹਨ ਤਾਂ ਬਹੁਤੀਆਂ ਟੀਮਾਂ ਦਾ ਕਿਰਾਇਆ ਭਾੜਾ ਪੱਟਣ ਦੀ ਲੋੜ ਨਹੀਂ। ਵਿਸ਼ਵ ਕੱਪ ਭਾਵੇਂ ਅੱਠ ਟੀਮਾਂ ਦਾ ਹੀ ਹੋਵੇ ਪਰ ਮੈਚ ਮੁਕਾਬਲੇ ਦੇ ਹੋਣ ਜਿਨ੍ਹਾਂ ਨੂੰ ਦਰਸ਼ਕ ਰੂਹ ਨਾਲ ਵੇਖਣ। ਫਿਰ 'ਕੱਠੇ ਕਰਨ ਲਈ ਕੋਈ ਹੋਰ 'ਜੁਗਾੜ' ਨਹੀਂ ਕਰਨਾ ਪਵੇਗਾ। ਨਾ ਅਕਸ਼ੈ ਕੁਮਾਰ ਸੱਦਣਾ ਪਵੇਗਾ, ਨਾ ਕੈਟਰੀਨਾ ਕੈਫ ਨਚਾਉਣੀ ਪਵੇਗੀ। ਮੁਕਾਬਲੇ ਦੇ ਮੈਚਾਂ ਵਿਚ ਖੁਦ ਏਨੀ ਖਿੱਚ ਹੋਵੇਗੀ ਕਿ ਦਰਸ਼ਕ ਆਪੋ ਭੱਜੇ ਆਉਣਗੇ। ਸਮਾਂ ਆ ਗਿਆ ਹੈ ਕਿ ਕਬੱਡੀ ਦੇ ਵਿਸ਼ਵ ਕੱਪ ਭਾਵੇਂ ਦੋਹ ਸਾਲੀ ਹੋਣ ਪਰ ਕਬੱਡੀ ਦੀ ਵਿਸ਼ਵ ਲੀਗ ਹਰ ਸਾਲ ਹੋਵੇ ਤੇ ਲੀਗ ਸ਼ੁਰੂ ਕਰਨ ਲਈ ਸ਼ੁਹਿਰਦ ਕਬੱਡੀ ਮਾਹਿਰਾਂ ਨੂੰ ਭਰੋਸੇ ਵਿਚ ਲਿਆ ਜਾਵੇ।

ਨਿਥਾਂਵੇਂ ਬੱਚਿਆਂ ਦੀ ਜ਼ਿੰਦਗੀ ਬਦਲਣ ਲਈ ਖੁਸ਼ਬੂ ਨੇ ਕਮਰ ਕੱਸੀ

ਕੁਲਦੀਪ ਭੁੱਲਰ

ਨਵੀਂ ਦਿੱਲੀ ਦੇ ਰੇਲਵੇ ਸਟੇਸ਼ਨ 'ਤੇ ਰੇਲਵੇ ਪਲੈਟਫਾਰਮ 'ਤੇ ਰਹਿੰਦੇ ਬੱਚਿਆਂ ਨਾਲ ਇਕ ਪੁੱਜੇ ਵਿਚ ਬੈਠੀ ਉਨ੍ਹਾਂ ਨਾਲ ਗੱਲਾਂ ਵਿਚ ਮਗਨ ਇੱਕ ਨੌਜਵਾਨ ਲੜਕੀ ਤੁਸੀਂ ਅਕਸਰ ਦੇਖ ਸਕਦੇ ਹੋ। ਇਹ ਲੜਕੀ ਖੁਸ਼ਬੂ ਜੈਨ ਕਿਸੇ ਜਥੇਬੰਦੀ ਨਾਲ ਜੁੜੀ ਉਸ ਦੀ ਕੋਈ ਸਰਗਰਮ ਕਾਰਕੁਨ ਨਹੀਂ ਹੈ। ਇਥੇ ਰੇਲਵੇ ਪਲੈਟਫਾਰਮ 'ਤੇ ਰਹਿਣ ਵਾਲੇ ਬੱਚੇ ਉਸ ਨਾਲ ਬੇਝਿਜਕ ਤੇ ਬਿਨਾਂ ਕਿਸੇ ਡਰ ਦੇ ਗੱਲਬਾਤ ਕਰਦੇ ਹਨ। ਉਹ ਬੱਚਿਆਂ ਨਾਲ ਰੋਜ਼ਾਨਾ ਵਾਪਰਦੀਆਂ ਘਟਨਾਵਾਂ ਦੇ ਕਿੱਸਿਆਂ ਨੂੰ ਸੁਣਦੀ ਅਤੇ ਉਨ੍ਹਾਂ ਦੇ ਦੁੱਖ ਦਰਦ ਵਿਚ ਸ਼ਰੀਕ ਹੁੰਦੀ ਹੈ। ਖੁਸ਼ਬੂ ਦੀ ਆਸਾਨੀ ਨਾਲ ਬੱਚਿਆਂ ਨਾਲ ਘੁਲਮਿਲ ਜਾਣ ਦੀ ਅਸਲ ਵਜ੍ਹਾ ਇਹ ਹੈ ਕਿ ਉਸ ਵਿਚ ਬੱਚਿਆਂ ਦੇ ਅਨੁਭਵਾਂ ਨੂੰ ਸਮਝਣ ਲਈ ਉਨ੍ਹਾਂ ਦੇ ਬਰਾਬਰ ਦੀ ਹੋ ਕੇ ਸੁਣਨ ਦੀ ਕਲਾ ਹੈ। ਪਿਛਲੇ ਸਾਲ ਅਪਰੈਲ ਤੋਂ ਬਾਅਦ ਉਸ ਲਈ ਬੱਚਿਆਂ ਦੀ ਪਲੈਟਫਾਰਮ ਵਾਲੀ ਜ਼ਿੰਦਗੀ ਸਿਰਫ ਅਕਾਦਮਿਕ ਵਿਸ਼ਾ ਵਸਤੂ ਨਹੀਂ ਰਿਹਾ। ਇਸ ਵਿਚ ਉਸ ਦੀ ਦਿਲਚਸਪੀ ਹੋਰ ਵਧ ਗਈ ਹੈ। ਉਹ ਬੱਚਿਆਂ ਦੇ ਘਰੋਂ ਭੱਜਣ ਦੇ ਅਸਲ ਕਾਰਨਾਂ ਬਾਰੇ ਖੋਜ ਕਰਨਾ ਚਾਹੁੰਦੀ ਸੀ। ਪਰ 4 ਅਪਰੈਲ 2011 ਨੂੰ ਰੇਲਵੇ ਸਟੇਸ਼ਨ 'ਤੇ ਵਾਪਰੇ ਇਕ ਹਾਦਸੇ ਨੇ ਉਸ ਦੀ ਇਸ ਵਿਸ਼ੇ ਬਾਰੇ ਪਹੁੰਚ ਨੂੰ ਪੂਰੀ ਤਰ੍ਹਾਂ ਬਦਲ ਕੇ ਰੱਖ ਦਿੱਤਾ।

ਉਸ ਦਿਨ ਪੀਤੂ ਨਾਂ ਦਾ ਇਕ ਲੜਕਾ, ਜਿਸ ਦੀ ਉਮਰ ਮੁਸ਼ਕਲ ਨਾਲ 10 ਸਾਲਾਂ ਦੀ ਹੋਵੇਗੀ, ਇਕ ਚਲਦੀ ਗੱਡੀ ਹੇਠ ਆ ਕੇ ਦਮ ਤੋੜ ਗਿਆ। ਉਹ ਆਪਣੀ ਰੋਟੀ ਰੋਜ਼ੀ ਲਈ ਰੋਜ਼ਾਨਾ ਪਲੈਟਫਾਰਮ ਤੋਂ ਬੋਤਲਾਂ ਅਤੇ ਹੋਰ ਰੱਦੀ ਦੀਆਂ ਵਸਤਾਂ ਇਕੱਠੀਆਂ ਕਰਦਾ ਸੀ। ਉਸ ਦਿਨ ਉਹ ਵੇਚੀਆਂ ਜਾਣ ਵਾਲੀਆਂ ਰੱਦੀ ਦੀਆਂ ਚੀਜ਼ਾਂ ਇਕੱਠੀਆਂ ਕਰ ਰਿਹਾ ਸੀ ਕਿ ਇਕ ਰੇਲ ਗੱਡੀ ਦੇ ਹੇਠ ਆ ਗਿਆ। ਉਸ ਦੀ ਟੁਕੜੇ ਟੁਕੜੇ ਹੋਈ ਲਾਸ਼ ਰੇਲ ਪਟੜੀ 'ਤੇ ਪਈ ਸੀ ਪਰ ਕੋਈ ਮਦਦ ਲਈ ਅੱਗੇ ਨਹੀਂ ਆ ਰਿਹਾ ਸੀ। ਖੁਸ਼ਬੂ ਤੇ ਹੋਰਨਾਂ ਨੇ ਸਹਾਇਤਾ ਲਈ ਚੀਖ ਪੁਕਾਰ ਕੀਤੀ ਪਰ ਪੁਲਿਸ ਆਪਣੀ ਮਰਜ਼ੀ ਨਾਲ ਹੀ ਵਾਰਦਾਤ ਵਾਲੀ ਥਾਂ 'ਤੇ ਪੁੱਜੀ। ਇਹ ਦੇਖ ਕੇ ਖੁਸ਼ਬੂ ਦਾ ਮਨ ਹੋਰ ਵੀ ਦੁਖੀ ਹੋ ਰਿਹਾ ਸੀ ਕਿ ਮੁਸਾਫਰ ਆਮ ਵਾਂਗ

ਰੇਲ ਗੱਡੀਆਂ ਵਿਚ ਸਵਾਰ ਹੋ ਰਹੇ ਸਨ ਅਤੇ ਅਧਿਕਾਰੀ ਚਾਰਜ ਲੈਣ ਵਿਚ ਸਮਾਂ ਵਿਹਾ ਰਹੇ ਸਨ। ਖੁਸ਼ਬੂ ਨੇ ਰੇਲ ਪਟੜੀ ਵੱਲ ਹੱਥ ਕਰਕੇ ਦੱਸਿਆ ਕਿ ਉਥੇ ਪੀਤੂ ਦੀ ਲਾਸ਼ ਪਈ ਸੀ ਅਤੇ ਇਹ ਉਹ ਵੇਲਾ ਸੀ ਜਦੋਂ ਉਹ ਬਿਲਕੁਲ ਸੜਭ ਬਣ ਕੇ ਰਹਿ ਗਈ। ਉਸ ਨੇ ਉਸ ਦਿਨ ਇਹ ਜ਼ਰੂਰ ਮਹਿਸੂਸ ਕੀਤਾ ਕਿ ਕਾਗਜ਼ੀ ਮੱਥਾਪਚੀ ਤਾਂ ਬਹੁਤ ਕੀਤੀ ਜਾਂਦੀ ਹੈ ਪਰ ਰੇਲਵੇ ਪਲੈਟਫਾਰਮ 'ਤੇ ਰਹਿਣ ਵਾਲੇ ਬੱਚਿਆਂ ਦੀ ਸੁਰੱਖਿਆ ਬਾਰੇ ਕੋਈ ਕਾਨੂੰਨ ਨਹੀਂ ਜਿਹੜਾ ਉਨ੍ਹਾਂ ਦੀਆਂ ਜ਼ਿੰਦਗੀਆਂ ਬਚਾਅ ਸਕੇ।

ਪੀਤੂ ਦੀ ਮੌਤ ਤੋਂ ਬਾਅਦ ਖੁਸ਼ਬੂ ਅੰਦਰ ਇਕ ਗੁਸੈਲ ਕਾਰਕੁਨ ਦੀ ਰੂਹ ਪ੍ਰਵੇਸ਼ ਕਰ ਗਈ। ਇਸ ਸਾਲ ਅਗਸਤ ਵਿਚ ਉਸ ਨੇ ਦਿੱਲੀ ਹਾਈ ਕੋਰਟ ਵਿਚ ਇਕ ਜਨਹਿਤ ਪਟੀਸ਼ਨ ਦਾਇਰ ਕਰ ਦਿੱਤੀ ਜਿਸ ਵਿਚ ਉਸ ਨੇ ਰੇਲਵੇ ਪਲੈਟਫਾਰਮ ਬਾਰੇ ਆਪਣੇ ਸਾਰੇ ਤਜਰਬੇ ਬਿਆਨ ਕੀਤੇ ਹਨ

ਅਤੇ ਮੰਗ ਕੀਤੀ ਕਿ ਰੇਲਵੇ ਪਲੈਟਫਾਰਮਾਂ 'ਤੇ ਜੀਵਨ ਬਸਰ ਕਰਨ ਵਾਲੇ ਬੱਚਿਆਂ ਨੂੰ ਮੁਸੀਬਤ ਵੇਲੇ ਬਿਨਾਂ ਕਿਸੇ ਦੇਰੀ ਅਤੇ ਕਾਨੂੰਨੀ ਅੜਚਣਾਂ ਤੋਂ ਸਹਾਇਤਾ ਦੇਣ ਦਾ ਪ੍ਰਬੰਧ ਕੀਤਾ ਜਾਵੇ। ਖੁਸ਼ਬੂ ਜੈਨ ਨੇ ਕਿਹਾ ਕਿ ਬੱਚਿਆਂ ਦੇ ਅਧਿਕਾਰਾਂ ਦੀ ਰਾਖੀ ਲਈ ਬਣੇ ਕੌਮੀ ਕਮਿਸ਼ਨ ਵੱਲੋਂ ਤਿਆਰ ਰੇਲਵੇ ਪਲੈਟਫਾਰਮਾਂ ਦੇ ਬੱਚਿਆਂ ਲਈ ਦਿਸ਼ਾ ਨਿਰਦੇਸ਼ ਮੌਜੂਦ ਹਨ। ਇਸ ਜਨਹਿਤ ਪਟੀਸ਼ਨ ਵਿਚ ਉਸ ਨੇ ਇਨ੍ਹਾਂ ਦਿਸ਼ਾ ਨਿਰਦੇਸ਼ਾਂ ਨੂੰ ਲਾਗੂ ਕਰਨ ਦੀ ਮੰਗ ਕੀਤੀ ਹੈ। ਖੁਸ਼ਬੂ ਆਪਣੀ ਪਟੀਸ਼ਨ ਲਈ ਨਿਯਮਿਤ ਤੌਰ 'ਤੇ ਦਿੱਲੀ ਹਾਈ ਕੋਰਟ ਜਾ ਰਹੀ ਹੈ ਅਤੇ ਉਸ ਅਨੁਸਾਰ ਅਦਾਲਤ ਦਾ ਆਉਣ ਵਾਲਾ ਫੈਸਲਾ ਜ਼ਰੂਰ ਬੱਚਿਆਂ ਲਈ ਕਾਰਗਰ ਸਾਬਤ ਹੋਵੇਗਾ।

ਰੇਲਵੇ ਪਲੈਟਫਾਰਮਾਂ 'ਤੇ ਜੀਵਨ ਬਸਰ ਕਰਨ ਵਾਲੇ ਬੱਚਿਆਂ ਦੀ ਜ਼ਿੰਦਗੀ ਬਚਾਉਣਾ ਖੁਸ਼ਬੂ ਦਾ ਟੀਚਾ ਬਣ ਗਿਆ ਹੈ। ਉਸ ਨੇ ਕਦੇ ਸੋਚਿਆ

ਵੀ ਨਹੀਂ ਸੀ ਕਿ ਉਹ ਆਪਣੀ ਜ਼ਿੰਦਗੀ ਵਿਚ ਅਜਿਹਾ ਰਸਤਾ ਚੁਣੇਗੀ। ਇਕ ਖੁਸ਼ਹਾਲ ਪਰ ਰੂੜ੍ਹੀਵਾਦੀ ਪਰਿਵਾਰ ਵਿਚ ਜਨਮੀ ਖੁਸ਼ਬੂ ਦਾ ਬਚਪਨ ਨੇਪਾਲ ਵਿਚ ਬੀਤਿਆ ਅਤੇ ਸਕੂਲੀ ਪੜ੍ਹਾਈ ਹਿਸਾਰ ਵਿਚ ਮੁਕੰਮਲ ਹੋਈ ਜਿਥੇ ਉਸ ਨੂੰ ਬੋਸੀਦਾ ਕਿਸਮ ਦੀਆਂ ਸਮਾਜਕ ਰੁਕਾਵਟਾਂ ਦਾ ਸਾਹਮਣਾ ਕਰਨਾ ਪਿਆ। ਜਿਹਾ ਕਿ ਅਜਿਹੇ ਪਰਿਵਾਰਾਂ ਵਿਚ ਅਕਸਰ ਹੁੰਦਾ ਹੈ, ਛੇਤੀ ਵਿਆਹ ਕਰਵਾਓ, ਬੱਚੇ ਪੈਦਾ ਕਰੋ ਅਤੇ ਘਰ ਬਾਰ ਸੰਭਾਲੋ ਪਰ ਖੁਸ਼ਬੂ ਨੇ ਆਪਣੇ ਮਾਪਿਆਂ ਨੂੰ ਕਿਹਾ ਕਿ ਉਹ ਪੜ੍ਹਨਾ ਚਾਹੁੰਦੀ ਹੈ। ਉਸ ਨੇ ਕਾਮਰਸ ਵਿਚ ਗਰੈਜੂਏਸ਼ਨ ਕੀਤੀ। ਸਾਲ 2004 ਵਿਚ ਮਾਪਿਆਂ ਦੀ ਗੱਲ ਨਾਲ ਰਜ਼ਮੰਦ ਹੁੰਦਿਆਂ ਉਸ ਨੇ ਵਿਆਹ ਤਾਂ ਕਰਵਾ ਲਿਆ ਪਰ ਉਸ ਨੇ ਆਪਣੇ ਅੱਗੇ ਪੜ੍ਹਨ ਦੇ ਸੁਫਲੇ ਨੂੰ ਬਰਕਰਾਰ ਰੱਖਿਆ। ਉਸ ਨੇ ਪੋਸਟ ਗਰੈਜੂਏਸ਼ਨ ਕਰਨ ਤੋਂ ਬਾਅਦ ਐਮ ਫਿਲ ਲਈ ਆਪਣਾ ਨਾਂ ਦਰਜ ਕਰਵਾਇਆ।

ਰੇਲਵੇ ਪਲੈਟਫਾਰਮਾਂ 'ਤੇ ਜ਼ਿੰਦਗੀ ਬਸਰ ਕਰਨ ਵਾਲੇ ਬੱਚਿਆਂ ਦੇ ਘਰੋਂ ਭੱਜਣ ਦੇ ਸਵਾਲ ਦੀ ਸੱਚਾਈ ਜਾਣਨ ਲਈ ਉਹ ਦੇਸ਼ ਦੇ ਕਈ ਰੇਲਵੇ ਸਟੇਸ਼ਨਾਂ 'ਤੇ ਗਈ ਹੈ। ਉਸ ਨੇ ਦੱਸਿਆ ਇਕ ਗੱਲ ਤਾਂ ਬੜੀ ਸਪਸ਼ਟ ਹੈ ਕਿ ਘਰੋਂ ਭੱਜਣ ਦਾ ਜੋ ਇਕੋ ਇਕ ਕਾਰਨ ਗਰੀਬੀ ਸਮਝਿਆ ਜਾਂਦਾ ਹੈ, ਉਹ ਪੂਰੀ ਤਰ੍ਹਾਂ ਠੀਕ ਨਹੀਂ। ਇਸ ਤੋਂ ਇਲਾਵਾ ਵੀ ਕਈ ਕਾਰਨ ਹਨ ਜਿਵੇਂ ਬੱਚਿਆਂ ਨੂੰ ਕੰਮ ਕਾਰ ਦਿਵਾਉਣ ਬਹਾਨੇ ਸ਼ਹਿਰਾਂ ਵਿਚ ਲਿਆਂਦਾ ਜਾਂਦਾ ਹੈ, ਮਾਪਿਆਂ ਅਤੇ ਅਧਿਆਪਕਾਂ ਦੀ ਕੁੱਟ ਕਾਰਨ ਵੀ ਕਈ ਬੱਚੇ ਘਰੋਂ ਭੱਜ ਜਾਂਦੇ ਹਨ। ਉਸ ਨੇ ਕਿਹਾ ਕਿ ਕਈ ਭਾਵਨਾਤਮਕ ਮੁੱਦੇ ਹਨ ਜੋ ਇਸ ਵਿਸ਼ੇ ਨਾਲ ਜੁੜੇ ਹੋਏ ਹਨ। ਉਸ ਨੇ ਕਿਹਾ ਕਿ ਉਹ ਇਹ ਸਾਰੇ ਪਹਿਲੂ ਜਾਣਨ ਦੀ ਚਾਹਵਾਨ ਹੈ ਅਤੇ ਉਹ ਚਾਹੁੰਦੀ ਹੈ ਕਿ ਲੋਕ ਵੀ ਉਸ ਦੀ ਇਸ ਭਾਵਨਾ ਨੂੰ ਸਮਝਣ।

#



ਦਿੱਲੀ ਪਲੈਟਫਾਰਮ 'ਤੇ ਬੱਚਿਆਂ ਨਾਲ ਰੁੱਝੀ ਹੋਈ ਖੁਸ਼ਬੂ

ਜ਼ਮੀਨ ਦੇ ਝਗੜੇ 'ਚ ਪਿਓ-ਪੁੱਤ ਦੀ ਮੌਤ

ਫਿਰੋਜ਼ਪੁਰ: ਮਮਦੋਟ ਪੁਲਿਸ ਥਾਣਾ ਦੇ ਪਿੰਡ ਲੱਖਾ ਸਿੰਘ ਵਾਲਾ ਉਤਾਤ ਵਿਚ ਜ਼ਮੀਨੀ ਕਬਜ਼ੇ ਨੂੰ ਲੈ ਕੇ ਚੱਲੀ ਗੋਲੀ ਵਿਚ ਪਿਓ-ਪੁੱਤਰ ਦੀ ਮੌਤ ਹੋ ਗਈ ਤੇ ਇਕ ਔਰਤ ਸਣੇ 4 ਬੰਦੇ ਗੰਭੀਰ ਜ਼ਖ਼ਮੀ ਹੋ ਗਏ। ਪੁਲਿਸ ਨੇ ਇਸ ਮਾਮਲੇ 'ਚ ਭਾਜਪਾ ਦੇ ਜ਼ਿਲ੍ਹਾ ਮੀਡੀਆ ਇੰਚਾਰਜ ਰਾਕੇਸ਼ ਧਵਨ ਤੋਂ ਇਲਾਵਾ ਡੇਢ ਦਰਜਨ ਤੋਂ ਵਧੇਰੇ ਸ਼ਾਮਲ ਵਿਅਕਤੀਆਂ ਖਿਲਾਫ ਮੁਕੱਦਮਾ ਦਰਜ ਕੀਤਾ ਹੈ।

ਹਾਸਲ ਜਾਣਕਾਰੀ ਅਨੁਸਾਰ ਪਿੰਡ ਲੱਖਾ ਸਿੰਘ ਵਾਲਾ ਵਿਚ ਢਾਈ ਏਕੜ ਜ਼ਮੀਨ ਉਪਰ ਕੁਲਮੀਤ ਸਿੰਘ ਪੁੱਤਰ ਜੋਗਿੰਦਰ ਸਿੰਘ ਵਾਸੀ ਲੱਖਾ ਸਿੰਘ ਵਾਲਾ ਨੇ ਫਸਲ ਬੀਜੀ ਹੋਈ ਹੈ ਜਿਸ ਵਿਚੋਂ 8 ਕਨਾਲਾਂ ਜ਼ਮੀਨ ਦਾ ਝਗੜਾ ਲਵਕੇਸ਼ ਕੁਮਾਰ ਤੇ ਇੰਦਰਜੀਤ ਸਿੰਘ ਪੁੱਤਰ ਓਮ ਪ੍ਰਕਾਸ਼ ਵਾਸੀ ਮਮਦੋਟ ਹਾਲ ਆਬਾਦ ਭਿਖੀਵਿੰਡ ਨਾਲ ਚਲਦਾ ਸੀ। ਘਟਨਾ ਵਿਚ ਜ਼ਖ਼ਮੀ ਹੋਏ ਕੁਲਮੀਤ ਸਿੰਘ ਨੇ ਦੱਸਿਆ ਕਿ ਇਸ ਜਗ੍ਹਾ 'ਤੇ ਉਨ੍ਹਾਂ ਦਾ 50-60 ਸਾਲ ਤੋਂ ਕਬਜ਼ਾ ਹੈ ਜਦਕਿ ਦੂਜੀ ਧਿਰ ਮਾਲ ਵਿਭਾਗ ਦੇ ਰਿਕਾਰਡ ਮੁਤਾਬਕ ਇਸ ਜਗ੍ਹਾ ਦੇ ਆਪਣੇ-ਆਪ ਨੂੰ ਮਾਲਕ ਦੱਸਦੇ ਹੋਏ ਜ਼ਮੀਨ ਨਾ ਛੱਡਣ 'ਤੇ ਜਾਨੋਂ ਮਾਰਨ ਦੀਆਂ ਧਮਕੀਆਂ ਦਿੰਦੇ ਰਹਿੰਦੇ ਸਨ। ਕਾਗਜ਼ੀ ਮਾਲਕਾਂ ਨੇ ਅੱਠ ਕਨਾਲ ਜ਼ਮੀਨ ਦਾ ਬਿਆਨ ਕੁਝ ਦਿਨ ਪਹਿਲਾਂ ਭਾਜਪਾ ਦੇ ਜ਼ਿਲ੍ਹਾ ਮੀਡੀਆ ਇੰਚਾਰਜ ਰਾਕੇਸ਼ ਧਵਨ, ਮਹਿਤਾਬ ਸਿੰਘ ਤੇ ਗੁਰਬਚਨ ਸਿੰਘ ਪੁੱਤਰਾਨ ਬਾਜ ਸਿੰਘ ਵਾਸੀਅਨ ਮਮਦੋਟ ਦੇ ਨਾਂ ਕਰ ਦਿੱਤਾ ਸੀ। ਲੰਘੇ ਦਿਨ ਮਹਿਤਾਬ ਸਿੰਘ ਜ਼ਮੀਨ 'ਤੇ ਕਬਜ਼ਾ ਕਰਨ ਲਈ ਆਏ ਤਾਂ ਕਾਬਜ਼ ਧਿਰ ਵੱਲੋਂ ਨਾਕਾਮ ਬਣਾਉਣ ਦੀ ਕੋਸ਼ਿਸ਼ ਕੀਤੀ ਗਈ।

ਇਸ ਮੌਕੇ ਚੱਲੀ ਗੋਲੀ ਵਿਚ ਜੋਗਿੰਦਰ ਸਿੰਘ ਤੇ ਉਸ ਦੇ ਪੁੱਤਰ ਬਗੀਚਾ ਸਿੰਘ ਦੀ ਮੌਕੇ 'ਤੇ ਮੌਤ ਹੋ ਗਈ ਜਦਕਿ ਕੁਲਮੀਤ ਸਿੰਘ, ਸੋਹਣ ਸਿੰਘ, ਬਿਮਲਾ ਰਾਣੀ, ਚੰਨਣ ਸਿੰਘ ਗੋਲੀਆਂ ਲੱਗਣ ਨਾਲ ਗੰਭੀਰ ਜ਼ਖ਼ਮੀ ਹੋ ਗਏ। ਪੁਲਿਸ ਥਾਣਾ ਮਮਦੋਟ ਨੇ ਭਾਰਤੀ ਜਨਤਾ ਪਾਰਟੀ ਦੇ ਜ਼ਿਲ੍ਹਾ ਮੀਡੀਆ ਇੰਚਾਰਜ ਰਾਕੇਸ਼ ਧਵਨ, ਮਹਿਤਾਬ ਸਿੰਘ, ਗੁਰਬਚਨ ਸਿੰਘ, ਲਵਕੇਸ਼ ਕੁਮਾਰ, ਇੰਦਰਜੀਤ ਸਿੰਘ, ਸੋਨੂੰ ਡਰਾਇਵਰ, ਕੇਸ਼ਾ, ਜੋਨੀ ਫਾਇਨਾਂਸਰ, ਜਿੰਦੂ, ਸਾਜਨ ਚੋਪੜਾ, ਸੂਰਜ ਚੋਪੜਾ, ਜੋਗਿੰਦਰ ਸਿੰਘ ਤੇ ਰਾਜੂ ਚੋਪੜਾ 7-8 ਅਣਪਛਾਤੇ ਵਿਅਕਤੀਆਂ ਖਿਲਾਫ ਕੇਸ ਦਰਜ ਕੀਤਾ ਹੈ।

ਧਰਮੀ ਬਾਬਲ, ਚੰਦਰਾ ਜ਼ਮਾਨਾ ਤੇ ਧੀਆਂ ਦੇ ਦੁਖੜੇ ਬੜੇ !

ਉਸ ਦੀ ਜ਼ਿੰਦਗੀ ਵਿਚ ਦੁੱਖਾਂ ਦਾ ਹਨੇਰਾ ਗੂੜ੍ਹਾ ਹੁੰਦਾ ਗਿਆ। ਬੱਸ, ਦਿਲ ਵਿਚ ਆਸ ਦਾ ਦੀਵਾ ਜਗਦਾ ਸੀ ਕਿ ਇਕ ਨਾ ਇਕ ਦਿਨ ਸੁੱਖਾਂ ਦੀ ਪ੍ਰਭਾਤ ਜ਼ਰੂਰ ਆਵੇਗੀ। ਜ਼ਿੰਦਗੀ ਫੁੱਲਾਂ ਵਾਂਗ ਖਿਤ ਜਾਵੇਗੀ, ਰੁੱਸੇ ਹੋਏ ਚਾਅ ਮੁਤ ਪਰਤ ਆਉਣਗੇ। ਫਿਰ ਇਹ ਮਾਣ ਹੋਵੇਗਾ ਕਿ ਆਪਣੀ ਜ਼ਮੀਰ ਨਹੀਂ ਸੀ ਵੇਚੀ ਤਾਂ ਹੀ ਹੁਣ ਸੱਚੇ ਪਾਤਸ਼ਾਹ ਨੇ ਸੁੱਖਾਂ ਦੇ ਆਸਣ 'ਤੇ ਬਿਠਾ ਦਿੱਤਾ ਹੈ। ਉਸ ਨੇ ਬਗਵਤ ਦਾ ਰਾਹ ਧਰਮ ਲਈ ਚੁਣਿਆ ਸੀ। ਕੋਈ ਵੀ ਇਨਸਾਨ ਆਪਣੇ ਧਰਮ ਅਤੇ ਧਰਮ ਅਸਥਾਨ 'ਤੇ ਹਮਲਾ ਕਿਵੇਂ ਬਰਦਾਸ਼ਤ ਕਰ ਸਕਦਾ ਹੈ? ਜਦੋਂ ਉਸ ਦੇ ਕੰਨਾਂ ਨੇ ਸੁਣਿਆ ਕਿ ਹਿੰਦੋਸਤਾਨ ਦੀ ਫੌਜ ਨੇ ਦਰਬਾਰ ਸਾਹਿਬ ਉਤੇ ਤੋਪਾਂ ਤੇ ਟੈਂਕਾਂ ਨਾਲ ਹਮਲਾ ਕਰ ਦਿੱਤਾ ਹੈ, ਫਿਰ ਉਸ ਨੇ ਵੀ ਆਪਣੇ ਸਿੱਖ ਫੌਜੀ ਜਵਾਨਾਂ ਨਾਲ ਰਾਮਗੜ੍ਹ ਫੌਜੀ ਸੈਂਟਰ ਤੋਂ ਹਥਿਆਰਾਂ ਸਮੇਤ ਦਰਬਾਰ ਸਾਹਿਬ ਵੱਲ ਕੂਚ ਕਰ ਦਿੱਤਾ। ਦਰਬਾਰ ਸਾਹਿਬ ਦੀ ਪਵਿੱਤਰਤਾ ਨੂੰ ਬਚਾਉਣ ਲਈ ਉਹ ਤੁਰਦੇ ਤੁਰਦੇ, ਰਸਤੇ ਵਿਚ ਫੌਜ ਦੇ ਅੜਿੱਕੇ ਆ ਗਏ। ਅਫ਼ਸਰ ਨੇ ਆਖਿਆ, 'ਜਾਂ ਤਾਂ ਮੁਆਫ਼ੀ ਮੰਗ ਕੇ ਮੁਤ ਛਾਉਣੀ ਚੱਲ ਵਧੋ, ਨਹੀਂ ਤਾਂ ਧਰਮ ਦੀ ਖਾਤਰ ਜੇਲ੍ਹਾਂ ਵਿਚ ਸੜੋ ਤੇ ਮਰੋ।' ਉਸ ਨੇ ਵੀ ਧਰਮ ਦਾ ਰਾਹ ਚੁਣ ਲਿਆ ਤੇ ਧਰਮੀ ਫੌਜੀ ਬਣ ਕੇ ਜੇਲ੍ਹ ਦੀਆਂ ਸੀਖਾਂ ਪਿੱਛੇ ਜਾ ਖੜ੍ਹਾ ਹੋਇਆ।

ਜੁਲਾਈ ਦੇ ਮਹੀਨੇ ਪਿੰਡ ਪਤਾ ਲੱਗਿਆ ਕਿ ਧਰਮੀ ਫੌਜੀਆਂ ਵਿਚ ਕੇਵਲ ਸਿੱਖ ਫੌਜੀ ਵੀ ਸ਼ਾਮਲ ਹੈ। ਵਿਆਹ ਹੋਇਆ ਅਜੇ ਦੋ ਸਾਲ ਹੀ ਹੋਏ ਸਨ। ਘਰਵਾਲੀ ਦੀ ਗੋਦੀ ਛੇ ਕੁ ਮਹੀਨਿਆਂ ਦੀ ਕੁੜੀ ਪ੍ਰੀਤ ਸੀ। ਕਈ ਸਾਲ ਲੰਘ ਗਏ। ਕੇਵਲ ਦਾ ਪਤਾ ਨਾ ਲੱਗਿਆ ਕਿ ਉਹ ਜਿਉਂਦਾ ਹੈ ਜਾਂ ਸ਼ਹੀਦ ਹੋ ਗਿਆ। 14 ਸਾਲ ਦੀ ਲੰਮੀ ਸਜ਼ਾ ਕੱਟ ਕੇ ਉਹ ਖਾਲੀ ਹੱਥ ਪਿੰਡ ਆ ਗਿਆ। ਦੋ ਚਾਰ ਦਿਨ ਤਾਂ ਪਿੰਡ ਵਾਲਿਆਂ ਨੇ ਬਹੁਤ ਹੌਸਲਾ ਦਿੱਤਾ ਕਿ ਧਰਮੀਆ, ਅਸੀਂ ਤੇਰੇ ਨਾਲ ਹਾਂ, ਪਰ ਨਾਲ ਤਾਂ ਘਰਵਾਲੀ ਤੇ ਪ੍ਰੀਤ ਹੀ ਰਹੀਆਂ। ਬਾਕੀ ਸਭ ਗੱਲਾਂ ਦਾ ਕਤਾਰ ਬਣਾਉਂਦੇ ਗਏ। ਕੇਵਲ ਨੇ ਮੁਤ ਬਹਾਲੀ ਲਈ ਹੱਥ ਪੈਰ ਮਾਰੇ ਪਰ ਉਸ ਦੇ ਪੱਲੇ ਧਰਮੀ ਬਣਨ ਦੀ ਸਜ਼ਾ ਹੀ ਪਈ।

ਪ੍ਰੀਤ ਸੋਹਣੀ ਸੁਨੱਖੀ ਲੰਮੀ ਮੁਟਿਆਰ ਬਣ ਕਾਲਜ ਦਾਖਲ ਹੋ ਗਈ। ਕੇਵਲ ਦਾ ਵੀ ਇਹੀ ਸੁਪਨਾ ਸੀ-ਧੀ ਨੂੰ ਪਤਾ ਕੇ ਚੰਗੀ ਨੌਕਰੀ 'ਤੇ ਲਵਾਉਣਾ। ਆਪ ਉਹ ਲੁਧਿਆਣੇ ਦਿਹਾੜੀ ਕਰਨ ਲਈ ਵੀਹ ਕਿਲੋਮੀਟਰ ਦਾ ਫਾਸਲਾ ਤੈਅ ਕਰ ਕੇ ਜਾਂਦਾ ਸੀ। ਕਿਸੇ ਵੀ ਸਿਆਸੀ ਪਾਰਟੀ, ਧਾਰਮਿਕ ਸੰਸਥਾ ਜਾਂ ਧੜੇ ਨੇ ਕੇਵਲ ਨੂੰ ਉਸ ਦੀ ਕੁਰਬਾਨੀ ਦਾ ਮੁੱਲ ਮੋਤਨ ਦੀ ਕੋਸ਼ਿਸ਼ ਨਹੀਂ ਕੀਤੀ। ਚੋਣਾਂ ਮੌਕੇ ਪਿੰਡ ਦੀ ਸੱਥ ਵਿਚ ਲੱਗੇ ਲਾਉਡ ਸਪੀਕਰ ਵਿਚੋਂ ਇਹ ਆਵਾਜ਼ ਜ਼ਰੂਰ ਆ ਜਾਂਦੀ ਕਿ ਨਗਰ ਨਿਵਾਸੀਆਂ ਨੂੰ ਮਾਣ ਹੋਣਾ ਚਾਹੀਦਾ ਕਿ ਤੁਹਾਡੇ ਨਗਰ ਦੇ ਕੇਵਲ ਸਿੱਖ ਫੌਜੀ ਨੇ ਧਰਮ ਦਾ ਸਾਥ ਦਿੱਤਾ, ਤੁਸੀਂ ਵੀ ਧਰਮ ਦਾ ਸਾਥ ਦਿੰਦੇ ਹੋਏ ਪੰਥ ਨੂੰ ਵੋਟਾਂ ਪਾਉ। ਚੋਣਾਂ ਮੌਕੇ ਕੇਵਲ ਦਾ ਨਾਂ ਵਰਤ ਕੇ ਵੋਟਾਂ ਲੈ ਕੇ ਆਗੂ ਮੰਤਰੀ ਤੱਕ ਬਣ ਜਾਂਦੇ, ਪਰ ਮਗਰੋਂ ਕੇਵਲ ਦੇ ਸਾਇਕਲ ਪਿੱਛੇ ਬੈਠੇ ਹੋਏ ਹਵਾ ਵਾਲੇ ਪੰਪ ਨੂੰ ਕੋਈ ਨਾ ਦੇਖਦਾ ਕਿ ਕੇਵਲ ਕੋਲ ਤਾਂ ਪੰਚਰ ਲਵਾਉਣ ਜੋਗੇ ਪੈਸੇ ਵੀ ਨਹੀਂ ਹਨ।

ਰਾਜੀ ਪ੍ਰੀਤ ਦੀ ਗੂੜ੍ਹੀ ਸਹੇਲੀ ਸੀ। ਉਸ ਦੀ ਮਾਂ ਬਚਪਨ ਵਿਚ ਹੀ ਰਾਜੀ ਨੂੰ ਛੱਡ ਕੇ ਸੁਰਗਵਾਸ ਹੋ ਗਈ ਸੀ। ਉਹ ਪ੍ਰੀਤ ਦੀ ਮਾਂ ਨੂੰ ਹੀ ਮਾਂ ਕਹਿ ਕੇ ਬਲਾਉਂਦੀ ਸੀ। ਪ੍ਰੀਤ ਦਾ ਖਰਚਾ ਵੀ ਰਾਜੀ ਦਾ ਪਿਤਾ ਆਤਮਾ ਸਿੰਘ ਚੁੱਕ ਲੈਂਦਾ। ਉਹ ਧਾਰਮਿਕ ਖਿਆਲਾਂ ਦਾ ਬੰਦਾ ਸੀ। ਗੁਰੂ ਘਰਾਂ ਦੇ ਦਰਸ਼ਨਾਂ ਦੀ ਪਿਆਸ ਉਸ ਨੂੰ ਹਮੇਸ਼ਾ ਰਹਿੰਦੀ ਸੀ। ਇਤਿਹਾਸਕ ਜੋਤ ਮੇਲੇ 'ਤੇ ਉਹ ਆਪਣੇ ਨਾਲ ਰਾਜੀ ਨੂੰ ਲਿਜਾਣਾ ਨਾ ਭੁੱਲਦਾ। ਕੇਵਲ ਸਿੰਘ ਨਾਲ ਆਤਮਾ ਸਿੰਘ ਦੀ ਸੋਚ ਨਹੀਂ ਸੀ ਮਿਲਦੀ, ਇਸੇ ਕਰ ਕੇ ਦੋਵਾਂ ਦੀਆਂ ਧੀਆਂ ਦਾ ਸਹੇਲਪੁਣਾ ਤਾਂ ਸੀ ਪਰ ਇਹ ਦੋਵੇਂ ਇਕ ਦੂਜੇ ਤੋਂ ਦੂਰ ਹੀ ਸਨ। ਉਨ੍ਹੀ ਦਿਨੀਂ ਹੀ ਰਾਜੀ ਦੇ ਮਾਮੇ ਦੇ ਮੁੰਡੇ ਦਾ ਵਿਆਹ ਆ ਗਿਆ। ਉਹ ਪ੍ਰੀਤ ਨੂੰ ਵੀ ਨਾਲ ਲੈ ਗਈ ਜਿਥੇ ਇਕ ਸਭਿਆਚਾਰਕ ਗਰੁਪ ਦੀਆਂ ਕੁੜੀਆਂ ਆਪਣਾ ਪ੍ਰੋਗਰਾਮ ਪੇਸ਼ ਕਰਨ ਆਈਆਂ ਸਨ।

ਰਾਜੀ ਨੇ ਜ਼ਿੰਦਗੀ ਵਿਚ ਪ੍ਰੀਤ ਨੂੰ ਸਟੇਜ 'ਤੇ ਚਾੜ੍ਹ ਦਿੱਤਾ ਕਿ ਉਹ ਵੀ ਇਕ ਗੀਤ 'ਤੇ ਨੱਚ ਕੇ ਦਿਖਾ ਦੇਵੇ। ਪ੍ਰੀਤ ਉਹ ਨੱਚੀ ਕਿ ਕਮਾਲ ਕਰ ਦਿੱਤੀ। ਸਾਰੇ ਕਹਿਣ, ਪ੍ਰੀਤ ਦੁਬਾਰਾ ਨੱਚੋ। ਸੱਭਿਆਚਾਰਕ ਗਰੁਪ ਵਾਲੀ ਬੀਬੀ ਪ੍ਰੀਤ ਨੂੰ ਆਪਣਾ ਕਾਰਡ ਦੇ ਗਈ, ਤੇ ਨਾਲ ਹੀ ਕਹਿ ਗਈ ਕਿ ਜੇ ਤੇਰਾ ਦਿਲ ਮੰਨੇ, ਸਾਡੇ ਗਰੁਪ ਵਿਚ ਆ ਜਾਈਂ; ਪੰਜ ਹਾਜ਼ਰ ਮਹੀਨਾ। ਵਿਆਹ ਸਨਿਚਰਵਾਰ ਤੇ ਐਤਵਾਰ ਦੇ ਹੀ ਹੁੰਦੇ ਹਨ। ਆਪਣੀ ਕਾਲਜ ਦੀ ਪੜ੍ਹਾਈ ਵੀ ਕਰੀ ਜਾਈਂ। ਗਰੀਬ ਪਰਿਵਾਰ ਲਈ ਪੰਜ ਹਜ਼ਾਰ ਪੰਜ ਲੱਖ ਵਰਗਾ ਸੀ। ਪ੍ਰੀਤ ਨੇ ਮਾਂ ਨਾਲ ਸਲਾਹ ਕੀਤੀ ਤਾਂ ਉਸ ਨੇ ਪਿਉ ਵੱਲ ਇਸ਼ਾਰਾ ਕਰ ਦਿੱਤਾ। ਕੇਵਲ ਨੂੰ 'ਸੱਭਿਆਚਾਰ ਵਾਲੇ' ਚੰਗੇ ਨਹੀਂ ਸਨ ਲੱਗਦੇ।

“ਪਿਤਾ ਜੀ, ਇਸ ਵਿਚ ਬੇਇੱਜ਼ਤੀ ਵਾਲੀ ਕਿਹੜੀ ਗੱਲ ਹੈ।” ਪ੍ਰੀਤ ਨੇ ਪਿਤਾ ਦੇ ਦੋਵੇਂ ਹੱਥ ਘੁੱਟਦਿਆਂ ਪੁੱਛਿਆ।

“ਪ੍ਰੀਤ, ਲੋਕ ਕੀ ਕਹਿਣਗੇ ਕਿ ਧਰਮੀ ਦੀ ਕੁੜੀ ਸਟੇਜ 'ਤੇ ਨੱਚਦੀ ਐ।” ਕੇਵਲ ਨੇ ਦੋਵੇਂ ਹੱਥ ਛੁਡਾਉਂਦਿਆਂ ਕਿਹਾ।

“ਪਿਤਾ ਜੀ, ਇਨ੍ਹਾਂ ਲੋਕਾਂ ਨੇ ਕੀ ਤੁਹਾਡੇ ਗਲ ਸੋਨੇ ਦੇ ਮੈਡਲ ਪਾ ਦਿੱਤੇ? ਤੁਸੀਂ ਧਰਮ ਦੀ ਖਾਤਰ ਆਪਣੀ ਜਾਨ ਤਲੀ 'ਤੇ ਰੱਖ ਦਿੱਤੀ, ਆਪਣਾ ਭਵਿੱਖ ਬਰਬਾਦ ਕਰ ਲਿਆ। ਮੈਂ ਅੱਜ ਤੱਕ ਭਰਾ ਦੀ ਸਹੁੰ ਖਾਣ ਨੂੰ ਤਰਸ ਗਈ। ਮਾਂ ਨੇ 14 ਸਾਲ ਰੰਡੇਪੇ ਵਾਂਗ ਕੱਟੇ...ਉਸ ਵਕਤ ਇਹ ਲੋਕ, ਇਹ ਪੰਥ ਕਿੱਥੇ ਸੀ? ਮੈਨੂੰ ਮਾਣ ਹੈ ਕਿ ਮੈਂ ਧਰਮੀ ਦੀ ਧੀ ਹਾਂ ਅਤੇ ਮੈਂ ਤੁਹਾਡੀ ਪੱਗ ਨੂੰ ਦਾਗ ਨਹੀਂ ਲੱਗਣ ਦਿੰਦੀ, ਨਾਲੇ ਪੁੱਤਰਾਂ ਵਾਲਾ ਫ਼ਰਜ਼ ਅਦਾ ਕਰੂੰਗੀ...ਆਪਣੇ ਪਿਉ ਦੇ ਹੱਥੋਂ ਦਾੜੀ ਅਤੇ ਪੱਲੀ ਛੁਡਵਾ ਦਿਆਂਗੀ ਜਿਹੜਾ ਲੋਕਾਂ ਦੀਆਂ ਵੱਟਾਂ ਤੋਂ ਘਾਹ ਖੋਤ ਕੇ ਮੱਝਾਂ ਦੀਆਂ ਖੁਰਲੀਆਂ ਭਰਦਾ ਹੈ।” ਇਹ ਕਹਿੰਦਿਆਂ ਪ੍ਰੀਤ ਕੇਵਲ ਦੇ ਗੱਲ ਲੱਗ ਰੋਣ ਲੱਗ ਪਈ।

...ਪ੍ਰੀਤ ਹੁਣ ਸਨਿਚਰਵਾਰ ਤੇ ਐਤਵਾਰ ਦੇ ਵਿਆਹਾਂ 'ਤੇ ਗਰੁਪ ਵਾਲਿਆਂ ਨਾਲ ਜਾ ਆਉਂਦੀ। ਬਾਕੀ ਦਿਨ ਪੜ੍ਹਾਈ ਕਰ ਲੈਂਦੀ। ਜਿਸ ਦਿਨ ਦਾ ਪ੍ਰੀਤ ਨੇ ਗਰੁਪ ਵਾਲਿਆਂ ਨਾਲ ਨਾਂ ਜੋੜਿਆ ਸੀ, ਉਸੇ ਦਿਨ ਤੋਂ ਆਤਮਾ ਸਿੰਘ ਨੇ ਰਾਜੀ ਦਾ ਨਾਂ ਪ੍ਰੀਤ ਨਾਲੋਂ ਵੱਖ ਕਰ ਦਿੱਤਾ ਸੀ। ਆਤਮਾ ਸਿੰਘ ਸੋਚਦਾ ਕਿ ਰਾਜੀ ਲਈ ਕੋਈ

ਚੰਗੇ ਘਰ ਦਾ ਮੁੰਡਾ ਲੱਭ ਕੇ ਵਿਆਹ ਕਰ ਦੇਵੇ। ਉਹ ਅਕਸਰ ਉਚੇ ਟਿੱਬੇ ਵਾਲੇ ਸੰਤਾਂ ਕੋਲ ਰਾਜੀ ਬਾਰੇ ਗੱਲਾਂ ਕਰਦੇ ਰਹਿੰਦੇ ਸਨ।

ਉਚੇ ਟਿੱਬੇ ਵਾਲਾ ਸੰਤ ਲੋਕਾਂ ਦੀਆਂ ਨਜ਼ਰਾਂ ਵਿਚ ਪਖੰਡੀ ਤੇ ਬੂਬਨਾ ਸੀ ਪਰ ਆਤਮਾ ਸਿੰਘ ਲਈ ਕਿਸੇ ਮਹਾਪੁਰਸ਼ ਤੋਂ ਘੱਟ ਨਹੀਂ ਸੀ। ਟਿੱਬਿਆਂ ਵਾਲੀ ਜ਼ਮੀਨ ਵਾਹੀ ਯੋਗ ਨਾ ਹੋਣ ਕਰ ਕੇ ਸੰਤ ਨੇ ਪਹਿਲਾਂ-ਪਹਿਲ ਕਾਨਿਆਂ ਦੀ ਝੁੰਗੀ ਬਣਾ ਲਈ ਜੋ ਥੋੜ੍ਹੇ ਸਾਲਾਂ ਵਿਚ ਹੀ ਆਲੀਸ਼ਾਨ ਡੇਰੇ ਦਾ ਰੂਪ ਧਾਰਨ ਕਰ ਗਈ। ਲੋਕਾਂ ਦੀਆਂ ਅੱਖਾਂ ਵਿਚ ਘੱਟਾ ਪਾਉਣ ਲਈ ਸੰਤ ਨੇ ਨਿਸ਼ਾਨ ਸਾਹਿਬ ਝੁਲਾ ਦਿੱਤਾ। ਚੁਬਾਰੇ ਵਿਚ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ ਪ੍ਰਕਾਸ਼ ਕਰ ਦਿੱਤਾ। ਹੌਲੀ ਹੌਲੀ ਸੰਗਤ ਜੁੜਦੀ ਗਈ ਅਤੇ ਸੰਤ ਦਾ ਨਾਂ ਮੰਤਰੀਆਂ ਨਾਲ ਜੁੜਦਾ ਗਿਆ ਜੋ ਨੇਟਾਂ ਦੀ ਵਰਖਾ ਨਾਲ ਵੋਟਾਂ ਦਾ ਫਲ ਤੌੜਦੇ ਗਏ। ਸੰਤ ਧਾਰਮਿਕਤਾ ਨਾਲੋਂ ਰਾਜਨੀਤੀ ਵਿਚ ਜ਼ਿਆਦਾ ਰਚ ਮਿਚ ਗਿਆ। ਆਤਮਾ ਸਿੰਘ ਰਾਜੀ ਨੂੰ ਸੰਤ ਕੋਲ ਲੈ ਗਿਆ। “ਮਹਾਰਾਜ, ਇਸ ਕੰਨਿਆ 'ਤੇ ਵੀ ਕ੍ਰਿਪਾ ਕਰੋ।” ਆਤਮਾ ਸਿੰਘ ਨੇ ਸੰਤ ਅੱਗੇ ਬੇਨਤੀ ਕੀਤੀ।

“ਆਤਮਾ ਸਿੰਘ, ਇਸ ਕੰਨਿਆ ਦੇ ਮਸਤਕ ਵਿਚ ਭਗਤੀ ਲਿਖੀ ਹੈ। ਇਸ ਦੇ ਵਿਆਹ ਦਾ ਖਿਆਲ ਛੱਡ ਦੇ ਤੇ ਇਸ ਨੂੰ ਡੇਰੇ ਵਿਚ ਛੱਡ ਜਾ। ਇਹ ਕੰਨਿਆ ਸਮਝ ਸਾਡੀ ਹੋ ਗਈ।” ਸੰਤ ਨੇ ਅੱਧ-ਬੱਗੀ ਦਾੜ੍ਹੀ 'ਤੇ ਮਾਲਾ ਵਾਲਾ ਹੱਥ ਫੇਰਦਿਆਂ ਕਿਹਾ।

“ਸਤ ਬਚਨ ਜੀ।” ਆਤਮਾ ਸਿੰਘ ਰਾਜੀ ਦੇ ਨਾਂਹ ਨਾਂਹ ਕਰਨ 'ਤੇ ਵੀ ਉਸ ਨੂੰ ਡੇਰੇ ਛੱਡ ਆਇਆ। ਆਪ ਆਪਣੇ ਸਿਰੋਂ ਰਾਜੀ ਦਾ ਭਾਰ ਲਾਹ ਆਇਆ ਸਮਝ ਕੇ ਸੁਰਖਰੂ ਹੋ ਗਿਆ।

ਪ੍ਰੀਤ ਨੇ ਆਪਣੇ ਪਿਤਾ ਨੂੰ ਕੰਮ ਤੋਂ ਹੀ ਸੁਰਖਰੂ ਨਹੀਂ ਕੀਤਾ, ਸਗੋਂ ਘਰ ਢਾਹ ਕੇ ਨਵਾਂ ਬਣਾ ਦਿੱਤਾ। ਘਰ ਦੀ ਗਰੀਬੀ ਧੋਣ ਦੇ ਨਾਲ ਨਾਲ ਬੀ.ਏ. ਦੀ ਪੜ੍ਹਾਈ ਵੀ ਪੂਰੀ ਕਰ ਲਈ। ਉਹ ਆਪਣੇ ਗਰੁਪ ਵਿਚ ਹਰਮਨ ਪਿਆਰੀ ਹੋ ਗਈ। ਉਸ ਦੀ ਤਨਖਾਹ ਪੰਜ ਹਜ਼ਾਰ ਤੋਂ ਵਧ ਕੇ ਦਸ ਹਜ਼ਾਰ ਹੋ ਗਈ। ਪ੍ਰੀਤ ਦਾ ਹੁਸਨ ਹਮੇਸ਼ਾ ਬਰਾਤੀਆਂ ਵਿਚ ਚਰਚਾ ਛੇੜਦਾ। ਪ੍ਰੀਤ ਕਰ ਕੇ ਹੀ ਗਰੁਪ ਵਾਲਿਆਂ ਦਾ ਕੋਈ ਵੀ ਸਨਿਚਰ ਤੇ ਐਤਵਾਰ ਖਾਲੀ ਨਾ ਜਾਂਦਾ। ਪ੍ਰੀਤ ਨਾਲ ਜਿਥੇ ਗਰੁਪ ਵਾਲਿਆਂ ਚੰਗੀ ਕਮਾਈ ਕੀਤੀ, ਉਥੇ ਪ੍ਰੀਤ ਨੇ ਵੀ ਐਮ.ਏ. ਪਾਸ ਕਰਨ ਦੇ ਨਾਲ ਨਾਲ ਸਫ਼ਾਰੀ ਗੱਡੀ ਲੈ ਆਈ। ਕੇਵਲ ਦੇ ਹੱਥੋਂ ਦਾੜੀ-ਪੱਲੀ ਛੁਟ ਗਈ ਸੀ। ਵੀਹ ਕਿਲੋਮੀਟਰ ਦੇ ਸਫ਼ਰ ਤੋਂ ਵੀ ਮੁਕਤੀ ਹੋ ਗਈ। ਲੋਕ ਦੱਬਵੀਂ ਆਵਾਜ਼ ਵਿਚ ਪ੍ਰੀਤ ਬਾਰੇ ਗੱਲਾਂ ਕਰਦੇ। ਉਡਦੀ ਉਡਦੀ ਗੱਲ ਜਦ ਕੇਵਲ ਦੇ ਕੰਨੀਂ ਪਈ ਤਾਂ ਉਸ ਨੇ ਪ੍ਰੀਤ ਨੂੰ ਪੁੱਛਿਆ, “ਪ੍ਰੀਤ, ਲੋਕ ਬੜੀਆਂ ਗੱਲਾਂ ਕਰਦੇ ਨੇ, ਸੱਚ ਕੀ ਐ ਫਿਰ?”

“ਪਿਤਾ ਜੀ, ਤੁਹਾਡੀ ਪ੍ਰੀਤ ਧੂਫ਼ ਵਾਂਗ ਸੁੱਚੀ ਹੈ। ਮੈਂ ਧਰਮੀ ਫੌਜੀ ਦੀ ਧੀ ਹਾਂ ਜਿਸ ਨੇ ਧਰਮ ਖਾਤਰ 14 ਸਾਲ ਜੇਲ੍ਹਾਂ ਵਿਚ ਤਸੀਹੇ ਝੱਲੇ, ਗੁਰਬੱਤ ਦੀ ਜ਼ਿੰਦਗੀ ਕੱਟੀ...ਮੈਂ ਉਸ ਧਰਮੀ ਦੀ ਇੱਜ਼ਤ ਨੂੰ ਦਾਗ ਨਹੀਂ ਲੱਗਣ ਦੇਵਾਂਗੀ।” ਪ੍ਰੀਤ ਨੇ ਪਿਤਾ ਜੀ ਦੇ ਸਾਰੇ ਸੰਸੇ ਦੂਰ ਕਰਦਿਆਂ ਕਿਹਾ।

ਰਾਜੀ ਨੂੰ ਸੰਤ ਨੇ ਡੇਰੇ ਵਿਚ ਸਾਰੀਆਂ ਸੁੱਖ ਸਹੂਲਤਾਂ ਦਿੱਤੀਆਂ। ਸੰਤ ਨੇ ਆਪਣੀਆਂ ਜਾਦੂਈ ਗੱਲਾਂ ਨਾਲ ਰਾਜੀ ਨੂੰ ਕੀਲ ਲਿਆ। ਇਕ ਦਿਨ

ਸੰਤ ਨੇ ਆਪਣੀ ਪਰਿਭਾਸ਼ਾ ਭੁੱਲ ਕੇ ਰਾਜੀ ਨੂੰ ਬਾਹਾਂ ਵਿਚ ਘੁੱਟ ਲਿਆ। ਰਾਜੀ ਨੂੰ ਸੰਤ ਦੀ ਸ਼ਕਲ ਵਿਚ ਕੋਈ ਸ਼ੈਤਾਨ ਦਿਸਿਆ। ਸੰਤ ਅੱਗੇ ਕੋਈ ਹਰਕਤ ਕਰਦਾ, ਇਸ ਤੋਂ ਪਹਿਲਾਂ ਹੀ ਰਾਜੀ ਨੇ ਉਸ ਦੀ ਦਾੜ੍ਹੀ ਫੜ ਲਈ। ਸੰਤ ਨੂੰ ਉਹ ਹੱਦ ਨਾ ਟੱਪਣ ਦਿੱਤੀ ਜਿਸ ਨੂੰ ਉਹ ਟੱਪਣਾ ਚਾਹੁੰਦਾ ਸੀ। ਆਪਣੀ ਕਰਤੂਤ ਜੱਗ ਜਾਹਿਰ ਹੋਣ ਤੋਂ ਬਚਾਉਣ ਲਈ ਰਾਜੀ ਨੂੰ ਸਮਝਾਉਣ ਲਈ ਆਤਮਾ ਸਿੰਘ ਨੂੰ ਡੇਰੇ ਬੁਲਾ ਲਿਆ। ਆਤਮਾ ਸਿੰਘ ਨੇ ਰਾਜੀ ਦੇ ਹੱਥ ਡਿੱਗਦੇ ਦੇਖੇ, ਉਸ ਦੇ ਜੁੜੇ ਹੋਏ ਹੱਥ ਵੀ ਦੇਖੇ, ਪਰ ‘ਹਾਂ’ ਉਹ ਸੰਤ ਵੱਲ ਕਰ ਗਿਆ। ਪਤਾ ਨਹੀਂ ਸੰਤ ਨੇ ਆਤਮਾ ਸਿੰਘ ਨੂੰ ਕੀ ਘੋਲ ਕੇ ਪਿਲਾਇਆ ਸੀ ਕਿ ਉਸ ਨੂੰ ਸੰਤ ਪਵਿੱਤਰ ਲੱਗਦਾ ਸੀ। ਆਤਮਾ ਸਿੰਘ ਦੀ ਆਪਣੇ ਵੱਲ ਭਗਤੀ ਗਵਾਹੀ ਸੁਣ ਕੇ ਸੰਤ ਫਿਰ ਨਿਡਰ ਹੋਇਆ ਰਾਜੀ ਨਾਲ ਉਹ ਕੁਝ ਕਰ ਗਿਆ ਸੀ ਜੇ ਉਸ ਨੂੰ ਨਹੀਂ ਕਰਨਾ ਚਾਹੀਦਾ ਸੀ। ਰਾਜੀ ਨਾਲ ਤਾਂ ਬੱਸ ਹੰਝਾਅ ਨੇ ਹਮਦਰਦੀ ਨਿਭਾਈ ਜੋ ਪਲ ਭਰ ਵੀ ਅੱਖੋਂ ਪਰ੍ਹੇ ਨਹੀਂ ਹੋਏ।

ਇਕ ਦਿਨ ਕਿਸੇ ਮੰਤਰੀ ਦੇ ਮੁੰਡੇ ਦੇ ਵਿਆਹ ਸਮਾਗਮ ਵਿਚ ਪ੍ਰੀਤ ਦਾ ਗਰੁਪ ਪ੍ਰੋਗਰਾਮ ਪੇਸ਼ ਕਰਨ ਆਇਆ ਸੀ। ਪ੍ਰੀਤ ਨੱਚ ਰਹੀ ਸੀ। ਅਗਲੀਆਂ ਕੁਰਸੀਆਂ ਉਪਰ ਪੁਲਿਸ ਅਫ਼ਸਰ ਮਹਿਮਾਨ ਜਾਮ ਨਾਲ ਜਾਮ ਟਕਰਾ ਰਹੇ ਸਨ। ਚੰਗੇ ਬਰੰਗੀਆਂ ਦਸਤਾਰਾਂ ਵਿਚ ਸਿਵਲ ਉਚ ਅਫ਼ਸਰ ਬੈਠੇ ਹੋਏ ਸਨ। ਦੋ ਤਿੰਨ ਮੁੰਡੇ ਸਟੇਜ 'ਤੇ ਚੜ੍ਹ ਕੇ ਪ੍ਰੀਤ ਨਾਲ ਨੱਚਦੇ ਹੋਏ ਅਸ਼ਲੀਲ ਹਰਕਤਾਂ ਕਰਨ ਲੱਗੇ ਪਏ। ਪ੍ਰੀਤ ਨੇ ਉਨ੍ਹਾਂ ਨੂੰ ਅੱਖਾਂ ਨਾਲ ਘੂਰਿਆ, ਪਰ ਕੁਰਸੀਆਂ 'ਤੇ ਬੈਠੇ ਮਹਿਮਾਨਾਂ ਨੇ ਅੱਖਾਂ ਜਿਵੇਂ ਬੰਦ ਕਰ ਲਈਆਂ। ਇਕ ਮੁੰਡੇ ਨੇ ਪ੍ਰੀਤ ਨੂੰ ਇਸ਼ਾਰੇ ਨਾਲ ਡੱਬ ਵਿਚ ਦਿੱਤਾ ਹੋਇਆ ਪਿਸਤੌਲ ਦਿਖਾਇਆ। ਜਦ ਉਸ ਮੁੰਡੇ ਨੇ ਪ੍ਰੀਤ ਦੀ ਬਾਹ ਫੜੀ, ਉਸੇ ਵਕਤ ਪ੍ਰੀਤ ਨੇ ਫੁਰਤੀ ਨਾਲ ਉਸ ਦਾ ਪਿਸਤੌਲ ਕੱਢ ਲਿਆ ਤੇ ਉਸ ਵੱਲ ਤਾਣ ਦਿੱਤਾ। ਸਮਾਗਮ ਵਿਚ ਚੁੱਪ ਛਾ ਗਈ, ਪ੍ਰੀਤ ਬੋਲਣ ਲੱਗੀ ਅਤੇ ਬਾਕੀ ਸਭ ਹੈਰਾਨ ਹੋ ਗਏ।

“ਹੁਣ ਫੜ ਬਾਹ ਮੇਰੀ...ਜੇ ਗੋਲੀ ਤੇਰੀ ਛਾਤੀ ਵਿਚ ਨਾ ਲੱਘਾ ਦਿੱਤੀ। ਤੁਸੀਂ ਸਾਨੂੰ ਸਮਝਿਆ ਕੀ ਹੈ?” ਪ੍ਰੀਤ ਦਾ ਗੜ੍ਹਕਾ ਸੁਣ ਕੇ ਪਿੱਛਿਓ ਮੈਡਮ ਅਤੇ ਬਾਕੀ ਕੁੜੀਆਂ ਵੀ ਸਟੇਜ ਉਤੇ ਆ ਗਈਆਂ।

“ਮੇਰਾ ਪਿਸਤੌਲ ਵਾਪਸ ਕਰ ਦੇ, ਮੈਂ ਤੇਰੇ ਵਰਗੀਆਂ ਵੀਹ ਨਾਚੀਆਂ ਦੇਖੀਆਂ।” ਮੁੰਡੇ ਨੇ ਆਪ ਡਰਦੇ ਹੋਏ ਨੇ ਡਰਾਉਣਾ ਚਾਹਿਆ।

“ਸਾਨੂੰ ਨਾਚੀਆਂ ਬਣਾਇਆ ਕਿਸ ਨੇ? ਪੁੱਛ ਆਪਣੇ ਆਪ ਤੋਂ, ਜਾਂ ਪੁੱਛ ਉਹ ਜੋ ਸਾਹਮਣੇ ਬੈਠੇ ਨੇ...ਜਿਨ੍ਹਾਂ ਨੂੰ ਸ਼ਰਮ ਨਹੀਂ ਆਉਂਦੀ...ਕਿ ਪੰਜਾਬ ਦੀ ਧੀ ਨੱਚ ਰਹੀ ਹੈ ਅਤੇ ਅਸੀਂ ਸ਼ਰਾਬ ਪੀ ਕੇ ਤਾੜੀਆਂ ਮਾਰ ਰਹੇ ਹਾਂ...ਬੱਸ, ਇਹੀ ਗੈਰਤ ਰਹਿ ਗਈ ਗੁਰੂ ਦੇ ਸਿੱਖਾਂ ਵਿਚ? ਕੀ ਅੱਜ ਸਿੰਘ ਦੇ ਹੱਥੋਂ ਕੌਰ ਦਾ ਚੀਰ ਹਰਨ ਨਹੀਂ ਹੋ ਰਿਹਾ? ਜਿਹੜੇ ਸਿੰਘ ਲੋਕਾਂ ਦੀਆਂ ਧੀਆਂ-ਭੈਣਾਂ ਨੂੰ ਮੁਗਲਾਂ ਦੇ ਕਬਜ਼ੇ ਵਿਚੋਂ ਛੁਡਾ ਕੇ ਲਿਆਉਂਦੇ ਸੀ, ਉਹ ਅੱਜ ਆਪਣੀਆਂ ਹੀ ਧੀਆਂ, ਭੈਣਾਂ ਨੂੰ ਚੁੱਕਣ ਲੱਗ ਪਏ ਹਨ। ਆਪਣੇ ਪਿਉ ਦੀ ਸ਼ਰਮ ਜੇ ਨਹੀਂ ਆਉਂਦੀ, ਇਸ ਦਸਤਾਰ ਹੀ ਸ਼ਰਮ ਕਰਦਾ!...ਤੇ ਮੈਂ ਨਾਚੀ ਬਣੀ ਤੁਹਾਡੇ ਕਰ

ਮੂੰਹ
ਆਈ
ਬਾਤ



ਮੇਜਰ ਕੁਲਾਰ ਬੋਪਾਰਾਏਕਲਾਂ
ਫੋਨ: 916-273-2856
www.boparaisudhar.com

ਕੇ...ਤੁਹਾਡੇ ਪੰਥ ਕਰ ਕੇ...ਮੇਰਾ ਪਿਉ ਧਰਮੀ ਫੌਜੀ ਬਣਿਆ ਧਰਮ ਬਚਾਉਣ ਲਈ...ਤੇ ਤੁਸੀਂ ਉਸ ਦਾ ਆਹ ਮੁੱਲ ਉਤਾਰਨ ਲੱਗੇ...ਇਕ ਪਲ ਲਈ ਸੋਚ, ਜੇ ਮੇਰੀ ਥਾਂ ਤੇਰੀ ਭੈਣ ਹੁੰਦੀ...ਤੇ ਉਸ ਦੀ ਕੋਈ ਬਾਹ ਫੜਦਾ...ਤੇਰੇ ਉਤੇ ਫਿਰ ਕੀ ਬੀਤਦੀ! ਇਸ ਲਈ ਸ਼ਰਮ ਕਰ। ਜੇ ਅੱਜ ਮੇਰਾ ਭਰਾ ਹੁੰਦਾ, ਤੇਰੀਆਂ ਬੇਟੀਆਂ ਕਰ ਦਿੰਦਾ। ਆਹ ਦੇਖ ਰੂਬੀ ਵੱਲ...ਇਸ ਦਾ ਪਿਤਾ ਕੈਸਰ ਦਾ ਮਰੀਜ਼ ਐ। ਕਮਾਈ ਦਾ ਕੋਈ ਸਾਧਨ ਨਾ ਹੋਣ ਕਰ ਕੇ ਇਹ ਨਾਚੀ ਬਣੀ...ਆ ਰਜਨੀ ਵੱਲ ਦੇਖ...ਇਕੱਲਾ ਭਰਾ ਨਸ਼ਿਆਂ ਦੇ ਹੜ੍ਹ ਵਿਚ ਰੁੜ੍ਹ ਗਿਆ। ਕਮਾਈ ਦਾ ਕੋਈ ਸਾਧਨ ਨਹੀਂ ਰਿਹਾ। ਇਸ ਭੋਲੀ ਵੱਲ ਦੇਖ...ਬਾਪੂ ਨੇ ਕਰਜ਼ੇ ਤੋਂ ਮੁਕਤੀ ਲਈ ਖੁਦ ਨੂੰ ਮੁਕਾ ਲਿਆ, ਦੋ ਭੈਣਾਂ ਦੀ ਪੜ੍ਹਾਈ ਦਾ ਖਰਚ ਚੁੱਕਦੀ ਐ ਇਹੋ। ਇਸ ਜੀਤੀ ਵੱਲ ਦੇਖ, ਐਮ.ਏ. ਪਾਸ ਐ ਪਰ ਨੌਕਰੀ ਨਹੀਂ ਮਿਲੀ। ਘਰ ਦਾ ਖਰਚ ਚਲਾਉਣ ਲਈ ਇਸ ਨੇ ਆਹ ਰਾਹ ਚੁਣਿਆ। ਅਸੀਂ ਕਲਾ ਵੇਚ ਕੇ ਗੁਜ਼ਾਰਾ ਕਰਦੇ ਹਾਂ, ਸਰੀਰ ਵੇਚ ਕੇ ਨਹੀਂ...ਜਿਹੜਾ ਤੇਰਾ ਖੂਨ ਸਾਨੂੰ ਦੇਖ ਕੇ ਗਰਮ ਹੋਇਐ, ਉਸ ਖੂਨ ਨੂੰ ਸਾਡੀ ਇੱਜ਼ਤ ਬਚਾਉਣ ਲਈ ਡੋਲ੍ਹ...ਤੂੰ ਹਰੀ ਸਿੰਘ ਨਲੂਏ ਦਾ ਨਾਂ ਚੁਣ, ਮੌਸਾ ਰੰਗਤ ਨਾ ਬਣ। ਤੇ ਜੇ ਹੁਣ ਵੀ ਨਹੀਂ ਅਣਖ ਜਾਗੀ ਤਾਂ ਆਹ ਫੜ ਪਿਸਤੌਲ, ਮਾਰ ਦੇ ਗੋਲੀ...।” ਮੁੰਡਾ ਸ਼ਰਮ ਨਾਲ ਭਿੱਜ ਗਿਆ। ਸਾਰੀ ਪੀੜੀ ਲਹਿ ਗਈ। ਪੱਗਾਂ ਵਾਲਿਆਂ ਵਿਚੋਂ ਤਾਂ ਕੋਈ ਨਾ ਉਠਿਆ ਪਰ ‘ਵਰਮਾ’ ਤੇ ‘ਸ਼ਰਮਾ’ ਆ ਕੇ ਮੁੰਡੇ ਨੂੰ ਲੈ ਗਏ। ਪ੍ਰੀਤ ਪੂਰੇ ਰੋਹਬ ਨਾਲ ਸਟੇਜ ਤੋਂ ਉਤਰ ਕੇ ਚਲੀ ਗਈ।

ਉਧਰ ਕਿਸੇ ਸੇਵਕ ਦਾ ਫੋਨ ਲੈ ਕੇ ਰਾਜੀ ਨੇ ਪ੍ਰੀਤ ਨੂੰ ਉਹ ਸਭ ਕੁਝ ਦੱਸ ਦਿੱਤਾ ਜੋ ਕੁਝ ਉਹਦੇ ਨਾਲ ਡੇਰੇ ਵਿਚ ਹੋ ਰਿਹਾ ਸੀ। ਪ੍ਰੀਤ ਨੇ ਫਿਰ ਪੱਗਾਂ ਵਾਲਿਆਂ ਦੇ ਹਾੜ੍ਹੇ ਨਹੀਂ ਕੱਢੇ, ਸਗੋਂ ਵਰਮਾ ਤੇ ਸ਼ਰਮਾ ਅੱਗੇ ਰਾਜੀ ਬਾਰੇ ਫਰਿਆਦ ਕੀਤੀ। ਦੋਵਾਂ ਨੇ ਪੁਲਿਸ ਦੀ ਡਿਊਟੀ ਇਮਾਨਦਾਰੀ ਨਾਲ ਨਿਭਾਉਂਦਿਆਂ ਸੰਤ ਦੇ ਚੁੰਗਲ ਵਿਚੋਂ ਰਾਜੀ ਨੂੰ ਆਜ਼ਾਦ ਕਰਵਾਇਆ ਜਿਵੇਂ ਮੁਗਲਾਂ ਦੇ ਰਾਜ ਵਿਚੋਂ ਸਿੱਖ, ਹਿੰਦੂਆਂ ਦੀਆਂ ਧੀਆਂ ਭੈਣਾਂ ਨੂੰ ਮੁਗਲਾਂ ਤੋਂ ਆਜ਼ਾਦ ਕਰਵਾਉਂਦੇ ਸਨ। ਹੁਣ ਆਤਮਾ ਸਿੰਘ ਦੀਆਂ ਅੱਖਾਂ ਤੋਂ ਵੀ ਪੱਟੀ ਲਹਿ ਗਈ ਸੀ ਕਿ ਰੱਬ ਸੋਹਣੇ ਚਿਹਰਿਆਂ ਅਤੇ ਆਲੀਸ਼ਾਨ ਡੇਰਿਆਂ ਵਿਚ ਨਹੀਂ ਵੱਸਦਾ। ਕਈ ਸਾਲਾਂ ਬਾਅਦ ਰਾਜੀ ਅਤੇ ਪ੍ਰੀਤ ਨੇ ਘੁਟ ਗਲਵਕਤੀ ਪਾਈ ਸੀ। ਆਤਮਾ ਸਿੰਘ ਨੇ ਵੀ ਕੇਵਲ ਸਿੰਘ ਫੌਜੀ ਨੂੰ ਕਹਿ ਦਿੱਤਾ, “ਧਰਮੀਆ, ਉਹ ਧੀ ਪੁੱਤਾਂ ਨਾਲੋਂ ਵੱਧ ਹੁੰਦੀ ਹੈ ਜਿਹੜੀ ਆਪਣੀ ਰੱਖਿਆ ਆਪ ਕਰੇ; ਉਹ ਪਿਉ ਸਭ ਤੋਂ ਨੀਚ ਹੁੰਦਾ ਹੈ, ਜਿਹੜਾ ਆਪਣੀ ਧੀ ਦੀ ਰੱਖਿਆ ਕਿਸੇ ਤੋਂ ਕਰਵਾਏ।

ਕਾਵਿ-ਕਿਆਰੀ

ਹਾਲਾਤ ਪੰਜਾਬ ਦੇ

ਵਿਚ ਪੰਜਾਬ ਦੇ ਗੁੰਡਾਗਰਦੀ
ਏਨੀ ਵੱਧ ਗਈ ਏ,
ਗੁੰਡੇ ਹੱਕ ਸਮਝ ਕੇ
ਕਰਦੇ ਨੇ ਮੰਨ ਆਈਆਂ।
ਘਟਨਾ ਅੰਮ੍ਰਿਤਸਰ ਦੀ ਨੇ
ਦਿਲ ਹਿਲਾ ਕੇ ਰੱਖ ਦਿੱਤੇ,
ਧੀਆਂ ਪੁਲਿਸ ਵਾਲਿਆਂ ਦੀਆਂ ਵੀ
ਦੇਣ ਦੁਹਾਈਆਂ।
ਖੇਡਣ ਇੱਜ਼ਤਾਂ ਦੇ ਨਾਲ
ਗੁੰਡੇ ਪਲੇ ਸਿਆਸਤ ਦੇ,
ਰੋਂਦੀਆਂ ਚਾਰ ਚੁਫੇਰੇ
ਧੀਆਂ ਭੈਣਾਂ ਮਾਈਆਂ।
ਲੀਡਰ ਦੇਣ ਤਸੱਲੀਆਂ
ਰੋਂਦੇ ਉਸ ਪਰਿਵਾਰ ਨੂੰ,
ਤਾਜੇ ਜ਼ਖਮਾਂ ਉਤੇ

ਜਾਂਦੀਆਂ ਮਲੂਮਾਂ ਲਾਈਆਂ।
ਚੰਦ ਕੁ ਸਿੱਕੇ ਮੁੱਲ ਪੈਜੂ
ਉਸ ਪੁਲਸੀਏ ਵੀਰ ਦਾ,
ਧੀ ਦੀ ਇੱਜ਼ਤ ਡਿਊਟੀ ਖਾਤਰ
ਗੋਲੀਆਂ ਖਾਈਆਂ।

ਚਿਤੀਆਂ ਮਰਨ ਗਵਾਰ ਉਡਾਉਂਦੇ
ਖਿੱਲੀ ਮਸਤੀ ਨਾ,
ਔਰੰਗਜ਼ੇਬ ਨਾਲੋਂ ਵੀ
ਧੱਜੀਆਂ ਵੱਧ ਉਡਾਈਆਂ।
ਬੱਝਾ ਮੰਤਰੀਆਂ ਦੇ ਕਿੱਲੇ
ਕਾਨੂੰਨ ਵੀ ਤਤਫਦਾ ਏ,
ਮੁਸਕਾਂ ਬੱਝੀਆਂ ਜਾਂਦੀਆਂ
ਕਿਸੇ ਤੋਂ ਨਹੀਂ ਛੁਡਾਈਆਂ।
ਸੰਨ ਸੰਤਾਲੀ ਫਿਰ ਦੁਹਰਾ ਦੇਣਾ
ਇਨ੍ਹਾਂ ਹਾਕਮਾਂ ਨੇ,
ਖੂਨੀ ਵਾਰਦਾਤਾਂ ਨਿੱਤ
ਜਾਂਦੀਆਂ ਨੇ ਕਰਵਾਈਆਂ।
ਦਿਲ ਨਹੀਂ ਚਾਹੁੰਦਾ ਆਖਾਂ
ਗੋਬਿੰਦ ਮੁਤ ਕੇ ਆ ਜਾ ਤੂੰ,

ਬਖਸ਼ਣਾ ਉਹਨੂੰ ਵੀ ਨਹੀਂ
ਆਦਮਖੋਰ ਕਸਾਈਆਂ।
ਹੁਣ ਤਾਂ ਰੱਬ ਹੀ ਰਾਖਾ
ਵਿਚ ਪੰਜਾਬ ਦੇ ਲੋਕਾਂ ਦਾ,
ਤਾਂਡਵ ਮੌਤ ਕਰੇ ਸੁਲਤਾਨਾ
ਨਿੱਤ ਹੀ ਬੇਪਰਵੂਆਂ।

—ਸੁਲਤਾਨ ਅਖਤਰ

ਗੀਤ

ਲੜਕੀ: ਮੇਰੇ ਦੱਸੋ ਕੀ ਵਿਚ ਲੇਖਾਂ ਦੇ
ਮੇਰਾ ਮਾਹੀ ਵਿਚ ਪਰਦੇਸਾਂ ਦੇ।
ਦਿਨ ਖੁਸ਼ੀਆਂ ਨਾਲ ਭਰਿਆ
ਮੇਰੀ ਜ਼ਿੰਦਗੀ ਵਿਚ ਕਦੋਂ ਆਉ।
ਮੈਨੂੰ ਮੁਲਕ ਬਾਹਰਲੇ ਦੇ ਵਿਚ
ਉਹ ਦੱਸੋ ਕਦੋਂ ਮੰਗਾਉ।

ਸਾਧ: ਕੀ ਐਮ ਐਲ ਏ ਸਭ ਨੇਤਾ ਜੋ
ਡੇਰੇ ਭੇਜਣ ਬਜਰੀ ਰੇਤਾ ਉਹ।
ਦਿੱਲੀ ਵਿਚ ਅੰਬੈਸੀ ਵੀ

ਸਭ ਲਿੰਕ ਬਣੇ ਹੋਏ ਬੀਬਾ।
ਤੇਰਾ ਇਕ ਮਹੀਨੇ ਦੇ ਵਿਚ
ਲੁਆ ਸਕਦੇ ਹਾਂ ਵੀਜ਼ਾ।

ਲੜਕੀ: ਸਭ ਕਰ ਦਿਓ ਪੂਰੀਆਂ ਜੀ,
ਮੇਰੇ ਦਿਲ ਵਿਚ ਜੋ ਉਮੰਗਾਂ।
ਗਲ ਬਾਹਾਂ ਮਾਹੀ ਦੇ ਪਾਵਾਂ
ਜਾ ਕੇ ਨਾ ਮੈਂ ਸੰਗਾਂ।
ਜੈ ਬਾਬਿਆਂ ਦੀ ਕਹਿ ਕੇ
ਉਹ ਵੀ ਬੋਨੂੰ ਫੋਨ ਘੁਮਾਉ।
ਮੈਨੂੰ ਮੁਲਕ ਬਾਹਰਲੇ ਦੇ ਵਿਚ
ਉਹ ਦੱਸੋ ਕਦੋਂ ਮੰਗਾਉ।

ਸਾਧ: ਗੱਲ ਸੁਣ ਲੈ ਕੁੜੀਏ ਤੂੰ
ਸਾਨੂੰ ਫੋਨ ਤੋਂ ਆਪ ਮਿਲਾਉਣਾ।
ਬੱਸ ਆ ਕੇ ਮਿਲ ਜਾਵੀਂ,
ਨਾ ਕੁਝ ਹੋਰ ਅਸੀਂ ਮੰਗਵਾਉਣਾ।
ਨਿੱਤ ਆਇਆ ਕਰ
ਤੈਨੂੰ ਸਾਡੇ ਹੁੰਦਿਆਂ ਡਰ ਕੀਹਦਾ।
ਤੇਰਾ ਇਕ ਮਹੀਨੇ ਦੇ ਵਿਚ

ਲੁਆ ਸਕਦੇ ਹਾਂ ਵੀਜ਼ਾ।

ਲੜਕੀ: ਮੈਂ ਚੌਂਕੀਆਂ ਭਰ ਸਕਦੀ
ਮੇਰੇ ਦਿਲ ਵਿਚ ਸ਼ਰਧਾ ਪੂਰੀ।
ਤੁਸੀਂ ਖਤਮ ਕਰ ਦਿਓ ਜੀ
ਸਾਡੇ ਵਿਚ ਹੈ ਜਿਹੜੀ ਦੂਰੀ।
ਜਦ ਦੱਸਿਆ ਮੈਂ ਜਾ ਕੇ
ਡੇਰੇ ਲੱਖ ਰੁਪਈਆ ਪਾਉ।
ਮੈਨੂੰ ਮੁਲਕ ਬਾਹਰਲੇ ਦੇ ਵਿਚ
ਉਹ ਦੱਸੋ ਕਦੋਂ ਮੰਗਾਉ।

ਸਾਧ: ਪਿੰਡ ਚੀਮਨੇ ਪੁੱਛ ਲੈ ਨੀ,
ਸਾਨੂੰ ਪੈਸਿਆਂ ਦਾ ਨੀ ਘਾਟਾ।
ਕਈ ਚੌਂਕੀ ਆਉਂਦੀਆਂ ਨੇ
ਕੋਈ ਘਿਓ ਤੇ ਕੋਈ ਆਟਾ।
‘ਰਾਜ’ ਫਤਾਉਂਦਾ ਫੜ੍ਹ ਲੈ ਨੀ
ਆਹ ਰੱਖੀ ਨੋਟ ਸਾਂਭ ਕੇ ਵੀਹ ਦਾ।
ਤੇਰਾ ਇਕ ਮਹੀਨੇ ਦੇ ਵਿਚ
ਲੁਆ ਸਕਦੇ ਹਾਂ ਵੀਜ਼ਾ।

—ਰਾਜ ਧਾਲੀਵਾਲ



ਡਾ. ਗੁਰਨਾਮ ਕੌਰ, ਕੈਨੇਡਾ

ਭਗਤ ਕਬੀਰ ਦਾ ਇਹ ਸਲੋਕ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਪੰਨਾ 1105 'ਤੇ ਦਰਜ ਹੈ। ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੀ ਬਾਣੀ ਵਿਚ ਜਿਸ ਜੀਵਨ ਦਰਸ਼ਨ ਦਾ ਸੰਸਾਰ ਦੀ ਭਲਾਈ ਹਿਤ ਪ੍ਰਕਾਸ਼ਨ ਕੀਤਾ ਗਿਆ ਹੈ, ਉਸ ਦਾ ਸਬੰਧ ਮਨੁੱਖ ਦੀ ਦੁਨਿਆਵੀ ਅਤੇ ਪਰਮਾਰਥਕ ਜ਼ਿੰਦਗੀ-ਦੋਵਾਂ ਨਾਲ ਹੈ। ਸਿੱਖ ਫਲਸਫੇ ਅਨੁਸਾਰ ਦੁਨਿਆਵੀ ਅਤੇ ਅਧਿਆਤਮਕ ਜੀਵਨ ਇੱਕ-ਦੂਸਰੇ ਨਾਲ ਜੁੜੇ ਹੋਏ ਹਨ, ਦੋਵਾਂ ਨੂੰ ਅਲੱਗ ਅਲੱਗ ਕਰਕੇ ਨਹੀਂ ਜੀਵਿਆ ਜਾ ਸਕਦਾ। ਭਗਤ ਕਬੀਰ ਦਾ ਇਹ ਸਲੋਕ ਦੁਨਿਆਵੀ ਅਤੇ ਅਧਿਆਤਮਕ ਦੋਹਾਂ ਦਾ ਦਿਸ਼ਾ-ਨਿਰਦੇਸ਼ ਕਰਦਾ ਹੈ। ਅਧਿਆਤਮਕ ਤੌਰ 'ਤੇ ਕਾਮ, ਕ੍ਰੋਧ, ਲੋਭ, ਮੋਹ ਅਤੇ ਹਉਮੈ ਮਨੁੱਖ ਦੇ ਵੈਰੀ ਹਨ, ਉਸ ਦੇ ਰਸਤੇ ਦਾ ਰੋੜਾ ਹਨ ਅਤੇ ਦੁਨਿਆਵੀ ਤੌਰ 'ਤੇ ਅਨਿਆਈ, ਜ਼ਬਰ ਅਤੇ ਜ਼ੁਲਮ ਮਨੁੱਖ ਦੇ ਵੈਰੀ ਹਨ ਜਿਸ ਦਾ ਉਸ ਨੂੰ ਟਾਕਰਾ ਕਰਨਾ ਪੈਂਦਾ ਹੈ। ਇਸ ਸਲੋਕ ਵਿਚ ਭਗਤ ਕਬੀਰ ਕਹਿੰਦੇ ਹਨ ਕਿ ਹੁਣ ਧੌਸੇ 'ਤੇ ਚੋਟ ਵੱਜ ਗਈ ਹੈ ਅਤੇ ਯੁੱਧ ਕਰਨ ਦਾ ਸਮਾਂ ਆ ਗਿਆ ਹੈ।

ਅਧਿਆਤਮਕ ਸੰਦਰਭ ਵਿਚ ਕਿਹਾ ਹੈ ਕਿ ਜਿਹੜਾ ਮਨੁੱਖ ਇਸ ਸੰਸਾਰ-ਰੂਪ ਯੁੱਧ ਦੇ ਮੈਦਾਨ ਵਿਚ ਬਹਾਦਰੀ ਨਾਲ ਵਿਕਾਰਾਂ ਦੇ ਮੁਕਾਬਲੇ 'ਤੇ ਅੜ ਜਾਂਦਾ ਹੈ ਅਤੇ ਇਹ ਸਮਝਦਾ ਹੈ ਕਿ ਇਹ ਮਨੁੱਖ-ਜੀਵਨ ਹੀ ਅਜਿਹਾ ਮੌਕਾ ਹੈ ਜਦੋਂ ਕਾਮਾਦਿਕ ਵੈਰੀਆਂ ਨਾਲ ਲੜਿਆ ਜਾ ਸਕਦਾ ਹੈ, ਉਹ ਮਨੁੱਖ ਹੀ ਅਸਲੀ ਸੂਰਮਾ ਹੈ। ਉਸ ਦੇ ਦਸਮ-ਦੁਆਰ ਵਿਚ ਜਦੋਂ ਸ਼ਬਦ-ਰੂਪ ਧੌਸਾ ਵੱਜਦਾ ਹੈ ਤਾਂ ਉਸ ਦੇ ਨਿਸ਼ਾਨੇ 'ਤੇ ਚੋਟ ਪੈਂਦੀ ਹੈ ਅਤੇ ਉਹ ਸਮਝਦਾ ਹੈ ਕਿ ਹੁਣ ਜੂਝਣ ਦਾ ਸਮਾਂ ਹੈ। ਦੁਨਿਆਵੀ ਸੰਦਰਭ ਵਿਚ ਉਹ ਮਨੁੱਖ ਸੂਰਮਾ ਹੈ ਜੋ ਅਨਿਆਈ ਦੇ ਖਿਲਾਫ, ਦੀਨ ਅਤੇ ਦੁਖੀਆਂ, ਗਰੀਬਾਂ ਦੀ ਖਾਤਰ ਲੜਦਾ ਹੈ, ਉਹ ਯੁੱਧ ਦੇ ਮੈਦਾਨ ਵਿਚ ਟੋਟੇ ਟੋਟੇ ਹੋ ਕੇ ਕੱਟ ਜਾਂਦਾ ਹੈ, ਮਰ ਜਾਂਦਾ ਹੈ ਪਰ ਗਰੀਬ ਦੀ ਫੜੀ ਹੋਈ ਬਾਂਹ ਨਹੀਂ ਛੱਡਦਾ। ਅਜਿਹਾ ਮਨੁੱਖ ਹੀ ਬਹਾਦਰ ਹੈ। ਗੁਰੂ ਨਾਨਕ ਸਾਹਿਬ ਕਹਿੰਦੇ ਹਨ ਕਿ ਮਰਨਾ ਸੁਰਮਿਆਂ ਦਾ ਹੱਕ ਹੈ, ਬਹਾਦਰਾਂ ਦਾ ਅਧਿਕਾਰ ਹੈ ਜੋ ਉਨ੍ਹਾਂ ਦਾ ਮਰਨਾ ਪ੍ਰਵਾਨ ਹੋ ਜਾਂਦਾ ਹੈ। ਮਨੁੱਖੀ-ਜੀਵਨ ਅਕਾਲ ਪੁਰਖ ਦੀ ਬਖਸ਼ਿਸ਼ ਹੈ, ਉਸ ਦੀ ਮਿਹਰ ਹੈ ਕਿਉਂਕਿ ਮਨੁੱਖ ਪਰਮਾਤਮਾ ਦੇ ਹੁਕਮ ਅੰਦਰ, ਜਦੋਂ ਉਹ ਆਪਣੀ ਜੋਤਿ ਮਨੁੱਖ ਦੇ ਸਰੀਰ ਵਿਚ ਰੱਖਦਾ ਹੈ ਤਾਂ ਸੰਸਾਰ 'ਤੇ ਆਉਂਦਾ ਹੈ ਅਤੇ ਉਸ ਦੇ ਹੁਕਮ ਵਿਚ ਹੀ ਇਸ ਸੰਸਾਰ ਤੋਂ ਚਲਿਆ ਜਾਂਦਾ ਹੈ। ਇਸ ਲਈ ਮਰਨ ਨੂੰ ਮੰਦਾ ਨਹੀਂ ਕਹਿਣਾ ਚਾਹੀਦਾ। ਮਨੁੱਖ ਨੂੰ ਸਿਰਫ਼ ਏਨਾ ਪਤਾ ਹੋਣਾ ਚਾਹੀਦਾ ਹੈ ਕਿ ਉਸ ਨੇ ਜਿਉਣਾ ਕਿਵੇਂ ਹੈ ਅਰਥਾਤ ਉਸ ਦਾ ਜੀਵਨ ਕਿਹੋ ਜਿਹਾ ਹੋਣਾ ਚਾਹੀਦਾ ਹੈ ਜਿਸ ਨਾਲ ਉਹ ਅਕਾਲ ਪੁਰਖ ਦੀ ਨਜ਼ਰ ਵਿਚ ਪ੍ਰਵਾਨ ਹੋ ਕੇ ਜੀਵੇ ਅਤੇ ਇਸ ਸੰਸਾਰ ਤੋਂ ਇੱਜ਼ਤ ਸਹਿਤ ਜਾਵੇ।

ਅਜਿਹੇ ਜੀਵਨ ਤੋਂ ਬਾਅਦ ਜਦੋਂ ਉਹ ਇਸ ਸੰਸਾਰ ਤੋਂ ਜਾਵੇਗਾ ਤਾਂ ਉਸ ਨੂੰ ਅਕਾਲ ਪੁਰਖ ਦੀ ਹਜ਼ੂਰੀ ਵਿਚ ਵੀ ਇੱਜ਼ਤ ਮਿਲਦੀ ਹੈ। ਪਤਿ ਸੇਤੀ ਜਿਉਣਾ ਅਤੇ ਪਤਿ ਸੇਤੀ ਇਸ ਸੰਸਾਰ ਤੋਂ ਜਾਣਾ, ਇਹੀ ਸਹੀ ਜੀਵਨ ਹੈ। ਇਸ ਤਰ੍ਹਾਂ ਜੋ ਮਨੁੱਖ ਅਕਾਲ ਪੁਰਖ ਪ੍ਰਤੀ ਸਮਰਪਣ ਵਾਲਾ ਜੀਵਨ ਜਿਉਂ ਕੇ, ਉਸ ਦੇ ਹਜ਼ੂਰ ਕਬੂਲ ਹੋ ਕੇ ਮਰਦੇ ਹਨ, ਉਹ ਅਸਲ ਸੂਰਮੇ ਹਨ ਅਤੇ ਮਰਨਾ ਸੁਰਮਿਆਂ ਦਾ ਹੱਕ ਹੈ। ਸੂਰਮੇ ਕੌਣ ਹਨ? ਸੂਰਮੇ ਉਹ ਹਨ ਜਿਨ੍ਹਾਂ ਨੂੰ ਅਕਾਲ ਪੁਰਖ ਦੀ ਹਜ਼ੂਰੀ ਵਿਚ ਇੱਜ਼ਤ ਅਤੇ ਮਾਣ ਮਿਲਦਾ ਹੈ ਅਤੇ ਇਥੋਂ ਵੀ ਇੱਜ਼ਤ ਨਾਲ ਜਾਂਦੇ ਹਨ। ਇਸ ਇੱਜ਼ਤ ਵਾਲੇ ਜੀਵਨ ਲਈ, ਪਤਿ ਸੇਤੀ ਜਿਉਣ ਲਈ ਮਨੁੱਖ ਨੂੰ ਆਪਣਾ ਸਿਰ ਤਲੀ 'ਤੇ ਰੱਖ ਕੇ ਇਸ ਜੀਵਨ ਰਸਤੇ 'ਤੇ ਪੈਰ ਧਰਨਾ ਪੈਂਦਾ ਹੈ। ਇਥੋਂ ਹੀ ਸਿੱਖ ਧਰਮ ਚਿੰਤਨ ਵਿਚ ਸ਼ਹਾਦਤ ਦਾ ਸੰਕਲਪ ਸ਼ੁਰੂ ਹੁੰਦਾ ਹੈ। ਸਿੱਖ ਧਰਮ ਚਿੰਤਨ ਅਨੁਸਾਰ ਸਾਰੇ ਮਨੁੱਖ ਉਸ ਪਰਮਾਤਮਾ ਦੀ ਸਿਰਜਣਾ ਹੋਣ ਦੇ ਨਾਤੇ ਉਸ ਦੇ ਬੱਚੇ ਹਨ ਅਤੇ ਉਹ ਸਾਰਿਆਂ ਦਾ

ਸੂਰਾ ਸੋ ਪਹਿਚਾਨੀਐ ਜੁ ਲਰੈ ਦੀਨ ਕੇ ਹੇਤ

ਪਿਤਾ ਹੈ। ਉਹ ਆਪਣੀ ਰਚਨਾ ਵਿਚ ਇੱਕ-ਰਸ ਵਿਆਪਕ ਹੈ। ਇਸ ਲਈ ਉਸ ਦੀ ਨਜ਼ਰ ਵਿਚ ਸਾਰੇ ਬਰਾਬਰ ਹਨ ਅਤੇ ਸਭ ਦੇ ਸਮਾਜਿਕ, ਧਾਰਮਿਕ ਅਤੇ ਅਧਿਆਤਮਕ ਅਧਿਕਾਰ ਬਰਾਬਰ ਹਨ। ਹਰ ਮਨੁੱਖ ਨੂੰ ਭਾਵੇਂ ਉਹ ਇਸਤਰੀ ਹੈ ਜਾਂ ਪੁਰਸ਼, ਜਿਉਣ ਅਤੇ ਥੀਣ ਦਾ ਇੱਕੋ ਜਿਹਾ ਹੱਕ ਹੈ। ਪਰਮਾਤਮਾ ਦੀ ਨਜ਼ਰ ਵਿਚ ਜਨਮ, ਜਾਤ, ਨਸਲ ਜਾਂ ਧਰਮ ਕਰਕੇ ਕੋਈ ਉਚਾ ਜਾਂ ਨੀਵਾਂ ਨਹੀਂ ਹੈ। ਸ਼ਹਾਦਤ ਦਾ ਅਰਥ ਹੈ, ਸਤਿ ਦੀ ਗਵਾਹੀ। ਸਤਿ ਤੋਂ ਇਥੇ ਭਾਵ ਸਰਬ-ਵਿਆਪਕ ਸਤਿ (ਯੂਨੀਵਰਸਲ ਟਰੂਥ) ਹੈ। ਇਸ ਲਈ ਸਿੱਖ ਧਰਮ ਚਿੰਤਨ ਵਿਚ ਸ਼ਹਾਦਤ ਦਾ ਘੇਰਾ ਬਹੁਤ ਵਿਆਪਕ ਹੈ। ਸਿੱਖ ਧਰਮ ਚਿੰਤਨ ਵਿਚ 'ਸਰਬੱਤ ਦਾ ਭਲਾ' ਅਕਾਲ ਪੁਰਖ ਕੋਲੋਂ ਮੰਗਿਆ ਜਾਂਦਾ ਹੈ, ਸਰਬੱਤ ਦੇ ਭਲੇ ਲਈ ਅਰਦਾਸ ਕੀਤੀ ਜਾਂਦੀ ਹੈ। ਇਸ ਲਈ ਇਸ ਵਿਚ ਸਾਰੀ ਮਨੁੱਖਤਾ ਸ਼ਾਮਲ ਹੈ। ਸਿੱਖ ਧਰਮ ਵਿਚ ਸ਼ਹਾਦਤ ਦਾ ਆਦਰਸ਼ ਸਿਰਫ਼ ਆਪਣੇ ਧਰਮ, ਸਵੈਮਾਨ, ਆਜ਼ਾਦੀ ਅਤੇ ਇੱਜ਼ਤ ਦੀ ਹੀ ਰੱਖਿਆ ਦੀ ਸ਼ਾਹਦੀ ਭਰਨਾ ਹੀ ਨਹੀਂ ਬਲਕਿ ਸਾਰੀ ਮਨੁੱਖਤਾ ਦੇ ਇਨ੍ਹਾਂ ਮੌਲਿਕ ਅਧਿਕਾਰਾਂ ਦੀ ਰੱਖਿਆ ਲਈ ਜੂਝਣਾ ਹੈ। ਇਸ ਲਈ ਇਹ ਸਰਬ-ਵਿਆਪਕ ਨਿਆਂ ਲਈ ਜੂਝਣਾ ਹੈ। ਇਸ ਦੀਆਂ ਉਦਾਹਰਣਾਂ ਸਾਨੂੰ ਸਿੱਖ ਇਤਿਹਾਸ ਵਿਚੋਂ ਮਿਲ ਜਾਂਦੀਆਂ ਹਨ। ਗੁਰੂ ਸਾਹਿਬਾਨ ਅਨੁਸਾਰ ਜਿਸ ਸਿਧਾਂਤ ਦਾ ਅਮਲੀ ਰੂਪ ਵਿਚ ਪ੍ਰਕਾਸ਼ਨ ਨਹੀਂ ਹੋ ਸਕਦਾ, ਉਹ ਸਿਧਾਂਤ ਬੇਕਾਰ ਹੈ। ਇਸ ਤਰ੍ਹਾਂ ਸ਼ਹਾਦਤ ਦਾ ਜੋ ਸਿਧਾਂਤ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੀ ਬਾਣੀ ਵਿਚ ਦਿੱਤਾ ਗਿਆ ਹੈ, ਉਸ ਨੂੰ ਗੁਰੂ ਸਾਹਿਬਾਨ ਨੇ ਆਪਣੇ ਜੀਵਨ ਵਿਚ ਜੀਵਿਆ।

ਗੁਰੂ ਨਾਨਕ ਸਾਹਿਬ ਦੇ ਸਮੇਂ ਵਿਚ ਬਾਬਰ ਨੇ ਹਿੰਦੁਸਤਾਨ 'ਤੇ ਹਮਲਾ ਕੀਤਾ ਅਤੇ ਜਿਸ ਕਿਸਮ ਦੇ ਜ਼ੁਲਮ ਉਸ ਨੇ ਆਪਣੀ ਫੌਜ ਨਾਲ ਇਥੋਂ ਦੀ ਜਨਤਾ 'ਤੇ ਕੀਤੇ, ਕੱਟ-ਵੱਢ ਅਤੇ ਲੁੱਟ-ਖਸ਼ੂਟ ਕੀਤੀ ਉਸ ਦਾ ਹਵਾਲਾ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੀ ਬਾਣੀ ਵਿਚ ਮਿਲ ਜਾਂਦਾ ਹੈ। ਗੁਰੂ ਨਾਨਕ ਸਾਹਿਬ ਨੇ ਬਾਬਰ ਦੇ ਜ਼ੁਲਮਾਂ ਦੇ ਖਿਲਾਫ਼ ਅਵਾਜ਼ ਉਠਾਈ। ਬਾਬਰ ਦੀ ਤੁਲਨਾ ਉਨ੍ਹਾਂ ਨੇ 'ਜਮ' ਨਾਲ ਕੀਤੀ ਅਤੇ ਉਸ ਦੇ ਫੌਜ ਲੈ ਕੇ ਹਿੰਦੁਸਤਾਨ 'ਤੇ ਹਮਲਾ ਕਰਨ ਨੂੰ ਕਾਬਲ ਤੋਂ 'ਪਾਪ ਕੀ ਜੰਝ' ਲੈ ਕੇ ਆਉਣਾ ਕਿਹਾ ਹੈ। ਬਾਬਰ ਦੇ ਆਉਣ ਨਾਲ ਅਤੇ ਹਿੰਦੁਸਤਾਨ ਦੇ ਤਖਤ 'ਤੇ ਕਾਬਜ ਹੋ ਜਾਣ ਨਾਲ ਹਿੰਦੁਸਤਾਨ ਵਿਚ ਮੁਗਲ ਸਮਰਾਜ ਦੀ ਨੀਂਹ ਰੱਖੀ ਗਈ ਅਤੇ ਹਿੰਦੁਸਤਾਨੀ ਜਨਤਾ 'ਤੇ ਜ਼ੁਲਮ ਦੇ ਦੌਰ ਦੀ ਵੀ ਨੀਂਹ ਰੱਖੀ ਗਈ। ਧਰਮ ਦੇ ਨਾਂ 'ਤੇ ਲੋਕਾਂ ਉਤੇ ਬੇਹੱਦ ਜ਼ੁਲਮ ਢਾਹੇ ਗਏ ਅਤੇ ਉਨ੍ਹਾਂ ਨੂੰ ਇਸਲਾਮ ਧਾਰਨ ਕਰਨ ਲਈ ਮਜ਼ਬੂਰ ਕੀਤਾ ਜਾਂਦਾ ਰਿਹਾ। ਸਿੱਖ ਧਰਮ ਵਿਚ ਸ਼ਹਾਦਤ ਦੀ ਪਹਿਲੀ ਉਦਾਹਰਣ ਪੰਜਵੇਂ ਗੁਰੂ ਅਰਜਨ ਦੇਵ ਦੀ ਸ਼ਹਾਦਤ ਹੈ। ਇਸ ਵਿਸਥਾਰ ਵਿਚ ਨਾ ਜਾਂਦੇ ਹੋਏ ਕਿ ਚੰਦੁ ਗੁਰੂ ਸਾਹਿਬ ਦੀ ਸ਼ਹਾਦਤ ਵਿਚ ਵਿਚੋਲਾ ਕਿਵੇਂ ਬਣਿਆ, ਅਸਲੀ ਤੱਥ ਦਾ ਸੰਖੇਪ ਇਹ ਹੈ ਕਿ ਗੁਰੂ ਅਰਜਨ ਦੇਵ ਵੱਲੋਂ 'ਗ੍ਰੰਥ ਸਾਹਿਬ' ਦਾ ਸੰਕਲਨ ਕਰ ਲੈਣ 'ਤੇ ਅਕਬਰ ਬਾਦਸ਼ਾਹ ਪਾਸ ਸ਼ਿਕਾਇਤ ਕੀਤੀ ਗਈ ਕਿ 'ਗ੍ਰੰਥ ਸਾਹਿਬ' ਵਿਚ ਮੁਸਲਿਮ ਪੈਗੰਬਰਾਂ, ਕਾਜ਼ੀਆਂ, ਮੁੱਲਾਂ, ਹਿੰਦੂ ਧਰਮ ਦੇ ਦੇਵੀ-ਦੇਵਤਿਆਂ ਅਤੇ ਅਵਤਾਰਾਂ ਆਦਿ ਦੇ ਖਿਲਾਫ਼ ਲਿਖਤਾਂ ਹਨ। 'ਗ੍ਰੰਥ ਸਾਹਿਬ' ਵਿਚੋਂ ਬਾਣੀ ਸੁਣਨ ਤੋਂ ਬਾਅਦ ਅਕਬਰ ਬਾਦਸ਼ਾਹ ਦੀ ਤਸੱਲੀ ਹੋ ਗਈ ਅਤੇ ਉਸ ਨੇ ਸੋਨੇ ਦੀਆਂ ਮੋਹਰਾਂ ਨਾਲ ਗ੍ਰੰਥ ਸਾਹਿਬ ਦਾ ਸਤਿਕਾਰ ਕੀਤਾ। ਉਸ ਤੋਂ ਬਾਅਦ ਉਸ ਦਾ ਪੁੱਤਰ ਜਹਾਂਗੀਰ ਗੱਦੀ 'ਤੇ ਬੈਠਿਆ ਜਦ ਕਿ ਅਕਬਰ ਜਹਾਂਗੀਰ ਦੇ ਪੁੱਤਰ ਖੁਸਰੋ ਨੂੰ ਆਪਣਾ ਜਾਂ-ਨਸੀਨ ਬਣਾਉਣਾ ਚਾਹੁੰਦਾ ਸੀ। ਅੱਗੇ ਜੋ ਵਾਪਰਿਆ, ਇਸ ਇਤਿਹਾਸ ਤੋਂ ਸਾਰੇ ਜਾਣੂ ਹਨ।

ਗੁਰੂ ਸਾਹਿਬ ਸਾਹਮਣੇ ਦੇ ਰਸਤੇ ਸਨ-ਜ਼ੁਰਮਾਨਾ ਭਰਨਾ ਜਾਂ ਸ਼ਹਾਦਤ ਦੇਣੀ ਅਤੇ ਪੰਜਵੇਂ ਪਾਤਿਸ਼ਾਹ ਨੇ ਸ਼ਹਾਦਤ ਦਾ ਰਾਹ ਚੁਣਿਆ। ਜਹਾਂਗੀਰ ਦੇ ਸਮੇਂ ਤੋਂ ਹੀ ਹਿੰਦੁਸਤਾਨੀ ਜਨਤਾ ਨੂੰ ਜ਼ਬਰੀ ਇਸਲਾਮ ਕਬੂਲ ਕਰਾਉਣ ਦੀ ਮੁਹਿੰਮ ਸ਼ੁਰੂ ਹੋ ਚੁੱਕੀ ਸੀ ਜਿਸ ਨੇ ਔਰੰਗਜ਼ੇਬ ਦੇ ਰਾਜਕਾਲ ਵਿਚ ਬਹੁਤ ਹੀ ਵਿਕਰਾਲ ਰੂਪ ਧਾਰਨ ਕਰ ਲਿਆ ਸੀ। ਕਿਸੇ ਧਰਮ ਨੂੰ ਮੰਨਣਾ ਅਤੇ ਉਸ ਅਨੁਸਾਰ ਆਪਣੇ ਇਸ਼ਟ ਨੂੰ ਧਿਆਉਣਾ ਮਨੁੱਖ ਦਾ ਮੌਲਿਕ ਅਧਿਕਾਰ ਹੈ ਅਤੇ ਹਰ ਇੱਕ ਨੂੰ ਇਹ ਹੱਕ ਮਾਨਣ ਦੀ ਆਜ਼ਾਦੀ ਹੋਣੀ ਚਾਹੀਦੀ ਹੈ ਪਰ ਕਿਸੇ ਹੋਰ ਦੀ ਕੀਮਤ 'ਤੇ ਨਹੀਂ। ਸਿੱਖ

ਗੁਰੂ ਸਾਹਿਬਾਨ ਵੇਦਾਂ ਨੂੰ ਨਹੀਂ ਸੀ ਮੰਨਦੇ ਜੋ ਹਿੰਦੂ ਧਰਮ ਗ੍ਰੰਥ ਹਨ, ਨਾ ਹੀ ਉਨ੍ਹਾਂ ਦਾ ਹਿੰਦੂ ਧਾਰਮਿਕ ਚਿੰਨ੍ਹਾਂ ਜਿਵੇਂ ਜੰਝ ਅਤੇ ਤਿਲਕ ਨਾਲ ਕੋਈ ਸਰੋਕਾਰ ਸੀ ਪਰ ਨੌਵੇਂ ਗੁਰੂ ਤੇਗ ਬਹਾਦਰ ਸਾਹਿਬ ਨੇ ਕਸ਼ਮੀਰੀ ਪੰਡਤਾਂ ਦੀ ਬੇਨਤੀ 'ਤੇ ਉਨ੍ਹਾਂ ਦੇ ਇਸ ਧਾਰਮਿਕ ਅਧਿਕਾਰ ਦੀ ਰੱਖਿਆ ਲਈ ਸ਼ਹਾਦਤ ਦਿੱਤੀ। ਕਿਉਂ? ਕਿਉਂਕਿ ਸਿੱਖ ਧਰਮ ਦਰਸ਼ਨ ਅਨੁਸਾਰ ਇਹ ਕਿਸੇ ਵੀ ਮਨੁੱਖ ਦਾ ਮੁਢਲਾ ਹੱਕ ਹੈ, ਉਸ ਦੀ ਮੁਢਲੀ ਆਜ਼ਾਦੀ ਹੈ ਜੋ



ਉਸ ਨੂੰ ਮਿਲਣੀ ਚਾਹੀਦੀ ਹੈ। ਕਿਸੇ ਨੂੰ ਇਸ ਵਿਚ ਦਖਲ ਦੇਣ ਦਾ ਹੱਕ ਨਹੀਂ ਭਾਵੇਂ ਉਹ ਔਰੰਗਜ਼ੇਬ ਵਰਗਾ ਬਾਦਸ਼ਾਹ ਹੀ ਕਿਉਂ ਨਾ ਹੋਵੇ। ਗੁਰੂ ਤੇਗ ਬਹਾਦਰ ਅਤੇ ਉਨ੍ਹਾਂ ਦੇ ਨਾਲ ਗਏ ਸਿੱਖਾਂ ਦੇ ਸਾਹਮਣੇ ਦੋ ਰਸਤੇ ਸਨ-ਇਸਲਾਮ ਕਬੂਲ ਕਰਨਾ ਜਾਂ ਸ਼ਹਾਦਤ ਦੇਣੀ। ਗੁਰੂ ਸਾਹਿਬ ਅਤੇ ਉਨ੍ਹਾਂ ਦੀ ਸੰਗਤ ਵਿਚ ਸਿੱਖਾਂ ਨੇ ਸ਼ਹਾਦਤ ਦੀ ਚੋਣ ਕੀਤੀ।

ਹਿੰਦੁਸਤਾਨੀ ਜਨਤਾ 'ਤੇ ਔਰੰਗਜ਼ੇਬ ਦੇ ਜ਼ੁਲਮ ਏਨੇ ਜ਼ਿਆਦਾ ਵਧ ਗਏ ਸਨ ਕਿ ਦਸਵੇਂ ਗੁਰੂ ਗੋਬਿੰਦ ਸਿੰਘ ਨੂੰ ਉਸ ਦੇ ਜ਼ੁਲਮ ਨੂੰ ਰੋਕਣ ਲਈ ਤਲਵਾਰ ਉਠਾਉਣੀ ਪਈ। ਉਨ੍ਹਾਂ ਨੇ ਨਿਰਭਉ ਅਤੇ ਨਿਰਵੈਰ ਸਮਾਜ ਦੀ ਸਿਰਜਣਾ ਦੇ ਤਹਿਤ ਸਿੱਖ ਇਲਹਾਮ, 'ਜਉ ਤਉ ਪ੍ਰੇਮ ਖੇਲਣ ਕਾ ਚਾਉ॥ ਸਿਰੁ ਧਰਿ ਤਲੀ ਗਲੀ ਮੇਰੀ ਆਉ॥' ਦਾ ਅਮਲੀ ਪ੍ਰਕਾਸ਼ਨ ਕਰਦਿਆਂ 1699 ਦੀ

ਵਿਸਾਖੀ ਨੂੰ ਅੰਮ੍ਰਿਤ ਛਕਾ ਕੇ ਖਾਲਸਾ ਸਿਰਜਿਆ। ਗੁਰੂ ਸਾਹਿਬ ਨੇ ਕਿਸੇ ਰਾਜ ਦੀ ਪ੍ਰਾਪਤੀ ਜਾਂ ਕਬਜ਼ੇ ਲਈ ਮੁਗਲਾਂ ਜਾਂ ਹਿੰਦੂ ਪਹਾੜੀ ਰਾਜਿਆਂ ਨਾਲ ਯੁੱਧ ਨਹੀਂ ਕੀਤੇ ਬਲਕਿ ਮਨੁੱਖ ਦੇ 'ਪਤਿ ਸਹਿਤ' ਜਿਉਣ ਦੇ ਅਧਿਕਾਰ ਲਈ, ਮਨੁੱਖਤਾ 'ਤੇ ਹੋ ਰਹੇ ਜ਼ੁਲਮ ਨੂੰ ਟੱਕਰ ਦੇਣ ਲਈ ਯੁੱਧ ਕੀਤੇ। ਪੋਹ ਦਾ ਮਹੀਨਾ ਸਿੱਖ ਇਤਿਹਾਸ ਵਿਚ ਬਹੁਤ ਮਹੱਤਵਪੂਰਨ ਹੈ। ਇਹ ਉਹ ਮਹੀਨਾ ਹੈ ਜਿਸ ਵਿਚ ਸਰਬ ਲੋਕਾਈ ਦੇ ਮੌਲਿਕ ਅਧਿਕਾਰ ਆਪਣੇ 'ਇਸ਼ਟ', ਆਪਣੇ ਧਰਮ ਨੂੰ ਮੰਨਣ ਦੇ ਹੱਕ ਦੀ ਰਾਖੀ ਲਈ ਦਸਮ ਪਾਤਿਸ਼ਾਹ ਹਜ਼ੂਰ ਦੇ ਚਾਰ ਸਾਹਿਬਜ਼ਾਦੇ ਅਤੇ ਮਾਤਾ ਗੁਜਰੀ ਜੀ ਨੇ ਸ਼ਹਾਦਤ ਦਿੱਤੀ। ਸਾਹਿਬਜ਼ਾਦਾ ਫਤਿਹ ਸਿੰਘ ਲਿਖਤੀ ਇਤਿਹਾਸ ਵਿਚ ਸਭ ਤੋਂ ਛੋਟੀ ਉਮਰ ਸਿਰਫ਼ ਛੇ ਸਾਲ (1699-1705) ਦਾ ਸ਼ਹੀਦ ਹੈ ਜੋ ਗੁਰੂ ਮਹਾਰਾਜ ਦੇ ਚਾਰ ਪੁੱਤਰਾਂ ਵਿਚੋਂ ਸਭ ਤੋਂ ਛੋਟਾ ਸੀ। ਸਾਹਿਬਜ਼ਾਦਾ ਜ਼ੋਰਾਵਰ ਸਿੰਘ ਦੀ ਉਮਰ ਤਕਰੀਬਨ ਨੌਂ ਸਾਲ (1696-1705) ਸੀ। 26 ਦਸੰਬਰ ਨੂੰ ਹਰ ਸਾਲ ਛੋਟੇ ਸਾਹਿਬਜ਼ਾਦਿਆਂ ਅਤੇ ਮਾਤਾ ਗੁਜਰੀ ਜੀ ਦਾ ਸ਼ਹੀਦੀ ਪੁਰਬ ਫਤਿਹਗੜ੍ਹ ਸਾਹਿਬ ਵਿਖੇ ਮਨਾਇਆ ਜਾਂਦਾ ਹੈ। ਏਨੀ ਛੋਟੀ ਉਮਰ ਵਿਚ ਉਨ੍ਹਾਂ ਨੇ ਸਿੱਖੀ ਸਿਧਾਂਤਾਂ ਕਿ ਹਰ ਮਨੁੱਖ ਨੂੰ ਆਪਣੇ ਧਰਮ ਨੂੰ ਮੰਨਣ, ਉਸ 'ਤੇ ਅਮਲ ਕਰਨ ਅਤੇ ਆਪਣੇ ਇਸ਼ਟ ਨੂੰ ਧਿਆਉਣ ਦਾ ਅਧਿਕਾਰ ਹੈ, ਕਿਸੇ ਨੂੰ ਇਸ ਹੱਕ ਵਿਚ ਦਖਲ ਦੇਣ, ਇਸ ਆਜ਼ਾਦੀ ਨੂੰ ਖੋਹਣ ਦਾ ਹੱਕ ਨਹੀਂ ਹੈ, ਲਈ ਆਪਣੀਆਂ ਨਿੱਕੀਆਂ ਜ਼ਿੰਦਗੀਆਂ ਵਾਰ ਦਿੱਤੀਆਂ। ਛੇ ਸਾਲ ਦੀ ਕੋਮਲ ਉਮਰ ਵਿਚ ਬਾਬਾ ਫਤਿਹ ਸਿੰਘ ਨੇ ਸਰਹੰਦ ਦੇ ਫੌਜਦਾਰ ਵਜ਼ੀਰਖਾਨ ਅਤੇ ਕਾਜ਼ੀਆਂ ਨੂੰ ਇਹ ਦਿਖਾ ਦਿੱਤਾ ਕਿ ਤਸੀਹਿਆਂ ਦਾ ਡਰ, ਕੋਈ ਜ਼ੁਲਮ ਉਨ੍ਹਾਂ ਦੇ ਵਿਸ਼ਵਾਸ ਨੂੰ ਹਿਲਾ ਨਹੀਂ ਸਕਦਾ। ਸਮੇਂ ਦੀ ਹਕੂਮਤ ਦਾ ਜ਼ੁਲਮ ਅਤੇ ਤਸੀਹੇ ਬਾਬਾ ਫਤਿਹ ਸਿੰਘ ਅਤੇ ਬਾਬਾ ਜ਼ੋਰਾਵਰ ਸਿੰਘ ਦੇ ਹੌਸਲੇ, ਦ੍ਰਿੜਤਾ ਅਤੇ ਆਜ਼ਾਦੀ ਨੂੰ ਕੁਚਲ ਨਹੀਂ ਸਕੇ। ਹਾਕਮ ਅਤੇ ਕਾਜ਼ੀਆਂ ਵੱਲੋਂ ਇਸਲਾਮ ਕਬੂਲ ਕਰਨ ਲਈ ਦਿੱਤੇ ਗਏ ਐਸ਼ੇ-ਇਸ਼ਰਤ ਦੇ ਲਾਲਚ ਉਨ੍ਹਾਂ ਨੂੰ ਕਿਣਕਾ ਮਾਤਰ ਵੀ ਹਿਲਾ ਨਹੀਂ ਸਕੇ। ਉਨ੍ਹਾਂ ਨੇ ਨਿਰਭੈ ਅਤੇ ਸ਼ਾਂਤ-ਚਿੱਤ ਹੋ ਕੇ ਆਪਣਾ ਧਰਮ ਤਿਆਗਣ ਨਾਲੋਂ ਸ਼ਹਾਦਤ ਦੇ ਕੇ ਸਿੱਖੀ ਦੀ ਚੜ੍ਹਦੀ ਕਲਾ ਦੇ ਸਿਧਾਂਤ ਨੂੰ ਕਾਇਮ ਰੱਖਿਆ। ਏਨੀ ਛੋਟੀ ਉਮਰ ਵਿਚ ਸਾਹਿਬਜ਼ਾਦਿਆਂ ਵਿਚ ਏਨਾ ਹੌਸਲਾ, ਹਿੰਮਤ ਅਤੇ ਬਹਾਦਰੀ ਸੀ ਕਿ ਉਹ ਮੁਗਲਾਂ ਵੱਲੋਂ ਦਿੱਤੇ ਲਾਲਚਾਂ ਨੂੰ ਬਿਨਾਂ ਕਿਸੇ ਭੈ ਦੇ ਠੱਕਰ ਮਾਰ ਸਕਣ।

ਉਨ੍ਹਾਂ ਨੇ ਇਸਲਾਮ ਕਬੂਲ ਕਰਕੇ ਐਸ਼ ਦੀ ਜ਼ਿੰਦਗੀ ਜਿਉਣ ਨਾਲੋਂ ਜਿਉਂਦੇ ਕੰਧਾਂ ਵਿਚ ਚਿਣੇ ਜਾਣ ਨੂੰ ਤਰਜੀਹ ਦਿੱਤੀ। ਦੁਨੀਆਂ ਦੇ ਇਤਿਹਾਸ ਵਿਚ ਏਨੀ ਛੋਟੀ ਉਮਰ ਦੇ ਬੱਚਿਆਂ ਵੱਲੋਂ ਏਨੇ ਦ੍ਰਿੜ ਇਰਾਦੇ ਨਾਲ ਮਨੁੱਖਤਾ ਦੇ ਸੱਚੇ-ਉਚੇ ਅਸੂਲਾਂ ਤੇ ਪਹਿਰਾ ਦਿੰਦੇ ਹੋਏ ਜ਼ੁਲਮ ਦੀ ਇੰਤਹਾ ਨੂੰ ਸਹਿ ਕੇ ਸ਼ਹਾਦਤ ਦੇਣ ਦੀ ਮਿਸਾਲ ਹੋਰ ਕਿਧਰੇ ਨਹੀਂ ਮਿਲਦੀ। ਸ਼ਹਾਦਤ ਦਾ ਰਸਤਾ ਚੁਣਿਆ ਹੋਇਆ ਰਸਤਾ ਹੈ। ਇਸ ਰਸਤੇ ਦੀ ਚੋਣ ਉਨ੍ਹਾਂ ਨੇ ਆਪਣੇ ਸਾਹਮਣੇ ਰੱਖੇ ਗਏ ਰਸਤਿਆਂ ਵਿਚੋਂ ਕੀਤੀ। ਜਿਉਂ ਹੀ ਬੁਰਜ ਵਿਚ ਮਾਤਾ ਗੁਜਰੀ ਜੀ ਨੂੰ ਸਾਹਿਬਜ਼ਾਦਿਆਂ ਦੀ ਸ਼ਹਾਦਤ ਦਾ ਪਤਾ ਲੱਗਿਆ ਉਨ੍ਹਾਂ ਨੇ ਆਪਣੇ ਪ੍ਰਾਣ ਤਿਆਗ ਦਿੱਤੇ।

ਗੁਰੂ ਗੋਬਿੰਦ ਸਿੰਘ ਜਦੋਂ ਅਨੰਦਪੁਰ ਦਾ ਕਿਲਾ ਖਾਲੀ ਕਰਕੇ ਤੁਰੇ ਤਾਂ ਮੁਗਲੀਆ ਫੌਜ ਅਤੇ ਪਹਾੜੀ ਰਾਜਿਆਂ ਦੀ ਮਿਲੀ-ਜੁਲੀ ਫੌਜ ਆਪਣੀਆਂ ਸਾਰੀਆਂ ਕਸਮਾਂ ਤੋੜ ਕੇ ਪਿਛਾ ਕਰਨ ਲੱਗੀ। ਗੁਰੂ ਸਾਹਿਬ ਨੇ ਗਿਣਤੀ ਦੇ ਸਿੰਘਾਂ ਸਮੇਤ ਚਮਕੌਰ ਦੀ ਕੱਚੀ ਗੜ੍ਹੀ ਵਿਚ ਡੇਰਾ ਕੀਤਾ ਤਾਂ ਲੱਖਾਂ ਦੀ ਗਿਣਤੀ ਵਿਚ ਮੁਗਲ ਫੌਜ ਨੇ ਗੜ੍ਹੀ ਨੂੰ ਘੇਰਾ ਪਾ ਲਿਆ। ਗੁਰੂ ਸਾਹਿਬ ਨੇ ਇਥੇ ਮੁਗਲਾਂ ਨਾਲ ਯੁੱਧ ਕਰਦਿਆਂ ਸੰਸਾਰ ਨੂੰ ਦਿਖਾ ਦਿੱਤਾ ਕਿ ਉਨ੍ਹਾਂ ਲਈ ਆਪਣੇ ਪੁੱਤਰਾਂ ਅਤੇ ਖਾਲਸੇ ਵਿਚ ਕੋਈ ਫਰਕ ਨਹੀਂ ਹੈ। ਗੁਰੂ ਸਾਹਿਬ ਨੇ ਸਿੰਘਾਂ ਨੂੰ ਪੰਜ ਪੰਜ ਦੀ ਟੋਲੀ ਵਿਚ ਗੜ੍ਹੀ ਤੋਂ ਬਾਹਰ ਭੇਜ ਕੇ ਯੁੱਧ ਕਰਨ ਦਾ ਫੈਸਲਾ ਕੀਤਾ ਤਾਂ ਪਹਿਲੀ ਟੋਲੀ ਵਿਚ ਸਾਹਿਬਜ਼ਾਦਾ ਅਜੀਤ ਸਿੰਘ ਲੜਾਈ ਦੇ ਮੈਦਾਨ ਵਿਚ ਆਏ ਜਿਨ੍ਹਾਂ ਦੀ ਉਮਰ ਉਸ ਵੇਲੇ ਸਿਰਫ਼ 18 ਸਾਲ ਸੀ। ਉਨ੍ਹਾਂ ਨੇ ਜਿਸ ਸਿੱਖੀ ਸਿਦਕ ਨਾਲ ਦੁਸ਼ਮਣ ਨਾਲ ਟੱਕਰ ਲਈ, ਸਿੱਖ ਇਤਿਹਾਸ ਉਸ ਦਾ ਗਵਾਹ ਹੈ। ਬਾਬਾ ਅਜੀਤ ਸਿੰਘ ਦੀ ਸ਼ਹੀਦੀ ਤੋਂ ਬਾਅਦ ਅਗਲੀ ਟੋਲੀ ਲੈ ਕੇ ਸਾਹਿਬਜ਼ਾਦਾ ਜੁਝਾਰ ਸਿੰਘ, ਜਿਸ ਦੀ ਉਮਰ ਸਿਰਫ਼ 16 ਸਾਲ ਸੀ, ਯੁੱਧ ਦੇ ਮੈਦਾਨ ਵਿਚ ਨਿਤਰੇ। ਏਨੀ ਛੋਟੀ ਉਮਰ ਵਿਚ ਸਾਹਿਬਜ਼ਾਦਿਆਂ ਨੇ ਇਸ ਗੱਲ ਦਾ ਸਬੂਤ ਦੇ ਦਿੱਤਾ ਕਿ ਗੁਰੂ ਗੋਬਿੰਦ ਸਿੰਘ ਦਾ ਇਕ ਇਕ ਸਿੱਖ ਦੁਸ਼ਮਣ ਦੇ ਲੱਖਾਂ 'ਤੇ ਭਾਰੂ ਹੈ। ਸਾਹਿਬਜ਼ਾਦਿਆਂ ਦਾ ਸਿੱਖੀ-ਸਿਦਕ, ਦ੍ਰਿੜ ਵਿਸ਼ਵਾਸ ਅਤੇ ਹੌਸਲੇ ਕਾਰਨ ਹੀ ਉਨ੍ਹਾਂ ਦੇ ਨਾਮ ਨਾਲ ਉਚੇ ਅਤੇ ਸੁੱਚੇ ਸਤਿਕਾਰ ਦਾ ਸ਼ਬਦ 'ਬਾਬਾ' ਜੁੜਿਆ ਹੈ। ਇਸ ਤਰ੍ਹਾਂ ਸਿਰਫ਼ ਕੁੱਝ ਦਿਨਾਂ ਦੇ ਫਰਕ ਨਾਲ ਵੱਡੇ ਅਤੇ ਛੋਟੇ ਸਾਹਿਬਜ਼ਾਦੇ ਤੇ ਮਾਤਾ ਗੁਜਰੀ ਜੀ ਸ਼ਹੀਦੀ ਪਾ ਗਏ ਅਤੇ ਦੁਨੀਆਂ ਨੂੰ ਪਤਿ ਸਹਿਤ ਜਿਉਣ ਦਾ ਰਸਤਾ ਦਿਖਾ ਗਏ।

ਜਿਸੁ ਸਿਮਰਤ ਸਭਿ ਕਿਲਵਿਖ ਨਾਸਹਿ...

ਗੁਜਰੀ ਮਹਲਾ ਪ
ਜਿਸੁ ਸਿਮਰਤ ਸਭਿ ਕਿਲਵਿਖ
ਨਾਸਹਿ ਪਿਤਰੀ ਹੋਇ ਉਧਾਰੇ॥
ਸੋ ਹਰਿ ਹਰਿ ਤੁਮ ਸਦ ਹੀ
ਜਾਪਹੁ ਜਾ ਕਾ ਅੰਤੁ ਨਾ ਪਾਰੇ॥੧॥
ਪ੍ਰਤਾ ਮਾਤਾ ਕੀ ਆਸੀਸ॥
ਨਿਮਖ ਨ ਬਿਸਰਉ ਤੁਮ ਕਉ
ਹਰਿ ਹਰਿ ਸਦਾ
ਭਜਹੁ ਜਗਦੀਸ॥੧॥ਹਰਾਉ॥
ਸਤਿਗੁਰੁ ਤੁਮ ਕਉ ਹੋਇ
ਦਇਆਲਾ ਸੰਤਸੰਗਿ ਤੇਰੀ ਪ੍ਰੀਤਿ॥
ਕਾਪਤੁ ਪਤਿ ਪਰਮੇਸਰੁ ਰਾਖੀ
ਭੋਜਨੁ ਕੀਰਤਨੁ ਨੀਤਿ॥੨॥
ਅੰਮ੍ਰਿਤ ਪੀਵਹੁ ਸਦਾ ਚਿਰੁ ਜੀਵਹੁ
ਹਰਿ ਸਿਮਰਤ ਅਨਦ ਅਨੰਤਾ॥
ਰੰਗ ਤਮਾਸਾ ਪੂਰਨ ਆਸਾ
ਕਬਹਿ ਨ ਬਿਆਪੈ ਚਿੰਤਾ॥੩॥
ਭਵਰੁ ਤੁਮਾਰਾ ਇਹੁ ਮਨੁ ਹੋਵਉ
ਹਰਿ ਚਰਣਾ ਹੋਹੁ ਕਉਲਾ॥
ਨਾਨਕ ਦਾਸੁ ਉਨ ਸੰਗਿ ਲਪਟਾਇਓ
ਜਿਉ ਬੂੰਦਹਿ ਚਾੜ੍ਹਿਕ ਮਉਲਾ॥੪॥

ਬਹੁਤ ਵਿਆਖਿਆਕਾਰ ਆਖਦੇ ਹਨ ਕਿ ਇਹ ਸ਼ਬਦ ਗੁਰੂ ਹਰਿਗੋਬਿੰਦ ਜੀ ਦੇ ਜਨਮ 'ਤੇ ਉਚਾਰਿਆ ਗਿਆ ਹੈ ਕਿ ਪੁੱਤਰ ਜੀਉ! ਮਾਤਾ ਵੱਲੋਂ ਤੈਨੂੰ ਇਹ ਆਸੀਸ ਹੈ ਕਿ ਉਹ ਪ੍ਰਭੂ ਤੈਨੂੰ ਇਕ ਪਲ ਲਈ ਵੀ ਕਦੇ ਨਾ ਵਿਸਰੇ, ਤੇ ਤੂੰ ਸਦਾ ਹੀ ਉਸ ਮਾਲਕ ਪ੍ਰਭੂ ਦੇ ਸਿਮਰਨ ਨਾਲ ਜੁੜਿਆ ਰਵੇਂ; ਪੁੱਤਰ ਜੀਉ! ਜਿਸ ਪ੍ਰਭੂ ਦਾ ਨਾਮ ਜਪ ਕੇ ਕਿਲਵਿਖ, ਭਾਵ ਪਾਪ ਦੂਰ ਨਸ

ਜਾਂਦੇ ਹਨ ਅਤੇ ਪਿੱਤਰਾਂ ਵੱਡਿਆਂ ਦਾ ਉਧਾਰ ਭੀ ਹੋ ਜਾਂਦਾ ਹੈ; ਜਿਸ ਪ੍ਰਭੂ ਦਾ ਕੋਈ ਪਾਰੋ, ਭਾਵ ਅੰਤ ਨਹੀਂ ਪਾ ਸਕਦਾ, ਐਸੇ ਮਿਹਰਬਾਨ ਪ੍ਰਭੂ ਦਾ ਨਾਮ ਤੂੰ ਹਰ ਵੇਲੇ ਜਪਦਾ ਰਵੇਂ ਤੇ ਉਸ ਨਾਲ ਜੁੜਿਆ ਰਵੇਂ।

ਸਤਿਗੁਰੁ ਤੁਮ ਕਉ ਹੋਇ
ਦਇਆਲਾ ਸੰਤਸੰਗਿ ਤੇਰੀ ਪ੍ਰੀਤਿ॥
ਕਾਪਤੁ ਪਤਿ ਪਰਮੇਸਰੁ ਰਾਖੀ
ਭੋਜਨੁ ਕੀਰਤਨੁ ਨੀਤਿ॥੨॥
ਹੋ ਪੁੱਤਰ ਜੀਉ! ਸਤਿਗੁਰ ਤੇਰੇ 'ਤੇ ਸਦਾ ਹੀ ਮਿਹਰਬਾਨ ਰਵੇ ਤੇ ਗੁਰੂ ਕ੍ਰਿਪਾ ਸਦਕਾ ਤੇਰੀ ਪ੍ਰੀਤ ਪ੍ਰਭੂ ਅਤੇ ਉਸ ਦੇ ਪਿਆਰਿਆਂ ਨਾਲ ਸਦਾ ਹੀ ਬਣੀ ਰਵੇ। ਹੋ ਪੁੱਤਰ! ਜਿਵੇਂ ਜੀਵ ਦੇ ਸਰੀਰ ਨੂੰ ਕੱਪੜਾ ਢਕ ਲੈਂਦਾ ਹੈ, ਉਵੇਂ ਹੀ ਪਰਮੇਸਰ ਪ੍ਰਭੂ ਪਤਿ ਪਰਮੇਸਰ ਰਾਖੀ, ਭਾਵ ਮਾਲਕ ਤੇਰੀ ਹਰ ਥਾਂ ਸਦਾ ਹੀ ਪਤਿ, ਭਾਵ ਇੱਜ਼ਤ ਰੱਖੇ। ਹੋ ਪੁੱਤਰ! ਤੂੰ ਉਸ ਪ੍ਰਭੂ ਜੀ ਦੀ ਬਖਸ਼ਿਸ਼ ਸਦਕਾ ਭੋਜਨੁ ਕੀਰਤਨੁ ਨੀਤਿ, ਭਾਵ ਪ੍ਰਭੂ ਦੀ ਸਿਫਤ ਸਲਾਹ ਦਾ ਕੀਰਤਨ ਕਰੇਂ ਤੇ ਉਸ ਦੇ ਹੀ ਗੁਣ ਗਾਵੇਂ, ਉਸ ਦਾ ਨਾਮ ਸਿਮਰਨ ਤੇ ਸਿਫਤ ਸਲਾਹ ਹੀ ਤੇਰਾ ਭੋਜਨ ਬਣ ਜਾਵੇ।

ਅੰਮ੍ਰਿਤ ਪੀਵਹੁ ਸਦਾ ਚਿਰੁ ਜੀਵਹੁ
ਹਰਿ ਸਿਮਰਤ ਅਨਦ ਅਨੰਤਾ॥
ਰੰਗ ਤਮਾਸਾ ਪੂਰਨ ਆਸਾ
ਕਬਹਿ ਨ ਬਿਆਪੈ ਚਿੰਤਾ॥੩॥
ਹੋ ਪੁੱਤਰ! ਅੰਮ੍ਰਿਤ ਪੀਵਹੁ ਆਤਮਿਕ ਜੀਵਨ ਦੀਆਂ ਉਚਾਈਆਂ 'ਤੇ ਲੈ ਜਾਣ ਵਾਲਾ ਨਾਮ ਰੂਪੀ ਅੰਮ੍ਰਿਤ ਤੂੰ ਸਦਾ ਹੀ ਪੀਂਦਾ ਰਵੇਂ। ਸਦਾ ਚਿਰ ਜੀਵਹੁ, ਭਾਵ ਇਸ ਅੰਮ੍ਰਿਤ ਨੂੰ ਪੀ ਕੇ

ਗੁਰਬਾਣੀ ਗਿਆਨ

ਤੂੰ ਸਦਾ ਹੀ ਜੀਵਣ ਵਾਲਾ ਬਣ ਜਾਵੇਂ, ਕਿਉਂਕਿ ਉਸ ਮਿਹਰਬਾਨ ਪ੍ਰਭੂ ਦਾ ਨਾਮ ਸਿਮਰਨ ਕਰ ਕੇ ਕਦੀ ਨਾ ਖ਼ਤਮ ਹੋਣ ਵਾਲਾ ਅਨੰਦ ਜੋ ਸਦਾ ਹੀ ਬਣਿਆ ਰਹਿੰਦਾ ਹੈ, ਉਹ ਅਨੰਦ ਤੈਨੂੰ ਪ੍ਰਾਪਤ ਹੋਵੇ। ਇਸ ਰੰਗ ਤਮਾਸੇ ਨਾਲ ਭਰੇ ਹੋਏ ਜਗਤ ਵਿਚ ਰਹਿੰਦਿਆਂ ਤੇਰੀਆਂ ਆਸਾਂ ਪੂਰੀਆਂ ਹੋਣ, ਤੇ ਉਸ ਹਰੀ ਪ੍ਰਭੂ ਦੇ ਨਾਮ ਸਿਮਰਨ ਸਦਕਾ ਸੰਸਾਰ ਜੀਵਨ ਦੀ ਚਿੰਤਾ ਕਦੀ ਵੀ ਤੇਰੇ ਨੇੜੇ ਨਾ ਆ ਸਕੇ।

ਭਵਰੁ ਤੁਮਾਰਾ ਇਹੁ ਮਨੁ ਹੋਵਉ
ਹਰਿ ਚਰਣਾ ਹੋਹੁ ਕਉਲਾ॥
ਨਾਨਕ ਦਾਸੁ ਉਨ ਸੰਗਿ ਲਪਟਾਇਓ
ਜਿਉ ਬੂੰਦਹਿ ਚਾੜ੍ਹਿਕ ਮਉਲਾ॥੪॥
ਗੁਰਦੇਵ ਪਿਤਾ ਜੀ ਬਖਸ਼ਿਸ਼ ਕਰਦੇ ਹਨ ਕਿ ਹੋ ਪੁੱਤਰ! ਤੇਰਾ ਇਹ ਜੋ ਮਨ ਹੈ, ਇਹ ਹਮੇਸ਼ਾ ਹੀ ਭੰਵਰਾ ਬਣਿਆ ਰਵੇ ਤੇ ਹਰੀ ਪ੍ਰਭੂ ਜੀ ਦੇ ਸੋਹਣੇ ਚਰਨਾਂ ਨੂੰ ਕੰਵਲ ਫੁੱਲ ਜਾਣ ਕੇ ਉਨ੍ਹਾਂ ਚਰਨਾਂ 'ਤੇ ਸਦਾ ਹੀ ਮੰਡਰਾਉਂਦਾ ਰਵੇ ਤੇ ਕਦੀ ਵਿਛੜੇ ਨਾ। ਪੁੱਤਰ ਜੀਉ! ਨਾਨਕ ਆਖਦਾ ਹੈ ਕਿ ਪ੍ਰਭੂ ਦਾ ਦਾਸ ਪ੍ਰਭੂ ਦੇ ਸੋਹਣੇ ਚਰਨਾਂ ਨਾਲ ਜੋ ਕੰਵਲ ਦੀ ਨਿਆਈਂ ਹਨ, ਇਸ ਤਰ੍ਹਾਂ ਲਿਪਟਿਆ ਰਹਿੰਦਾ ਹੈ ਜਿਵੇਂ ਵਰਖਾ ਦੀ ਰੁੱਤ ਵਿਚ ਪੀਉ ਪੀਉ ਕਰ ਕੇ ਤਤਫ਼ ਅਤੇ ਤਰਸ ਰਿਹਾ ਪਪੀਹਾ ਵਰਖਾ ਦੀ ਬੂੰਦ ਨੂੰ ਪੀ ਕੇ ਮਉਲਾ, ਭਾਵ ਖੁਸ਼ੀ ਵਿਚ ਖੀਵਾ ਹੋ ਕੇ ਅਨੰਦ ਵਿਚ ਖਿਤ ਉਠਦਾ ਹੈ।


ਆਉ ਗੁਰੂ ਪਿਆਰਿਓ! ਸ਼ਬਦ ਗੁਰੂ ਦੀ ਵਿਚਾਰ ਨਾਲ ਜੁੜੀਏ ਜੀ।

-ਬੀਬੀ ਸੁਰਜੀਤ ਕੌਰ ਸੈਕਰਾਮੈਂਟੋ
ਫੋਨ: 916-687-3536

ਨਾਮਧਾਰੀ ਸੰਪਰਦਾ ਅਤੇ ਸਤਿਗੁਰੂ ਜਗਜੀਤ ਸਿੰਘ

ਸ਼ਰਧਾਂਜਲੀ

ਨਾਮਧਾਰੀ ਕੂਕਾ ਸੰਪਰਦਾ ਦੇ ਚੌਥੇ ਮੁਖੀ ਸਤਿਗੁਰੂ ਜਗਜੀਤ ਸਿੰਘ ਤਕਰੀਬਨ 92 ਸਾਲ ਦੀ ਉਮਰ ਭੋਗ ਕੇ ਦੇਸ਼-ਭਗਤੀ, ਭਜਨ-ਬੰਦਗੀ, ਲੋਕ ਹਿੱਤ ਸਮਾਜਕ ਕਾਰਜ ਤੇ ਸੰਪਰਦਾ ਦੀ ਅਗਵਾਈ ਕਰਦਿਆਂ 3 ਦਸੰਬਰ 2012 ਨੂੰ ਅਪੋਲੋ ਨਾਮਧਾਰੀ ਹਸਪਤਾਲ, ਲੁਧਿਆਣਾ ਵਿਖੇ ਪ੍ਰਲੋਕ ਗਮਨ ਕਰ ਗਏ। ਉਨ੍ਹਾਂ ਦਾ ਜਨਮ 20 ਨਵੰਬਰ 1920 ਨੂੰ ਭੈਣੀ ਸਾਹਿਬ (ਜ਼ਿਲ੍ਹਾ ਲੁਧਿਆਣਾ) ਵਿਖੇ ਸਤਿਗੁਰੂ ਪ੍ਰਤਾਪ ਸਿੰਘ ਦੇ ਘਰ ਬੀਬੀ ਭੁਪਿੰਦਰ ਕੌਰ ਦੀ ਕੁੱਖੋਂ ਹੋਇਆ ਸੀ। ਸਤਿਗੁਰੂ ਜਗਜੀਤ ਸਿੰਘ ਦੇ ਪ੍ਰਲੋਕ ਗਮਨ ਦੀ ਸੋਗੀ ਖ਼ਬਰ



ਗਿਆਨ ਸਿੰਘ ਬਿਲਗਾ

ਸੁਣਦਿਆਂ ਹੀ ਦੇਸ਼-ਪਰਦੇਸ਼, ਜਿਥੇ ਵੀ ਨਾਮਧਾਰੀ ਸੰਗਤ ਵੱਸਦੀ ਹੈ ਤੇ ਪੰਜਾਬ ਦੇ ਆਮ ਜਨ-ਸਾਧਾਰਨ ਵਿਚ ਅਫ਼ਸੋਸ ਤੇ ਦੁੱਖ ਦੀ ਲਹਿਰ ਦੌੜ ਗਈ। ਇੰਡੋ-ਅਮਰੀਕਨ ਕਲਚਰਲ ਆਰਗੇਨਾਈਜ਼ੇਸ਼ਨ ਤੇ ਨਾਮਧਾਰੀ ਸੰਗਤ, ਬੇਏਰੀਆ ਸਮੁੱਚੇ ਸੰਸਾਰ ਦੀ ਨਾਮਧਾਰੀ ਸੰਗਤ ਦੇ ਇਸ ਦੁੱਖ ਵਿਚ ਸ਼ਰੀਕ ਹੈ।

ਭਾਰਤੀ ਉਪ-ਮਹਾਂਦੀਪ ਦੀ ਅੰਗਰੇਜ਼ ਸਾਮਰਾਜ ਤੋਂ ਮੁਕਤੀ ਦੇ ਸੰਘਰਸ਼ ਵਿਚ ਨਾਮਧਾਰੀ ਕੂਕਾ ਲਹਿਰ ਦਾ ਉਘੜਵਾਂ ਹਿੱਸਾ ਹੈ ਜਿਸ ਵਿਚ ਬਾਬਾ ਰਾਮ ਸਿੰਘ ਦੀ ਅਗਵਾਈ ਹੇਠ ਮਲੇਰਕੋਟਲਾ, ਲੁਧਿਆਣਾ ਤੇ ਅੰਮ੍ਰਿਤਸਰ ਵਿਚ ਕੁੱਲ 90 ਕੂਕਿਆਂ ਨੇ ਜਾਨਾਂ ਵਾਰੀਆਂ, ਹੱਸ-ਹੱਸ ਫਾਂਸੀ ਚੜ੍ਹੇ, ਮਲੇਰਕੋਟਲੇ ਤੋਂ ਪਾ ਨਾਲ ਤੁੱਬਾ-ਤੁੱਬਾ ਕੀਤੇ ਗਏ। ਸਿਵਲ ਨਾ-ਫਰਮਾਨੀ ਦੀ ਲਹਿਰ ਚਲਾਈ। ਅੰਗਰੇਜ਼ੀ ਸਰਕਾਰ ਦੇ ਵਿੱਦਿਆ, ਡਾਕ, ਅਦਾਲਤਾਂ ਤੇ ਵਿੱਤੀ ਅਦਾਰਿਆਂ ਦਾ ਬਾਈਕਟ ਕੀਤਾ। ਜੇ.ਡਬਲਯੂ. ਮੈਕਨੈਬ (ਕਮਿਸ਼ਨਰ ਅੰਬਾਲਾ ਡਿਵੀਜ਼ਨ) ਲਿਖਦਾ ਹੈ, “ਗੁਰੂ ਰਾਮ ਸਿੰਘ ਭਾਵੇਂ ਗੁਰੂ ਨਾਨਕ ਦੇ ਧਰਮ ਪ੍ਰਚਾਰ ਦਾ ਆਗੂ ਲਗਦਾ ਹੈ ਪਰ ਅਸਲ ਰੂਪ ਵਿਚ ਇਸ ਨੇ ਗੁਰੂ ਗੋਬਿੰਦ ਸਿੰਘ ਵਰਗੇ ਯੋਧੇ ਦਾ ਰੂਪ ਧਾਰਨ ਕਰ ਲਿਆ ਹੈ।” ਉਹ ਹੋਰ ਲਿਖਦਾ ਹੈ, “ਇਹ ਸਦਾਚਾਰਕ ਜਾਂ ਧਾਰਮਿਕ ਉਥਾਨ ਦੀ ਹੀ ਲਹਿਰ ਨਹੀਂ, ਸਗੋਂ ਅੰਗਰੇਜ਼ ਰਾਜ ਦਾ ਭਾਰਤ ਵਿਚੋਂ ਭੋਗ ਪਾਉਣ ਦੀ ਸਿਆਸੀ ਲਹਿਰ ਹੈ। ਮੈਂ ਇਸ ਲਹਿਰ ਦਾ ਬਿਨਾਂ ਕਿਸੇ ਲੰਮੇਰੀ ਅਦਾਲਤੀ ਪ੍ਰਕਿਰਿਆ ਦੇ, ਛੇਤੀ ਤੋਂ ਛੇਤੀ ਸਖ਼ਤੀ ਨਾਲ ਖਾਤਮਾ ਕਰ ਦੇਣਾ ਚਾਹੁੰਦਾ ਹਾਂ।”

ਬਾਬਾ ਰਾਮ ਸਿੰਘ (ਜਨਮ 1816 ਤੋਂ 1885) ਤੋਂ ਬਾਅਦ ਅਗਲੇਰੇ ਮੁਖੀਆਂ ਬਾਬਾ ਹਰੀ ਸਿੰਘ (1819-1906), ਸਤਿਗੁਰੂ ਪ੍ਰਤਾਪ ਸਿੰਘ (1890 ਤੋਂ 1959) ਅਤੇ ਸਤਿਗੁਰੂ ਜਗਜੀਤ ਸਿੰਘ (1920 ਤੋਂ 2012) ਨੇ ਵੀ ਉਨ੍ਹਾਂ ਵੱਲੋਂ ਚਲਾਏ ਮਾਰਗ ‘ਤੇ ਚੱਲਦਿਆਂ ਉਨ੍ਹਾਂ ਦਾ ਅਨੁਸਰਨ ਕੀਤਾ। ਹੁਣ ਅਗਲੇ ਮੁਖੀ ਉਦੇ ਸਿੰਘ ਦਾ ਵੀ ਇਹੀ ਨਿਹਰਾ ਹੈ।

ਸਤਿਗੁਰੂ ਜਗਜੀਤ ਸਿੰਘ ਨੇ ਚਾਰ ਸਾਲ ਦੀ ਉਮਰ ਵਿਚ ਗੁਰਮੁਖੀ ਅੱਖਰਾਂ ਵਿਚ ਪੰਜਾਬੀ ਭਾਸ਼ਾ ਦਾ ਮੁੱਢਲਾ ਗਿਆਨ ਅਤੇ ਸੰਗੀਤ ਵਿੱਦਿਆ ਪਿਤਾ ਪ੍ਰਤਾਪ ਸਿੰਘ ਅਤੇ ਉਸਤਾਦ ਹਰਨਾਮ ਸਿੰਘ ਚਵਿੰਡਾ ਪਾਸੋਂ ਪ੍ਰਾਪਤ ਕੀਤੇ। ਨਾਲ ਹੀ ਗੁਰਮਿਤ ਵਿੱਦਿਆਲਾ, ਭੈਣੀ ਸਾਹਿਬ ਜੋ ਆਸ਼ਰਮ

ਦੀ ਤਰਜ਼ ‘ਤੇ ਅੱਜ ਵੀ ਚੱਲ ਰਿਹਾ ਹੈ, ਤੋਂ ਪਸ਼ੂ-ਪਾਲਣ, ਸੁੱਧ ਗੁਰਬਾਣੀ ਉਚਾਰਨ ਅਤੇ ਕੀਰਤਨ ਕਰਨ ਦੀ ਨਾਮਧਾਰੀ ਪੱਧਤੀ ਦਾ ਵੀ ਗਿਆਨ ਪ੍ਰਾਪਤ ਕੀਤਾ। ਇਸ ਤੋਂ ਇਲਾਵਾ ਆਪ ਨੂੰ ਕਬੱਡੀ, ਫੁੱਟਬਾਲ, ਬਿੰਦੋ-ਖੁੰਡੀ, ਗੱਤਕਾ, ਤੈਰਾਕੀ ਤੇ ਘੋੜਸਵਾਰੀ ਦਾ ਵੀ ਸ਼ੌਕ ਸੀ। ਜਵਾਨੀ ਵਿਚ ਪੈਰ ਧਰਦਿਆਂ ਹੀ ਉਨ੍ਹਾਂ ਨੇ ਧਾਰਮਿਕ, ਸਮਾਜਕ ਅਤੇ ਸਿਆਸੀ ਸਰਗਰਮੀਆਂ ਜੋ ਦੇਸ਼ ਨੂੰ ਆਜ਼ਾਦ ਕਰਵਾਉਣ ਲਈ ਸਨ, ਵਿਚ ਹਿੱਸਾ ਲੈਣਾ ਸ਼ੁਰੂ ਕਰ ਦਿੱਤਾ। ਇਸੇ ਲਈ ਉਨ੍ਹਾਂ ਨੂੰ ਵੱਡੇ ਬਾਬਾ ਦੇ ਤੌਰ ‘ਤੇ ਬੁਲਾਇਆ ਜਾਣ ਲੱਗਾ। ਦੇਸ਼ ਦੀ ਆਜ਼ਾਦੀ ਤੇ ਗੁਰਦੁਆਰਾ ਸੁਧਾਰ ਲਈ ਚੱਲੀ ਹਰ ਲਹਿਰ ਵਿਚ ਨਾਮਧਾਰੀ ਕੂਕਾ ਲਹਿਰ ਨੇ ਸਰਗਰਮੀ ਨਾਲ ਹਿੱਸਾ ਲਿਆ। ਇਹ ਭਾਵੇਂ ਕਾਂਗਰਸ ਪਾਰਟੀ ਦਾ ਲਾਹੌਰ ਸੈਸ਼ਨ, ਜਿਸ ਵਿਚ ਪੂਰਨ ਆਜ਼ਾਦੀ ਦਾ ਮਤਾ ਪਾਸ ਹੋਇਆ ਸੀ ਜਾਂ ਕੋਈ ਹੋਰ ਸਰਗਰਮੀ, 400 ਨਾਮਧਾਰੀ ਘੋੜਿਆਂ ‘ਤੇ ਸਵਾਰ ਹੋ ਕੇ ਉਸ ‘ਚ ਸ਼ਾਮਲ ਹੋਏ ਸਨ। ਨਨਕਾਣਾ ਸਾਹਿਬ ਦੇ ਖੂਨੀ ਸਾਕੇ ਵਿਚ 15 ਨਾਮਧਾਰੀ ਕੂਕਿਆਂ ਨੇ ਆਪਣੀਆਂ ਜਾਨਾਂ ਵਾਰੀਆਂ। 15 ਅਗਸਤ 1947 ਨੂੰ ਦੇਸ਼ ਦੀ ਆਜ਼ਾਦੀ ਤੋਂ ਬਾਅਦ ਪੰਜਾਬ ਦੀ ਵੰਡ ਵੇਲੇ ਪੰਜਾਬੀਆਂ ਦੇ ਹੋਏ ਘਾਣ ਨੂੰ ਠੱਲ੍ਹਣ ਵਿਚ ਅਹਿਮ ਭੂਮਿਕਾ ਨਿਭਾਈ। ਸਤਿਗੁਰੂ ਪ੍ਰਤਾਪ ਸਿੰਘ ਨੂੰ ਵਾਪਰਨ ਵਾਲੀਆਂ ਇਨ੍ਹਾਂ ਦੁਖਦਾਈ ਘਟਨਾਵਾਂ ਦਾ ਅਗਾਊਂ ਗਿਆਨ ਸੀ। ਉਨ੍ਹਾਂ ਪੱਛਮੀ ਪੰਜਾਬ (ਪਾਕਿਸਤਾਨ) ਵਿਚ ਹਿੰਦੂ ਸਿੱਖਾਂ ਨੂੰ ਦਰਿਆ ਰਾਵੀ ਤੋਂ ਪਾਰ ਆ ਜਾਣ ਦਾ ਹੋਕਾ ਦਿੱਤਾ। ਇੱਧਰ ਮੁਸਲਮਾਨ ਘੱਟ ਗਿਣਤੀ ਜੋ ਕਾਫਲਿਆਂ ਰਾਹੀਂ ਪਾਕਿਸਤਾਨ ਜਾ ਰਹੀ ਸੀ, ਦੀ ਜਾਨ-ਮਾਲ ਤੇ




ਬਾਬਾ ਪ੍ਰਤਾਪ ਸਿੰਘ

ਬਹੂ-ਬੇਟੀਆਂ ਦੀ ਰਾਖੀ ਲਈ ਗੁੰਡਾ ਗਰੋਹਾਂ, ਫਿਰਕਾਪ੍ਰਸਤ ਟੋਲਿਆਂ ਤੋਂ ਜਥੇਬੰਦ ਹੋ ਕੇ ਰਾਖੀ ਕੀਤੀ। ਸਿਰਸਾ ਨੇੜੇ ਜ਼ਮੀਨ ਖਰੀਦੀ ਜੋ ਉਦੋਂ ਰੇਤਲੀ ਤੇ ਕੰਡੇਦਾਰ ਝਾੜ ਹੀ ਸੀ, ਤਾਂ ਕਿ ਉਜੜ ਕੇ ਆਏ ਆਪਣੇ ਸੇਵਕਾਂ ਦੇ ਮੁੜ ਵਸੋਬੇ ਦਾ ਉਥੇ ਪ੍ਰਬੰਧ ਕੀਤਾ ਜਾ ਸਕੇ। ਕਾਂਗਰਸ ਦੇ ਉੱਚ ਦਮਾਲਤੇ ਲੀਡਰਾਂ ਨੂੰ ਮਾਰ ਵੱਢ, ਬਹੂ-ਬੇਟੀਆਂ ਦੀ ਬੇਪਤੀ ਤੇ ਜਾਨ-ਮਾਲ ਦੀ ਸਾੜ ਫੂਕ ਰੋਕਣ ਲਈ ਨਿੱਜੀ ਤੌਰ ‘ਤੇ ਮਿਲੇ।

ਸਤਿਗੁਰੂ ਜਗਜੀਤ ਸਿੰਘ ਭਜਨ ਬੰਦਗੀ ਵਿਚ ਮਸਰੂਫ਼ ਰਹਿੰਦੇ ਸਨ। ਉਨ੍ਹਾਂ ਸਾਰੀਆਂ ਔਕੜਾਂ, ਦੁਸ਼ਵਾਰੀਆਂ ਆਪਣੇ ਸਰੀਰ ‘ਤੇ

ਹੰਢਾਈਆਂ। ਆਪਣੇ ਲਈ ਕਦੇ ਵੀ ਸੁੱਖ ਰਹਿਣੇ ਜੀਵਨ ਦੀ ਮੰਗ ਨਹੀਂ ਕੀਤੀ। ਸੰਤ ਤਾਰਨ ਸਿੰਘ ਲਿਖਦੇ ਹਨ, “ਗੁਰੂ ਕਾ ਲੰਗਰ ਤਿਆਰ ਕਰਨ



ਬਾਬਾ ਰਾਮ ਸਿੰਘ

ਲਈ ਸੰਗਤ ਦਾ ਹੱਥ ਵਟਾਉਂਦੇ ਆਪਣੇ-ਆਪ ਨੂੰ ਸੰਗਤ ਤੋਂ ਕਦੇ ਵੀ ਵੱਖਰਾ ਨਹੀਂ ਸਮਝਦੇ ਸਨ। ਹਰ ਇਕ ਦੇ ਦੁੱਖ-ਸੁੱਖ ਵਿਚ ਸ਼ਾਮਲ ਹੁੰਦੇ ਸਨ।” ਉਨ੍ਹਾਂ ਦੇ ਪਿਤਾ ਸਤਿਗੁਰੂ ਪ੍ਰਤਾਪ ਸਿੰਘ ਨੇ ਕਿਹਾ ਸੀ, “ਪੁੱਤਰ, ਇਹ ਸਾਰੀ ਜ਼ਮੀਨ-ਜਾਇਦਾਦ, ਧਨ-ਦੌਲਤ ਸੰਗਤ ਦਾ ਹੈ। ਇਸ ਵੱਲ ਭੁੱਲ ਕੇ ਵੀ ਨਜ਼ਰ ਨਹੀਂ ਕਰਨੀ। ਤੁਸੀਂ ਮੇਰੇ ਪੁੱਤਰ ਨਹੀਂ, ਸਿੱਤਰ ਵੀ ਹੋ।” ਅਗਸਤ 1959 ਵਿਚ ਭਾਦੋਂ ਦੇ ਦੀਵਾਨ ਵਿਚ ਸਤਿਗੁਰੂ ਪ੍ਰਤਾਪ ਸਿੰਘ ਨੇ ਸਤਿਗੁਰੂ ਜਗਜੀਤ ਸਿੰਘ ਨੂੰ ਆਪਣੇ ਜਿਉਂਦੇ ਹੀ ਵਿਧੀਬਧ ਢੰਗ ਨਾਲ ਸੰਪਰਦਾ ਦਾ ਮੁਖੀ ਥਾਪ ਦਿੱਤਾ। ਸਤਿਗੁਰੂ ਬਾਬਾ ਰਾਮ ਸਿੰਘ ਦੇ ਸਿੱਖੀ ਦੇ ਦਰਸਾਏ ਮਾਰਗ ‘ਤੇ ਚੱਲਣ ਦੀ ਤਾਕੀਦ ਕੀਤੀ। ਦੋ ਮਹੀਨੇ ਬਾਅਦ ਹੀ ਸਤਿਗੁਰੂ ਪ੍ਰਤਾਪ ਸਿੰਘ ਪ੍ਰਲੋਕ ਗਮਨ ਕਰ ਗਏ।

ਜਦੋਂ ਸਤਿਗੁਰੂ ਜਗਜੀਤ ਸਿੰਘ ਨੇ ਕੂਕਾ ਨਾਮਧਾਰੀ ਸੰਗਤ ਦੀ ਵਾਗਡੋਰ ਸੰਭਾਲੀ, ਹਾਲਾਤ ਬੜੇ ਗੰਭੀਰ ਤੇ ਨਾਜ਼ੁਕ ਸਨ। ਅਖੌਤੀ ਰਾਜਸੀ ਆਗੂਆਂ, ਸਮਾਜ ਵਿਰੋਧੀ ਤੱਤਾਂ ਨੇ ਅਦਾਲਤਾਂ ਵਿਚ 22 ਮਨਘੜਤ ਕੇਸ ਦਾਇਰ ਕੀਤੇ ਹੋਏ ਸਨ ਤਾਂ ਜੋ ਕਚਹਿਰੀਆਂ ਦੀ ਲੰਮੇਰੀ ਪ੍ਰਕਿਰਿਆ ਰਾਹੀਂ ਕੂਕਾ ਨਾਮਧਾਰੀ ਸੰਪਰਦਾ ਨੂੰ ਆਪਣੇ ਧਾਰਮਿਕ ਸਮਾਜਕ ਤੇ ਰਾਜਨੀਤਿਕ ਪ੍ਰੋਗਰਾਮਾਂ ਤੋਂ ਕੁਰਾਹੇ ਪਾਇਆ ਜਾ ਸਕੇ। ਅਧੋਗਤੀ ਦੇ ਇਸ ਸਮੇਂ ਵਿਚੋਂ ਨਿਕਲਣ ਲਈ ਉਨ੍ਹਾਂ ਸੰਗਤ ਅੱਗੇ 12 ਨੁਕਾਤੀ ਪ੍ਰੋਗਰਾਮ ਪੇਸ਼ ਕੀਤਾ ਜੋ ਸਰਬਸੰਮਤੀ ਨਾਲ ਪਾਸ ਹੋ ਗਿਆ।

1. ਕੂਕਾ ਨਾਮਧਾਰੀ ਸੰਪਰਦਾ ਨਾਲ ਦੁਸ਼ਮਣੀ ਰੱਖਣ ਵਾਲਿਆਂ ਵੱਲ ਦੋਸਤੀ ਦਾ ਹੱਥ ਵਧਾਇਆ ਜਾਵੇ।

2. ਰੁੱਸੇ ਹੋਏ, ਨਾਰਾਜ਼ ਸੰਗਠਨ ਦੇ ਦੋਖੀਆਂ ਦੇ ਗੁੱਸੇ-ਗਿਲੇ ਸੁਣ ਕੇ ਉਨ੍ਹਾਂ ਦਾ ਨਿਬੇੜਾ ਕੀਤਾ ਜਾਵੇ।

3. ਧਾਰਮਿਕ, ਸਮਾਜਕ ਤੇ ਰਾਜਨੀਤਿਕ ਉਨਤੀ ਦੇ ਕਾਰਜਾਂ ਨੂੰ ਜਥੇਬੰਦਕ ਪਟੜੀ ‘ਤੇ ਲਿਆਂਦਾ ਜਾਵੇ।

4. ਕੂਕਾ ਸੰਪਰਦਾ ਦੇ ਜਥੇਬੰਦਕ ਢਾਂਚੇ ਦੀ ਨਵੇਂ ਸਿਰਿਉਂ ਉਸਾਰੀ ਕੀਤੀ ਜਾਵੇ, ਅਨੁਸ਼ਾਸਨ ਵੱਲ ਖਾਸ ਧਿਆਨ ਦਿੱਤਾ ਜਾਵੇ।

5. ਸਤਿਗੁਰੂ ਪ੍ਰਤਾਪ ਸਿੰਘ ਦੇ ਵਿੱਢੇ ਉਨਤੀ ਦੇ ਕਾਰਜਾਂ ਨੂੰ ਅੱਗੇ ਤੋਰਿਆ ਜਾਵੇ ਅਤੇ ਸਮਾਂਬੱਧ ਕਰ ਕੇ ਨੇਪਰੇ ਚਾੜ੍ਹਿਆ ਜਾਵੇ।

6. ਵਿੱਦਿਆ, ਸਿਹਤ, ਸਮਾਜਕ ਕਾਰਜ, ਸਕੂਲ ਤੇ ਹਸਪਤਾਲ ਆਦਿ ਖੋਲ੍ਹੇ ਜਾਣ।

7. ਭੈਣੀ ਸਾਹਿਬ ਦੀ ਉਨਤੀ ਤੇ ਦਿਖ ਬਣਾਉਣ ਲਈ ਨਵੇਂ ਕਾਰਜ ਵਿਉਂਤੇ ਜਾਣ।

8. ਨਾਮ ਬਾਣੀ ਤੇ ਕੀਰਤਨ ਦੀ ਸੰਪਰਦਾ ਦੀ ਪੱਧਤੀ ਨੂੰ ਉਨਤ ਕੀਤਾ ਜਾਵੇ।

9. ਅਧਿਆਤਮਕ ਸਿੱਖਿਆ ਰਾਹੀਂ ਮਨੁੱਖੀ ਆਚਰਨ ਦੀ ਉਸਾਰੀ ਤੇ ਨਸ਼ਿਆਂ ਦੇ ਖਿਲਾਫ ਮੁਹਿੰਮ ਵਿੱਢੀ ਜਾਵੇ।

10. ਸਾਹਿਤ, ਗੁਰਮਤਿ, ਸੰਗੀਤ, ਖੇਡਾਂ, ਪਸ਼ੂ-ਧਨ ਦੀ ਰੱਖਿਆ, ਫਸਲਾਂ ਦੇ ਨਵੇਂ ਬੀਜਾਂ ਨੂੰ ਉਨਤ ਕੀਤਾ ਜਾਵੇ।

11. ਹੋਰ ਧਰਮਾਂ, ਸੰਸਥਾਵਾਂ ਤੇ ਸੰਪਰਦਾਵਾਂ ਨਾਲ ਵਿਚਾਰ-ਵਟਾਂਦਰੇ ਦੇ ਦਰ ਖੋਲ੍ਹੇ ਜਾਣ।

12. ਕੂਕਾ ਨਾਮਧਾਰੀ ਪੰਥ ਦਾ ਇਤਿਹਾਸ

ਖੋਜ ਆਧਾਰਤ ਲਿਖਵਾਇਆ ਜਾਵੇ, ਪੁਰਾਣੇ ਨੂੰ ਸੰਭਾਲਿਆ ਜਾਵੇ।

ਸਤਿਗੁਰੂ ਜਗਜੀਤ ਸਿੰਘ ਨੇ ਧਾਰਮਿਕ ਏਜੰਡੇ ਨੂੰ ਸਿਰੇ ਚੜ੍ਹਾਉਣ ਹਿੱਤ ਬੈਂਕਾਕ ਵਿਚ ਦੇਹਧਾਰੀ ਗੁਰੂ ਬਾਰੇ ਆਪਣੇ ਵਿਚਾਰ ਰੱਖੇ। 25,000 ਅਖੰਡ ਪਾਠ ਗੁਰੂ ਗ੍ਰੰਥ ਸਾਹਿਬ ਅਤੇ ਚੰਡੀ ਦੀ ਵਾਰ ਦੇ ਭੋਗ ਪਾਏ ਗਏ। ਨਾਮ ਸਿਮਰਨ ਦੀ ਰੀਤ ਚਲਾ ਕੇ ਹਰ ਨਾਮਧਾਰੀ ਨੂੰ ਘੱਟੋ-ਘੱਟ ਇਕ ਘੰਟਾ ਪ੍ਰਭੂ ਦੀ ਉਸਤਤ ਕਰਨ ਲਈ ਕਿਹਾ। ਆਪ ਨੇ ਤਤਕਾਲ ਇਸ਼ਨਾਨ ਕਰਨ ਪਿੱਛੋਂ ‘ਆਸਾ ਦੀ ਵਾਰ’ ਦਾ ਕੀਰਤਨ ਸੁਣਨ ਲਈ ਖੁਦ ਸਵੇਰ ਦੇ ਦੀਵਾਨਾਂ ਵਿਚ ਹਾਜ਼ਰ ਰਹਿਣ ਨੂੰ ਨਿਤਾ-ਪ੍ਰਤੀ ਦੀ ਕਾਰਜ ਸੂਚੀ ਵਿਚ ਸ਼ਾਮਲ ਕੀਤਾ।


ਉਨ੍ਹਾਂ ਖੇਤੀਬਾੜੀ ਦੀ ਉਨਤੀ ਅਤੇ ਵਿਕਾਸ ਲਈ ਸਿਰਸਾ ਤਹਿਸੀਲ (ਹੁਣ ਜ਼ਿਲ੍ਹਾ) ਵਿਚ ਜੀਵਨ ਨਗਰ ਨੂੰ ਆਪਣਾ ਕਾਰਜ ਖੇਤਰ ਬਣਾਇਆ। 400 ਏਕੜ ਦੇ ਫਾਰਮ ਨੂੰ ਜੋ ਕੰਡੇਦਾਰ ਝਾੜੀਆਂ ਤੇ ਰੇਤਲਾ ਸੀ, ਵਿਕਸਤ ਕਰ ਕੇ ਪਾਣੀ ਦੀ ਕਿਲਤ ਦੂਰ ਕਰਨ ਹਿੱਤ ਨਵੇਂ ਖੂਹ ਖੁਦਵਾਏ। ਬੇਰ, ਪੀਲੂ, ਚਿੱਬੜ ਆਦਿ ਕੁਦਰਤੀ ਫਲਾਂ ਤੋਂ ਬਿਨਾਂ ਖੇਤੀਬਾੜੀ ਵਿਭਾਗ ਤੋਂ ਜ਼ਮੀਨ ਦੀ ਪਰਖ ਕਰਵਾ ਕੇ ਸੰਗਤਰਾ, ਨਿੰਬੂ, ਮੁਸੰਮੀ, ਅੰਗੂਰ ਉਗਾਏ। ਰਸਮੀ ਫਸਲਾਂ ਤੋਂ ਹਟ ਕੇ ਬਦਲਵੀਂ ਖੇਤੀ ਕਰ ਕੇ ਸਫਲ ਕਿਸਾਨ ਹੀ ਸਿੱਧ ਨਹੀਂ ਹੋਏ, ਸਗੋਂ ਇਨ੍ਹਾਂ ਫਸਲਾਂ ਦੇ ਲਾਹੇਬੰਦ ਭਾਅ ਪ੍ਰਾਪਤ ਕਰਨ ਹਿੱਤ ਮੰਡੀਕਰਨ ਦੀ ਸਮੱਸਿਆ ਦਾ ਇਕ ਨਮੂਨੇ ਦਾ ਹੱਲ ਪੇਸ਼ ਕੀਤਾ। ‘ਨਾਮਧਾਰੀ ਵਧੀਆ ਬੀਜ’ ਨਾਉਂ ਦੀ ਕੰਪਨੀ ਬਣਾ ਕੇ ਸਬਜ਼ੀਆਂ ਦੀਆਂ ਉਕਤ ਕਿਸਮਾਂ ਦੀ ਖੇਤੀ ਕੀਤੀ।

ਵਿੱਦਿਆ ਦੀ ਉਨਤੀ ਤੇ ਪਸਾਰ ਲਈ ਅਤੇ ਇਸਤਰੀ ਵਿੱਦਿਆ ਦੇ ਉਥਾਨ ਲਈ ਸਰਬ ਹਿੰਦ ਨਾਮਧਾਰੀ ਵਿੱਦਿਅਕ ਸੰਸਥਾ ਕਾਇਮ ਕੀਤੀ ਜਿਸ ਦੀ ਸਰਪ੍ਰਸਤੀ ਹੇਠ ਸਤਿਗੁਰੂ ਹਰੀ ਸਿੰਘ ਮਹਾਂ ਵਿਦਿਆਲਾ ਬਣਾਇਆ ਜੋ ਬਾਅਦ ਵਿਚ ਉਚ ਪਾਏ ਦਾ ਕਾਲਜ ਬਣਿਆ। ਅਟਲ ਮਹਾਂਪ੍ਰਤਾਪੀ ਪ੍ਰਤਾਪ ਸਿੰਘ ਕੰਨਿਆ ਮਹਾਂਵਿਦਿਆਲਾ, ਸੰਤ ਨਗਰ; ਸ਼ਹੀਦ ਬਿਸ਼ਨ ਸਿੰਘ ਮੈਮੋਰੀਅਲ ਹਾਇਰ ਸੈਕੰਡਰੀ ਸਕੂਲ, ਦਿੱਲੀ; ਸਤਿਗੁਰੂ ਪ੍ਰਤਾਪ ਸਿੰਘ ਅਕੈਡਮੀ, ਭੈਣੀ ਸਾਹਿਬ; ਨਾਮਧਾਰੀ ਸਕੂਲ, ਮੰਡੀ (ਹਿਮਾਚਲ) ਅਤੇ ਬਾਈਲੈਂਡ ਦੀ ਰਾਜਧਾਨੀ ਬੈਂਕਾਕ ਵਿਚ ਕੌਮਾਂਤਰੀ ਸਕੂਲ ਖੋਲ੍ਹੇ। ਬੈਂਕਾਕ ਵਾਲੇ ਕੌਮਾਂਤਰੀ ਸਕੂਲ ਵਿਚ ਤੇਰਾਂ ਮੁਲਕਾਂ ਦੇ ਵਿਦਿਆਰਥੀ ਪੜ੍ਹ ਰਹੇ ਹਨ ਤੇ ਉਥੇ ਪੰਜਾਬੀ ਭਾਸ਼ਾ ਪੜ੍ਹਨਾ ਲਾਜ਼ਮੀ ਹੈ। ਵਿਦੇਸ਼ੀ ਵਸਦੇ ਪੰਜਾਬੀਆਂ ਲਈ ਪੰਜਾਬੀ ਅਧਿਆਪਕ ਅਤੇ ਹੋਰ ਵਿਦਵਾਨ ਭੇਜ ਕੇ ਪੰਜਾਬੀ ਭਾਸ਼ਾ ਪੜ੍ਹਾਉਣ ਦਾ ਕਾਰਜ ਕੀਤਾ। ਅੰਗਰੇਜ਼ ਸਰਕਾਰ ਵੇਲੇ ਵਿਦੇਸ਼ੀ ਵਿੱਦਿਆ ਦੇ ਬਾਈਕਟ ਕਾਰਨ ਵਿੱਦਿਅਕ ਪਛੜੇਵਾਂ ਪ੍ਰਤੀਤ ਹੁੰਦਾ ਸੀ, ਇਸ ਨੂੰ ਦੂਰ ਕਰਨ ਦੇ ਸੁਚਾਰੂ ਯਤਨ ਕੀਤੇ ਗਏ।

1969 ਵਿਚ ਸ੍ਰੀ ਗੁਰੂ ਨਾਨਕ ਦੇਵ ਦਾ 500 ਸਾਲਾ ਜਨਮ ਦਿਹਾੜਾ, 1963 ਵਿਚ ਅੰਨਦ ਕਾਰਜ ਸ਼ਤਾਬਦੀ, 1972 ਵਿਚ ਸਤਿਗੁਰੂ ਪ੍ਰਤਾਪ

ਸਿੰਘ ਜਲਾਵਤਨ ਸ਼ਤਾਬਦੀ ਅਤੇ 1999 ਵਿਚ ਖਾਲਸੇ ਦਾ 300 ਸਾਲਾ ਜਨਮ ਦਿਨ ਬੈਂਕਾਕਾਰਾਂ, ਸਾਹਿਤ ਪ੍ਰੇਮੀਆਂ ਅਤੇ ਪ੍ਰਸਿੱਧ ਇਤਿਹਾਸਕਾਰਾਂ ਨੂੰ ਸੱਦਾ ਦੇ ਕੇ ਮਨਾਏ ਗਏ। ਗੁਰੂ ਨਾਨਕ ਦੇਵ ਯੂਨੀਵਰਸਿਟੀ, ਅੰਮ੍ਰਿਤਸਰ ਅਤੇ ਸੰਪੂਰਨਾ ਨੰਦ ਸੰਸਕ੍ਰਿਤ ਯੂਨੀਵਰਸਿਟੀ, ਬਨਾਰਸ (ਵਾਰਾਣਸੀ) ਵਿਚ ਸਤਿਗੁਰੂ ਰਾਮ ਸਿੰਘ ਦੁਆਰਾ ਸਥਾਪਤ ਕਰਵਾਉਣ ਵਿਚ ਉਨ੍ਹਾਂ ਦਾ ਜ਼ਿਕਰਯੋਗ ਯੋਗਦਾਨ ਸੀ। 15 ਅਕਤੂਬਰ 2000 ਨੂੰ ਭੈਣੀ ਸਾਹਿਬ ਵਿਖੇ ਪੰਜਾਬੀ ਦੇ ਪ੍ਰੋ. ਪ੍ਰੀਤਮ ਸਿੰਘ ਨੂੰ ਸੱਦਾ ਕੇ ਸਨਮਾਨਿਤ ਕੀਤਾ ਗਿਆ।

ਸਾਜਨ ਤੇ ਰਾਜਨ ਮਿਸ਼ਰਾ ਭਰਾਵਾਂ ਨੂੰ ਕਲਾਸੀਕਲ ਸੰਗੀਤ ਵਿਚ ਪਰਪਕ ਬਣਾਉਣ ਹਿੱਤ ਉਨ੍ਹਾਂ ਦਾ ਯੋਗਦਾਨ ਭੁਲਾਇਆ ਨਹੀਂ ਜਾ ਸਕਦਾ। ਰਬਾਬ, ਸਿਤਾਰ, ਸਾਰੰਦਾ, ਸੰਤੂਰ ਆਦਿ ਸਾਜ਼ ਵਜਾਉਣ ਦੀ ਸਿਖਲਾਈ ਅਤੇ ਇਨ੍ਹਾਂ ਨਾਲ ਕੀਰਤਨ ਕਰਨ ਵੱਲ ਵਿਸ਼ੇਸ਼ ਧਿਆਨ ਦਿੱਤਾ। ਇਥੇ ਸਿੱਖਣ ਆਉਣ ਵਾਲਿਆਂ ਵਿਚ ਡਾਕਟਰ, ਵਕੀਲ, ਅਧਿਆਪਕ, ਇੰਜੀਨੀਅਰਾਂ ਦਾ ਤਾਂਤਾ ਲੱਗਾ ਰਹਿੰਦਾ ਹੈ। ਭੈਣੀ ਸਾਹਿਬ ਦੇ ਕੀਰਤਨੀ ਜਥੇ ਇਨ੍ਹਾਂ ਸਾਜ਼ਾਂ ਨਾਲ ਦੇਸ਼-ਵਿਦੇਸ਼ ਵਿਚ ਗੁਰੂ ਜਸ ਗਾਇਨ ਕਰਦੇ ਹਨ। ਨੈਰੋਬੀ ਨੇੜੇ ਸਕਿੰਡੋ ਸ਼ਹਿਰ ਵਿਚ ਮੈਨੂੰ ਵੀ ਕੀਰਤਨ ਦਾ ਅਨੰਦ ਮਾਨਣ ਦਾ ਅਵਸਰ ਪ੍ਰਾਪਤ ਹੋਇਆ।



ਬਾਬਾ ਜਗਜੀਤ ਸਿੰਘ

ਸਤਿਗੁਰੂ ਜਗਜੀਤ ਸਿੰਘ ਦੇ ਕਾਰਜਕਾਲ ਦੌਰਾਨ ਭੈਣੀ ਸਾਹਿਬ ਦੀ ਨਵੀਂ ਦਿਖ ਬਣੀ ਅਤੇ ਇਸ ਦੀ ਪੁਰਾਣੀ ਸੰਘਰਸ਼ਮਈ ਦਿਖ ਨੂੰ ਕਾਇਮ ਰੱਖਿਆ ਗਿਆ। ਭੈਣੀ ਸਾਹਿਬ ਵਿਖੇ ਬਿਨਾਂ ਪਿੱਲਰਾਂ ਦੇ ਏਸ਼ੀਆ ਵਿਚ ਸਭ ਤੋਂ ਵੱਡਾ ਦੀਵਾਨ ਹਾਲ ਬਣਿਆ। ਇਥੇ ਹੀ ਰਾਮ ਸਰੋਵਰ ਜਿਸ ਵਿਚੋਂ ਪਾਣੀ ਕੱਢਣ ਦੀ ਲੋੜ ਨਹੀਂ ਪੈਂਦੀ, ਬਣਿਆ। ਇਹ ਬਣਤਾਂ ਵਿਸ਼ਵ ਅਜੂਬੇ ਹੀ ਕਹੇ ਜਾ ਸਕਦੇ ਹਨ।

ਮਲੇਰਕੋਟਲੇ ਵਿਖੇ ਅੰਗਰੇਜ਼ ਰਾਜ ਵੇਲੇ

(ਬਾਕੀ ਸਫਾ 25 'ਤੇ)



ਪੰਡਿਤ ਜਵਾਹਰ ਲਾਲ ਨਹਿਰੂ, ਮਾਸਟਰ ਤਾਰਾ ਸਿੰਘ, ਡਾ. ਸੈਫੁਦੀਨ ਕਿਚਲੂ ਅਤੇ ਮੇਲਾਨਾ ਹਬੀਬੁੱਲਾ ਭੈਣੀ ਸਾਹਿਬ ਵਿਖੇ ਇਕ ਧਰਮ-ਨਿਰਪੇਖ ਇਕੱਠ ਵਿਚ ਬਾਬਾ ਪ੍ਰਤਾਪ ਸਿੰਘ (ਬੈਠੇ-ਸੱਜਿਓਂ ਦੂਜੇ) ਨਾਲ



ਸਿੱਖ ਇਤਿਹਾਸ ਵਿਚ ਪਹਿਲੀ ਵਾਰੀ ਸਤਿਗੁਰੂ ਰਾਮ ਸਿੰਘ ਨੇ ਸਿੱਖ ਔਰਤਾਂ ਨੂੰ ਅੰਮ੍ਰਿਤ ਛਕਾ ਕੇ ਕੌਰ (ਰਾਜ ਕੁਮਾਰੀ) ਦਾ ਸਰੂਪ ਦਿੱਤਾ: ਜੂਨ 1863

ਲਾਲਾ ਹਰਦਿਆਲ: ਬੌਧਿਕ ਬੁਲੰਦੀ ਅਤੇ ਸੁਹਿਰਦਤਾ ਦਾ ਮੁਜੱਸਮਾ

ਚਰਨ ਸਿੰਘ ਜੱਜ

1857 ਦੀ ਆਜ਼ਾਦੀ ਦੀ ਪਹਿਲੀ ਜੰਗ ਅਸਫਲ ਹੋਣ ਕਾਰਨ ਅੰਗਰੇਜ਼ ਸਰਕਾਰ ਵੱਲੋਂ ਭਾਰਤੀਆਂ ਵਿਰੁਧ ਦਮਨ ਜ਼ੋਰਾਂ 'ਤੇ ਸੀ। ਬਰਤਾਨਵੀ ਹਕੂਮਤ ਨੇ ਈਸਟ ਇੰਡੀਆ ਕੰਪਨੀ ਕੋਲੋਂ ਰਾਜ ਲੈ ਕੇ ਸਿੱਧਾ ਆਪਣੇ ਅਧਿਕਾਰ ਹੇਠ ਕਰ ਲਿਆ ਸੀ। ਅਗਲੇ ਸਾਲ 1858 ਵਿਚ ਮਲਕਾ ਵਿਕਟੋਰੀਆ ਦੇ ਐਲਾਨਨਾਮੇ ਰਾਹੀਂ ਭਾਰਤੀਆਂ ਨੂੰ ਵੱਡੇ ਸਬਜ਼ਬਾਗ ਦਿਖਾਏ ਗਏ ਸਨ ਕਿ ਭਾਰਤੀਆਂ ਨੂੰ ਸਰਕਾਰ ਚਲਾਉਣ ਵਿਚ ਹਿੱਸੇਦਾਰ ਬਣਾਇਆ ਜਾਵੇਗਾ। ਅਸਲ ਵਿਚ ਭਾਰਤੀਆਂ ਨੂੰ ਸਰਕਾਰ ਚਲਾਉਣ ਲਈ ਕਲਰਕ, ਪਟਵਾਰੀ, ਅਧਿਆਪਕ, ਸਿਪਾਹੀ, ਸੇਵਾਦਾਰ, ਗੇਟਕੀਪਰ ਵਰਗੀਆਂ ਛੋਟੀਆਂ ਨੌਕਰੀਆਂ 'ਤੇ ਭਰਤੀ ਕੀਤਾ ਜਾਂਦਾ ਸੀ। ਕਿਸੇ ਵੀ ਉਚੀ ਪਦਵੀ ਉੱਤੇ ਕਿਸੇ ਭਾਰਤੀ ਨੂੰ ਨਿਯੁਕਤ ਨਹੀਂ ਸੀ ਕੀਤਾ ਜਾਂਦਾ। ਭਾਰਤੀਆਂ ਨੂੰ ਸਿੱਖਿਆ ਦੇਣ, ਉਦਯੋਗਿਕ ਧੰਦੇ ਲਾਉਣ, ਖੇਤੀਬਾੜੀ ਦਾ ਸੁਧਾਰ ਕਰਨ, ਪੇਂਡੂ ਲੋਕਾਂ ਦੇ ਜੀਵਨ ਕਲਿਆਣ ਲਈ ਕੁਝ ਵੀ ਨਹੀਂ ਸੀ ਕੀਤਾ ਜਾਂਦਾ। ਪੇਂਡੂ ਸਾਂਝੀ ਮਲਕੀਅਤ ਅਤੇ ਛੋਟੀ ਤੋਂ ਛੋਟੀ ਪੇਂਡੂ ਦਸਤਕਾਰੀ ਖਤਮ ਕਰ ਦਿੱਤੀ ਗਈ ਸੀ। ਭਾਰਤੀ ਕਿਸਾਨ ਦਾ ਪੈਦਾ ਕੀਤਾ ਹੋਇਆ ਕੱਚਾ ਮਾਲ ਇੰਗਲੈਂਡ ਭੇਜ ਦਿੱਤਾ ਜਾਂਦਾ ਅਤੇ ਉਥੋਂ ਪੱਕਾ ਮਾਲ ਭਾਰਤ ਵਿਚ ਆ ਕੇ ਵਿਕਣ ਲੱਗ ਪਿਆ; ਮਤਲਬ ਭਾਰਤੀ ਲੋਕਾਂ ਦੀ ਦੇਹਰੀ ਲੁੱਟ। ਭਾਰਤੀ ਜਿਹਨੀ ਤੌਰ 'ਤੇ ਰਾਜਸੀ ਅਤੇ ਆਰਥਿਕ ਗੁਲਾਮੀ ਦਾ ਸ਼ਿਕਾਰ ਹੋ ਗਿਆ। ਭਵਿਖ ਆਸ ਤੋਂ ਹੀਣਾ ਅਤੇ ਕਾਲਖ ਭਰਿਆ ਜਾਪਦਾ ਸੀ।

ਅਜਿਹੇ ਹਾਲਾਤ ਵਿਚ ਭਾਰਤ ਵਿਚ ਵੱਖ ਵੱਖ ਧਰਮਾਂ ਦੇ ਮੁਖੀਆਂ ਨੇ ਭਾਰਤ ਦੀ ਮੁਕਤੀ ਲਈ ਆਪੋ-ਆਪਣਾ ਧਰਮ ਸੁਰਜੀਤ ਕਰਨ ਦਾ ਫੈਸਲਾ ਕਰ ਲਿਆ। ਪੰਜਾਬ ਵਿਚ ਸਿੰਘ ਸਭਾ ਲਹਿਰ (1879) ਤੋਂ ਖਾਲਸਾ ਦੀਵਾਨ (1888), ਸਵਾਮੀ ਦਯਾਨੰਦ ਦੀ ਆਰੀਆ ਸਮਾਜ ਲਹਿਰ (1878), ਉਤਰ ਪ੍ਰਦੇਸ਼ ਵਿਚ ਸਰ ਸਯਦ ਅਹਿਮਦ ਖਾਂ ਵੱਲੋਂ ਅਹਿਮਦੀਆ ਲਹਿਰ, ਸਨਾਤਨ ਧਰਮ ਸਭਾ (1889), ਰਾਮਕ੍ਰਿਸ਼ਨ ਲਹਿਰ ਆਦਿ ਦਾ ਜਨਮ ਹੋਇਆ। ਇੰਡੀਅਨ ਨੈਸ਼ਨਲ ਕਾਂਗਰਸ (1885) ਵੀ ਕਾਇਮ ਹੋਈ। ਅਨੇਕਾਂ ਭਾਰਤੀ ਭਾਸ਼ਾਵਾਂ ਅਤੇ ਅੰਗਰੇਜ਼ੀ ਵਿਚ ਅਖਬਾਰ ਨਿਕਲਣੇ ਸ਼ੁਰੂ ਹੋ ਗਏ। ਲਾਹੌਰ ਵਿਚ ਛਾਪਾਖਾਨਾ ਬਣਨ ਨਾਲ ਪੁਸਤਕਾਂ ਦਾ ਪ੍ਰਕਾਸ਼ਨ ਅਰੰਭ ਹੋਇਆ। ਲਾਹੌਰ ਵਿਚ ਪੰਜਾਬ ਯੂਨੀਵਰਸਿਟੀ ਵੀ ਇਸੇ ਸਮੇਂ ਬਣੀ। ਲਾਲਾ ਹਰਦਿਆਲ ਇਸ ਯੂਨੀਵਰਸਿਟੀ ਵਿਚ ਐਮ.ਏ. ਕਰਨ ਆਏ। ਉਨ੍ਹਾਂ ਪ੍ਰਾਇਮਰੀ ਵਿਦਿਆ ਕ੍ਰਿਸਚੀਅਨ ਸਕੂਲ ਤੋਂ ਪਾਸ ਕੀਤੀ ਸੀ ਅਤੇ ਬੀ.ਏ. ਦੀ ਡਿਗਰੀ ਸੈਫਰਨ ਕਾਲਜ ਦਿੱਲੀ ਤੋਂ ਕੀਤੀ ਸੀ। ਐਮ.ਏ. ਦੀ ਪੜ੍ਹਾਈ ਲਈ ਉਨ੍ਹਾਂ ਪੰਜਾਬ ਯੂਨੀਵਰਸਿਟੀ ਵਿਚ ਦਾਖਲਾ ਲੈ ਲਿਆ। ਲਾਹੌਰ ਵਿਚ ਕਈ ਸਾਲ ਰਹੇ ਜਿਥੇ ਉਨ੍ਹਾਂ ਵਧੇਰੇ ਕੰਮ ਕੇਵਲ ਉਚੇਰੀ ਸਿੱਖਿਆ ਪ੍ਰਾਪਤੀ ਵਿਚ ਲੰਘਾਏ। ਇਥੇ ਰਹਿੰਦਿਆਂ ਉਨ੍ਹਾਂ ਸਮਾਜ ਵਿਗਿਆਨ, ਰਾਜਨੀਤੀ ਸ਼ਾਸਤਰ, ਧਾਰਮਿਕ ਸ਼ਾਸਤਰ ਅਤੇ ਤਰਕਵਾਦ ਦੀਆਂ ਮੂਲ ਸਿਧਾਂਤਕ ਵਿਧੀਆਂ ਦਾ ਅਧਿਐਨ ਕੀਤਾ। ਲਾਲਾ ਹਰਦਿਆਲ ਨੇ ਸਾਰੀ ਉਮਰ ਆਪਣੇ ਅੰਦਰ ਪੈਦਾ ਹੋਈ ਤਰਕਬੋਧ ਦੀ ਵਿਗਿਆਨਕ ਸੋਚ ਤੋਂ ਕੰਮ ਲਿਆ। ਲਾਹੌਰ ਵਿਖੇ ਹੀ ਉਹ ਉਸ ਸਮੇਂ ਦੇ ਪ੍ਰਸਿੱਧ ਕਾਨੂੰਨਦਾਨ, ਲੋਕ ਗਾਇਕਾਂ, ਕੌਮੀ ਨੇਤਾਵਾਂ ਲਾਲਾ ਲਾਜਪਤ ਰਾਏ, ਬ੍ਰਹਮੋ ਸਮਾਜ ਦੇ ਸੰਸਥਾਪਕ ਦਯਾਲ ਸਿੰਘ, ਸਵਾਮੀ ਦਯਾਨੰਦ ਸਰਸਵਤੀ, ਰਾਜ ਰਾਮ ਮੋਹਨ ਰਾਏ, ਭਾਈ ਪਰਮਾਨੰਦ, ਰਮੇਸ਼ ਚੰਦਰ ਦੱਤ, ਪ੍ਰਸੇਤਮ ਪਰਣਜਪਾਈ ਅਤੇ ਭਾਈ ਪਰਮਾਨੰਦ ਵਰਗੇ ਮਹਾਨ ਨੇਤਾਵਾਂ ਦੀ ਸੰਗਤ ਪਾ ਕੇ ਹਰਦਿਆਲ ਨੇ ਫੈਸਲਾ ਕਰ ਲਿਆ ਕਿ ਉਸ ਦੀ ਜ਼ਿੰਦਗੀ ਦਾ ਮੁੱਖ ਮੰਤਵ ਨਾ ਵੱਡਾ ਰੁਤਬਾ ਪ੍ਰਾਪਤ ਕਰਨਾ ਹੈ, ਨਾ ਧਨ ਦੌਲਤ ਇਕੱਠੀ ਕਰਨਾ; ਬਲਕਿ ਦੇਸ਼, ਸਮਾਜ ਅਤੇ ਜਨ ਕਲਿਆਣ ਲਈ ਆਪਣੇ ਆਪ ਨੂੰ ਸਮਰਪਣ ਕਰਨਾ ਹੈ।

ਹਰਦਿਆਲ ਵਿਲੱਖਣ, ਅਲੌਕਿਕ ਅਤੇ ਪ੍ਰਤਿਭਾਸ਼ਾਲੀ ਵਿਅਕਤੀ ਸੀ। ਉਨ੍ਹਾਂ ਦਾ ਜੀਵਨ ਨਿਰੰਤਰ ਸੰਘਰਸ਼ਮਈ, ਕਸ਼ਟਮਈ, ਹੁਲਾਸਮਈ ਅਤੇ ਸਦਾ ਹੀ ਉਤਸ਼ਾਹਜਨਕ ਰਿਹਾ। ਉਨ੍ਹਾਂ ਵਿਚ ਨਾਇਕਤਵ ਦੇ ਗੁਣ ਸਨ, ਬੌਧਿਕ ਗੁਣਵੱਤਾ, ਅਦੁੱਤੀ ਯਾਦ ਸ਼ਕਤੀ ਅਤੇ ਅਧਿਐਨ ਕਰਨ ਦੀ ਕਾਬਲੀਅਤ ਸੀ। ਇਤਿਹਾਸ, ਮਿਥਿਹਾਸ, ਧਰਮ, ਅਰਥ ਅਤੇ ਆਤਮ ਚਿੰਤਨ ਕਰਨ ਦੀ ਸਮਰਥਾ ਲਾਜਵਾਬ ਸੀ। ਹਰਦਿਆਲ ਦੇ ਜੀਵਨ ਵਿਚ

ਆਜ਼ਾਦੀ ਦੀ ਲੜਾਈ ਵਿਚ ਲਾਲਾ ਹਰਦਿਆਲ ਦਾ ਯੋਗਦਾਨ ਅਭੁੱਲ ਹੈ। ਉਨ੍ਹਾਂ ਦੀ ਬੌਧਿਕ ਸਮਰੱਥਾ ਬਾਰੇ ਤਾਂ ਕਿਸੇ ਨੂੰ ਕੋਈ ਸ਼ੱਕ ਹੈ ਹੀ ਨਹੀਂ ਸੀ, ਜਦੋਂ ਅਮਰੀਕਾ ਦੀ ਧਰਤੀ ਉੱਤੇ ਆਜ਼ਾਦੀ ਦੀ ਲਹਿਰ ਗਦਰ ਦੇ ਰੂਪ ਵਿਚ ਕਰਵਾਟ ਲੈ ਰਹੀ ਸੀ ਤਾਂ ਉਸ ਵੇਲੇ ਉਨ੍ਹਾਂ ਵੱਲੋਂ ਕੀਤੀਆਂ ਪਹਿਲਕਦਮੀਆਂ ਨੇ ਉਨ੍ਹਾਂ ਦੀ ਜਥੇਬੰਦਕ ਸਮਰੱਥਾ ਦੇ ਦਰਸ਼ਨ ਵੀ ਕਰਵਾਏ। ਉਦੋਂ ਉਨ੍ਹਾਂ ਗਦਰ ਲਹਿਰ ਦੀ ਧਾਰ ਬੰਨ੍ਹਣ ਵਿਚ ਅਹਿਮ ਭੂਮਿਕਾ ਨਿਭਾਈ। ਉਨ੍ਹਾਂ ਦਾ ਜੀਵਨ ਲਗਾਤਾਰ ਗਤੀਸ਼ੀਲ ਰਿਹਾ ਅਤੇ ਉਹ ਹਰ ਵਾਰ ਆਪਣੇ ਲਈ ਆਪ ਰਾਸਤੇ ਤਿਆਰ ਕਰਦੇ ਰਹੇ। ਇਸ ਲੇਖ ਵਿਚ ਉਨ੍ਹਾਂ ਦੀ ਇਸੇ ਪ੍ਰਤਿਭਾ ਬਾਰੇ ਗੱਲਾਂ ਕੀਤੀਆਂ ਗਈਆਂ ਹਨ। -ਸੰਪਾਦਕ

ਵਿਸ਼ਾਲਤਾ, ਅਤਿ ਡੂੰਘਾਈ, ਉਚਾਈ, ਸੁਹਿਰਦਤਾ, ਇਮਾਨਦਾਰੀ, ਕਰਮਸ਼ੀਲਤਾ, ਸਾਦਗੀ, ਸੰਨਿਆਸ, ਤਿਆਗ, ਪ੍ਰਤੀਬੱਧਤਾ-ਹਰ ਖੇਤਰ ਦੀ ਗੁਣਵੱਤਾ ਸੀ। ਅੰਗਰੇਜ਼ ਖਿਲਾਫ ਭਾਰਤੀ ਆਜ਼ਾਦੀ ਦੀ ਲੜਾਈ ਲੜਨ ਵਾਸਤੇ ਸਾਰੀਆਂ ਸਰਗਰਮੀਆਂ ਦਾ ਕੇਂਦਰ ਬਿੰਦੂ ਲਾਹੌਰ ਸੀ ਜਿਥੇ ਬੰਗਾਲ, ਯੂ.ਪੀ. ਅਤੇ ਦੱਖਣੀ ਭਾਰਤ ਦੇ ਵਿਦਿਆਰਥੀ ਪੜ੍ਹਨ ਆਉਂਦੇ ਸਨ।

ਉਚੇਰੀ ਸਿੱਖਿਆ: ਲਾਲਾ ਹਰਦਿਆਲ ਦੀ ਬੌਧਿਕ ਸੁਹਰਤ ਦੇਸ਼ ਦੇ ਕੋਨੇ ਕੋਨੇ ਵਿਚ ਫੈਲ ਚੁੱਕੀ ਸੀ। ਭਾਰਤ ਦੀ ਅੰਗਰੇਜ਼ ਸਰਕਾਰ ਵੱਲੋਂ ਭਾਰਤ ਦੇ ਹੁਸ਼ਿਆਰ ਹੋਣਹਾਰ ਨੌਜਵਾਨ ਵਿਦਿਆਰਥੀਆਂ ਨੂੰ ਇੰਗਲੈਂਡ ਜਾ ਕੇ ਉਚੇਰੀ ਪੜ੍ਹਾਈ ਕਰਨ ਲਈ ਕੁਝ ਵਜ਼ੀਫੇ ਦਿੱਤੇ ਜਾਂਦੇ ਸਨ। ਪਹਿਲੀ ਵਾਰ ਉਤਰੀ ਭਾਰਤ ਦੇ ਪੰਜਾਬ ਪ੍ਰਾਂਤ ਵਿਚੋਂ ਇਕੋ ਇਕ ਵਜ਼ੀਫਾ ਲਾਲਾ ਹਰਦਿਆਲ ਦੇ ਨਾਂ 'ਤੇ ਪਾਸ ਹੋਇਆ। ਹਰਦਿਆਲ ਨੇ ਸੇਂਟ ਜੋਹਨ ਕਾਲਜ, ਐਕਸਫੋਰਡ ਵਿਖੇ ਦਾਖਲਾ ਲਿਆ। ਉਨ੍ਹਾਂ ਨੇ ਅਧਿਐਨ ਦਾ ਵਿਸ਼ਾ ਮਾਡਰਨ ਹਿਸਟਰੀ ਚੁਣਿਆ ਜਿਸ ਵਿਚ ਉਨ੍ਹਾਂ ਯੂਰਪੀ ਹਿਸਟਰੀ ਅਤੇ ਬ੍ਰਿਟਿਸ਼ ਇੰਡੀਆ ਦੇ ਤੁਲਨਾਤਮਿਕ ਅਧਿਐਨ ਅਨੁਸਾਰ ਖੋਜ ਕਰਨੀ ਸੀ। ਹਰਦਿਆਲ ਨੇ ਆਪਣੀ ਪ੍ਰਚੰਡ ਤੇਜ਼ ਬੁੱਧੀ ਵਾਲੀ ਵਿਲੱਖਣ ਪ੍ਰਤਿਭਾਸ਼ਾਲੀ ਅਸਾਧਾਰਨ ਯੋਗਤਾ ਨਾਲ ਆਪਣੇ ਜਮਾਤੀਆਂ ਅਤੇ ਅਧਿਆਪਕਾਂ ਨੂੰ ਪ੍ਰਭਾਵਿਤ ਕਰ ਲਿਆ। ਛੇਤੀ ਹੀ ਉਹ ਐਕਸਫੋਰਡ ਵਿਖੇ ਭਾਰਤੀ ਵਿਦਿਆਰਥੀਆਂ ਦੇ ਨਾਇਕ ਬਣ ਗਏ। ਜੋ ਉਨ੍ਹਾਂ ਉਥੇ ਜਾ ਕੇ ਕੀਤਾ, ਉਹ ਸੀ ਸਾਦਾ ਜੀਵਨ ਸ਼ੈਲੀ, ਸਾਧਾਰਨ ਭਾਰਤੀ ਖਾਣਾ, ਸਾਧਾਰਨ ਕਮਰਾ, ਸਾਧਾਰਨ ਪਹਿਰਾਵਾ। ਇੰਗਲੈਂਡ ਰਹਿੰਦਿਆਂ ਈਸਟ ਇੰਡੀਆ ਐਸੋਸੀਏਸ਼ਨ ਦੇ ਜਨਮ ਦਾਤਾ ਭਾਰਤੀ ਨੇਤਾ ਦਾਦਾ ਭਾਈ ਨੌਰੋਜੀ ਅਤੇ ਦੂਜੇ ਸ਼ਿਅਮ ਕ੍ਰਿਸ਼ਨ ਜੀ ਵਰਮਾ ਨਾਲ ਮੁਲਾਕਾਤ ਕਰਨ ਦਾ ਸੁਭਾਗ ਪ੍ਰਾਪਤ ਹੋਇਆ। ਇਨ੍ਹਾਂ ਆਗੂਆਂ ਨਾਲ ਮਿਲ ਕੇ ਭਾਰਤ ਦੀ ਕੌਮੀ ਲਹਿਰ ਵਿਚ ਭਾਗ ਲੈਣ ਦਾ ਫੈਸਲਾ ਕੀਤਾ ਅਤੇ ਹੋਰ ਪਰਵਾਸੀਆਂ ਨੂੰ ਅਜ਼ਾਦੀ ਸੰਗਰਾਮ ਤੇਜ਼ ਕਰਨ ਲਈ ਲਲਕਾਰਿਆ। ਲੰਦਨ ਵਿਖੇ ਇੰਡੀਆ ਹਾਊਸ ਦੇ ਦਰਵਾਜ਼ੇ ਸਭ ਲਈ ਖੁੱਲ੍ਹੇ ਸਨ ਜਿਥੇ ਭਾਰਤੀ ਲੀਡਰ ਤੇ ਵਿਦਿਆਰਥੀਆਂ ਵਿਚਕਾਰ ਭਾਰਤ ਦੀ ਆਜ਼ਾਦੀ ਦੀਆਂ ਵਿਚਾਰਾਂ ਖੁੱਲ੍ਹ ਕੇ ਹੁੰਦੀਆਂ।

ਲਾਲਾ ਹਰਦਿਆਲ ਨੇ ਲੰਦਨ ਪੜ੍ਹਦਿਆਂ ਜਦੋਂ ਵੀਰ ਸਾਵਰਕਰ ਦੀ ਸੰਗਤ ਪ੍ਰਾਪਤ ਕੀਤੀ ਤਾਂ ਦੋਵਾਂ ਦੀਆਂ ਰਾਜਨੀਤਕ ਗਤੀਵਿਧੀਆਂ ਨੇ ਨਵਾਂ ਮੋੜ ਕੱਟਿਆ। ਉਨ੍ਹਾਂ ਨੇ ਰਲ ਕੇ ਆਪਣਾ ਮੁੱਖ ਉਦੇਸ਼ ਭਾਰਤ ਵਿਚ ਬਰਤਾਨਵੀ ਸਰਕਾਰ ਦੀਆਂ ਲੋਕ ਵਿਰੋਧੀ ਨੀਤੀਆਂ ਲਈ ਰਾਜਨੀਤਕ ਚੇਤਨਾ ਪੈਦਾ ਕਰਨ ਦਾ ਬਣਾਇਆ। ਇਸ ਕਾਰਜ ਨੂੰ ਗੁਪਤ ਰੱਖ ਕੇ ਉਹ ਵਿਦਿਆਰਥੀਆਂ ਵਿਚ ਪ੍ਰਚਾਰ ਕਰਦੇ। ਉਨ੍ਹਾਂ ਪਰਵਾਸੀ ਭਾਰਤੀਆਂ ਦੇ ਦਿਲੋਂ ਦਿਮਾਗ 'ਚ ਜਾਗ੍ਰਿਤੀ ਦੇ ਸੱਚੇ ਸੁੱਚੇ ਭਾਵ ਭਰ ਦਿੱਤੇ ਤੇ ਵਤਨ ਪਿਆਰ ਦੀ ਜੋਤ ਜਗਣ ਲੱਗੀ। 23 ਫਰਵਰੀ 1907 ਨੂੰ ਇੰਡੀਅਨ ਹੋਮ ਰੂਲ ਸੁਸਾਇਟੀ ਦੀ ਸਾਲਾਨਾ ਬੈਠਕ ਕੀਤੀ। ਪਰਵਾਸੀ ਵੱਡੀ ਗਿਣਤੀ 'ਚ ਹਮਾਇਤ ਲਈ ਪਹੁੰਚੇ। ਉਸ ਸਮੇਂ ਸ਼ਿਅਮ ਜੀ ਕ੍ਰਿਸ਼ਨ ਜੀ ਵਰਮਾ ਨੇ ਸਭਾ ਨੂੰ ਦਸ ਹਜ਼ਾਰ ਪੌਂਡ ਦਿੱਤੇ। ਇਸ ਪ੍ਰੇਰਨਾ ਤੋਂ ਖੁਸ਼ ਹੋ ਕੇ ਹਰਦਿਆਲ ਨੇ ਦੇਸ਼ ਅੰਦਰ ਭਾਰਤੀਆਂ ਨੂੰ ਇਕਮੁੱਠ ਕਰਨ ਅਤੇ ਅੰਗਰੇਜ਼ ਸਰਕਾਰ ਵਿਰੁਧ ਪ੍ਰਚਾਰ ਕਰਨ ਦੀ ਯੋਜਨਾ ਬਣਾਈ ਤੇ ਫੈਸਲਾ ਕੀਤਾ ਕਿ ਅੰਗਰੇਜ਼ੀ ਵਿਚ ਨਿਕਲਦੇ ਪਰਚੇ 'ਸਵਰਾਜ' ਨੂੰ ਹੋਰ ਮਜ਼ਬੂਤ ਬਣਾਇਆ ਜਾਵੇ।

ਹਰਦਿਆਲ ਦੀ ਅਸਲ ਯੋਜਨਾ ਅਜ਼ਾਦੀ ਦੀ ਲੜਾਈ ਨੂੰ ਲੋਕ ਸੰਗਰਾਮ ਬਣਾਉਣਾ ਸੀ। ਉਸ ਸਮੇਂ ਲਾਲਾ ਹਰਦਿਆਲ ਨੇ ਸ਼੍ਰੀ ਸ਼ਿਅਮ ਜੀ ਕ੍ਰਿਸ਼ਨ ਵਰਮਾ ਨੂੰ ਇਕ ਪੱਤਰ ਵੀ ਦਿੱਤਾ ਸੀ ਜਿਸ ਨੂੰ ਹਰਦਿਆਲ ਨੇ ਹੀ ਤਿਆਰ ਕੀਤਾ ਸੀ। ਇਸ ਨੂੰ ਭਾਰਤ ਦੀ ਸੁਤੰਤਰਤਾ ਲਈ ਪਹਿਲਾ ਦਸਤਾਵੇਜ਼ ਕਹਿ ਸਕਦੇ ਹਾਂ। ਇਸ ਤੋਂ ਬਾਅਦ

ਹਰਦਿਆਲ ਵਲੋਂ ਸਾਰੇ ਭਾਰਤੀਆਂ ਨੂੰ ਪ੍ਰੇਰਨਾ ਭਰੇ ਸੁਨੇਹੇ ਲੇਖਾਂ ਦੇ ਰੂਪ ਵਿਚ ਦਿੱਤੇ ਜਾਣ ਲੱਗੇ; ਕਿ ਭਾਰਤ ਦੇ ਨੌਜਵਾਨ ਉਚਤਮ ਚਰਿੱਤਰ ਧਾਰ ਕੇ ਦੇਸ਼ ਦੇ ਲੋਕਾਂ ਦੀਆਂ ਬੁਨਿਆਦੀ ਸਮੱਸਿਆਵਾਂ ਸਮਝਣ ਤੇ ਉਨ੍ਹਾਂ ਦੀਆਂ ਆਰਥਿਕ ਸਮਾਜਿਕ ਉਲਝਣਾਂ ਨੂੰ ਦੂਰ ਕਰਨ। ਹਰਦਿਆਲ ਹੁਣ ਖੁੱਲ੍ਹ ਕੇ ਭਾਰਤ ਵਿਚਲੀ ਅੰਗਰੇਜ਼ ਸਰਕਾਰ ਵਿਰੁਧ ਬੋਲਣ ਅਤੇ ਲਿਖਣ ਲੱਗ ਪਏ। ਜੂਨ 1907 ਵਿਚ ਸ. ਅਜੀਤ ਸਿੰਘ ਤੇ ਲਾਲਾ ਲਾਜਪਤ ਰਾਏ ਦੇ ਫਤੇ ਜਾਣ ਕਰ ਕੇ ਉਨ੍ਹਾਂ ਨੇ ਅਖਬਾਰ ਵਿਚ ਲਿਖ ਕੇ ਅਤੇ ਵਿਦਿਆਰਥੀਆਂ ਦੀਆਂ ਮੀਟਿੰਗਾਂ ਵਿਚ



ਲਾਲਾ ਹਰਦਿਆਲ

ਜੋਸ਼ੀਲੇ ਭਾਸ਼ਣ ਦੇ ਕੇ ਨੌਜਵਾਨਾਂ ਦੀ ਚੇਤਨਾ ਨੂੰ ਪ੍ਰਚੰਡ ਕੀਤਾ। ਉਨ੍ਹਾਂ ਦੀਆਂ ਖਰੀਆਂ ਖਰੀਆਂ ਗੱਲਾਂ ਲੇਖਾਂ ਦੇ ਰੂਪ ਵਿਚ ਇੰਗਲੈਂਡ ਅਤੇ ਲਾਹੌਰ ਦੇ ਅਖਬਾਰਾਂ ਵਿਚ ਛਪਦੀਆਂ ਰਹਿੰਦੀਆਂ ਜਿਨ੍ਹਾਂ ਰਾਹੀਂ ਪੰਜਾਬੀਆਂ ਦੇ ਮਨਾਂ ਅੰਦਰ ਦੇਸ਼ ਪਿਆਰ ਦੀ ਚੇਤਨਾ ਪ੍ਰਚੰਡ ਹੁੰਦੀ ਰਹਿੰਦੀ।

ਇੰਗਲੈਂਡ ਵਿਚ ਰਹਿੰਦੇ ਸ. ਸਰਦਾਰ ਸਿੰਘ, ਰੇਵਾ ਭਾਈ, ਮੈਡਮ ਰਾਣਾ ਭੇਖੇ ਜੀ ਰੁਸਤਮ ਅਤੇ ਕੇ.ਆਰ. ਕਾਮਾ ਆਦਿ ਭਾਰਤੀਆਂ ਦੇ ਯੋਗਦਾਨ ਨੂੰ ਵੀ ਘੱਟ ਕਰ ਕੇ ਨਹੀਂ ਦੇਖਿਆ ਜਾਣਾ ਚਾਹੀਦਾ। ਇਸੇ ਤਰ੍ਹਾਂ ਜਦੋਂ ਐਸ.ਆਰ. ਰਾਣਾ ਪੈਰਿਸ ਵਿਖੇ ਸਨ ਤਾਂ ਹਰਦਿਆਲ ਨੇ ਲੰਦਨ ਰਹਿੰਦੇ ਕ੍ਰਾਂਤੀਕਾਰੀ ਭਾਰਤੀਆਂ ਨੂੰ ਰੂਸ ਦੇ ਕ੍ਰਾਂਤੀਕਾਰੀਆਂ ਨੂੰ ਮਿਲਾਉਣ ਲਈ ਆਖਿਆ ਜਿਹੜੇ ਬੰਬ ਬਣਾਉਣ ਅਤੇ ਚਲਾਉਣ ਦੇ ਮਾਹਿਰ ਸਨ। ਮੈਡਮ ਕਾਮਾ ਭਾਰਤ ਦੀ ਕੌਮੀ ਕਾਰਜਾਂ ਦੀ ਕੇਂਦਰ ਮੰਨੀ ਜਾਣ ਵਾਲੀ ਅਜਿਹੀ ਇਸਤਰੀ ਸੀ ਜਿਸ ਨੇ ਵਿਦੇਸ਼ਾਂ ਵਿਚ ਭਾਰਤ ਦੀ ਕੌਮੀ ਲਹਿਰ ਨੂੰ ਹੁਲਾਰਾ ਦਿੱਤਾ।

ਵੀਰ ਸਾਵਰਕਰ ਅਤੇ ਲਾਲਾ ਹਰਦਿਆਲ ਨੇ ਆਪਣੇ ਮੂਲ ਉਦੇਸ਼ ਮਿਥੇ ਕਿ ਅਸੀਂ ਭਾਰਤੀ, ਭਾਰਤ ਵਿਚ ਬਰਤਾਨਵੀ ਹਕੂਮਤ ਦਾ ਅੰਤ ਕਰਨਾ ਹੈ। ਪਿਛੋਂ ਜਾ ਕੇ ਉਨ੍ਹਾਂ ਸਪਸ਼ਟ ਕੀਤਾ ਕਿ ਜੇ ਲੋੜ ਪਈ 'ਹਥਿਆਰਬੰਦ ਇਨਕਲਾਬ' ਵੀ ਕੀਤਾ ਜਾ ਸਕਦਾ ਹੈ। ਹਰਦਿਆਲ ਜਦ ਪੈਰਿਸ ਵਿਚ ਸਨ ਤਾਂ ਲੰਦਨ ਵਿਖੇ ਵੀਰ ਸਾਵਰਕਰ ਆਪਣੇ ਵਿਦਰੋਹ ਲਈ ਤਿਆਰੀਆਂ ਕਰ ਰਿਹਾ ਸੀ। ਉਸ ਨੇ ਆਪਣੇ ਸਾਧਨਾਂ ਰਾਹੀਂ ਬੰਦੂਕਾਂ, ਰਾਈਫਲਾਂ, ਗੋਲੀ ਸਿੱਕਾ ਤੇ ਬੰਬ ਇਕੱਠੇ ਕਰਨੇ ਅਰੰਭ ਕਰ ਦਿੱਤੇ ਸਨ। ਵੀਰ ਸਾਵਰਕਰ ਦਾ ਖਾਨਸ਼ਾਮਾ ਜਦ ਪਾਣੀ ਵਾਲੇ ਜਹਾਜ਼ ਰਾਹੀਂ ਬੰਬਈ ਗਿਆ ਤਾਂ ਉਸ ਨੇ ਉਸ ਦੇ ਸਾਮਾਨ ਵਿਚ ਵੀਹ ਆਟੋਮੈਟਿਕ ਬਰਾਉਨਿੰਗ ਰਾਈਫਲਾਂ ਅਸਲੇ ਸਮੇਤ ਪੈਕ ਕਰ ਕੇ ਭੇਜ ਦਿੱਤੀਆਂ। ਇਹ ਗੁਪਤ ਅਸਲਾ ਸਾਵਰਕਰ ਨੇ ਆਪਣੇ ਵੱਡੇ ਭਰਾ ਨੂੰ ਭੇਜਿਆ ਸੀ। ਸਾਵਰਕਰ ਦੇ ਵੱਡੇ ਭਰਾ ਨੂੰ ਬਗਾਵਤ ਕਰਨ ਦੇ ਦੇਸ਼ ਵਿਚ ਗ੍ਰਿਫਤਾਰ ਕਰ ਕੇ ਦੇਸ਼ ਨਿਕਾਲਾ ਦੇ ਕੇ ਅੰਡੇਮਾਨ ਜੇਲ੍ਹ ਵਿਚ ਭੇਜ ਦਿੱਤਾ ਗਿਆ ਸੀ। ਵੀਰ ਸਾਵਰਕਰ ਨੇ ਇਸ ਘਟਨਾ ਪਿੱਛੋਂ ਅੰਗਰੇਜ਼ ਸਰਕਾਰ ਵਿਰੁਧ ਆਪਣੀ ਮੁਹਿੰਮ ਹੋਰ ਤੇਜ਼ ਕਰ ਦਿੱਤੀ।

ਪਹਿਲੀ ਜੁਲਾਈ 1909 ਨੂੰ ਦਾਦਾ ਭਾਈ ਨੌਰੋਜੀ ਦੀ ਇੰਡੀਅਨ ਐਸੋਸੀਏਸ਼ਨ ਦੀ ਲੰਦਨ ਵਿਖੇ ਸਾਲਾਨਾ ਬੈਠਕ ਹੋ ਰਹੀ ਸੀ ਜਿਸ ਵਿਚ ਭਾਰਤ ਸਰਕਾਰ ਦੇ ਸਹਾਇਕ ਸਕੱਤਰ ਸਰ ਵਿਲੀਅਮ ਕਰਜ਼ਨ ਵੀ ਸ਼ਾਮਿਲ ਸਨ। ਮਦਨ ਲਾਲ ਢੀਂਗਰਾ ਨੇ ਉਸ ਨੂੰ ਗੋਲੀਆਂ ਮਾਰ ਕੇ ਖਤਮ ਕਰ ਦਿੱਤਾ। ਨਾਲ ਹੀ ਇਸ ਘਟਨਾ ਵਿਚ ਪਾਰਸੀ ਡਾਕਟਰ ਕਵਸ ਲਲਕਲਾ ਦਾ ਵੀ ਕਤਲ ਹੋ ਗਿਆ। ਇਸ ਘਟਨਾ ਤੋਂ ਬਾਅਦ ਮਦਨ ਲਾਲ ਢੀਂਗਰਾ ਨੂੰ ਗ੍ਰਿਫਤਾਰ ਕਰ ਲਿਆ ਗਿਆ। 7 ਅਗਸਤ 1909 ਨੂੰ ਉਸ ਨੂੰ ਫਾਂਸੀ ਦਿੱਤੀ ਗਈ। ਇਸ ਦਲੇਰੀ ਭਰੀ ਕਾਰਵਾਈ ਨੇ ਭਾਰਤੀ ਨੌਜਵਾਨਾਂ ਅੰਦਰ ਉਤਸ਼ਾਹ ਭਰ ਦਿੱਤਾ। ਉਸੇ ਦਿਨ 'ਡੇਲੀ ਨਿਊਜ਼' ਵਿਚ ਇਕ ਅੰਗਰੇਜ਼ ਡੇਵਿਡ ਗਾਰਵੇਟ ਦਾ ਬਿਆਨ ਛਪਿਆ ਜਿਸ ਤੋਂ ਸਾਫ ਪਤਾ ਲੱਗਦਾ ਸੀ ਕਿ ਮਦਨ ਲਾਲ ਢੀਂਗਰਾ ਦਾ ਪ੍ਰੇਰਨਾ ਸਰੋਤ ਕੋਈ ਅਜਿਹੀ ਹਸਤੀ ਸੀ ਜਿਸ ਨੇ ਬਰਤਾਨਵੀ ਧਰਤੀ 'ਤੇ ਰਹਿ ਕੇ ਆਪਣੀ ਸ਼ਕਤੀ ਦਾ ਪਾਸਾਰ ਕੀਤਾ ਹੋਇਆ ਹੈ। ਇਸ ਕਤਲ ਦੀ ਸਾਜ਼ਿਸ਼ ਵਿਚ ਨਾ ਲਾਲਾ ਹਰਦਿਆਲ ਅਤੇ ਨਾ ਹੀ ਵੀਰ ਸਾਵਰਕਰ ਦਾ ਨਾਂ ਆਇਆ। ਹਾਂ, ਉਨ੍ਹਾਂ ਬਾਰੇ ਅਨੇਕਾਂ ਸੂਚਨਾਵਾਂ ਮਿਲਦੀਆਂ ਰਹਿੰਦੀਆਂ ਸਨ ਕਿ ਉਨ੍ਹਾਂ ਦੀ ਉਗਰਵਾਦੀ ਲਹਿਰ ਕੌਮਾਂਤਰੀ ਪੱਧਰ 'ਤੇ ਪੈਰ ਪਾਸਾਰ ਰਹੀ ਹੈ। ਉਦਾਰਵਾਦੀ ਨੇਤਾਵਾਂ ਵਿਚ ਗੋਪਾਲ ਕ੍ਰਿਸ਼ਨ ਗੋਖਲੇ ਅਤੇ ਮਹਾਤਮਾ ਗਾਂਧੀ ਨੇ ਮਦਨ ਲਾਲ ਢੀਂਗਰਾ ਵੱਲੋਂ ਕੀਤੇ ਕਤਲ ਨੂੰ ਭਾਰਤ ਲਈ ਹਾਨੀਕਾਰਕ ਕਿਹਾ ਅਤੇ ਪਾਗਲਾਂ ਵਾਲਾ ਵਰਤਾਰਾ ਦੱਸਿਆ। ਉਦਾਰਵਾਦੀਆਂ ਨੇ ਸ਼ਹੀਦ ਮਦਨ ਲਾਲ ਢੀਂਗਰਾ ਦੇ ਹਮਾਇਤੀਆਂ ਨੂੰ ਪਾਗਲ ਵਹਿਸ਼ੀ ਘ੍ਰਿਣਾਯੋਗ ਕਹਿ ਕੇ ਭੰਡੀ ਪ੍ਰਚਾਰ ਕੀਤਾ। ਹਰਦਿਆਲ, ਵੀਰ ਸਾਵਰਕਰ ਅਤੇ ਸ਼ਿਅਮ ਜੀ ਕ੍ਰਿਸ਼ਨ ਵਰਮਾ ਨੇ ਸਾਫ ਐਲਾਨ ਕੀਤਾ ਕਿ ਮਦਨ ਲਾਲ ਢੀਂਗਰਾ ਨੂੰ ਭਾਰਤ ਦੀ ਆਜ਼ਾਦੀ ਦਾ ਸੱਚਾ ਸ਼ਹੀਦ ਮੰਨਣਾ ਪਵੇਗਾ। ਉਨ੍ਹਾਂ ਨੇ ਸਪਸ਼ਟ ਸ਼ਬਦਾਂ ਵਿਚ ਆਖਿਆ ਕਿ ਗੋਪਾਲ ਕ੍ਰਿਸ਼ਨ ਗੋਖਲੇ ਅਤੇ ਮਹਾਤਮਾ ਗਾਂਧੀ ਵਰਗੇ ਉਦਾਰਵਾਦੀ ਨੇਤਾਵਾਂ ਨੇ ਹੀ ਭਾਰਤ ਨੂੰ ਅੰਗਰੇਜ਼ਾਂ ਦੀ ਝੋਲੀ ਪਾਇਆ ਹੋਇਆ ਹੈ। ਅੰਗਰੇਜ਼ ਆਪਣੀ ਸ਼ਕਤੀ ਨਾਲ ਨਹੀਂ, ਉਦਾਰਵਾਦੀ ਆਗੂਆਂ ਦੇ ਸਹਿਯੋਗ ਨਾਲ ਭਾਰਤ ਉੱਤੇ ਹਕੂਮਤ ਕਰ ਰਹੇ ਹਨ।

ਤੇਜ਼ ਤਰਾਰ ਬੋਲਣ ਵਾਲੇ ਸ਼ਿਅਮ ਜੀ ਕ੍ਰਿਸ਼ਨ ਵਰਮਾ ਨੂੰ ਪੁਲਿਸ ਨੇ ਗ੍ਰਿਫਤਾਰ ਕਰ ਲਿਆ। ਉਨ੍ਹਾਂ ਨੇ ਇਸ ਤੋਂ ਪਹਿਲਾਂ ਹੀ ਆਪਣੀ ਸਾਰੀ ਜਾਇਦਾਦ ਵੇਚ ਕੇ ਜੋ ਧਨ ਪ੍ਰਾਪਤ ਕੀਤਾ ਸੀ, ਉਸ ਨਾਲ ਉਹ ਇਕ ਕ੍ਰਾਂਤੀਕਾਰੀ ਅਖਬਾਰ ਕੱਢਣ ਦੇ ਚਾਹਵਾਨ ਸਨ। ਇਸ ਅਖਬਾਰ ਦੇ ਸੰਪਾਦਕ ਉਹ ਲਾਲਾ ਹਰਦਿਆਲ ਨੂੰ ਬਣਾਉਣਾ ਚਾਹੁੰਦੇ ਸਨ। ਜਦੋਂ ਅਖਬਾਰ ਦੀ ਯੋਜਨਾ ਬਣੀ ਤਾਂ ਮੈਡਮ ਕਾਮਾ ਨੇ ਵੀ ਆਪਣੇ ਸਾਧਨਾਂ ਤੋਂ ਕਾਫੀ ਮਾਲੀ ਮਦਦ ਕੀਤੀ। 'ਵੰਦੇ ਮਾਤਰਮ' ਨਾਮ ਦਾ ਪਹਿਲਾ ਸੰਸਕਰਨ 10 ਸਤੰਬਰ 1910 ਨੂੰ ਨਿਕਲਿਆ। ਇਸ 'ਚ ਬਹੁਤੀਆਂ ਲਿਖਤਾਂ ਹਰਦਿਆਲ ਦੀਆਂ ਸਨ। ਇਸ ਵਿਚ ਭਾਰਤ ਦੇ ਕਾਂਗਰਸੀ ਉਦਾਰਵਾਦੀ ਲੀਡਰਾਂ ਸਰਵਜੀ ਸੁਰਿੰਦਰਨਾਥ ਬੈਨਰਜੀ ਅਤੇ ਗੋਪਾਲ ਕ੍ਰਿਸ਼ਨ ਗੋਖਲੇ ਦੀ ਸਖਤ ਆਲੋਚਨਾ ਕੀਤੀ ਗਈ ਸੀ। ਇਸੇ ਪਰਚੇ ਵਿਚ ਮਦਨ ਲਾਲ ਢੀਂਗਰਾ ਨੂੰ ਸ਼ਰਧਾਂਜਲੀ ਦਿੱਤੀ ਗਈ ਸੀ ਕਿ ਉਹ ਪੁਰਾਤਨ ਕਾਲ ਦੇ ਨਾਇਕ ਵਾਂਗ ਸਨ ਜਿਸ ਨੇ ਆਪਣੇ ਮੁਕੱਦਮੇ ਦੀ ਪੈਰਵਾਈ ਕਰਦਿਆਂ ਸਿੱਧ ਕੀਤਾ ਕਿ ਉਹ ਵੀ ਭਾਰਤ ਦੇ ਰਾਜਪੂਤਾਂ ਅਤੇ ਸਿੱਖਾਂ ਦੀ ਸ਼ਹਾਦਤ ਵਾਂਗ ਨੇਕ ਕੰਮ ਲਈ ਕੁਰਬਾਨ ਹੋ ਰਿਹਾ ਹੈ। ਉਸ ਨੇ ਬਰਤਾਨਵੀ ਸਰਕਾਰ ਨੂੰ ਮੌਤ ਦਾ ਮੂੰਹ ਦਿਖਾ ਦਿੱਤਾ ਹੈ।

ਹਰਦਿਆਲ ਨੇ ਭਾਰਤ ਵਿਚ ਬਰਤਾਨਵੀ ਸਰਕਾਰ ਦੀ ਹਰ ਦਮਨ ਨੀਤੀ ਦੀ ਨਿੰਦਾ ਕੀਤੀ ਅਤੇ ਲੋਕਾਂ ਨੂੰ ਜਾਗ੍ਰਿਤ ਹੋ ਕੇ ਇਸ ਬੇਇਨਸਾਫੀ ਵਿਰੁਧ ਬਗਾਵਤ ਕਰਨ ਲਈ ਪ੍ਰੇਰਨਾ ਦਿੱਤੀ। ਉਧਰ, ਵੀਰ ਸਾਵਰਕਰ ਦਾ ਭੋਜਿਆ ਅਸਲਾ ਭਾਰਤ ਦੇ ਦੇਸ਼ ਭਗਤਾਂ ਕੋਲ ਪੁੱਜ ਗਿਆ ਸੀ।

ਉਨ੍ਹਾਂ ਨੇ ਨਾਸਕ ਵਿਖੇ ਅੰਗਰੇਜ਼ ਮੈਜਿਸਟਰੇਟ ਮਿਸਟਰ ਏ.ਐਚ. ਜੈਕਸਨ ਦਾ ਕਤਲ ਕਰ ਦਿੱਤਾ। ਪਤਾ ਲੱਗਾ ਕਿ ਇਹ ਕਤਲ ਆਟੋਮੈਟਿਕ ਬਰਾਉਨਿੰਗ ਪਿਸਤੌਲ ਨਾਲ ਕੀਤਾ ਗਿਆ ਸੀ। ਹਰਦਿਆਲ ਨੇ ਇਸ ਘਟਨਾ ਅਤੇ ਇਸ ਦੇ ਨਾਇਕਾਂ ਦੀ ਪ੍ਰਸ਼ੰਸਾ ਕੀਤੀ। ਇਸ ਤੋਂ ਬਾਅਦ ਵੀਰ ਸਾਵਰਕਰ ਲੰਦਨ ਤੋਂ ਪੈਰਿਸ ਚਲਾ ਗਿਆ ਤਾਂ ਕਿ ਲੰਦਨ ਵਿਚ ਗ੍ਰਿਫਤਾਰੀ ਨਾ ਹੋ ਜਾਵੇ। ਉਥੇ ਵੀ ਉਸ ਦੀਆਂ ਸਰਗਰਮੀਆਂ ਉਵੇਂ ਹੀ ਜਾਰੀ ਰਹੀਆਂ। ਅਖੀਰ ਸਾਰੇ ਦੋਸਤਾਂ-ਮਿੱਤਰਾਂ ਨਾਲ ਸਲਾਹ ਕੀਤੀ ਕਿ ਪੈਰਿਸ ਵਿਚ ਰਹਿਣ ਨਾਲੋਂ ਭਾਰਤ ਜਾ ਕੇ ਅਜ਼ਾਦੀ ਦੀ ਲੜਾਈ, ਬਾਕੀ ਦੇਸ਼ ਭਗਤਾਂ ਵਾਂਗ ਲੜਨੀ ਚਾਹੀਦੀ ਹੈ। ਹਰਦਿਆਲ ਅਤੇ ਮੈਡਮ ਕਾਮਾ ਨੇ ਕਿਹਾ ਵੀ ਕਿ ਉਹ ਭਾਰਤ ਨਹੀਂ ਜਾ ਸਕਦੇ। ਵਿਦੇਸ਼ਾਂ ਵਿਚ ਰਹਿੰਦੇ ਭਾਰਤੀਆਂ ਵੱਲੋਂ ਜੋ ਅੰਦੋਲਨ ਸ਼ੁਰੂ ਹੈ, ਉਸ ਦੀ ਮੂਲ ਸ਼ਕਤੀ ਉਹ ਹੀ ਹੈ। ਵੀਰ ਸਾਵਰਕਰ ਦਾ ਕਹਿਣਾ ਸੀ ਕਿ ਉਹਨੇ ਹੁਣ ਪੈਰਿਸ ਦੇ ਬਾਗਾਂ ਦੀ ਸੈਰ ਨਹੀਂ ਕਰਨੀ, ਹੁਣ ਮਾਤ ਭੂਮੀ ਯਾਦ ਕਰ ਰਹੀ ਹੈ। ਜਦ ਵੀਰ ਸਾਵਰਕਰ ਰੇਲਵੇ ਸਟੇਸ਼ਨ 'ਤੇ ਪੁੱਜਾ ਤਾਂ ਉਸ ਨੂੰ ਗ੍ਰਿਫਤਾਰ ਕਰ ਲਿਆ ਗਿਆ। ਪਹਿਲੀ ਜੁਲਾਈ 1910 ਨੂੰ ਸਮੁੰਦਰੀ ਜਹਾਜ਼ ਰਾਹੀਂ ਭਾਰਤ ਭੇਜ ਦਿੱਤਾ। ਲਾਲਾ ਹਰਦਿਆਲ ਲਈ ਵੀਰ ਸਾਵਰਕਰ ਦਾ ਵਿਛੋੜਾ ਅਸਹਿ ਸੀ। ਉਸ ਨੂੰ ਪੈਰਿਸ ਵਿਚ ਰਹਿਣਾ ਭਾਰੂ ਜਾਪਣ ਲੱਗ ਪਿਆ।

ਲਾਲਾ ਹਰਦਿਆਲ ਨੇ ਜੋ ਸੋਚਿਆ ਸੀ, ਉਹ ਪੂਰਾ ਨਾ ਹੁੰਦਾ ਦੇਖ ਕੇ ਮਾਯੂਸੀ ਦੇ ਆਲਮ ਵਿਚ ਫਸਿਆ ਮਹਿਸੂਸ ਕਰਨ ਲੱਗ ਪਏ। ਇਸ ਤੋਂ ਬਾਅਦ ਉਹ ਅਫਰੀਕੀ ਦੇਸ਼ ਅਲਜੀਰੀਆ ਦੇ ਮਾਰਟੀਨੀਕੀਓ ਸ਼ਹਿਰ ਚਲੇ ਗਏ। ਉਥੇ ਗ੍ਰਿਫਤਾਰੀ ਦਾ ਵੀ ਡਰ ਨਹੀਂ ਸੀ। ਉਥੇ ਉਨ੍ਹਾਂ ਨੂੰ ਭਾਈ ਪਰਮਾਨੰਦ ਇਹ ਪ੍ਰੇਰਨਾ ਦੇਣ ਵਿਚ ਸਫਲ ਹੋਏ ਕਿ ਉਹ ਅਮਰੀਕਾ ਜਾ ਕੇ ਆਪਣੇ ਮੂਲ ਸਿਧਾਂਤਕ ਵੇਰਵਿਆਂ ਦਾ ਪ੍ਰਚਾਰ ਕਰਨ ਜਿਥੇ ਉਨ੍ਹਾਂ ਦੀ ਗ੍ਰਿਫਤਾਰੀ ਵੀ ਨਹੀਂ ਹੋ ਸਕਦੀ ਅਤੇ ਉਹ ਆਪਣੇ ਮਿਸ਼ਨ ਵਿਚ ਵੀ ਕਾਮਯਾਬ ਹੋ ਸਕਦੇ ਹਨ। ਉਨ੍ਹਾਂ ਇਸ ਬਾਰੇ ਪੁਨਰ-ਮੁਲਾਂਕਣ ਕੀਤਾ ਅਤੇ ਆਪਣੇ ਜੀਵਨ ਮਿਸ਼ਨ ਦੀ ਪੂਰਤੀ ਲਈ ਅਮਰੀਕਾ ਜਾਣ ਦਾ ਫੈਸਲਾ ਕਰ ਲਿਆ।

ਅਮਰੀਕਾ ਪੁੱਜਣਾ: ਜਨਵਰੀ 1911 ਵਿਚ ਹਰਦਿਆਲ ਦਾ ਅਮਰੀਕਾ ਪੁੱਜਣਾ, ਉਸ ਦੇ ਆਪਣੇ ਅਤੇ ਉਸ ਦੇ ਕੌਮੀ ਜੀਵਨ ਲਈ ਇਨਕਲਾਬੀ ਫੈਸਲਾ ਸੀ। ਉਸ ਦਾ ਪਹਿਲਾ ਟਿਕਾਣਾ ਮੈਸਾਚੂਸਟ ਕੈਂਬਰਿਜ ਸੀ। ਉਨ੍ਹਾਂ ਦੀ ਮੁੱਖ ਯੋਜਨਾ ਹਾਰਡ ਯੂਨੀਵਰਸਿਟੀ ਵਿਚ ਖੁਦ-ਮੁਖਤਾਰ ਖੋਜਾਰਥੀ ਵਜੋਂ ਕੰਮ ਕਰਨਾ ਸੀ। ਉਂਜ ਉਥੇ ਉਨ੍ਹਾਂ ਕਿਸੇ ਕੋਰਸ ਵਿਚ ਦਾਖਲਾ ਨਹੀਂ ਲਿਆ ਪਰ ਲਾਇਬ੍ਰੇਰੀ ਵਰਤਣ ਦੀ ਆਗਿਆ ਲੈ ਲਈ। ਉਹ ਆਪਣਾ ਧਿਆਨ ਭਾਸ਼ਾ, ਸਾਹਿਤ ਅਤੇ ਦਾਰਸ਼ਨਿਕ ਵਿਸ਼ਿਆਂ ਵੱਲ ਕੇਂਦਰਤ ਕਰਨਾ ਚਾਹੁੰਦੇ ਸਨ, ਤੇ ਨਾਲੋਂ ਨਾਲ ਭਾਰਤੀ ਕੌਮੀਅਤ ਦੇ ਹਿੱਤਾਂ ਲਈ ਵੀ ਯੋਜਨਾਵਾਂ ਤਿਆਰ ਕਰਨਾ ਚਾਹੁੰਦੇ ਸਨ। ਉਥੇ ਇਕ ਪਰਵਾਸੀ ਪੰਜਾਬੀ ਤੇਜਾ ਸਿੰਘ ਨਾਲ ਮੁਲਾਕਾਤ ਹੋਈ ਜਿਸ ਨੇ ਕਾਰਖਾਨਿਆਂ ਅਤੇ ਖੇਤਾਂ ਵਿਚ ਕੰਮ ਕਰਨ ਵਾਲੇ ਪੰਜਾਬੀਆਂ ਦੇ ਹੱਕਾਂ ਦੀ ਰਾਖੀ ਲਈ ਕਿਸੇ ਸੰਸਥਾ ਦੀ ਸਥਾਪਨਾ ਦਾ ਸੁਝਾਅ ਰੱਖਿਆ। ਹਰਦਿਆਲ ਵੀ ਇਨ੍ਹਾਂ ਲੀਹਾਂ ਉੱਤੇ ਹੀ ਸੋਚ ਰਿਹਾ ਸੀ। ਉਹ ਕੁਝ ਸਮੇਂ ਪਿੱਛੋਂ ਕੈਲੀਫੋਰਨੀਆ ਆ ਗਿਆ। ਅਪ੍ਰੈਲ 1911 ਤੋਂ ਉਨ੍ਹਾਂ ਨੇ ਬਰਕਲੇ ਰਹਿਣਾ ਅਰੰਭ ਕੀਤਾ ਅਤੇ ਫਿਰ ਕਲਕੱਤਾ ਤੋਂ ਨਿਕਲਦੇ ਪਰਚੇ 'ਮਾਡਰਨ ਰੀਵਿਊ' ਲਈ ਲੇਖ ਭੇਜਿਆ ਜਿਸ ਵਿਚ ਕਿਹਾ ਗਿਆ ਸੀ ਕਿ ਅਮਰੀਕਾ ਹੀ ਅਜਿਹਾ ਰਾਸ਼ਟਰ ਹੈ ਜਿਥੇ ਰਹਿ ਕੇ ਉਹ ਭਾਰਤ ਵਿਚ ਬਰਤਾਨਵੀ ਸਾਮਰਾਜ ਦਾ ਅੰਤ ਕਰਨ ਲਈ ਖੁਲ੍ਹ ਕੇ ਕੰਮ ਕਰ ਸਕਦਾ ਹੈ। ਇਸ ਲੇਖ ਵਿਚ ਅਮਰੀਕਾ ਰਹਿੰਦੇ ਭਾਰਤੀਆਂ ਨੂੰ ਚਾਰ ਵਰਗਾਂ ਵਿਚ ਵੰਡਿਆ-ਸਭ ਤੋਂ ਪਹਿਲਾਂ ਸਿੱਖ, ਫਿਰ ਸੁਆਮੀ (ਪੁਰਾਤਨ ਭਾਰਤੀ), ਤੀਜੇ ਵਿਦਿਆਰਥੀ ਤੇ ਚੌਥੇ ਜਾਸੂਸ। ਭਾਰਤੀ ਖੁੱਲ੍ਹੇ-ਭੁੱਲੇ ਸੁਭਾਅ ਵਾਲੇ ਸਨ। ਇਨ੍ਹਾਂ ਵਿਚ ਏਕਤਾ ਸੀ ਅਤੇ ਲੋਕ ਰਾਜ ਵਿਚ ਜਿਉਣ ਦੀ ਪ੍ਰਬਲ ਇੱਛਾ ਸੀ। ਉਨ੍ਹਾਂ ਅਮਰੀਕਾ ਰਹਿੰਦੇ ਪੰਜਾਬੀ ਸਿੱਖ ਭਰਾਵਾਂ ਦੀਆਂ ਮੁੱਖ ਸਮੱਸਿਆਵਾਂ ਵੱਲ ਦੁਨੀਆਂ ਦਾ ਧਿਆਨ ਕੇਂਦਰਤ ਕਰਵਾਇਆ ਅਤੇ ਕਿਹਾ ਕਿ ਸਿੱਖ ਭਰਾਵਾਂ ਨੂੰ ਮਜ਼ਬੂਤੀ ਦ੍ਰਿਸ਼ਟੀ ਤੋਂ ਘਟਾ ਕੇ ਦੇਖਣ ਦੀ ਥਾਂ ਕਿਸਾਨੀ ਦ੍ਰਿਸ਼ਟੀ ਤੋਂ ਬਰਾਬਰ ਸਮਝਣਾ ਚਾਹੀਦਾ ਹੈ। ਉਨ੍ਹਾਂ ਅਮਰੀਕਨ

(ਬਾਕੀ ਅਗਲੇ ਸਫੇ 'ਤੇ)

ਧਰਤੀ, ਸੂਰਜ, ਤਾਰੇ, ਗ੍ਰਹਿ, ਚੰਦ ਆਦਿ ਮਨੁੱਖ ਦੇ ਕਦੀਮੀ ਸਾਥੀ ਰਹੇ ਹਨ। ਇਨ੍ਹਾਂ ਦੇ ਅਨੁਭਵ ਤੋਂ ਮਨੁੱਖ ਨੇ ਬਹੁਤ ਸਾਰੇ ਸ਼ਬਦ ਘੜੇ ਹਨ। ਅਕਾਸ਼ੀ ਪਿੰਡ ਚੰਦ ਲਈ ਸਾਡੇ ਪਾਸ ਅਨੇਕਾਂ ਸ਼ਬਦ ਹਨ ਜਿਨ੍ਹਾਂ ਤੋਂ ਅੱਗੇ ਬਹੁਤ ਸਾਰੇ ਹੋਰ ਸ਼ਬਦਾਂ ਤੇ ਅਰਥਾਂ ਦਾ ਵਿਸਤਾਰ ਹੋਇਆ ਹੈ। ‘ਚੰਦ ਤੇ ਉਸ ਦਾ ਪਰਿਵਾਰ’ ਵਾਲੇ ਲੇਖ ਵਿਚ ਅਸੀਂ ਚੰਦ ਤੋਂ ਬਣੇ ਚੰਦਰਮਾ ਸ਼ਬਦ ਦੀ ਗੱਲ ਕਰਦਿਆਂ ਦੱਸਿਆ ਸੀ ਕਿ ਚੰਦਰ ਦੇ ਨਾਲ ‘ਮਾ’ ਧਾਤੂ ਲੱਗਣ ਨਾਲ ਇਹ ਸ਼ਬਦ ਬਣਿਆ ਹੈ। ਇਹ ਵੀ ਕਿਹਾ ਜਾ ਸਕਦਾ ਹੈ ਕਿ ਜਦ ‘ਚੰਦਰਮਾ’ ਸ਼ਬਦ ਬਣ ਗਿਆ ਤਾਂ ਇਸ ਦੇ ਪਿਛੇ ਲੱਗੇ ‘ਮਾ’ ਤੋਂ ਮਾਮਾ ਯਾਨੀ ‘ਚੰਦਾ ਮਾਮਾ’ ਦਾ ਵਿਚਾਰ ਆਉਣਾ ਇਕ ਕਦਮ ਹੀ ਅੱਗੇ ਦੀ ਗੱਲ ਹੈ ਅਰਥਾਤ ਚੰਦ ਨੂੰ ਮਾਮਾ ਕਹਿਣ ਦਾ ਸੁਝਾਅ ਇਸ ਦੇ ਪਿਛੇ ਲੱਗੇ ‘ਮਾ’ ਤੋਂ ਹੋ ਸਕਦਾ ਹੈ। ਇਸ ‘ਮਾ’ ਧਾਤੂ ਦਾ ਪਾਰਾਵਾਰ ਬੇਅੰਤ ਹੈ। ਬਹੁਤ ਸਾਰੀਆਂ ਰਾਵਾਂ ਅਨੁਸਾਰ ‘ਮਾ’ ਦਾ ਮੁਢਲਾ ਅਰਥ ਚੰਦ ਹੀ ਹੈ। ਚੰਦ ਦੀਆਂ ਕਲਾਵਾਂ ਕਿਉਂਕਿ ਘਟਦੀਆਂ ਵਧਦੀਆਂ ਰਹਿੰਦੀਆਂ ਹਨ ਅਰਥਾਤ ਚੰਦ ਅੱਸ ਦਰ ਅੱਸ ਵਡਾ ਛੋਟਾ ਹੁੰਦਾ ਰਹਿੰਦਾ ਹੈ, ਇਸ ਲਈ ‘ਮਾ’ ਸ਼ਬਦ ਇਕ ਤਰ੍ਹਾਂ ਅੱਸ ਜਾਂ ਭਾਗ ਦੇ ਅਰਥਾਂ ਵਜੋਂ ਰੂੜ੍ਹ ਹੋ ਕੇ ਇਕ ਧਾਤੂ ਹੀ ਬਣ ਗਿਆ ਜੋ ‘ਮਾਪ’ ਦਾ ਅਰਥ ਦੇਣ ਲੱਗ ਪਿਆ। ਸੱਚਾਈ ਤਾਂ ਇਹ ਹੈ ਕਿ ਮਾਪ ਸ਼ਬਦ ਵੀ ‘ਮਾ’ ਤੋਂ ਹੀ ਬਣਿਆ ਹੈ। ਪਰ ਇਸ ਧਾਤੂ ਵਿਸ਼ੇਸ਼ ਤੋਂ ਮਾਪ ਦੇ ਅਰਥਾਂ ਵਾਲੇ ਸ਼ਬਦਾਂ ਦੀ ਚਰਚਾ ਫਿਰ ਕਦੇ ਕਰਾਂਗੇ।

ਅੱਜ ਅਸੀਂ ‘ਮਾ’ ਧਾਤੂ ਤੋਂ ਚੰਦ ਸਬੰਧੀ ਬਣੇ ਸ਼ਬਦਾਂ ਦੀ ਹੀ ਗੱਲ ਕਰਨੀ ਹੈ। ‘ਚੰਦ’ ਅਤੇ ‘ਮਹੀਨਾ’ ਸੰਕਲਪ ਨਾਲ ਜੁੜੇ ਸ਼ਬਦ ਇਸ ਤਰ੍ਹਾਂ ਇਕਸਮਿਤ ਹੋਏ ਪਏ ਹਨ ਕਿ ਇਨ੍ਹਾਂ ਦਾ ਇਕ ਦੂਜੇ ਤੋਂ ਨਿਖੇੜਾ ਕਰਨਾ ਮੁਸ਼ਕਿਲ ਲਗਦਾ ਹੈ। ਅਸਲ ਵਿਚ ਪੁਰਾਣੀਆਂ ਸਭਿਅਤਾਵਾਂ ਵਿਚ ਚੰਦ ਦੀ ਗਤੀ ਤੋਂ ਹੀ ਸਮੇਂ ਤੇ ਰੁੱਤਾਂ ਦੀ ਗਣਨਾ ਦੇ ਢੰਗ ਲੱਭੇ ਗਏ। ਚੰਦ ਤਕਰੀਬਨ ਦੋ ਸਪਤਾਹ ਘੁੰਟਦਾ ਹੈ ਤੇ ਦੋ ਸਪਤਾਹ ਵਧਦਾ ਹੈ। ਮੋਟੇ ਤੌਰ ’ਤੇ ਇਸ ਸਮੇਂ ਨੂੰ ਮਹੀਨਾ ਸਮਝਿਆ ਗਿਆ। ਬਹੁਤੀਆਂ ਤਕਨੀਕੀ ਗੱਲਾਂ ਵਿਚ ਨਾ ਪੈਂਦੇ ਹੋਏ ਅਸੀਂ ‘ਮਹਾਨ ਕੋਸ਼’ ਵਿਚ ਦਰਜ ‘ਮਾਸ’ ਸ਼ਬਦ

ਚੰਦ ਲਫਜ਼ਾਂ ‘ਚ ਮਹੀਨਾ ਲੰਮੀ ਕਹਾਣੀ

ਦੇ ਇੰਦਰਾਜ ਤੋਂ ਕੁਝ ਸਹਾਇਤਾ ਲੈਂਦੇ ਹਾਂ: ਜੋ ਸਮੇਂ ਨੂੰ ਮਾਪੇ ਉਹ ਮਾਸ ਹੈ। ਵਿਸ਼ਨੂੰ ਪੁਰਾਣ ਅਨੁਸਾਰ ਮਾਸ ਦੇ ਚਾਰ ਭੇਦ ਹਨ: 1. ਚਾਨਣੇ ਪੱਖ ਦੀ ਏਕਮ ਤੋਂ ਅਮਾਵਸ ਤੱਕ 30 ਤਿਥਾਂ ਵਾਲਾ ‘ਚਾਂਦਰਮਾਸ’ 2. ਕਿਸੇ ਤਿਥੀ ਤੋਂ ਕਿਸੇ ਤਿਥੀ ਤੱਕ 30 ਦਿਨਾਂ ਦੀ ਅਵਧੀ ‘ਸਾਵਨਮਾਸ’ 3. ਜਿੰਨੇ ਸਮੇਂ ਵਿਚ ਸੂਰਜ ਇਕ ਰਾਸ਼ੀ ਨੂੰ ਭੋਗੇ ‘ਸੌਰ ਮਾਸ’ 4. ਜਿੰਨੇ ਦਿਨਾਂ ਵਿਚ ਨਛੱਤਰ ਆਪਣਾ ਚੱਕਰ ਪੂਰਾ ਕਰਨ ਉਹ ‘ਨਛੱਤਰ ਮਾਸ’। ਏਨੇ ਵੇਰਵੇ ਵਿਚ ਜਾਣ ਦਾ ਮੰਤਵ ਇਹ ਦਰਸਾਉਣਾ ਹੀ ਹੈ ਕਿ ਚੰਦ ਦੀ ਗਤੀ ਦੇ ਸਮੇਂ ਨੂੰ ਦਰਸਾਉਂਦਾ



ਮਹੀਨੇ ਦਾ ਭਾਵ ਸੂਰਜ ਅਤੇ ਨਛੱਤਰਾਂ ’ਤੇ ਵੀ ਲਾਗੂ ਹੋ ਗਿਆ।

‘ਮਾ’ ਧਾਤੂ ਤੋਂ ‘ਮਾਸ’ ਸ਼ਬਦ ਬਣਿਆ ਜਿਸ ਦਾ ਮੁਢਲਾ ਅਰਥ ਚੰਦ ਹੈ ਪਰ ਇਸ ਅਰਥ ਵਿਚ ਇਹ ਅੱਜ ਕੱਲ੍ਹ ਬਹੁਤਾ ਵਰਤਿਆ ਨਹੀਂ ਜਾਂਦਾ। ਹਾਂ, ਅਸੀਂ ਪੂਰਨਮਾਸੀ ਸ਼ਬਦ ਵਿਚ ਇਸ ਨੂੰ ਰਤਕਦਾ ਦੇਖ ਸਕਦੇ ਹਾਂ: ਪੂਰਨਮਾਸੀ = ਪੂਰਨ+ਮਾਸੀ। ਪਰ ਮਾਸ ਸ਼ਬਦ ਦਾ ਪ੍ਰਯੋਗ ਸਭ ਤੋਂ ਵਧ ਮਹੀਨਾ ਦੇ ਅਰਥਾਂ ਵਿਚ ਹੁੰਦਾ ਹੈ,

“ਪੜੀਅਹਿ ਜੇਤੇ ਬਰਸ ਪੜੀਅਹਿ ਜੇਤੇ ਮਾਸ” –ਗੁਰੂ ਨਾਨਕ। “ਦਸੀ ਮਾਸੀ ਮਾਨਸੁ ਕੀਆ ਵਣਜਾਰਿਆ ਮਿਤ੍ਰਾ ਕਰ ਮੁਹਲਤਿ ਕਰਮਿ ਕਮਾਹਿ” –ਗੁਰੂ ਅਰਜਨ ਦੇਵ। ਅਰਥਾਤ (ਗਰਭ ਦੇ) ਦਸਵੇਂ ਮਹੀਨੇ ਤੋਂ ਮਨੁੱਖ ਦੀ ਜੂਨੇ ਪਿਆ ਹੈ, ਚੰਗੇ ਕੰਮ ਕਰਨ ਦੀ ਤੈਨੂੰ ਮੁਹਲਤ ਦਿੱਤੀ ਗਈ ਹੈ। ਚੰਦ ਤਕਰੀਬਨ ਸਾਢੇ ਉਨੱਤੀ ਦਿਨਾਂ ਵਿਚ ਆਪਣੇ ਧਰੇ ਅਤੇ ਧਰਤੀ ਦੁਆਲੇ ਚੱਕਰ ਕੱਟ ਕੇ ਮੁੜ ਉਨ੍ਹਾਂ ਨਛੱਤਰਾਂ ਕੋਲ ਆ ਜਾਂਦਾ ਹੈ। ਇਸ ਤਰ੍ਹਾਂ ਚੰਦ ਦੇ ਇਕ ਚੱਕਰ ਦੇ ਸਮੇਂ ਨੂੰ ਮਾਸ ਕਿਹਾ ਜਾਂਦਾ ਹੈ। ਬਾਅਦ ਵਿਚ ਸੂਰਜੀ ਮਹੀਨੇ

ਲਈ ਵੀ ਮਾਸ ਸ਼ਬਦ ਦੀ ਹੀ ਵਰਤੋਂ ਹੋਣ ਲੱਗੀ। ਮਾਸ ਤੋਂ ਹੀ ਅੱਗੇ ਮਾਸਿਕ, ਦੁਮਾਸਕ, ਤ੍ਰੈਮਾਸਿਕ ਸ਼ਬਦ ਬਣੇ ਹਨ। ਇਸ ਤੋਂ ਲੈਂਦੇ ਦੇ ਅਰਥਾਂਵਾਲਾ ‘ਮਲਮਾਸ’ ਸ਼ਬਦ ਬਣਿਆ। ਮਲਮਾਸ ਚੰਦ੍ਰਮਾ ਦਾ ਅਧਿਕ ਮਾਸ ਹੈ ਅਰਥਾਤ ਸਾਲ ਦਾ ਹਿਸਾਬ ਠੀਕ ਰੱਖਣ ਵਾਸਤੇ ਤੀਜੇ ਵਰ੍ਹੇ ਵਧਾਇਆ ਹੋਇਆ ਮਹੀਨਾ। ਇਸ ਮਹੀਨੇ ਸੰਗਰਾਂਦ ਨਹੀਂ ਆਉਂਦੀ, ਇਸ ਮਹੀਨੇ ਕੋਈ ਮੰਗਲਕਾਰਜ ਨਹੀਂ ਹੋ ਸਕਦਾ। ਇਸ ਸਾਲ ਦੇ ਤੇਰਾਂ ਮਹੀਨੇ ਹੁੰਦੇ ਹਨ। ਮਾਸ ਤੋਂ ਹੀ ਚੌਮਾਸਾ ਸ਼ਬਦ ਬਣਿਆ। ਭਾਵੇਂ ਕੋਈ ਵੀ ਚਾਰ ਮਹੀਨੇ ਵਿਚ ਹੋਣ ਵਾਲਾ ਕਰਮ ਚੌਮਾਸਾ ਹੈ ਪਰ ਆਮ ਤੌਰ ’ਤੇ ਹਾੜ, ਸੋਣ, ਭਾਦੋਂ, ਅੱਸੂ ਦੇ ਮਹੀਨੇ ਨੂੰ ਚੌਮਾਸਾ ਕਹਿੰਦੇ ਹਨ। ਇਨ੍ਹਾਂ ਮਹੀਨਿਆਂ ਵਿਚ ਹੀ ਖਰੀਫ ਦੀ ਫਸਲ ਹੁੰਦੀ ਹੈ। ਭਾਈ ਕਾਹਨ ਸਿੰਘ ਅਨੁਸਾਰ ਇਨ੍ਹਾਂ ਚਾਰ ਮਹੀਨਿਆਂ ਵਿਚ ਪੁਰਾਣੇ ਜ਼ਮਾਨੇ ਵਿਚ ਠਹਿਰਨ ਦਾ ਪ੍ਰਬੰਧ ਨਾ ਹੋਣ ਕਾਰਨ ਧਨੀ ਲੋਕ ਸਾਧੂ ਵਿਦਵਾਨਾਂ ਨੂੰ ਆਪਣੇ ਨਗਰਾਂ ਵਿਚ ਠਹਿਰਾ ਲੈਂਦੇ ਸਨ। ਗੁਰਬਾਣੀ ਵਿਚ ਮਾਸ ਸ਼ਬਦ ਦੀ ਚੋਖੀ ਵਰਤੋਂ ਮਿਲਦੀ ਹੈ ਪਰ ਅੱਜ ਕਲ੍ਹ ਆਮ ਬੋਲ-ਚਾਲ ਵਿਚ ਇਹ ਸ਼ਬਦ ਬਹੁਤਾ ਪ੍ਰਚਲਤ ਨਹੀਂ।

ਮਾਸ ਸ਼ਬਦ ਨਾਲੋਂ ਮਹੀਨੇ ਦੇ ਹੀ ਅਰਥਾਂ ਵਾਲੇ ਫਾਰਸੀ ਵਲੋਂ ਆਏ ‘ਮਾਹ’ ਸ਼ਬਦ ਦੀ ਮੁਕਾਬਲਤਨ ਵਧੇਰੇ ਵਰਤੋਂ ਹੁੰਦੀ ਹੈ, “ਗੰਢੇਦਿਆ ਛਿਆ ਮਾਹ ਤੁਤੰਦਿਆ ਹਿਕ ਖਿਨੋ” –ਸ਼ੇਖ ਫਰੀਦ। “ਕਵਣਿ ਸਿ ਰੁਤੀ ਮਾਹੁ ਕਵਣਿ ਜਿਤੁ ਹੋਆ ਆਕਾਰੁ” –ਗੁਰੂ ਨਾਨਕ। ਫਾਰਸੀ ਵਿਚ ਮਾਹ ਸ਼ਬਦ ਦਾ ਵੀ ਮੁਢਲਾ ਅਰਥ ਚੰਦ ਹੀ ਹੈ। ਮਾਹ ਤੋਂ ਵਿਉਤਪਤ ਹੋਏ ਹੋਰ ਸ਼ਬਦ ਆਮ ਬੋਲ-ਚਾਲ ਵਿਚ ਕਾਫੀ ਗਿਣਤੀ ਵਿਚ ਮਿਲਦੇ ਹਨ। ਮਾਹ ਤੋਂ ਸਤਮਾਹਾ, ਅਠਮਾਹਾ ਸ਼ਬਦ ਬਣੇ ਜੋ ਸਮਾਂ ਪੁਗਣ ਤੋਂ ਪਹਿਲਾਂ ਹੋਏ ਬੱਚੇ ਲਈ ਵਰਤੇ ਜਾਂਦੇ ਹਨ। ਤਿਮਾਹੀ, ਛਿਮਾਹੀ, ਨੌਮਾਹੀ ਸ਼ਬਦ ਸਬੰਧਤ ਸ਼ਬਦ ਵਿਚ ਆਏ ਗਿਣਤੀ ਵਾਲੇ ਮਹੀਨੇ ਬਾਅਦ ਹੁੰਦੇ ਬਾਕਾਇਦਾ ਕਰਮ ਦੇ ਸੂਚਕ ਹਨ ਜਿਵੇਂ ਕਿਸੇ ਰਸਾਲੇ ਦਾ ਛਪਣਾ ਜਾਂ ਇਮਤਿਹਾਨ ਦਾ ਹੋਣਾ। ‘ਵਰ੍ਹੇ-ਛਿਮਾਹੀ’ ਸਮਾਜ ਦਾ ਅਰਥ ਹੈ, ਕਦੇ ਕਦੇ ਚਿਰ ਬਾਅਦ ਹੋਣ ਵਾਲਾ ਕੰਮ। ਇਸੇ ਤੋਂ ਬਣਿਆ ਇਕ ਕਾਵਿ ਰੂਪ ਹੈ ਬਾਰਮਾਹ। ਵਿਸ਼ੇਸ਼ਤਾ ਦੇ ਤੌਰ ’ਤੇ ਮਾਹਵਾਰੀ ਦਾ ਮਤਲਬ ਹੈ ‘ਜੋ ਹਰ ਮਹੀਨੇ ਵਾਪਰੇ’ ਤੇ ਨਾਵ ਦੇ ਤੌਰ ’ਤੇ ਇਸਤਰੀ ਦਾ ਮਾਸਕ ਧਰਮ। ਫਾਰਸੀ ਦਾ ਇਕ ਖੂਬਸੂਰਤ ਸ਼ਬਦ ਹੈ ‘ਮਾਹ-ਜਬੀ’ ਜਿਸ ਦੀ ਉਰਦੂ ਸ਼ਾਇਰੀ ਅਤੇ ਫਿਲਮੀ ਗਾਣਿਆਂ ਵਿਚ ਚੋਖੀ ਵਰਤੋਂ ਹੋਈ ਹੈ। ਇਸ ਦਾ ਅਰਥ ਚੰਦ ਵਰਗੇ ਮੱਥੇ ਵਾਲਾ ਹੈ- ਵਾਲੀ ਹੀ ਕਹਾਂ ਤਾਂ ਵਧੇਰੇ ਠੀਕ ਹੈ ਕਿਉਂਕਿ ਇਸ ਦਾ ਆਮ ਅਰਥ ਹੁਸੀਨ ਔਰਤ ਹੈ:

ਕਥੀ ਕਥੀ ਵੇ ਏਕ ਮਾਹ-ਜਬੀ

ਡੋਲਤੀ ਹੈ ਦਿਲ ਕੇ ਪਾਸ ਕਰੀ

ਕੇ ਹੈ ਜੋ ਯਹੀ ਬਾਤੋਂ ਤੋ ਹੋਗੀ ਮੁਲਾਕਾਤੋਂ
ਕਥੀ ਵਹਾਂ ਨਹੀਂ ਤੋ ਯਹਾਂ।

–ਮਜ਼ਰੂਹ ਸੁਲਤਾਨਪੁਰੀ

‘ਮਾ’ ਧਾਤੂ ਦੇ ਪਿਛੇ ‘ਤਾਬ’ ਲੱਗ ਕੇ ਮਹਿਤਾਬ ਬਣਿਆ ਜਿਸ ਦਾ ਅਰਥ ਚਾਨਣੀ ਵੀ ਤੇ ਚੰਨ ਵੀ ਹੁੰਦਾ ਹੈ: (ਫਾਰਸੀ) ਤਾਬ=(ਸੰਸਕ੍ਰਿਤ) ਤਾਪ, “ਕੋਹੀ ਹੀਰ ਦੇ ਕਰੇ ਤਾਰੀਫ ਸ਼ਾਇਰ ਮੱਥੇ ਚਮਕਦਾ ਹੁਸਨ ਮਹਿਤਾਬ ਦਾ ਜੀ।” –ਵਾਰਿਸ ਸ਼ਾਹ। ਮਤਾਬੀ (ਮਾਹਤਾਬੀ) ਇਕ ਦੀਆ-ਸਿਲਾਈ ਹੁੰਦੀ ਹੈ ਜਿਸ ਨੂੰ ਜਲਾਉਣ ਨਾਲ ਮਤਾਬੀ ਲਾਟ ਪੈਦਾ ਹੁੰਦੀ ਹੈ:

ਬਹੁ ਝਾਰ ਮਤਾਬੀ ਬਾਰੀ

ਜਨੁ ਫੂਲ ਰਹੀ ਬਨਵਾਰੀ।

–ਗੁਰੂ ਪ੍ਰਤਾਪ ਸੂਰਜ

ਪੰਜਾਬੀ ਦੇ ਸਵਿਟਜ਼ਰਲੈਂਡ ਵਸਦੇ ਸ਼ਾਇਰ ਦੇਵ ਦੇ ਇਕ ਕਾਵਿ-ਸੰਗ੍ਰਿਹ ਦਾ ਨਾਂ ‘ਮਤਾਬੀ ਮਿੱਟੀ’ ਹੈ। ਚਕੋਤਰੇ ਨੂੰ ਵੀ ਇਸ ਦੇ ਬੀਜਾਂ ਦੇ ਰੰਗ ਤੋਂ ਮਾਹਤਾਬੀ ਕਹਿੰਦੇ ਹਨ। ਮਹਿਤਾਬ ਵਿਅਕਤੀਆਂ ਦੇ ਨਾਂ ਵੀ ਹੁੰਦੇ ਹਨ। ਪਰ ‘ਮਾ’



ਸ਼ਬਦ
ਝਰੋਖਾ

ਬਲਜੀਤ ਬਾਸੀ

ਫੋਨ: 734-259-9353

ਧਾਤੂ ਤੋਂ ਮਾਹ ਦੇ ਅਰਥਾਂ ਵਾਲਾ ਬਣਿਆ ਸਭ ਤੋਂ ਵਧ ਵਰਤੀਦਾ ਸ਼ਬਦ ਹੈ-ਮਹੀਨਾ। ਇਹ ਸ਼ਬਦ ਵੀ ਫਾਰਸੀ ਵਲੋਂ ਆਇਆ ਹੈ, ਮਾਹ+ਈਨਾ। ਗੋਸਤ ਖਾਣ ਦੇ ਸੌਕੀਨਾਂ ‘ਚ ਪ੍ਰਚਲਤ ਕਹਾਵਤ ਹੈ:

ਲਿਆਵੀਂ ਸੀਨਾ ਭਾਵੇਂ ਲੱਗ ਜਾਏ ਮਹੀਨਾ।

ਲਿਆਵੀਂ ਪੁੱਠ ਨਹੀਂ ਤਾਂ ਜਾਵੀਂ ਉਠ।

ਮਹੀਨਾ ਦਾ ਅਰਥ ਮਾਸਿਕ ਵੇਤਨ ਜਾਂ (ਜਬਰੀ) ਉਗਰਾਹੀ ਵੀ ਹੈ।

ਚੰਦ ਨਾਲ ਸਬੰਧਤ ਇਨ੍ਹਾਂ ਸ਼ਬਦਾਂ ਦੀਆਂ ਹੋਰ ਹਿੰਦ-ਯੂਰਪੀ ਭਾਸ਼ਾਵਾਂ ਨਾਲ ਪੂਰੀ ਸਾਂਝ ਹੈ। ਇਸ ਦਾ ਭਾਰੋਪੀ ਮੂਲ ਵੀ me(n)ses ਲਭਿਆ ਗਿਆ ਹੈ ਜਿਸ ਦਾ ਅਰਥ ਚੰਦ ਜਾਂ ਮਹੀਨਾ ਹੀ ਹੈ। ਅੰਗਰੇਜ਼ੀ ਦਾ moonਸ਼ਬਦ ਪੁਰਾਣੀ ਜਰਮੈਨਿਕ ਦੇ menon ਸ਼ਬਦ ਤੋਂ ਬਣਿਆ। ਇਸ ਦਾ ਪੁਰਾਣੀ ਅੰਗਰੇਜ਼ੀ ਵਿਚ ਰੂਪ mona ਸੀ। ਹੋਰ ਭਾਸ਼ਾਵਾਂ ਜਿਵੇਂ ਜਰਮਨ ਵਿਚ ਮੋਂਡ, ਡਚ ਵਿਚ ਮਾਨ, ਗੋਥਿਕ ਵਿਚ ਮੇਨਾ, ਗਰੀਕ ਵਿਚ ਮੇਨੇ, ਲਾਤੀਨੀ ਵਿਚ ਮੈਨਸਿਸ ਚੰਦ ਜਾਂ ਮਹੀਨਾ ਦੇ ਅਰਥ ਦਿੰਦੇ ਹਨ। ਸੋਮਵਾਰ ਲਈ ਅੰਗਰੇਜ਼ੀ ਦਾ ਸ਼ਬਦ Monday (ਚੰਦ ਦਾ ਦਿਨ) mona ਤੋਂ ਬਣਾਇਆ ਗਿਆ ਹੈ ਜੋ ਜਰਮੈਨਿਕ ਅਸਲੇ ਦਾ ਹੈ। ਪੰਜਾਬੀ ਸੋਮਵਾਰ ਵਿਚ ਸੋਮ ਦਾ ਅਰਥ ਵੀ ਚੰਦ ਹੀ ਹੁੰਦਾ ਹੈ। moonshine ਦਾ ਲਾਖਣਿਕ ਅਰਥ ਫੋਕਾ ਦਿਖਾਵਾ ਹੈ, ਜਿਵੇਂ ਪਾਣੀ ਵਿਚ ਚੰਦ ਦਾ ਪਰਛਾਵਾਂ। ਇਸ ਦਾ ਇਕ ਹੋਰ ਅਰਥ ਨਾਜਾਇਜ਼ ਸ਼ਰਾਬ ਹੈ। ਨਾਜਾਇਜ਼ ਸ਼ਰਾਬ ਕੱਢਣ ਅਤੇ ਵੇਚਣ ਦਾ ਧੰਦਾ ਚੰਨ ਚਾਨਣੀ ਵਿਚ ਹੁੰਦਾ ਹੈ। ਸਬੱਬ ਦੀ ਗੱਲ ਹੈ ਕਿ ਸੋਮਰਸ ਵਿਚ ਸੋਮ ਸ਼ਬਦ ਦਾ ਅਰਥ ਜਿਵੇਂ ਪਹਿਲਾਂ ਦੱਸਿਆ ਹੈ, ਚੰਦ ਹੁੰਦਾ ਹੈ। ਚਾਨਣੀ ਰਾਤ ਵਿਚ ਕੱਢਿਆ ਰਸ? ਇਸਤਰੀਆਂ ਦੀ ਮਾਹਵਾਰੀ ਲਈ ਅੰਗਰੇਜ਼ੀ ਸ਼ਬਦ menses ਲਾਤੀਨੀ menses ਤੋਂ ਬਣਿਆ ਹੈ ਜਿਸ ਦਾ ਮਤਲਬ ਮਹੀਨਾ ਹੁੰਦਾ ਹੈ। menstrual, meno pause ਵੀ ਇਸੇ ਕੜੀ ਵਿਚ ਆਉਂਦੇ ਹਨ। ਮਹੀਨੇ ਲਈ ਅੰਗਰੇਜ਼ੀ ਦਾ ਸ਼ਬਦ month ਵੀ ਇਸੇ ਧਾਤੂ ਨਾਲ ਜੁੜਦਾ ਹੈ। ਇਸ ਸ਼ਬਦ ਦਾ ਪੁਰਾਣੀ ਜਰਮੈਨਿਕ ‘ਚ ਰੂਪ ਮੈਨੋਬ ਸੀ ਤੇ ਇਸ ਦਾ ਅੰਤਮ ਪਿਛੋਕੜ ਮੈਨੋਨ ਹੈ।

ਲਾਲਾ ਹਰਦਿਆਲ

(ਪਿਛਲੇ ਸਫ਼ੇ ਤੋਂ ਜਾਰੀ)

ਲੋਕਾਂ ਨੂੰ ਦੱਸਿਆ ਕਿ ਭਾਰਤੀਆਂ ਨੂੰ ਜੇਕਰ ਗਿਆਨ ਤੇ ਉਤਸ਼ਾਹ ਦਿੱਤਾ ਜਾਵੇ, ਕੰਮ ਕਰਨ ਦੇ ਮੌਕੇ ਅਤੇ ਪੂਰਨ ਅਜ਼ਾਦੀ ਦਿੱਤੀ ਜਾਵੇ ਤਾਂ ਇਹ ਅਮਰੀਕੀ ਸਮਾਜ ਦੇ ਅਟੁੱਟ ਅੰਗ ਬਣ ਸਕਦੇ ਹਨ। ਇਹ ਉਨ੍ਹਾਂ ਦੀ ਖਾਸੀਅਤ ਰਹੀ ਕਿ ਉਨ੍ਹਾਂ ਪੱਛਮੀ ਸਭਿਅਤਾ ਦੀਆਂ ਚੰਗੀਆਂ ਗੱਲਾਂ ਦੀ ਵਡਿਆਈ ਕੀਤੀ, ਭੈੜੀਆਂ ਨੂੰ ਨਿੰਦਿਆ ਵੀ। ਉਹ ਵਾਰ ਵਾਰ ਇਸ ਗੱਲ ਉਪਰ ਜ਼ੋਰ ਦਿੰਦੇ ਸਨ ਕਿ ਭਾਰਤੀਆਂ ਦੀਆਂ ਨੈਤਿਕ ਗੱਲਾਂ ਹੀ ਉਨ੍ਹਾਂ ਦਾ ਮਾਣ-ਸਨਮਾਨ ਹੈ।

ਹਰਦਿਆਲ ਦੇ ਜੀਵਨ ਵਿਚ ਸੰਕਟ ਅਤੇ ਸੰਘਰਸ਼ ਦੀ ਅਵਸਥਾ ਹਮੇਸ਼ਾ ਬਣੀ ਰਹੀ। ਉਨ੍ਹਾਂ ਕੈਲੀਫੋਰਨੀਆ ਵਿਚ ਰਹਿੰਦਿਆਂ ਸਟੈਨਫੋਰਡ ਯੂਨੀਵਰਸਿਟੀ ਦੇ ਸਿੱਖਿਆ ਵਿਭਾਗ ਵਿਚ ਪ੍ਰਵੇਸ਼ ਕੀਤਾ। ਉਥੇ ਉਨ੍ਹਾਂ ਨੂੰ 8 ਜਨਵਰੀ ਤੋਂ 15 ਮਈ ਤਕ ਭਾਰਤੀ ਦਰਸ਼ਨ ਲਈ ਨਿਯੁਕਤ ਕੀਤਾ ਗਿਆ। ਉਹ ਯੂਨੀਵਰਸਿਟੀ ਦੀ ਪੜ੍ਹਾਈ ਸਮੇਂ ਤੋਂ ਲਿਖਦੇ ਆ ਰਹੇ ਸਨ ਪਰ ਜਦ ਉਨ੍ਹਾਂ ਦਾ ਇਕ ਲੇਖ ‘ਦੁਨੀਆ ਕਿਸ ਦੀ ਉਡੀਕ ਕਰ ਰਹੀ ਹੈ?’ ‘ਓਪਨ ਕੋਰਟ’ ਨਾਂ ਦੇ ਰਸਾਲੇ ਵਿਚ ਪ੍ਰਕਾਸ਼ਤ ਹੋਇਆ ਤਾਂ ਉਸ ਸਮੇਂ ਤੋਂ ਉਹ ਪ੍ਰਸਿੱਧ ਲੇਖਕ ਬਣ ਗਏ। ਇਸ ਲੇਖ ਨੂੰ ਅਮਰੀਕਨਾਂ ਨੇ ਬਹੁਤ ਪਸੰਦ ਕੀਤਾ। ਉਸ ਦਾ ਸਾਰੰਸ਼ ਸੀ, ‘ਅਸੀਂ ਬੇਚੈਨੀ ਅਤੇ ਪਰਿਵਰਤਨ ਕਾਲ ਵਿਚੋਂ ਲੰਘ ਰਹੇ ਹਾਂ। ਪੁਰਾਤਨ ਜੋ ਵੀ ਹੈ, ਉਹ ਨਵੇਂ ਰੂਪ ਵਿਚ ਬਦਲ ਰਿਹਾ ਹੈ। ਸਮੇਂ ਦਾ ਜੀਵ ਆਪਣੀ ਜੰਮਣ-ਪੀੜਾ ਝੱਲ ਰਿਹਾ ਹੈ। ਆਦਰਸ਼ਪਾਲਕ ਮਸੀਹਾ ਅਜੇ ਬਾਹਰ ਨਹੀਂ ਆਇਆ ਜਿਸ ਨੇ ਮਾਨਵਤਾ ਦਾ ਕਲਿਆਣ ਕਰਨਾ ਹੈ ਅਤੇ ਜਿਸ ਨੇ ਸਭਿਅਤਾ ਨੂੰ ਬਰਬਾਦੀ ਤੇ ਉਦਾਸੀਨਤਾ ਦੀ ਦਲ ਦਲ ਵਿਚੋਂ ਕੱਢ ਕੇ ਮਾਨਵਤਾ ਨੂੰ ਸੰਵੇਦਨਾ ਦੀ ਵਿਕਾਸਮਈ ਸਥਿਤੀ ਵਿਚ ਲਿਆਉਣਾ ਹੈ। ਵਿਗਿਆਨ ਦੀ ਨਵੀਂ ਸ਼ਰਾਬ ਨੇ ਧਰਮ ਦੀਆਂ ਪੁਰਾਣੀਆਂ ਬੋਤਲਾਂ ਨੂੰ ਭੰਨ ਦਿੱਤਾ ਹੈ। ਬੋਧਿਕਤਾ ਦੇ ਵਿਕਾਸ ਨੇ ਨੈਤਿਕਤਾ ਚਰਿਤਰ ਵਰਗੇ ਖੇਤਰ ਨੂੰ ਮਾਤ ਪਾ ਦਿੱਤੀ ਹੈ। ਆਦਰਸ਼ਵਾਦ ਨੇ ਤਾਂ ਹੁਣ ਵਿਅਕਤੀਵਾਦ ਦੀਆਂ ਝੂਠੀਆਂ ਗੱਪਾਂ, ਝੂਠੀਆਂ ਖੁਸ਼ੀਆਂ, ਵਿਚਾਰ, ਸੰਕੀਰਨਤਾ ਅੱਗੇ ਗੋਡੇ ਟੇਕ ਦਿੱਤੇ ਹਨ। ਮਾਨਵਤਾ

ਦੀ ਉਸਾਰੀ ਕਰਨ ਲਈ ਵਿਅਕਤੀ ਦੇ ਚਰਿਤਰ ਦੀ ਉਸਾਰੀ ਜ਼ਰੂਰੀ ਹੈ। ਹੁਣ ਅਜਿਹਾ ਮਸੀਹਾ ਚਾਹੀਦਾ ਹੈ ਜੋ ਆਪਾ ਕੁਰਬਾਨ ਕਰ ਕੇ ਸਮਾਜ ਕਲਿਆਣ ਲਈ ਲੋਕਾਂ ਨੂੰ ਸੰਗਠਤ ਕਰ ਸਕੇ।’ ਇਸ ਦੇ ਨਾਲ ਹੀ ਉਨ੍ਹਾਂ ਸੇਂਟ ਫਰਾਂਸਿਸ, ਸੇਂਟ ਰੋਜ਼, ਰੂਸੋ, ਵਾਲਟੇਅਰ, ਮਾਰਕਸ, ਬਾਕਪਨੀਨ, ਮੈਜ਼ਿਨੀ ਤੇ ਹਕੀਲੇ ਵਰਗੇ ਵਿਦਵਾਨਾਂ ਦੀ ਸਿੱਖਿਆ ਗ੍ਰਹਿਣ ਕਰਨ ਉਪਰ ਜ਼ੋਰ ਦਿੱਤਾ।

ਸ਼੍ਰੇਣੀ ਸੰਘਰਸ਼ ਸਬੰਧੀ ਉਨ੍ਹਾਂ ਦੇ ਵਿਚਾਰ ਸਪਸ਼ਟ ਸਨ ਕਿ ਸਮਾਜ ਸ਼੍ਰੇਣੀਆਂ ਵਿਚ ਵੰਡਿਆ ਹੋਇਆ ਹੈ। ਇਸ ਵੰਡ ਦਾ ਆਧਾਰ ਕੋਈ ਨਾ ਕੋਈ ਪੱਕੀ ਹੱਦਬੰਦੀ ਹੈ। ਮਾਰਕਸੀ ਸਿਧਾਂਤਾਂ ਸਬੰਧੀ ਹਰਦਿਆਲ ਦਾ ਅਧਿਐਨ ਪੂਰਾ ਨਹੀਂ ਸੀ, ਫਿਰ ਵੀ ਉਹ ਐਨਾ ਤਾਂ ਕਹਿੰਦਾ ਹੀ ਹੈ ਕਿ ਕਿਰਤੀ ਕਾਮਿਆਂ ਨੂੰ ਉਨ੍ਹਾਂ ਦੀ ਗਾੜ੍ਹੇ ਪਸੀਨੇ ਦੀ ਕਮਾਈ ਤੋਂ ਵਾਂਝਾ ਕੀਤਾ ਜਾਂਦਾ ਹੈ। ਕਾਰਖਾਨੇਦਾਰ ਅਤੇ ਜਗੀਰਦਾਰ, ਕਿਰਤੀਆਂ ਦੀ ਕਮਾਈ ਨਾਲ ਮੋਟੀ ਕਮਾਈ ਕਰ ਕੇ ਮੋਟੀ ਚਰਬੀ ਵਾਲੇ ਬਣ ਜਾਂਦੇ ਹਨ। ਸਮਾਜ ਦਾ ਗਰੀਬ ਵਰਗ ਤਾਂ ਹੀ ਦੁੱਖਾਂ ਮੁਸੀਬਤਾਂ ਨਾਲ ਮਾਰਿਆ ਰਹਿੰਦਾ ਹੈ, ਜਦ ਕਿਰਤੀਆਂ ਦੀ ਕਮਾਈ ਵਿਚੋਂ ਪੈਦਾਵਾਰ ਦਾ ਵੱਡਾ ਹਿੱਸਾ ਲਾਲਚੀ ਸਰਮਾਏਦਾਰਾਂ ਲਈ ਛੱਡ ਦਿੱਤਾ ਜਾਂਦਾ ਹੈ। ਫਿਰ ਵੀ ਹਰਦਿਆਲ ਮਾਰਕਸਵਾਦੀ ਪ੍ਰਤਿਭਾਸ਼ਾਲੀ ਵਿਗਿਆਨਕ, ਬੋਧਿਕਤਾ ਨੂੰ ਸਵੀਕਾਰਦੇ ਹਨ। ਉਨ੍ਹਾਂ ਦੀ ਦ੍ਰਿਸ਼ਟੀ ਵਿਚ ਮਾਰਕਸ ਮਾਨਵ ਸਨੇਹੀ ਸਨ ਜਿਨ੍ਹਾਂ ਨੇ ਮਨੁੱਖਤਾ ਦੇ ਭਲੇ ਲਈ ਕੰਮ ਕੀਤਾ। ਹਰਦਿਆਲ ਨੇ ਮਾਰਕਸ ਨੂੰ ਬੁੱਧ ਅਤੇ ਈਸਾ ਦੇ ਬਰਾਬਰ ਦਾ ਦਾਰਸ਼ਨਿਕ ਕਿਹਾ।

ਹਰਦਿਆਲ ਨੇ ਅਮਰੀਕਾ ਵਿਚ ਪਰਵਾਸੀ ਕਿਰਤੀਆਂ ਦੀਆਂ ਮੁਸ਼ਕਿਲਾਂ ਦੂਰ ਕਰਨ ਲਈ ਛੇ ਨੁਕਤੇ ਰੱਖੇ: (1) ਮਜ਼ਦੂਰ ਏਕਤਾ (2) ਪੂਰਨ ਆਦਰਸ਼ ਪਾਲਣ ਦੇ ਸੰਕਲਪ (3) ਚੰਗੇ ਕਿਰਤੀ ਕਾਮੇ ਤੇ ਇਮਾਨਦਾਰ ਨੇਤਾ (4) ਮਜ਼ਦੂਰਾਂ ਕਿਸਾਨਾਂ ਇਸਤਰੀ ਪੁਰਸ਼ਾਂ ਵੱਲੋਂ ਵੱਖ ਵੱਖ ਤੌਰ ‘ਤੇ ਚਲਾਈਆਂ ਜਾ ਰਹੀਆਂ ਲਹਿਰਾਂ ਦੀ ਏਕਤਾ (5) ਸਿਰਜਣਾਤਮਕ ਸਿੱਖਿਆ ਤੇ ਵਿਧਾਨ (6) ਆਪਸੀ ਭਾਈਚਾਰੇ ਦਾ ਮਿਲਵਰਤਣ ਦਾ ਅਹਿਸਾਸ। ਉਨ੍ਹਾਂ ਸਮਾਜ ਦੇ ਸਾਰੇ ਵਰਗਾਂ ਨੂੰ ਸੁਚੇਤ ਕੀਤਾ ਕਿ ਉਹ ਫੁੱਟ ਦਾ ਸ਼ਿਕਾਰ ਨਾ ਹੋਣ, ਮਿਲ ਕੇ ਏਕਤਾ ਸਥਾਪਤ ਕਰਨ ਅਤੇ ਆਪਣੇ ਹੱਕਾਂ ਪ੍ਰਤੀ ਜਾਗਰੂਕ ਹੋਣ।

(ਬਾਕੀ ਅਗਲੇ ਅੰਕ ਵਿਚ)

ਨਾਮਧਾਰੀ ਸੰਪਰਦਾ ਅਤੇ ਸਤਿਗੁਰੂ ਜਗਜੀਤ ਸਿੰਘ

60 ਮਹਾਨ ਸ਼ਹੀਦਾਂ, ਜਿਨ੍ਹਾਂ ਨੂੰ ਤੋਪਾਂ ਨਾਲ ਚੀਥੜੇ-ਚੀਥੜੇ ਕੀਤਾ ਗਿਆ ਸੀ, ਦੀ ਯਾਦ ਵਿਚ 60 ਮੋਰੀਆਂ ਵਾਲੇ 66 ਫੁੱਟ ਉਚੇ ਖੰਡੇ ਦੀ ਉਸਾਰੀ ਕੀਤੀ ਗਈ। ਰੈਣੀਣ ਵਿਖੇ ਸਤਿਗੁਰੂ ਰਾਮ ਸਿੰਘ ਯਾਦਗਾਰੀ ਸਮਾਰਕ ਵੀ ਬਣਵਾਇਆ ਗਿਆ। ਲੁਧਿਆਣਾ ਤੇ ਅੰਮ੍ਰਿਤਸਰ ਜੇਲ੍ਹਾਂ ਦੇ ਸਾਹਮਣੇ ਸ਼ਹੀਦਾਂ ਦੇ ਸਮਾਰਕ ਬਣਵਾਏ ਗਏ ਹਨ। ਲੁਧਿਆਣਾ ਵਿਖੇ ਸਤਿਗੁਰ ਪ੍ਰਤਾਪ ਸਿੰਘ ਅਪੋਲੋ ਹਸਪਤਾਲ ਅਤੇ 300 ਬਿਸਤਰਿਆਂ ਵਾਲੇ ਹਸਪਤਾਲ ਦੀ ਨੀਂਹ 28 ਅਕਤੂਬਰ 2000 ਨੂੰ ਉਨ੍ਹਾਂ ਆਪਣੇ ਕਰ ਕਮਲਾਂ ਨਾਲ ਰੱਖੀ ਸੀ ਜੋ ਅੱਜ ਵੀ ਜਨ ਸਾਧਾਰਨ ਨੂੰ ਮਿਆਰੀ ਸਿਹਤ ਸਹੂਲਤਾਂ ਮੁਹੱਈਆ ਕਰ ਰਹੇ ਹਨ।

ਪ੍ਰਸਿੱਧ ਇਤਿਹਾਸਕਾਰ ਸੁੰਦਰ ਲਾਲ, ਗਦਰ ਪਾਰਟੀ ਦੇ ਸੰਸਥਾਪਕ ਪ੍ਰਧਾਨ ਸੋਹਣ ਸਿੰਘ ਭਕਨਾ, ਸ਼ਹੀਦ-ਏ-ਆਜ਼ਮ ਭਗਤ ਸਿੰਘ ਦੇ ਭਰਾ ਰਾਜਿੰਦਰ ਸਿੰਘ, ਕਾਮਰੇਡ ਹਰਕਿਸ਼ਨ ਸਿੰਘ ਸੁਰਜੀਤ, ਖੁਰਸ਼ੀਦੀ-ਸਾਰਿਆਂ ਨਾਲ ਆਪ ਦੇ ਸਨੇਹ ਭਿੰਜੇ ਨੇਤਲੇ ਸਬੰਧ ਸਨ।

ਇਸਤਰੀਆਂ ਦੇ ਹੱਕਾਂ ਦੀ ਰਾਖੀ ਲਈ ਵਿਸ਼ਵ ਨਾਮਧਾਰੀ ਵਿਦਿਅਕ ਜਥੇ (ਇਸਤਰੀ ਵਿੰਗ) ਦੀ ਨੀਂਹ 1981 ਵਿਚ ਰੱਖੀ ਗਈ। ਅੱਜ ਵੀ ਨਿਆਸਰੀਆਂ, ਵਿਧਵਾਵਾਂ, ਨਿਬਾਵੀਆਂ, ਇਸਤਰੀਆਂ ਭੈਣੀ ਸਾਹਿਬ ਵਿਖੇ ਆਸਰਾ ਲੈ ਰਹੀਆਂ ਹਨ।

ਸਤਿਗੁਰੂ ਜਗਜੀਤ ਸਿੰਘ ਨੇ ਨੌਜਵਾਨਾਂ ਲਈ ਖੇਡਾਂ ਦਾ ਵੱਖਰਾ ਪ੍ਰਬੰਧ ਕੀਤਾ। ਚੰਗੀ ਸਿਹਤ ਵਾਲੇ

ਨੌਜਵਾਨ ਹੀ ਸਮਾਜ ਦੀ ਸੇਵਾ ਲਈ ਅੱਗੇ ਆ ਸਕਦੇ ਹਨ। ਨਾਮਧਾਰੀ ਹਾਕੀ ਟੀਮ ਨੇ ਜੋ ਵਿਸ਼ਵ ਭਰ ਵਿਚ ਪ੍ਰਸਿੱਧੀ ਹਾਸਲ ਕੀਤੀ, ਸਾਰਾ ਸੰਸਾਰ ਜਾਣਦਾ ਹੈ। ਹੋਰ ਖੇਡਾਂ ਨੂੰ ਵੀ ਉਤਸ਼ਾਹਿਤ ਕੀਤਾ। ਸਾਰੇ ਖਿਡਾਰੀਆਂ ਨੂੰ ਨਾਮਧਾਰੀ ਡਰੈਸ ਜੋ ਖਿਡਾਰੀਆਂ ਲਈ ਸਤਿਗੁਰੂ ਨੇ ਆਪ ਨਿਯਤ ਕੀਤੀ ਸੀ, ਪਹਿਨ ਕੇ ਹੀ ਖੇਡਣ ਦਾ ਹੁਕਮ ਕੀਤਾ।

ਸਿੱਖ ਫਲਸਫੇ ਨੂੰ ਸਹੀ ਅਰਥਾਂ ਵਿਚ ਪ੍ਰਚਾਰਨ ਹਿੱਤ ਡਾ. ਗੁਪਾਲ ਸਿੰਘ ਤੇ ਡਾ. ਰਘਵੀਰ ਸਿੰਘ ਨੂੰ ਨਾਲ ਲੈ ਕੇ ਜਾਪਾਨ ਸਰਬ ਧਰਮ ਕਾਨਫਰੰਸ ਵਿਚ ਸ਼ਾਮਲ ਹੋਏ। ਉਨ੍ਹਾਂ ਨੂੰ ਪ੍ਰਸ਼ਨ ਕੀਤਾ ਗਿਆ ਕਿ ਧਰਮ ਕੀ ਹੈ? ਤਾਂ ਉਤਰ ਦਿੱਤਾ, “ਸੱਚ ਹੀ ਧਰਮ ਹੈ।” ਉਨ੍ਹਾਂ ‘ਬੋਲੀਐ ਸੱਚ ਧਰਮ ਝੂਠ ਨ ਬੋਲੀਏ’ ਦੀ ਪੂਰਨ ਵਿਆਖਿਆ ਕੀਤੀ।

ਉਹ ਸੰਸਾਰ ਅਮਨ ਕੌਸਲ ਦੀ ਕਾਨਫਰੰਸ ਵਿਚ ਸ਼ਾਮਲ ਹੋਣ ਰੂਸ ਵੀ ਗਏ। ਜਦੋਂ ਉਨ੍ਹਾਂ ਨੂੰ ਕਿਹਾ ਗਿਆ ਕਿ ਇਹ ਸਾਰੇ ਤਾਂ ਨਾਸਤਕ ਹਨ, ਤਾਂ ਆਪ ਦਾ ਉਤਰ ਸੀ, “ਮੈਨੂੰ ਇਸ ਨਾਲ ਕੋਈ ਵਾਹ-ਵਾਸਤਾ ਨਹੀਂ, ਮੈਂ ਤਾਂ ਬਾਬੇ ਨਾਨਕ ਦਾ ਅਮਨ, ਸਹਿਣਸ਼ੀਲਤਾ ਤੇ ਸਹਿਹੋਂਦ ਦਾ ਸੁਨੇਹਾ ਦੇਣ ਆਇਆ ਹਾਂ।”

ਕੂਕਾ ਲਹਿਰ ਦੇ ਇਤਿਹਾਸ ਦੀ ਖੋਜ ਲਈ ਬੀਬੀ ਸੁਰਿੰਦਰ ਕੌਰ ਖਰਲ ਤੇ ਸ. ਸੁਵਰਨ ਸਿੰਘ ਵਿਰਕ ਦੀ ਰਹਿਨੁਮਾਈ ਹੇਠ ਇਤਿਹਾਸ ਖੋਜ ਕਮੇਟੀ ‘ਸਤਿਗੁਰੂ ਰਾਮ ਸਿੰਘ ਚਿੰਤਨ ਅਦਾਰਾ’ ਖੋਜ ਦਾ ਕਾਰਜ ਕਰ ਰਹੀ ਹੈ। ਨਾਮਧਾਰੀ ਕਿਤਾਬ ‘ਘਰ ਭੈਣੀ ਸਾਹਿਬ ਤੋਂ ਆਜ਼ਾਦੀ ਦੇ ਸੰਘਰਸ਼’

ਅਤੇ ‘ਕੂਕਾ ਲਹਿਰ’ ਬਾਰੇ ਅਮੁੱਲ ਖੋਜ ਪੁਸਤਕਾਂ ਪ੍ਰਾਪਤ ਕੀਤੀਆਂ ਜਾ ਸਕਦੀਆਂ ਹਨ। 1920 ਤੋਂ ਸ਼ੁਰੂ ਕੀਤਾ ਪਰਚਾ ‘ਸਤਿਯੁਗ’ ਅੱਜ ਤੱਕ ਪ੍ਰਕਾਸ਼ਤ ਹੋ ਰਿਹਾ ਹੈ।

1965 ਵਿਚ ਹੈਦਰਾਬਾਦ ਵਿਖੇ ਗੋ-ਗਵਰਧਨ ਸਮਿਤੀ ਵੱਲੋਂ ਦੁਧਾਰੂ ਗਊਆਂ ਦੀ ਵਧੀਆ ਕਿਸਮ ਵਿਕਸਤ ਕਰਨ ਹਿੱਤ ‘ਗੋਪਾਲ ਰਤਨ’ ਸਨਮਾਨ ਨਾਲ ਸਨਮਾਨਿਤ ਕੀਤਾ ਗਿਆ। ਮਰਦਾਨਾ ਕੀਰਤਨ ਦਰਬਾਰ ਵੱਲੋਂ ਭਾਈ ਮਰਦਾਨਾ ਐਵਾਰਡ ਆਪ ਦੇ ਹਿੱਸੇ ਆਇਆ। ਹਰਬੋਲਭ ਸੰਗੀਤ ਦਰਬਾਰ ਸੁਸਾਇਟੀ ਵੱਲੋਂ ਪੱਕੇ ਰਾਗਾਂ ਬਾਰੇ ਆਪ ਦੇ ਉਚ ਗਿਆਨ ਦੇ ਧਾਰਨੀ ਹੋਣ ਕਾਰਨ ‘ਸੰਗੀਤ ਅਚਾਰੀਆ’ ਐਵਾਰਡ ਪੇਸ਼ ਕੀਤਾ ਗਿਆ। ਉਸਤਾਦ ਹਾਫਿਜ਼ ਅਲੀ ਗਵਾਲੀਅਰ ਨੇ 1999 ਵਿਚ ਆਪ ਨੂੰ ‘ਸੰਗੀਤ ਮਨੀਸ਼ੀ’ ਦੀ ਉਪਾਧੀ ਦਿੱਤੀ।

ਸਿੱਖ ਧਰਮ ਦੇ ਸਾਰੇ ਤਖ਼ਤਾਂ ਉਤੇ ਉਹ ਆਪਣੇ ਸਾਥੀਆਂ ਸਮੇਤ ਹਾਜ਼ਰ ਹੋ ਕੇ ਨਤਮਸਤਕ ਹੋਏ। ਧਰਮ ਤੇ ਸੱਚੀ-ਸੁੱਚੀ ਸਿਆਸਤ ਦਾ ਪ੍ਰਚਾਰ ਕਰਨ ਹਿੱਤ ਅਨੇਕਾਂ ਦੇਸ਼ਾਂ-ਕੀਨੀਆ, ਕੈਨੇਡਾ, ਅਮਰੀਕਾ, ਇੰਗਲੈਂਡ, ਥਾਈਲੈਂਡ, ਸਿੰਘਾਪੁਰ ਦਾ ਦੌਰਾ ਕੀਤਾ। ਇਹ ਮਹਾਨ ਕਰਮਯੋਗੀ ਬਹੁਪੱਖੀ ਸ਼ਖਸੀਅਤ ਸਤਿਗੁਰੂ ਜਗਜੀਤ ਸਿੰਘ ਸਾਨੂੰ ਸਦਾ-ਸਦਾ ਲਈ ਵਿਛੋੜਾ ਦੇ ਗਏ ਹਨ। ਆਉ, ਉਨ੍ਹਾਂ ਦੇ ਸਮਾਜ ਨੂੰ ਉਚਾ ਚੁੱਕਣ ਸੁੱਖ ਸਮਰਿਧੀ ਲਈ ਕੀਤੇ ਕਾਰਜਾਂ ਅੱਗੇ ਸਿਰ ਝੁਕਾਈਏ।



ਸੰਤੋਖ ਸਿੰਘ ਧੀਰ

ਵਿਹੜੇ ਦੀ ਵਲਗਣ ਉਤੋਂ ਉਤਰ ਕੇ, ਮੌਕਾ ਬਚਾਉਂਦਿਆਂ ਜ਼ੈਲਦਾਰਾਂ ਦੀ ਹਰਿਪ੍ਰਕਾਸ਼ ਗਲੀ ਵਿਚੋਂ ਲੰਘੇ ਜਾਂਦੇ ਵਿਰਕਾਂ ਦੇ ਪਰਮਿੰਦਰ ਵੱਲ ਤੱਕਦੀ ਕਿਤੇ ਹਲਕਾ ਜਿਹਾ ਮੁਸਕਰਾ ਪਈ ਕਿ ਅਚਨਚੇਤ, ਮੋੜ ਉਤੋਂ ਆ ਧਮਕੇ ਬਾਰੀਆਂ ਦੇ ਤਿਲਕ ਨੇ ਟੇਢੀਂ ਅੱਖੀਂ ਵੇਖ ਲਿਆ। ਇੱਕ ਤਾਂ ਇਸ਼ਕ-ਮੁਸ਼ਕ ਲੁਕਾਇਆਂ, ਸਹੁਰੇ ਲੁਕਦੇ ਵੀ ਤਾਂ ਨਹੀਂ ਹਨ।

ਬਾਰੀਆਂ ਦੇ ਤਿਲਕ ਨੂੰ ਜਿਵੇਂ ਕੁੱਝ ਲੱਭ ਪਿਆ ਹੋਵੇ, ਥੋੜ੍ਹਾ ਥੋੜ੍ਹਾ ਖੰਘਦਾ ਅਤੇ ਮੁਸਕਰਾਉਂਦਾ ਉਹ ਆਇਰਨ ਹਾਲੀ ਆਇਆ। ਸੁੱਚਾ ਲੁਹਾਰ ਉਹਦਾ ਜਿਗਰੀ ਯਾਰ ਸੀ ਪਰ ਆਇਰਨ ਹਾਲੀ ਉਤੇ ਟੁੱਟ-ਮੁਰੰਮਤ ਕਰਾਉਣ ਅਤੇ ਫਾਲੇ ਆਦਿ ਡੰਗਾਉਣ ਵਾਲੇ ਕਿਸਾਨਾਂ ਦਾ ਇਕੱਠ ਜਿਹਾ ਸੀ। ਉਹ ਪੈਰ ਜਿਹੇ ਮਲਦਾ ਖਲੇ ਗਿਆ। ਭਖਦੇ ਲੋਹੇ ਉਤੇ ਘਣ ਦੀਆਂ ਸੱਟਾਂ ਬੰਮੁਦਿਆਂ ਸੁੱਚੇ ਲੁਹਾਰ ਨੇ ਐਵੇਂ ਜ਼ਰਾ ਸਾਹ ਲੈਣ ਦੇ ਬਹਾਨੇ ਪੁੱਛਿਆ, “ਸੁਣਾ, ਕਿੱਧਰ ਆਇਆ ਵੈਲੀਆ, ਅੱਜ ਤਾਂ ਬੜੇ ਦੰਦ ਨਿਕਲਦੇ ਨੇ, ਕੋਈ ਖੁਸ਼ਬਬਰੀ ਮਿਲ ਗਈ?”

“ਉਏ ਆਪਾਂ ਤਾਂ ਸਦਾ ਖੁਸ਼ ਰਹਿਨੇ ਆਂ ਮਿਸਤਰੀ, ਸਦਾ ਖੁਸ਼। ਤੇਰੇ ਮਾਂਗਣ ਧੰਦ ਨੂੰ ਪਿੱਟਦੇ ਸਾਰਾ ਦਿਨ।”

ਭਖਦੇ, ਸੂਹੇ ਲੋਹੇ ਉਤੇ ਹਲਕੀ ਜਿਹੀ ਛਾਈ ਦਿਸਣ ਲੱਗੀ, “ਨਾ ਮਖਾਂ ਗੱਲ ਐ ਕੋਈ?” ਸੁੱਚੇ ਨੇ ਤਾਓ ਜਾਂਦਾ ਦੇਖ, ਹਾਸੀ ਨੂੰ ਛੱਡਦਿਆਂ ਮਤਲਬ ਦੀ ਗੱਲ ਪੁੱਛੀ।

“ਤੂੰ ਕੰਮ ਕਰ ਹਾਲੇ, ਫੇਰ ਕਰਨ ਵਾਲੀ ਐ ਗੱਲ, ਵਿਹਲ ਸਮੇਂ, ਆਹੋ...” ਤੇ ਤਿਲਕ ਸੈਨਤ ਜਿਹੀ ਸੁੱਟਦਾ ਉਥੋਂ ਤੁਰ ਗਿਆ।

ਤਿਲਕ ਬਾਰੀਏ ਨੇ ਸੁੱਚੇ ਲੁਹਾਰ ਨੂੰ ਭਾਵੇਂ ਤਕੜਾਈ ਨਾਲ ਆਖਿਆ ਸੀ ਕਿ ਗੱਲ ਉਸ ਤੋਂ ਬਾਹਰ ਨਹੀਂ ਜਾਣੀ ਚਾਹੀਦੀ; ਪਰ ਸੁੱਚੇ ਲੁਹਾਰ ਲਈ ਰਾਮ ਸਿੰਘ ਫੌਜੀ ਤਾਂ ਕੋਈ ਓਪਰਾ ਬੰਦਾ ਨਹੀਂ ਸੀ। ਬਚਪਨ ਦੇ ਆੜੀ, ਇੱਕ ਦੂਜੇ ਦੇ ਭੇਡੀ, ਖਾਣ ਪੀਣ ਦੇ ਸਾਂਝੀ। ਅਜਿਹੇ ਮਿੱਤਰ ਨੂੰ ਦੱਸ ਦੇਣ ਨਾਲ ਕੀ ਫ਼ਰਕ ਪੈ ਚੱਲਿਆ ਹੈ? ਜਿਹੀ ਗੱਲ ਉਹਦੇ ਕੋਲ, ਤਿਹੀ ਆਪਣੇ ਕੋਲ। ਤੇ ਸੁੱਚੇ ਲੁਹਾਰ ਨੇ ਇੰਨਾ ਕਹਿੰਦਿਆਂ ਕਿ ‘ਦੇਖੀ, ਤੇਰੇ ਕੋਲ ਰਹੇ...’, ਰਾਮ ਸਿੰਘ ਫੌਜੀ ਦੇ ਕੰਨ ਵਿਚ ਫੂਕ ਮਾਰ ਹੀ ਦਿੱਤੀ।

ਰਾਮ ਸਿੰਘ ਫੌਜੀ ਨੂੰ ਜਾਣੋਂ ਮਸੀਂ ਦਿਨ ਲੰਘਿਆ। ਉਹ ਭਾਵੇਂ ਸੁਭਾਅ ਦਾ ਡੁੱਘਾ ਅਤੇ ਗੰਭੀਰ ਸੀ, ਪਰ ਇਹ ਮਨੁੱਖ ਦਾ ਮਨ ਹੈ; ਪਹਾੜ ਦਾ ਭਾਰ ਭਾਵੇਂ ਇਹ ਸੌਖੀ ਤਰ੍ਹਾਂ ਝੱਲ ਲਵੇ ਪਰ ਗੱਲ ਦਾ ਭਾਰ ਝੱਲਣਾ ਇਹਦੇ ਲਈ ਕਈ ਵਾਰ ਔਖਾ ਹੋ ਜਾਂਦਾ ਹੈ। ਰਾਤੀਂ ਸੌਣ ਲੱਗਿਆਂ ਰਾਮ ਸਿੰਘ ਫੌਜੀ ਨੇ ਆਪਣੀ ਵਹੁਟੀ ਹਰਭਜਨੋਂ ਕੋਲ ਇੰਨੀ ਗੱਲ ਕਰ ਹੀ ਦਿੱਤੀ ਕਿ ਉਹਨੇ ਉਡਦੀ ਉਡਦੀ ਕੁੱਝ ਇਹੋ ਜਿਹੀ ਸੋਅ ਸੁਣੀ ਹੈ। ਤੇ ਨਾਲ ਹੀ ਤਾਕੀਦ ਕਰ ਦਿੱਤੀ ਕਿ ਅੱਗੇ ਕਿਸੇ ਨੂੰ ਵੀ ਕੰਨ ਵਲੋਲ ਨਹੀਂ ਪੈਣੀ ਚਾਹੀਦੀ। ਵਹੁਟੀ ਕੋਲ ਤਾਂ ਇਹੋ ਜਿਹੀ ਗੱਲ ਕਰਨ ਦਾ ਕੋਈ ਹਰਜ ਨਹੀਂ ਸੀ। ਵਹੁਟੀ ਤੇ ਗੱਭਰੂ ਵੀ ਜੇ ਆਪੋ ਵਿਚ ਇਸ ਤਰ੍ਹਾਂ ਦੀ ਗੱਲ ਨਾ ਕਰ ਸਕਣ, ਤਾਂ ਹੋਰ ਕੌਣ ਕਰੇ? ਵਹੁਟੀ ਤੇ ਗੱਭਰੂ ਨਾਲੋਂ ਵਧ ਕੇ ਹੋਰ ਕੌਣ ਇੱਕ ਦੂਜੇ ਦਾ ਮਹਿਰਮ ਹੋ ਸਕਦਾ ਹੈ?

ਸੁਣ ਕੇ ਥੋੜ੍ਹਾ ਵਿਅੰਗ ਨਾਲ ਮੁਸਕਰਾਂਦਿਆਂ ਹਰਭਜਨੋਂ ਬੋਲੀ, “ਦੇਖ ਲੈ ਸਰਦਾਰ ਜੀ, ਤੇਰੇ ਪਿੰਡ ਦੀਆਂ ਕੁੜੀਆਂ...ਤੇ ਜੇ ਕਿਸੇ ਨੂੰ ਹੁਣ ਕੋਲੋਂ ਮਾੜੀ ਜਿੰਨੀ ਖੁਨਾਮੀ ਹੋ ਜਾਵੇ ਤਾਂ ਉਹਦੇ ਪੇਕਿਆਂ ਤੱਕ ਜਾ ਕੇ ਖਾਖਾਂ ਪੁੱਟ ਆਉਣ ਸਾਰੇ।”

ਪਰ ਫੌਜੀ ਨੇ ਹਲਕੀ ਨਿੱਕੀ ਜਿਹੀ ਤਿਉਤੀ ਪਾ ਕੇ ਮਿੱਠਾ ਜਿਹਾ ਘੁਰਿਆ, “ਦੇਖ ਭਜਨੋਂ, ਮੈਥੋਂ ਬੁਰਾ ਕੋਈ ਨਹੀਂ, ਜੇ ਅੱਗੇ ਗੱਲ ਗਈ ਐ।”

“ਸਾਨੂੰ ਕੀ ਜੀ...”, ਵਹੁਟੀ ਨੇ ਨਹੋਰਾ ਕੀਤਾ, “ਕੋਈ ਅੱਗ ਖਾਵੇ, ਅੰਗਿਆਰ...”

“ਬੱਸ, ਮੈਂ ਤੈਨੂੰ ਕਹਿ ਦਿੱਤਾ, ਖ਼ਬਰਦਾਰ...!” ਫੌਜੀ ਥੋੜ੍ਹਾ ਜਿਹਾ ਹੋਰ ਤਣ ਗਿਆ।

“ਨਾ ਬੀਰ ਦੀ ਸਹੁੰ। ਮੈਂ ਤਾਂ ਹੱਸਦੀ ਆਂ, ਮੈਨੂੰ ਕੀ ਲੋੜ।” ਭਜਨੋਂ ਨੇ ਸੱਚੇ ਹੀ ਆਖ ਦਿੱਤਾ। ਪਰ ਸਾਰੀ ਰਾਤ ਭਜਨੋਂ ਦੇ ਦਿਲ ਵਿਚ

ਲਹਣ ਜਿਹੀ ਲੱਗੀ ਰਹੀ। ਇਹੋ ਜਿਹੀ ਗੱਲ ਕਰਨ ਵਿਚ ਇੱਕ ਤਰ੍ਹਾਂ ਦਾ ਆਨੰਦ ਵੀ ਤਾਂ ਮਿਲਦਾ ਹੈ। ਦੂਜੇ ਦਿਨ, ਪੱਠੇ ਲੈਣ ਚੱਲੇ ਚੁਬਾਰੇ ਵਾਲਿਆਂ ਦੇ ਬੰਤੂ ਨੂੰ ਗੁਤਾਵਾ ਕਰਦੀ ਭਜਨੋਂ ਨੇ ‘ਵਾਜ ਮਾਰ ਕੇ ਵਿਹੜੇ ਵਿਚ ਸੱਦ ਲਿਆ। ਖੁੱਲ੍ਹੇ ਸੁਭਾਅ ਦੀ ਹੋਣ ਕਾਰਨ ਦਿਓਰਾਂ ਜੇਠਾਂ ਨਾਲ ਇਹੋ ਜਿਹੀਆਂ ਗੱਲਾਂ ਉਹ ਖੁੱਲ੍ਹੀਆਂ ਕਰ ਲੈਂਦੀ ਸੀ। ਪਤਲੇ ਪਤਲੇ ਬੁਲ੍ਹਾਂ ‘ਚੋਂ ਮੁਸਕਰਾਉਂਦੀ ਭਜਨੋਂ ਅੱਖਾਂ ਵਿਚ ਇੱਲਤ ਭਰ ਕੇ ਤੱਕਣ ਲੱਗੀ।

“ਹਾਂ, ਕੀ ਕਹਿਨੀ ਐਂ ਭਾਬੀ?” ਅੰਦਰ ਵਤਦਿਆਂ ਮਨ ਵਿਚ ਗੁਦਗੁਦਾਵਾ ਬੰਤੂ ਬੋਲਿਆ। ਉਹਨੂੰ ਜਾਪਿਆ ਜਿਵੇਂ ਅੱਜ ਤਾਂ ਭਾਬੀ ਦਿਆਲ ਹੋਈ ਪਈ ਹੈ। ਖੁਰਲੀ ਕੋਲ ਉਹ ਕਿੱਲੇ ਉਤੇ ਪੈਰ ਧਰਦਾ ਭਜਨੋਂ ਉਤੇ ਨੂੰ ਥੋੜ੍ਹਾ ਉਲਰ ਕੇ ਖਲੇ ਗਿਆ।

“ਵੇ...ਬੱਕਰਿਆ...ਥੋੜ੍ਹਾ ਪਰ੍ਹਾਂ ਹੋ ਕੇ ਖਲੇ, ਹੁਣੇ ਭਾਵੇਂ ਤੇਰਾ ਬਾਈ ਆ ਜਾਵੇ ਉਤੇ।” ਝੂਠ ਮੂਠ ਦੇ ਗੁੱਸੇ ਨਾਲ ਭਜਨੋਂ ਬੋਲੀ ਪਰ ਬੰਤੂ ਨੇ ਇਸ ਗੱਲ ਨੂੰ ਗੋਲਿਆ ਹੀ ਨਾ, ਤੇ ਸਗੋਂ ਪੋਲਾ ਜਿਹਾ ਹੱਥ ਭਜਨੋਂ ਦੇ ਮੋਢੇ ਉਤੇ ਰੱਖਦਾ ਬੋਲਿਆ, “ਅੱਜ ਤਾਂ ਦੀਹਦਾ ਭਾਬੀ ਜਾਣੇ ਮੂੰਹ ਮਿੱਠਾ ਕਰਾਏਗੀ...”

ਭਜਨੋਂ ਪਾਰੇ ਵਾਂਗ ਬਰਕ ਉਠੀ, “ਚਲ ਵੇ, ਲੱਗਐ ਲਾਲਾਂ ਛੱਡਣ। ਦੇਖ ਲੈ, ਜਾਣਦਾ ਰਿਹੈਂ ਜੇ ਅੱਗੇ ਵਧਿਐਂ, ਮੇਰੇ ਕੋਲ ਵੀ ਸੰਨ੍ਹੀ ਦਾ ਲਿੰਬਤਿਆ ਹੱਥ ਐ-ਇਨ੍ਹਾਂ ਗੱਲਾਂ ਖ਼ਾਤਰ ਤਾਂ ਨੂੰ ਸੱਦਿਆ ਮੈਂ ਤੈਨੂੰ...!”

ਬੰਤੂ ਕੰਥ ਕੇ ਥੋੜ੍ਹਾ ਪਿੱਛੇ ਹਟ ਗਿਆ ਤੇ ਸਿਰੋਂ ਪੈਰਾਂ ਤੱਕ ਕੱਚਾ ਹੋਇਆ ਕੰਨ ਉਤੇ ਖਾਜ ਜਿਹੀ ਕਰਨ ਲੱਗਾ। ਧਰਤੀ ਉਹਦੇ ਪੈਰਾਂ ਹੇਠ ਤੇਜ਼ ਤੇਜ਼ ਘੁੰਮ ਰਹੀ ਸੀ।

ਭਜਨੋਂ ਨੂੰ ਉਹਦੀ ਹਾਲਤ ਉਤੇ ਤਰਸ ਆ ਗਿਆ, “ਮੈਂ ਤਾਂ ਸੋਚਿਆ, ਲੈ ਬੜੇ ਨੂੰ ਇੱਕ ਗੱਲ ਈ ਦੱਸੁੰਗੀ...!”

ਧਰਤੀ ਹੌਲੀ ਹੌਲੀ ਹੁੰਦੀ ਬੰਤੂ ਦੇ ਪੈਰਾਂ ਵਿਚ ਅਡੋਲ ਟਿਕ ਕੇ ਖੜੇ ਗਈ। ਭਾਬੀ ਪੂਰੀ ਤਰ੍ਹਾਂ ਗੁੱਸੇ ਨਹੀਂ ਸੀ ਹੋਈ। “ਤੂੰ ਭਾਬੀ ਗੱਲ ਦੱਸ, ਹੁਣ ਤਾਂ ਮਾਫ਼ੀ ਦੇਹ, ਅੱਗੇ ਨੂੰ ਨੂੰ ਕਰਦਾ ਐਕਣ!”

“ਜਾਹ ਵੇ ਜਾਹ ਲੁੱਚਿਆ, ਹੁਣ ਨੂੰ ਬੋਲਣਾ ਤੇਰੇ ਨਾਲ।”

“ਬਈ ਮਿੰਨਤ ਨਾਲ ਭਾਬੀ; ਲੈ, ਹੱਥ ਬੰਨ੍ਹ ਦਿੰਨਾ!”

“ਨਾ, ਹੁਣ ਨੂੰ ਦੱਸਣੀ ਤੈਨੂੰ।”

“ਨਾ ਭਾਬੀ, ਹਾੜ੍ਹੇ ਹਾੜ੍ਹੇ...!”

“ਤੇਰਾ ਕੀ ਐ ਵੇ ਹੋਛੇ ਦਾ, ਭਾਵੇਂ ਸਾਰੇ ਪਿੰਡ ਵਿਚ ਖਿੰਡਾਉਂਦਾ ਫਿਰੇ।”

ਬੰਤੂ ਦੇ ਦਿਲ ਵਿਚ ਅੱਚਵੀਂ ਲੱਗ ਗਈ, “ਬਈ ਭਾਬੀ, ਹੁਣ ਮੈਂ ਤੈਨੂੰ ਕਿਵੇਂ ਜਕੀਨ ਦੁਆਮਾਂ...?”

ਭਜਨੋਂ ਝੂਠੇ ਨਹੋਰੇ ਨੂੰ ਬਹੁਤਾ ਚਿਰ ਨਾ ਰੱਖ ਸਕੀ; ਮਸਤ ਹੋ ਕੇ ਸਿਰ ਹਿਲਾਉਂਦੀ ਬੋਲੀ, “ਪਹਿਲਾਂ ਸਹੁੰ ਖਾ ਵੇ ਮੇਰੀ, ਕਿਸੇ ਕੋਲ ਗਾਹਾਂ ਤਾਂ ਨੂੰ ਕਰੇਗਾ?” ਉਹਦੇ ਕੰਨਾਂ ਦੀਆਂ ਵਾਲੀਆਂ ਨਿੱਕਾ ਨਿੱਕਾ ਹਿਲਣ ਲੱਗੀਆਂ।

ਉਤਸੁਕਤਾ ਨਾਲ ਬੰਤੂ ਦਾ ਦਿਲ ਧੱਕ ਧੱਕ ਕਰਨ ਲੱਗਾ, “ਬਈ ਭਾਬੀ, ਤੇਰੀਓਂ ਸਹੁੰ, ਮੈਂ ਐਡਾ ਈ ਮਰ ਜਾਂ ਜੇ ਕਿਸੇ ਕੋਲ ਸਾਹ ਵੀ ਕੱਢਾ!”

“ਹਾਏ ਹਾਏ ਵੇ ਚੰਦਰਿਆ, ਦਫੇ ਹੋਣਾ।

ਕਿਹੋ ਜਿਹੀਆਂ ਗਾਲਾਂ ਖਾਏ!” ਪਿਆਰ ਦੀ ਝਿੜਕ ਨਾਲ ਭਜਨੋਂ ਬੋਲੀ, ਤੇ ਫੇਰ ਮੁਸਕਰਾਈਆਂ ਵਿਚ ਮਹਿਕਦੀ ਤੇ ਬੁੱਲ੍ਹ ਮਰੋਤਦੀ ਭਾਬੀ ਨੇ ਸੁਣੀ ਸੁਣਾਈ ਗੱਲ ਦਿਓਰ ਦੇ ਕੰਨ ਵਿਚ ਚੋਅ ਦਿੱਤੀ।

ਘਰ ਨੀਰੇ ਦੀ ਭਰੋਟੀ ਸੁਟ ਕੇ ਚਾਓਲਾ ਚਾਓਲਾ ਤੁਰਦਾ ਬੰਤੂ ਚਾਚੀ ਕਿਰਪਾਲੋਂ ਦੇ ਘਰ ਪੁੱਜਿਆ। ਚਾਚੀ ਕਿਰਪਾਲੋਂ ਐਵੇਂ ਇੱਕ ਥੰਮ੍ਹ ਵੱਡਾ ਹੋਣ ਕਰ ਕੇ ਸਾਰਿਆਂ ਦੀ ਚਾਚੀ ਲਗਦੀ ਸੀ, ਪਰ ਚਾਚੀ ਬਣ ਕੇ ਉਹ ਕਿਸੇ ਦੀ ਵੀ ਨਹੀਂ ਸੀ ਰਹਿੰਦੀ। ਉਹਦਾ ਬੜਾ ਜੀਅ ਕਰਦਾ, ਪਰ ਉਹਦੀ ਵਾਹ ਨਹੀਂ ਸੀ ਚਲਦੀ; ਇਸ ਲਈ ਉਹ ਸਾਰੇ ਮੁੰਡਿਆਂ ਖੁੰਡਿਆਂ ਨਾਲ ਹਰ ਤਰ੍ਹਾਂ ਦੀਆਂ ਗੱਲਾਂ ਨਿਝੱਕ ਕਰਦੀ ਤੇ ਹੱਸ-ਹੁਸ ਲੈਂਦੀ ਸੀ। ਪੱਚੀਆਂ ਵਰ੍ਹਿਆਂ ਦੀ ਬੁਲਬੁਲ ਵਰਗੀ ਜੱਟੀ ਪੰਜਾਹਾਂ ਵਰ੍ਹਿਆਂ ਦੇ ਢੋਡਰ ਕਾਂ ਨਾਲ ਪਿੱਜਰੇ ਵਿਚ ਬੰਦ ਕੀਤੀ ਪਈ ਸੀ। ਚਾਚਾ ਵਰਿਆਆ ਬੁੱਢਾ ਹੋਣ ਤੋਂ ਬਿਨਾਂ ਸਿਰੇ ਦਾ ਅਡੀਮੀ ਪੋਸਤੀ ਵੀ ਸੀ। ਹੋਰ ਤਾਂ ਹੋਰ, ਅਡੀਮ ਦੀ ਪੀਨਕ ਵਿਚੋਂ ਜਾਗਦਾ ਸੋ ਘੋਰੀਆਂ ਦਾ ਘੋਰੀ ਚਾਚਾ ਜਦ ਨੱਕ ਵਿਚ ਬੋਲ ਕੇ ਆਪਣੀ ਕਿਰਪਾਲੋਂ ਨੂੰ ‘ਵਾਜ ਮਾਰਦਾ ਤਾਂ ਚਾਚੀ ਵਿਚਾਰੀ ਨੂੰ ਧੁੜਧੁੜੀ ਆ ਜਾਂਦੀ। ਜ਼ਿੰਦਗੀ ਦੇ ਜ਼ਹਿਰ ਨਾਲ ਦਿਲੋਂ ਭਾਵੇਂ ਚਾਚੀ ਫੂਕ ਹੋ ਕੇ ਰਹਿ ਗਈ ਸੀ ਪਰ ਫੁਕੇ ਦਿਲ ਨਾਲ ਵੀ ਤਾਂ ਕਈ ਵਾਰ

ਭੇਤ ਵਾਲੀ ਗੱਲ

ਕਹਾਣੀ ਹੋਵੇ ਜਾਂ ਕਵਿਤਾ, ਜਾਂ ਹੋਰ ਕੋਈ ਵੰਨਗੀ; ਪੰਜਾਬੀ ਲੇਖਕ ਸੰਤੋਖ ਸਿੰਘ ਧੀਰ ਦੀਆਂ ਲਿਖਤਾਂ ਦਾ ਆਪਣਾ ਹੀ ਰੰਗ ਹੈ। ਪੰਜਾਬੀ ਦੇ ਬਹੁਤ ਥੋੜ੍ਹੇ ਲੇਖਕ ਹਨ ਜਿਨ੍ਹਾਂ ਨੂੰ ਇਹ ਮਾਣ ਮਿਲਿਆ ਹੈ। ‘ਭੇਤ ਵਾਲੀ ਗੱਲ’ ਕਹਾਣੀ ਦੇ ਇਕ ਨਹੀਂ, ਬਲਕਿ ਅਨੇਕ ਰੰਗ ਹਨ। ਇਸ ਵਿਚ ਪੁਰਾਣੇ ਪੰਜਾਬ ਦੇ ਪਿੰਡ ਦੀਆਂ ਸਾਂਝਾਂ ਬੋਲਦੀਆਂ ਹਨ, ਰਿਸ਼ਤੇ ਸਾਹ ਲੈਂਦੇ ਜਾਪਦੇ ਹਨ; ਇਥੋਂ ਤੱਕ ਕਿ ਨਾਇਕ-ਖਲਨਾਇਕ ਦੀ ਵੰਡ ਤੋਂ ਪਾਰ ਗਿਆ ਮਨੁੱਖ ਨਿੱਕੇ ਨਿੱਕੇ ਭੇਤਾਂ ਨੂੰ ਸਾਂਭਦਾ-ਖਿਲਾਰਦਾ ਲਗਾਤਾਰ ਤੁਰਿਆ ਜਾਂਦਾ ਹੈ। ਇਸ ਕਹਾਣੀ ਵਿਚ ਮਨੁੱਖ ਦੀ ਇਸੇ ਤੋਰ ਦੀ ਹੀ ਰਗ ਫੜੀ ਗਈ ਹੈ। ਜਿਉਂ ਜਿਉਂ ਕਹਾਣੀ ਅੰਤ ਵੱਲ ਵਧਦੀ ਹੈ, ਭੇਤਾਂ ਦਾ ਭੰਡਾਰ ਖੁੱਲ੍ਹਦਾ ਜਾਂਦਾ ਹੈ ਅਤੇ ਇਸ ਦੀਆਂ ਰਮਜ਼ਾਂ ਆਪੇ ਸੈਨਤਾਂ ਮਾਰਨ ਲਗਦੀਆਂ ਹਨ। ਧੀਰ ਦੀਆਂ ਸ਼ਾਹਕਾਰ ਕਹਾਣੀਆਂ ਵਿਚੋਂ ਇਕ, ਇਹ ਕਹਾਣੀ ਅਸੀਂ ‘ਪੰਜਾਬ ਟਾਈਮਜ਼’ ਦੇ ਪਾਠਕਾਂ ਦੀ ਨਜ਼ਰ ਕਰ ਰਹੇ ਹਾਂ। -ਸੰਪਾਦਕ

ਜਿਉਣਾ ਹੀ ਪੈਂਦਾ ਹੈ। ਸਾਹਮਣੇ, ਫਾਟਕ ਦੀ ਬੂਲ ਚੀਕੀ ਤਾਂ ਵਿਹੜੇ ਵਿਚ ਇਕੱਲੀ ਕਪਾਹ ਵੇਲਦੀ ਚਾਚੀ ਨੇ ਵੇਖਿਆ, ਕਿਸਨੇ ਬਲਿਆਣੇ ਦਾ ਬੰਤੂ ਕਾਲੀ ਗਾਨੀ ਦੀ ਤਵੀਤੀ ਉਤੇ ਨਿੱਮਾ ਨਿੱਮਾ ਮੁਸਕਰਾਉਂਦਾ ਆ ਰਿਹਾ ਹੈ, “ਆ ਵੇ ਬੰਤਿਆ, ਤੂੰ ਤਾਂ ਈਦ ਦਾ ਈ ਚੰਦ ਬਣ ਗਿਆ ਦੋਜਕੀਆ, ਅੱਖ ‘ਚ ਪਾਉਣ ਨੂੰ ਨੂੰ ਮਿਲਦਾ ਕਿਤੇ। ਅੱਜ ਤਾਂ ਭੁੱਲ ਭੁੱਲ ਜਾਨੈਂ ਵੇ। ਕੁਸ ਲੱਭ ਗਿਆ ਕਿਤੇ?”

“ਬਈ ਚਾਚੀ, ਬਈ ਗੱਲ ਐ ਇਕ, ਪਰ

ਗਾਹਾਂ ਕਰਨ ਵਾਲੀ ਨਹੀਂ।”

ਝੱਟ ਵੇਲਣਾ ਥੰਮ੍ਹ ਕੇ ਚਾਚੀ ਬੋਲੀ, “ਅੱਗੇ ਤੇਰੀਆਂ ਕਿਹੜੀਆਂ ਕੀਤੀਆਂ ਵੇ ਗਾਹਾਂ?” ਤੇ ਫੇਰ ਉਹ ਅਸਲ ਨਾਲੋਂ ਹੌਲੀ ਆਵਾਜ਼ ਬਣਾਉਂਦੀ ਬੋਲੀ, “ਬੜੀਆਂ ਬੜੀਆਂ ਗੱਲਾਂ ਪਚਾਈਆਂ ਅਸੀਂ ਸੋਹਣਿਆਂ! ਮੇਰੇ ਵਰਗਾ ਹਾਜ਼ਮਾ ਕੀਹਦਾ ਹੋਣੈ? ਬਰਦ ਮਾਂਗਣ ਭਰੀ ਪਈ ਐ ਹਿੱਕ ਮੇਰੀ,” ਕਹਿੰਦਿਆਂ, ਨੰਢਾ ਜਿਹਾ ਸਾਹ ਭਰ ਕੇ ਚਾਚੀ ਚੁੱਪ ਹੋ ਗਈ।

ਇਕ ਪਲ ਰੁਕ ਕੇ ਬੰਤਾ ਬੋਲਿਆ, “ਸੱਚ, ਚਾਚਾ ਕਿੱਥੇ ਐ?”



“ਹੁਣੇ ਗਿਐ ਬਾਹਰ ਨੂੰ ਡੋਡੇ ਪੀ ਕੇ।”

“ਬਈ ਚਾਚੀ, ਬਈ ਹੋਰ ਤਾਂ ਕੁਸ ਨੂੰ, ਬਈ ਕਹੀ ਗੱਲ ਦੂਰ ਤੱਕ ਚਲੀ ਜਾਂਦੀ ਐ...।”

“ਲੈ ਤੂੰ ਨਾ ਦੱਸ ਵੇ, ਰੱਖ ਆਪਦੇ ਈ ਕੋਲ।” ਤੇ ਹਰਖ ਨਾਲ ਕਾਹਲੀ ਕਾਹਲੀ ਚਾਚੀ ਦਾ ਵੇਲਣਾ ਚੀਕੂੰ ਚੀਕੂੰ ਕਰਨ ਲੱਗਾ।

“ਨਹੀਂ ਚਾਚੀ,” ਬੰਤੂ ਨੇ ਚਾਚੀ ਦਾ ਹੱਥ ਰੋਕਦਿਆਂ ਕਿਹਾ, “ਮੈਂ ਤਾਂ ਏਹੀ ਕਹਿਨਾ, ਬਈ ਜਿੰਨਾ ਕਿਸੇ ਦਾ ਪੜਦਾ ਬਣਿਆ ਰਹੇ, ਓਨਾ ਚੰਗਾ।”

“ਦੇਖ,” ਚਾਚੀ ਨੇ ਗਰਦਨ ਉਤੇ ਉਂਗਲੀ ਫੇਰਦਿਆਂ ਆਖਿਆ, “ਆਹ ਸਿਰ ਭਾਵੇਂ ਚਲਿਆ ਜਾਵੇ, ਪਰ ਸਿਦਕ ਨਾ ਜਾਵੇ, ਅਸੀਂ ਤਾਂ ਬਸ ਇਹ ਜਾਣਦੇ ਆਂ। ਸਾਡੇ ਸਿਰ ‘ਤੇ ਮੱਲਾ, ਭਾਵੇਂ ਖੂਹ ਪੁੱਟ, ਮਜ਼ਾਲ ਐ ਦੂਜੇ ਕੰਨ ਖ਼ਬਰ ਵੀ ਹੋਵੇ।” ਚਾਚੀ ਨੇ ਦਿਲਾਂ ਦੀ ਮਹਿਰਮ ਬਣ ਕੇ ਆਖਿਆ। ਕਾਸ਼ਟੀ ਦੁਪੱਟੇ ਹੇਠ ਉਹਦੀਆਂ ਅੱਖਾਂ ਦੇ ਸ਼ਰਬਤੀ ਡੋਰੇ ਹੋਰ ਗੂਹਤੇ ਹੋ ਗਏ ਤੇ ਬਦਾਮੀ ਠੰਡੀ ਉਤੇ ਖੁਣਿਆਂ ਗੂੜ੍ਹਾ ਨੀਲਾ ਤਿਲ ਹੋਰ ਪਿਆਰਾ ਦਿਸਣ ਲੱਗਾ।

“ਨਹੀਂ ਚਾਚੀ, ਜੋ ਤੂੰ ਸਮਝੀ ਐਂ, ਉਹ ਗੱਲ ਨਹੀਂ।”

“ਤਾਂ ਫੇਰ ਕਿਹੜੀ ਐ ਵੇ? ਦੱਸਦਾ ਕਿਉਂ

ਨਹੀਂ? ਗੱਡ ਹੋਣਾ, ਛਿੱਕਲੀ ਦੇਈ ਬੈਠੇਂ ਮੂੰਹ ਨੂੰ।”

“ਲੈ ਖੋਲ੍ਹ ਦਿੰਨਾ ਛਿੱਕਲੀ...।”

ਤੇ ਫੇਰ ਜਿਹੜੀ ਵੀ ਗੱਲ ਸੀ, ਬੰਤੂ ਨੇ ਥੋੜ੍ਹਾ ਥੋੜ੍ਹਾ ਹੱਸਦਿਆਂ ਤੇ ਰਸ ਲੈਂਦਿਆਂ ਸਾਰੀ ਦੀ ਸਾਰੀ ਚਾਚੀ ਨੂੰ ਦੱਸ ਦਿੱਤੀ।

ਚਾਚੀ ਭਾਵੇਂ ਸਾਰੀ ਗੱਲ ਵਿਚ ਮਿੱਠਾ ਮਿੱਠਾ ਹੁੰਗਾਰਾ ਭਰਦੀ ਰਹੀ ਸੀ ਪਰ ਜਦ ਬੰਤੂ ਜਾਣ ਲੱਗਿਆ ਤਾਂ ਈਰਖਾ ਦੇ ਅਚੇਤ ਭਾਵ ਨਾਲ ਥੋੜ੍ਹਾ ਚੌਬ ਕੇ ਕਹਿਣ ਲੱਗੀ, “ਦੇਖ ਲੈ, ਬੜੇ ਘਰਾਂ ਦੀਆਂ ਗੱਲਾਂ, ਬਾਪ ਜੈਲਦਾਰ ਕਹਾਉਂਦੇ, ਧੀ ਅਹਿ ਚੌਜ ਕਰਦੀ ਐ।”

“ਬੱਸ ਬੱਸ। ਦੇਖ ਚਾਚੀ, ਗੱਲ ਐਥੇ ਈ ਰੱਖੀ, ਗਾਹਾਂ ਨੂੰ ਬੋਲਣਾ ਆਪਾਂ।” ਬੂਹੇ ਉਤੇ ਮੁੜ ਕੇ ਤੱਕਦਿਆਂ ਬੰਤੂ ਨੇ ਉਂਗਲੀ ਮਾਰੀ।

“ਨਾ ਐ ਤਾਂ ਬੇ-ਚਿੰਤ ਰਹੁ, ਐਂ ਨੂੰ ਮੈਂ ਕੱਚੀ,” ਚਾਚੀ ਨੇ ਹਾਮੀ ਓਟੀ।

ਬੰਤੂ ਚਲਿਆ ਗਿਆ ਪਰ ਚਾਚੀ ਦੇ ਦਿਲ ਵਿਚ ਧੁਖਧੁਖੀ ਲਗ ਗਈ। ਕਿੰਨੀ ਵਾਰ ਉਹ ਖਿਆਲ ਵਿਚ ਆਪਣੇ ਆਪ ਨਾਲ ਮੁਸਕਰਾਈ। ਚਾਚੀ ਦਾ ਘਰ ਕੀ ਸੀ, ਕਬੂਤਰਖ਼ਾਨਾ ਸੀ।

ਦੀ ਰਾਮ ਬਈ...!” ਤੇ ਫੇਰ ਨਿੱਕੀ ਜਿਹੀ ਘੁਸਰ ਮੁਸਰ ਕਰ ਕੇ ਸਿਰ ਮਾਰਦੇ ਤੁਰ ਜਾਂਦੇ।

ਪੱਕੇ ਹੋਏ ਬੀਬੜ ਕਹਿੰਦੇ, “ਉਏ ਆਪਾਂ ਨੇ ਰੌਲਾ ਕਾਹਨੂੰ ਪਾਉਣੈ, ਭੋਲੀ ਫੁੱਟ ਤਾਂ ਗੁਤ ਦੀ ਰੋੜੀ ਸਾਨੂੰ ਵੀ ਮਿਲਾ।”

ਬੁੱਢੇ ਠੇਰੇ ਇੱਕ ਦੂਜੇ ਤੋਂ ਸੁਣ ਕੇ ਹਉਕਾ ਭਰਦੇ, “ਕਲਜੁਗ ਆ ਗਿਆ ਕਲਜੁਗ, ਅਸੀਂ ਵੀਹ ਵੀਹ ਸਾਲ ਦੇ ਕੁੜੀਆਂ ਮੁੰਡੇ ਨੰਗੇ ਹੀ ਖੇਡਦੇ ਰਹਿੰਦੇ ਸੀ ਰਲ ਕੇ। ਕੋਈ ਜਾਣਦਾ ਵੀ ਨਹੀਂ ਸੀ ਹੁੰਦਾ ਇਹ ਗੱਲਾਂ।”

ਤੇ ਬੁੱਢੀਆਂ ਮਾਈਆਂ ਸਿਰ ਜੋੜ ਜੋੜ ਬੁਰਾ ਜਿਹਾ ਮੂੰਹ ਬਣਾ ਕੇ ਹੱਥ ਫਿਟਕਾਰਦੀਆਂ ਘੁਰ ਘੁਰ ਕਰਦੀਆਂ, “ਨਾ ਭਾਈ, ਖਲਾਉਣ ਦਾ ਲਾਡ, ਪਨਾਉਣ ਦਾ ਲਾਡ, ਇਹੋ ਜੇਹੀ ਧੀ ਦਾ ਤਾਂ ਜੰਮਦੀ ਦਾ ਹੀ ਗਲ ਘੁੱਟ ਦੇਵੇ। ਐਹ ਨਤੀਜੇ ਨੇ ਦੋ ਦੋ ਗੁੱਤਾਂ ਦੇ। ਹੋਰ ਪੜ੍ਹਾਉਣ ਦਸਮੀਆਂ। ਅਜੇ ਤਾਂ ਬੋਈਆ ਪਾਸ ਕਰਾਉਣੈ।”

ਇਹ ਗੱਲਾਂ ਕਰਦਿਆਂ ਭਾਵੇਂ ਲੋਕੀਂ ਆਪੋ ਵਿਚ ਕਈ ਤਰ੍ਹਾਂ ਦੀਆਂ ਗੱਲਾਂ ਹੋਰ ਬਣਾਉਂਦੇ ਸਨ ਪਰ ਇੱਕ ਗੱਲ ਉਤੇ ਆਪਣੇ ਆਪ ਹੀ ਉਹ ਸਾਰੇ ਇੱਕ ਸਨ ਕਿ ਪਿੰਡ ਵਿਚ ਇੱਕ ਦੀ ਇੱਜ਼ਤ ਸਾਰਿਆਂ ਦੀ ਇੱਜ਼ਤ ਹੈ। ਇਸ ਲਈ ਹਰ ਕੋਈ ਗੱਲ ਨੂੰ ਸਿਰਫ਼ ਆਪਣੇ ਕੋਲ ਹੀ ਰੱਖਣ ਲਈ ਹਰ ਕਿਸੇ ਨੂੰ ਜੋਰ ਦੇ ਕੇ ਆਖਣਾ ਆਪਣਾ ਫ਼ਰਜ਼ ਸਮਝਦਾ ਸੀ।

ਤਾਂ ਵੀ, ਰੂਂ ਵਾਂਗ ਪੋਲੇ ਪੋਲੇ ਪੈਰ ਧਰਦੀ ਇਹ ਗੱਲ ਕਿਸੇ ਤਰ੍ਹਾਂ ਨੰਦੀ ਸਮਰਾਲੇ ਤੱਕ ਜਾ ਪਹੁੰਚੀ। ਨੰਦੀ ਸਮਰਾਲੇ ਜ਼ੈਲਦਾਰਾਂ ਦੀ ਸ਼ਰੀਕਣੀ ਸੀ ਜੋ ਪਹਿਲਾਂ ਕਿਸੇ ਹੋਰ ਥਾਂ ਵਿਆਹੀ ਹੋਈ ਸੀ ਪਰ ਕਿਸੇ ਗੱਲੋਂ ਛੁੱਟਣ ਹੋ ਕੇ ਬਾਰਾਂ ਵਰ੍ਹੇ ਪੇਕਿਆਂ ਦੇ ਘਰ ਬੈਠਣ ਮਗਰੋਂ ਅਖੀਰ ਬੁੱਢੇ ਪੈਨਸਨੀਏ, ਜ਼ੈਲਦਾਰ ਦੇ ਚਾਚੇ ਦੇ ਪੁੱਤ ਚੇਤ ਸਿੰਘ ਜਮਾਂਦਾਰ ਨਾਲ ਕਰੇਵਾ ਕਰ ਕੇ ਆ ਗਈ ਸੀ। ਹੁਣ ਤਾਂ ਆਈ ਨੂੰ ਵੀ ਵੀਹ ਵਰ੍ਹੇ ਹੋ ਚੁੱਕੇ ਸਨ ਪਰ ਅਜੇ ਵੀ ਸ਼ਰੀਕੇ ਵਾਲੇ ਜਮਾਂਦਾਰ ਦੇ ਘਰ ਨੰਦੀ ਦੇ ਆਉਣ ਨਾਲ ਨੰਦੀ ਨੂੰ ਆਪਣੇ ਵਰਗਾ ਉੱਚਾ ਹੋਇਆ ਸਮਝਣ ਦੀ ਥਾਂ ਉਹ ਜਮਾਂਦਾਰ ਨੂੰ ਹੀ ਨੰਦੀ ਵਰਗਾ ਨੀਵਾਂ ਹੋਇਆ ਗਿਣਦੇ ਸਨ, “ਖ਼ਬਰੇ ਕਿਥੋਂ ਕਿਥੋਂ ਉਧਲ ਕੇ ਆਈ ਐ। ਚੂਹੜੀ ਐ ਕਿ ਚਮਾਰੀ। ਕੋਈ ਸਿਹਰਿਆਂ ਦੀ ਬੰਨ੍ਹ ਤਾਂ ਨਹੀਂ...।” ਵੀਹ ਵਰ੍ਹਿਆਂ ਦੀ ਖੁਆਰੀ ਤੇ ਵੀਹ ਵਰ੍ਹਿਆਂ ਦੀਆਂ ਚੋਭਾਂ ਨਾਲ ਨੰਦੀ ਦਾ ਦਿਲ ਅੰਭਿਆ ਪਿਆ ਸੀ। ਜਦ ਕਦੇ ਕੋਈ ਛੋਤ ਛਿੜ ਜਾਂਦਾ ਤੇ ਨੰਦੀ ਦਿਲ ਦਾ ਗੁਬਾਰ ਕੱਢਣ ਲਈ ਬਾਹਾਂ ਉਲਾਰ ਉਲਾਰ ਚਿਣਗਾਂ ਛੋੜਨ ਵਾਲਿਆਂ ਦਾ ਅੱਗਾ ਪਿੱਛਾ ਪੁਣਦੀ ਤਾਂ ਸਾਰਾ ਸ਼ਰੀਕਾ ਥਰ ਥਰ ਕੰਬਣ ਲੱਗ ਜਾਂਦਾ। ਸ਼ਰੀਕਣੀਆਂ ਨੇ ਭਾਵੇਂ ਭੰਡ ਭੰਡ ਉਹਨੂੰ ‘ਛੱਟੀ ਹੋਈ’ ਧਮਾ ਛੱਡਿਆ ਸੀ, ਪਰ ਨੰਦੀ ਇੰਨੀ ਬੁਰੀ ਨਹੀਂ ਸੀ ਜਿੰਨੀ ਉਹਨੂੰ ਬਣਾਇਆ ਗਿਆ ਸੀ। ਅਤੇ ਇਸ ਕੰਮ ਵਿਚ ਜ਼ੈਲਦਾਰਾਂ ਦਾ ਘਰ ਸਾਰੇ ਸ਼ਰੀਕੇ ਨਾਲੋਂ ਅੱਗੇ ਸੀ।

ਇਕ ਵਾਰ ਤਾਂ ਨੰਦੀ ਨੂੰ ਜਾਪਿਆ ਜਿਵੇਂ ਉਹਦੇ ਹੱਥ ਕੋਈ ਚੰਗਾ ਹਥਿਆਰ ਆ ਗਿਆ ਹੈ ਜਿਸ ਨਾਲ ਉਹ ਬੜੇ ਨੱਕ ਵਾਲਿਆਂ ਦਾ ਹੁਣ ਨੱਕ ਭੰਨ ਸਕੇਗੀ ਪਰ ਫੇਰ ਉਹਨੇ ਸੋਚਿਆ, ਹੱਥ ਵਿਚ ਮਸੀਂ ਆਏ ਹਥਿਆਰ ਨੂੰ ਐਵੇਂ ਤੱਤ ਭੜੱਤ ਵਿਚ ਵਰਤ ਦੇ ਹੀ ਖੁੰਢਾ ਨਹੀਂ ਕਰ ਲੈਣਾ ਚਾਹੀਦਾ। ਤੇਲ ਦੇਖੋ, ਤੇਲ ਦੀ ਧਾਰ ਦੇਖੋ।

ਅਗਲੇ ਦਿਨ ਉਹ ਕੋਈ ਸੌਦਾ ਲੈਣ ਦੇ ਬਹਾਨੇ ਬਿਰਜੂ ਬਾਹਮਣ ਦੀ ਹੱਟੀ ਉਤੇ ਆਈ। ਬਿਰਜੂ ਬਾਹਮਣ ਜਮਾਂਦਾਰ ਚੇਤ ਸਿੰਘ ਦਾ ਹੀ ਨਹੀਂ, ਨੰਦੀ ਸਮਰਾਲੇ ਦਾ ਵੀ ਮੁਲਾਹਜ਼ੇਦਾਰ ਸੀ। ਤਖ਼ਤ ਦੇ ਓਹਲੇ ਖੜੇ ਕੇ ਉਹ ਕਿੰਨਾ ਕਿੰਨਾ ਚਿਰ ਗੱਲਾਂ ਕਰ ਲੈਂਦੇ ਸਨ। ਬਿਰਜੂ ਬਾਹਮਣ ਜਿਥੇ ਮਹਾਂਬੀਰ ਨੂੰ ਪੂਜਦਾ ਅਤੇ ਗੀਤਾ ਗਾਇਤਰੀ ਦਾ ਪਾਠ ਕਰਦਾ ਸੀ, ਉਥੇ ਵਾਰਿਸ ਸ਼ਾਹ ਦੀ ਹੀਰ ਅਤੇ ਆਸ਼ਕਾਂ ਦੇ ਹੋਰ ਕਿੱਸੇ ਵੀ ਬੜੀ ਲਟਕ ਨਾਲ ਗਾਉਂਦਾ ਸੀ। ਨੰਦੀ ਦੀ ਗੱਲ ਸੁਣੀ ਤਾਂ ਸੰਘਣੀਆਂ ਸਲੇਟੀ ਮੁੱਛਾਂ ਵਿਚੋਂ ਮੁਸਕਰਾ ਕੇ ਬੜੇ ਪ੍ਰੇਮ ਨਾਲ ਬੋਲਿਆ, “ਦੇਖ ਨੰਦ ਕੁਰੇ, ਕਚੀਰਾ ਨਾ ਕਰੀ, ਧੀ ਭੈਣ ਸਭ ਦੀ ਸਾਂਝੀ। ਦੁਨੀਆਂ ਦੀ ਮੁਲਾਹਜ਼ੇ ਪੂਰਦੀ ਐ, ਕੀ ਹੋਇਆ ਜੇ ਐਵੇਂ ਕਿਤੇ ਨਿਆਣੇ ਹੱਸ ਕੇ ਬੋਲ ਪਾਏ।”

“ਇਕ ਵਾਰੀ ਤਾਂ ਦਾਦੀ ਦਾ ਚੁੰਡਾ ਹਲਣ ਕੇ ਛੱਡਣੈ।” ਨੰਦੇ ਅੰਗੂਠਾ ਦਿਖਾਉਂਦੀ ਮੁੱਕੀ ਨੂੰ ਹਵਾ ਵਿਚ ਹਿਲਾਉਂਦੀ ਬੋਲੀ, “ਬਣੀ ਫਿਰਦੀ ਐ ਰਕਾਨ, ਦਾਨੀ ਦੁਆਰਕਾਂ। ਲੋਕਾਂ ਦੀਆਂ ਗੱਲਾਂ ਬਣਾਉਂਦੀ ਐ, ਜਣੀ ਖਣੀ ਨੂੰ ਬੁੱਲ੍ਹ ਕੱਢਦੀ ਐ। ਨੱਕ ਹੇਠ ਈ ਨੂੰ ਆਉਂਦਾ ਕੋਈ। ਹੁਣ ਫੇਰੇ ਤਾਂ ਆਪਣੇ ਮੰਜੇ ਹੇਠ ਸੋਟੀ।” ਨੰਦੇ ਜ਼ੈਲਦਾਰ ਦੇ ਘਰਵਾਲੀ, ਆਪਣੀ ਸ਼ਰੀਕਣੀ, ਹਰ ਕੋਰ ਬੇਬੇ

(ਬਾਕੀ ਅਗਲੇ ਸਭੇ ‘ਤੇ)

ਉਤੇ ਘੁਰੀ ਹੋਈ ਸੀ।

“ਨਾ ਬਈ ਸਰਦਾਰਨੀ, ਤੱਤ ਨਾ ਕਰ ਬਹੁਤਾ, ਦੇਖ ਸਿਆਣੇ ਕੀ ਕਹਿੰਦੇ ਨੇ: ਅਖੇ, ਵਾਰੇ ਸ਼ਾਹ ਨਾ ਭੇਤ ਸੰਦੂਖ ਖੁੱਲ੍ਹੇ, ਭਾਵੇਂ ਜਾਨ ਦਾ ਜ਼ਿੰਦਗਾ ਟੁੱਟ ਜਾਏ...ਬੱਸ, ਐਨੀਓਂ ਅਰਜ ਹੈ ਸਾਡੀ।” ਬਿਰਜੂ ਬਾਹਮਣ ਵਿਚ ਵੱਸਦਾ ਆਸ਼ਕ ਮਿੰਨਤਦਾਰ ਹੋ ਕੇ ਬੋਲਿਆ।

“ਤੇਰੀ ਤਾਂ ਨਿੱਤ ਕੋਈ ਨਾ ਕੋਈ ਅਰਜ ਰਹਿੰਦੀ ਐ, ਕਿਹੜੀ ਕਿਹੜੀ ਮੰਨਾਂ?”

“ਹੁਣ ਤਾਂ ਐਨੀਓਂ ਮੰਨ ਲੈ, ਨੰਦ ਕੁਰੇ; ਕੁੜੀ ਦੀ ਬਦਨਾਮੀ ਹੋ ਜੂ!”

“ਇਕ ਵਾਰੀ ਹਰ ਕੁਰ ਨਾਲ ਗੱਲਾਂ ਦੇ ਜਰੂਰ ਕਰਨੀਆਂ!”

“ਉਹਦੇ ਨਾਲ ਜਿੱਕਣ ਮਰਜੀ ਆਤ ਰੱਖ ਪਰ ਗਾਹਾਂ ਵਾਜ਼ ਨਾ ਕੱਢੀ!”

“ਚਲ ਨਹੀਂ ਕੱਢਦੀ,” ਨੰਦੀ ਅੱਧੇ ਕੁ ਦਿਲ ਨਾਲ ਬੋਲੀ, ਤੇ “ਐਨਾ ਵੀ ਤੇਰੇ ਮੂੰਹ ਨੂੰ ਐ

ਪਰ...“ ਕਹਿੰਦਿਆਂ ਚਲੀ ਗਈ।

ਨੰਦੇ ਸਮਰਾਲੇ ਨੂੰ ਲਲੂਕ ਤਾਂ ਕਈ ਵਾਰ ਉਨੀ ਕਿ ਖਸਮਾਂ ਨੂੰ ਖਾਵੇ ਬਿਰਜੂ ਬਾਹਮਣ, ਐਨ ਚੁਰਾਹੇ ਵਿਚ ਭਾਂਡਾ ਭੰਨ ਕੇ ਇੱਕ ਵਾਰੀ ਤਾਂ ਜ਼ੈਲਦਾਰੀ ਦਾ ਭਾਰ ਹਲਕਾ ਕਰ ਦੇਵੇ ਪਰ ਫੇਰ ਉਹਦਾ ਅੰਦਰਲਾ ਹੀ ਉਹਨੂੰ ਕਿਵੇਂ ਨਾ ਕਿਵੇਂ ਮੋੜ ਦਿੰਦਾ, ‘ਕਾਹਨੂੰ ਅੱਗਾ ਮਾਰਨੈਂ ਸਿਆਣੀ ਧੀ ਦਾ।’ ਪਰ ਨੰਦੀ ਆਪਣੀ ਜੇਠਾਣੀ ਹਰ ਕੌਰ ਜ਼ੈਲਦਾਰਨੀ ਨਾਲ ਦੋ ਗੱਲਾਂ ਜ਼ਰੂਰ ਕਰਨੀਆਂ ਚਾਹੁੰਦੀ ਸੀ। ਸੋ, ਇੱਕ ਦਿਨ ਘਗਰਾ ਪਾ ਕੇ ਉਹ ਜ਼ੈਲਦਾਰਨੀ ਵੱਲ ਚਲੀ ਹੀ ਗਈ, “ਪੈਰੀਂ ਪੈਰੀਂ ਆਂ ਬੇਬੇ।”

“ਸਾਈਂ ਜੀਵੇ, ਬੀਰ ਜੀਵੇ, ਦੇਹ ਨਰੋਈ, ਬੁੱਢ ਸੁਹਾਗਣ...।” ਹਰ ਕੌਰ ਨੇ ਬੁੱਲ੍ਹਾਂ ਵਿਚ ਅਸੀਸ ਬੁੜਬੁੜਾਈ, “ਪੀੜ੍ਹੀ ਲੈ ਲੈ ਨੰਦ ਕੁਰੇ!”

ਪੀੜ੍ਹੀ ਉਤੇ ਬਹਿੰਦਿਆਂ, ਆਲਾ ਦੁਆਲਾ ਦੇਖ ਕੇ ਨੰਦ ਕੌਰ ਹੌਲੀ ‘ਵਾਜ਼ ਵਿਚ ਬੋਲੀ, “ਇਕ ਗੱਲ ਕਰਨ ਆਈ ਆਂ ਮੈਂ ਤਾਂ...ਤੈਂ ਨੂੰ ਕੁਸ

ਸੁਣਿਆ ਬੇਬੇ?”

“ਨਾ ਬਹੂ!” ਹਰ ਕੌਰ ਬੇਬੇ ਦੀਆਂ ਅੱਖਾਂ ਅੱਡੀਆਂ ਰਹਿ ਗਈਆਂ।

“ਦੇਖ ਬੇਬੇ, ਗੁੱਸਾ ਤਾਂ ਨਾ ਕਰੀਂ, ਜੇ ਦੁੱਖ ਮੰਨੀਦੈ ਤਾਂ ਹੀ ਆਹ ਨਿਕਲਦੀ ਐ। ਆਪਾਂ ਭਾਵੇਂ ਕਿਵੇਂ ਰਹੀਏ ਪਰ ਧੀ ਜਿਹੀ ਤੇਰੀ, ਜਿਹੀ ਮੇਰੀ...।”

ਹਰ ਕੌਰ ਦਾ ਕਾਲਜਾ ਧੱਕ ਧੱਕ ਕਰਨ ਲੱਗਾ, “ਲੈ ਕਿਤੇ ਦੋ ਤਾਂ ਨੂੰ ਕਮਲੀਏ।” ਉਹਨੇ ਖੁਸ਼ਕ ਹੁੰਦੇ ਸੰਘ ਵਿਚੋਂ ਮਸੀਂ ਆਖਿਆ।

ਨੰਦੀ ਭਾਵੇਂ ਇਸ ਗੱਲ ਲਈ ਤਿਆਰ ਹੋ ਕੇ ਵੀ ਆਈ ਸੀ ਕਿ ਜੇ ਸੁਣ ਕੇ ਜ਼ੈਲਦਾਰਨੀ ਉਲਟਾ ਅੱਗਿਓਂ ਸਿਰ ਨੂੰ ਆਈ ਤਾਂ ਅੱਜ ਉਹ ਵੀ ਚੰਗੀ ਤਰ੍ਹਾਂ ਉਹਦੀ ਛੱਤ ਝਾੜ ਕੇ ਹੀ ਛੱਡੇਗੀ ਪਰ ਤਾਂ ਵੀ ਉਹਨੇ ਹੌਲੀ ਹੌਲੀ ਬੋਲ ਕੇ ਅਪਣੱਤ ਭਰੇ ਢੰਗ ਨਾਲ, ਭੇਤ ਵਾਲੀ ਸਾਰੀ ਗੱਲ, ਜਿਵੇਂ ਉਹਨੇ ਸੁਣੀ ਸੀ, ਸਾਰੀ ਉਹਨੂੰ ਕਹਿ ਸੁਣਾਈ।

ਹਰ ਕੌਰ ਬੇਬੇ ਨੇ ਸੁਣਦਿਆਂ ਹੀ ਸਿਰ ਦਾ ਦੁਪੱਟਾ ਲਾਹ ਕੇ ਨੰਦ ਕੌਰ ਦੇ ਪੈਰਾਂ ਵਿਚ ਰੱਖ ਦਿੱਤਾ, “ਮੇਰੀ ਇੱਜ਼ਤ ਤੇਰੇ ਪੈਰਾਂ ਵਿਚ। ਦੇਖੀਂ ਨੰਦ ਕੁਰੇ, ਪਿੰਡ ਵਿਚ ਕੁਰ ਕੁਰ ਨਾ ਹੋ ਜਾਵੇ।” ਨੰਦੀ ਸਮਰਾਲੇ ਦੀਆਂ ਅੱਖਾਂ ਭਰ ਆਈਆਂ, ਉਹ ਬਿੜਕੀ ਆਵਾਜ਼ ਵਿਚ ਬੋਲੀ, “ਮੇਰੇ ਸਿਰ ਪਾਪ ਨਾ ਚੜ੍ਹਾ ਬੇਬੇ, ਮੈਂ ਕਾਹਨੂੰ ਕਹਿਣੈ ਕਿਸੇ ਕੋਲ। ਮੇਰਾ ਘਰ ਤੇਰੇ ਨਾਲ ਨੂੰ ਮੱਢ। ਇੱਕ ਤੇਰੇ ਤਾਈਂ ਚੱਲ ਕੇ ਜਰੂਰ ਆ ਗਈ।”

“ਮੇਰੇ ਕੋਲ ਚੱਲ ਕੇ ਤੂੰ ਜੰਮ ਜੰਮ ਆ, ਆਹ ਤੇਰੇ ਸਾਹਮਣੇ ਮੇਰਾ ਧੌਲਾ ਝਾਟਾ, ਮਨੁੱਖਾਂ ਦੇ ਕੰਨੀਂ ਗੱਲ ਨਾ ਚੜ੍ਹੇ, ਤੂੰ ਅੰਦਰ ਵੜ ਕੇ ਮੇਰੇ ਭਾਮੋਂ ਸੋ ਛਿੱਤਰ ਮਾਰ ਲੈ।”

“ਐਂ ਨਾ ਕਹੁ ਬੇਬੇ, ਐਂ ਨਾ ਕਹੁ। ਮੈਂ ਤਾਂ ਸਾਰੀ ਉਮਰ ਸੀਖਾਂ ਉਤੇ ਭੁੱਜਦੀ ਰਹੀ ਆਂ, ਮੇਰਾ ਦਿਲ ਜਾਣਦੈ, ਕਿੰਨਾ ਸੱਲ ਹੁੰਦੈ ਬਦਨਾਮੀ ਦੇ ਜਿਉਣ ਦਾ।”

“ਨੰਦ ਕੁਰੇ, ਤੂੰ ਬੜੀ ਮੈਂ ਛੋਟੀ...।” ਹਰ ਕੌਰ ਦੇ ਬੁੱਲ੍ਹ ਕੰਬਣ ਲੱਗੇ।

“ਮਾਹਾਂ ਮੋਠਾਂ ‘ਚ ਕੌਣ ਬੜਾ ਛੋਟਾ ਬੇਬੇ।” “ਨੰਦ ਕੁਰੇ, ਅਸੀਂ ਤੇਰੇ ਨਾਲ ਬੜੀਆਂ ਕੀਤੀਆਂ!” ਹਰ ਕੌਰ ਵਰਗਾ ਨਿਮਾਣਾ ਅੱਜ ਕੋਈ ਨਹੀਂ ਸੀ।

“ਤੂੰ ਮੇਰਾ ਵਿਸਾਹ ਕਰ ਬੇਬੇ-ਤੂੰ ਮੈਨੂੰ ਆਪਣੀ ਜਾਣ-ਬੱਸ, ਤੂੰ ਮੈਨੂੰ ਆਪਣੀ ਜਾਣ...।” ਭਰੇ ਗਲੇ ਨਾਲ ਕਹਿੰਦਿਆਂ ਨੰਦੇ ਮੂੰਹ ਉਤੇ ਵਗ ਤੁਰੀਆਂ ਪਾਣੀ ਦੀਆਂ ਘਰਾਲਾਂ ਪੂੰਝਣ ਲੱਗੀ।

ਲੱਖ ਰੱਜੀਆਂ ਦੇ ਹੁੰਦਿਆਂ ਵੀ ਅਪਨਾਏ ਜਾਣ ਲਈ ਤਰਸਦੀ ਨੰਦੇ ਨੇ ਕਦੇ ਵਿਸਾਹਘਾਤ ਨਾ ਕੀਤਾ। ਵਿਚੋਂ ਵਿਚ ਸੁਲਘਦੀ ਗੱਲ ਭਾਵੇਂ ਸਾਰੇ ਪਿੰਡ ਵਿਚ ਫੈਲ ਚੁੱਕੀ ਸੀ; ਪਰ ਅਸ਼ਕ ਪਿੰਡ ਦੇ ਜੋ ਕਿਸੇ ਨੇ ਵੀ ਧੁਖਦੀ ਨੂੰ ਹਵਾ ਦੇਣ ਦਾ ਜਤਨ ਕੀਤਾ ਹੋਵੇ। ਹਰ ਕਿਸੇ ਨੇ ਵਾਹ ਲਗਦੀ, ਇਹ ਭੇਤ ਆਪਣੇ ਕੋਲ ਸਾਂਭਿਆ ਹੋਇਆ ਸੀ।

ਪਿਛਲੇ ਹਫ਼ਤੇ ਪੰਜਾਬ ਕਲਾ ਭਵਨ ਚੰਡੀਗੜ੍ਹ ਦੇ ਰੰਧਾਵਾ ਆਡੀਟੋਰੀਅਮ ਵਿਚ ਗੁਰਮੀਤ ਬਾਵਾ ਤੇ ਸੁਰਿੰਦਰ ਛਿੰਦਾ ਦੀ ਗਾਇਕੀ ਸੁਣਨ ਨੂੰ ਮਿਲੀ। ਮੈਂ ਗੁਰਮੀਤ ਬਾਵਾ ਦੀ ਗਾਇਕੀ ਤੋਂ ਉਦੋਂ ਦਾ ਜਾਣੂ ਹਾਂ ਜਦੋਂ ਉਹ ਅੱਜ ਦੀ ਉਮਰ ਨਾਲੋਂ ਅੱਧੀ ਉਮਰ ਦੀ ਸੀ। 1978 ਵਿਚ ਪੰਜਾਬ ਖੇਤੀ ਯੂਨੀਵਰਸਿਟੀ ਲੁਧਿਆਣਾ ਦੇ ਕਮਿਊਨਿਕੇਸ਼ਨ ਸੈਂਟਰ ਦਾ ਮੁਖੀ ਹੋਣ ਦੇ ਨਾਤੇ ਮੈਂ ਉਸ ਨੂੰ ਕਿਸਾਨ ਮੇਲੇ ਦੀ ਰੌਣਕ ਵਧਾਉਣ ਦਾ ਸੱਦਾ ਦਿੱਤਾ ਸੀ। ਯੂਨੀਵਰਸਿਟੀ ਦੇ ਦੂਰ ਤੱਕ ਫੈਲੇ ਪੰਡਾਲ ਵਿਚ ਉਸ ਨੇ ਪੀਲੂ ਦੇ ਮਿਰਜ਼ੇ ਵਿਚ ‘ਸਾਹਿਬ’ ਕਿਹੜੀ ਪਦਮਣੀ ਉਹ ਵੀ ਰੰਨਾ ਵਰਗੀ ਰੰਨਾ ਉਤੇ ਤੋੜਤਾ ਤੋੜਿਆ ਤਾਂ ਉਸ ਦੀ ਲੰਮੀ ਤੇ ਰਸੀਲੀ ਹੋਕ ਨੇ ਧਰਤੀ ਅਤੇ ਰੁੱਖ ਕੰਬਣ ਲਾ ਦਿੱਤੇ। ਮੈਨੂੰ ਬੋਲਾਂ ਨਾਲੋਂ ਵੀ ਵਧ ਉਸ ਦੀ ਚੋਣ ਨੇ ਪ੍ਰਭਾਵਤ ਕੀਤਾ। ਕਿੱਸਿਆਂ ਵਿਚੋਂ ਕਿੱਸਾ ਪੀਲੂ ਦਾ ਮਿਰਜ਼ਾ ਅਤੇ ਪੰਗਤੀਆਂ ਉਹ ਜਿਹੜੀਆਂ ਪੰਜਾਬ ਦੀ ਕਿਰਸਾਣੀ ਦੀਆਂ ਭਾਵਨਾਵਾਂ ਨੂੰ ਸਿਰ ਤੋਂ ਪੈਰਾਂ ਤੱਕ ਹਲੂਣ ਦੇਣ। ‘ਬਈ ਨਹੀਂ ਰੀਸਾਂ ਅਵਾਜ਼ ਦੀ ਬੁਲੰਦੀ ਦੀਆਂ’ ਹੱਥਾਂ ਵਿਚ ਟਾਕੂਏ ਤੇ ਡਾਂਗਾਂ ਅਤੇ ਮੋਢਿਆਂ ਉਤੇ ਪਰਨਿਆਂ ਵਾਲੇ ਜੱਟ ਇੱਕ ਅਵਾਜ਼ ਹੋ ਕੇ ਬੋਲ ਰਹੇ ਸਨ। ਉਸ ਨੂੰ ਖੇਤੀ ਕਿਸਾਨ ਮੇਲਿਆਂ ਵਿਚ ਸੱਦਣ ਵਾਲਾ ਕੁਲਵੰਤ ਸਿੰਘ ਵਿਰਕ ਸੀ ਜਿਸ ਵਲੋਂ ਖਾਲੀ ਕੀਤੀ ਕੁਰਸੀ ਉਤੇ ਬੈਠੇ ਸਮੇਂ ਲਈ ਮੈਂ ਬੈਠਿਆਂ ਸਾਂ। ਵਿਰਕ ਦੀ ਚੋਣ ਦੇ ਸਦਕੇ ਜਾਣ ਨੂੰ ਜੀ ਕੀਤਾ। ਉਸ ਤੋਂ 27-28 ਸਾਲ ਪਿਛੋਂ ਮੈਨੂੰ ਮੁਕਤਸਰ ਨੇੜੇ ਦੇ ਪਿੰਡ ਬਰਗਾੜੀ ਵਾਲਿਆਂ ਨੇ ਆਪਣੇ ਫੋਰਮ ਦੇ ਸਾਲਾਨਾ ਸਮਾਗਮ

ਗੁਰਮੀਤ ਬਾਵਾ ਦੀ ਹੋਕ ਦੀ ਬੁਲੰਦੀ

ਲਈ ਸੱਦਿਆ ਤਾਂ ਮੈਂ ਆਪਣੀ ਪਤਨੀ ਸੁਰਜੀਤ ਕੌਰ ਸਮੇਤ ਇਸ ਲਈ ਚਾਈ-ਚਾਈ ਪਹੁੰਚਿਆ ਕਿ ਉਥੇ ਗੁਰਮੀਤ ਬਾਵਾ ਨੇ ਵੀ ਆਉਣਾ ਸੀ।



ਗੁਰਮੀਤ ਬਾਵਾ

ਉਸ ਦੀ ਅਵਾਜ਼ ਦਾ ਜਾਦੂ ਹਾਲੀ ਵੀ ਮੇਰੇ ਸਿਰ ਚੜ੍ਹ ਕੇ ਬੋਲ ਰਿਹਾ ਸੀ। ਪ੍ਰਗਰਮ ਵਿਚ ਵੇਖਿਆ ਕਿ ਉਹ ਜਾਦੂ ਪਹਿਲਾਂ ਵਾਂਗ ਹੀ ਕਾਇਮ ਸੀ। ਮਜ਼ਾਲ ਐ ਜ਼ਰਾ ਜਿੰਨਾ ਵੀ ਫਰਕ ਪਿਆ ਹੋਵੇ। ਇਥੇ ਗੁਰਮੀਤ ਬਾਵਾ ਦੇ ਮਿਰਜ਼ੇ ਵਿਚ ਹੀ ਨਹੀਂ ਉਸ ਵਲੋਂ ਪੇਸ਼ ਕੀਤੇ ਸੁਹਾਗ ਅਤੇ ਘੋੜੀਆਂ ਵਿਚ ਏਨਾ ਸੋਜ ਅਤੇ ਰਸ ਸੀ ਕਿ ਸੁਰਿੰਦਰ ਛਿੰਦਾ ਦੀ

ਮਰਦਾਵੀਂ ਲੋਕ ਅਵਾਜ਼ ਵੀ ਸਰੋਤਿਆਂ ਨੂੰ ਬੰਨ੍ਹ ਕੇ ਨਹੀਂ ਬਿਠਾ ਸਕੀ। ਮੈਂ ਉਸ ਦੇ ਪਤੀ ਤੋਂ ਉਸ ਦੀ ਉਮਰ ਪੁੱਛੀ ਤਾਂ ਯਕੀਨ ਨਹੀਂ ਸੀ ਆ ਰਿਹਾ ਕਿ ਪੰਜਾਬੀ ਗਾਇਕੀ ਦੀ ਇਹ ਮਲਕਾ ਵੱਡੀ ਉਮਰੇ ਵੀ ਲੋਕ ਮਨਾ ਉਤੇ ਪਹਿਲਾਂ ਵਾਂਗ ਹੀ ਰਾਜ ਕਰਨ ਦੇ ਯੋਗ ਹੈ। ਕਲਾ ਭਵਨ ਵਾਲੇ ਸਮਾਗਮ ਵਿਚ ਇਹ ਜਾਣ ਕੇ ਹੋਰ ਵੀ ਖੁਸ਼ੀ ਹੋਈ ਕਿ ਉਸ ਦੀਆਂ ਤਿੰਨ ਧੀਆਂ ਵਿਚੋਂ ਲਾਚੀ ਬਾਵਾ ਤੇ ਗਲੋਰੀ ਬਾਵਾ-ਦੋਵਾਂ ਨੇ ਮਾਂ ਵਾਂਗ ਗਾਇਕੀ ਦਾ ਮਾਰਗ ਅਖਤਿਆਰ ਕੀਤਾ ਹੈ। ਮਾਂ ਵਾਲੀ ਹੋਕ ਉਤੇ ਪਹਿਰਾ ਦੇਣਾ ਤਾਂ ਹਰ ਕਿਸੇ ਦੇ ਵੱਸ ਦੀ ਗੱਲ ਨਹੀਂ ਪਰ ਲਾਚੀ ਦੀ ਪੇਸ਼ਕਾਰੀ ਤੇ ਠਰੂਮੇ ਨੇ ਸਰੋਤਿਆਂ ਨੂੰ ਬੜਾ ਪ੍ਰਭਾਵਤ ਕੀਤਾ। ਕਲਾਕਾਰ ਮਾਂ ਦੇ ਬੱਚਿਆਂ ਵਿਚ ਕਲਾ ਦੇ ਪ੍ਰਵੇਸ਼ ਦਾ ਸਵਾਗਤ ਕਰਨਾ ਬਣਦਾ ਹੈ।

ਦਿੱਲੀ ਦੇ ਬਲਾਤਕਾਰੀਆਂ ਲਈ ਮੌਤ ਦੀ ਸਜ਼ਾ ਕਾਫੀ ਨਹੀਂ

ਪਿਛਲੇ ਹਫ਼ਤੇ ਦਿੱਲੀ ਦੀ ਇੱਕ ਨਿੱਜੀ ਬੱਸ ਦੇ ਛੇ ਸਵਾਰਾਂ ਵਲੋਂ 23 ਸਾਲਾ ਮੁਟਿਆਰ ਨਾਲ ਕੀਤਾ ਸਮੂਹਕ, ਵਹਿਸ਼ੀਆਨਾ ਤੇ ਘਿਨਾਉਣਾ ਬਲਾਤਕਾਰ ਕਿਸੇ ਵੀ ਧੀ ਭੈਣ ਵਾਲੇ ਨੂੰ ਧੁਰ ਅੰਦਰ ਤੱਕ ਕੰਬਾ ਦੇਣ ਵਾਲਾ ਹੈ। ਇਸ ਦੇ ਰੋਸ ਵਿਚ ਦੇਸ਼ ਭਰ ਦੀਆਂ ਮਹਿਲਾਵਾਂ ਦਾ ਦੇਸ਼ ਦੇ ਕੋਨੇ ਕੋਨੇ ਵਿਚ ਸੜਕਾਂ ਉਤੇ ਉਤਰ ਆਉਣਾ ਕੁਦਰਤੀ

ਵੀ ਹੈ ਤੇ ਸਮੇਂ ਦੇ ਹਾਣ ਦਾ ਵੀ। ਦੋਸ਼ੀਆਂ ਨੂੰ ਖੱਸੀ ਕਰਨ ਤੇ ਫਾਹੇ ਲਾਉਣ ਦੀ ਮੰਗ ਜ਼ੋਰ ਫੜ ਰਹੀ ਹੈ। ਦੋ ਦੋਸ਼ੀ ਫਾਂਸੀ ਦੇ ਫੰਦੇ ਉਤੇ ਲਟਕ ਕੇ ਮੁਕਤ ਹੋਣਾ ਚਾਹੁੰਦੇ ਹਨ। ਉਮਰ ਕੈਦ ਦੀ ਗੱਲ ਵੀ ਤੁਰੀ ਹੈ। ਨਿਰਦੋਸ਼ ਲੜਕੀ ਜਿਸ ਪੀੜਾ ਵਿਚੋਂ ਲੰਘ ਰਹੀ ਹੈ ਉਹ ਦੇਖ ਕੇ ਇਹ ਸਭ ਸਜ਼ਾਵਾਂ ਤੁੱਛ ਜਾਪਦੀਆਂ ਹਨ। ਸਰਕਾਰ ਲਈ ਨਿਆਂ ਪ੍ਰਣਾਲੀ ਤੋਂ ਬਾਹਰ ਜਾ ਕੇ ਫੈਸਲਾ ਲੈਣਾ ਮੁਸ਼ਕਲ ਹੈ। ਹੋ ਸਕਦਾ ਹੈ ‘ਰੇਅਰੈਸਟ ਆਫ ਦੀ ਰੇਅਰ’ (ਜੱਗੋਂ ਬਾਹਰੀ) ਧਾਰਾ ਵਿਚ ਲਿਆ ਕੇ ਦੋਸ਼ੀਆਂ ਨੂੰ ਫਾਂਸੀ ਦੀ ਸਜ਼ਾ ਮਿਲ ਸਕਦੀ ਹੋਵੇ। ਪਰ ਇਹ ਕੋਈ ਸਬਕ ਸਿਖਾਉ ਸਜ਼ਾ ਨਹੀਂ। ਪੜ੍ਹਨ ਸੁਣਨ ਵਾਲੇ ਤਾਂ ਤਦ ਹੀ ਸਬਕ ਸਿਖ ਸਕਦੇ ਹਨ ਜੇ ਸਾਰਿਆਂ ਨੂੰ ਨਹੀਂ ਤਾਂ ਘੱਟੋ ਘੱਟ ਮੁੱਖ ਦੋਸ਼ੀ ਨੂੰ ਦੋਨੋਂ ਬਾਹਾਂ ਤੇ ਇੱਕ ਅੱਧ ਲਤ ਕੱਟ ਕੇ ਮੂਲੋਂ ਅਪਾਹਜ ਕਰਕੇ ਉਸ ਨੂੰ ਉਸ ਦੇ ਹਾਲ ਉਤੇ ਛੱਡ ਦਿੱਤਾ ਜਾਵੇ। ਰੋਜ਼ੀ ਰੋਟੀ ਤੋਂ ਅਵਾਜ਼ਾਰ ਹੋਏ ਨੂੰ ਵੇਖ ਉਸ ਦੇ ਪਾਲਣ ਵਾਲਿਆਂ ਨੂੰ ਵੀ ਹੋਸ਼ ਆਵੇਗੀ ਜਿਨ੍ਹਾਂ ਦੀ ਅਣਗਹਿਲੀ ਕਾਰਨ ਉਹ ਇਸ ਤਰ੍ਹਾਂ ਦਾ ਹੋਇਆ ਹੈ। ਫਾਂਸੀ ਦੇ ਫੰਦੇ ਦੁਆਰਾ ਮੁਕਤ ਕਰਨਾ ਜਾਂ ਉਮਰ ਭਰ ਲਈ ਜੇਲ੍ਹ ਵਿਚ ਬਿਠਾ ਕੇ ਪੱਕੀਆਂ ਪਕਾਈਆਂ ਦੇ ਸਿਰ ਕਰਨਾ ਤਾਂ ਏਨੇ ਬੇਸ਼ਰਮ ਤੇ ਵਹਿਸ਼ੀ ਕਾਰੇ ਦੀ ਕੋਈ ਸਜ਼ਾ ਹੀ ਨਹੀਂ। ਅਸੀਂ ਮੰਨਦੇ ਹਾਂ ਕਿ ਕੋਈ ਵੀ ਸਜ਼ਾ ਤੁਰੰਤ ਤੈਅ ਕਰਨੀ ਔਖੀ ਹੈ ਪਰ ਹਾਲ ਦੀ ਘੜੀ ਸੁਪਰੀਮ



ਨਿੱਕ ਸੁੱਕ

ਗੁਲਜ਼ਾਰ ਸਿੰਘ ਸੰਧੂ
Sandhugulzar@yahoo.com

ਕੋਰਟ ਵਲੋਂ ਅਜਿਹੇ ਦੋਸ਼ਾਂ ਨੂੰ ‘ਰੇਅਰੈਸਟ ਆਫ ਦੀ ਰੇਅਰ’ ਭਾਵ ਜੱਗੋਂ ਤੋਰਵੀਂ ਸ਼੍ਰੇਣੀ ਗਰਦਾਨ ਕੇ ਫਾਂਸੀ ਲਾਉਣਾ ਹੀ ਠੀਕ ਹੈ। ਸਰਕਾਰ ਨੇ ਏਸ ਮਾਰਗ ਉਤੇ ਤੁਰਨ ਦਾ ਫੈਸਲਾ ਵੀ ਕੀਤਾ ਹੈ। ਜਨਤਾ ਨੂੰ ਵੀ ਚਾਹੀਦਾ ਹੈ ਕਿ ਜਨਤਕ ਪ੍ਰਦਰਸ਼ਨ ਜਾਂ ਤੋੜ ਫੋੜ ਦੇ ਰਾਹ ਤੁਰਨ ਦੀ ਥਾਂ ਸਰਕਾਰੀ ਅਮਲਾਂ ਤੇ ਪੀੜਤ ਲੜਕੀ ਦੀ ਸਿਹਤ ਦੀ ਯੋਗ ਢੰਗ ਨਾਲ ਪੈਰਵੀ ਕਰੇ। ਮੰਨਿਆ ਕਿ ਸਕੂਲਾਂ-ਕਾਲਜਾਂ ਵਿਚ ਛੁੱਟੀਆਂ ਦਾ ਲਾਭ ਉਠਾ ਕੇ ਕੁਝ ਗੁੰਡਾ ਅਨਸਰ ਵਿਦਿਆਰਥੀ ਅੰਦੋਲਨ ਨੂੰ ਭੜਕਾ ਸਕਦੇ ਹਨ ਪਰ ਗਲਤ ਢੰਗ ਨਾਲ ਤੋੜ-ਫੋੜ ਦੇ ਰਾਹ ਤੋਰ ਕੇ ਪੁਲਿਸ ਅਤੇ ਸੁਰੱਖਿਆ ਦਲਾਂ ਨੂੰ ਸਖਤ ਅਤੇ ਗਲਤ ਪੈੜਤਾ ਅਪਨਾਉਣ ਲਈ ਮਜ਼ਬੂਰ ਕਰਨਾ ਵੀ ਠੀਕ ਨਹੀਂ। ਨਾਜ਼ਕ ਸਥਿਤੀ ਨੂੰ ਦ੍ਰਿੜਤਾ ਤੇ ਸਹਿਜ ਨਾਲ ਨਿਪਟਣ ਵਿਚ ਹੀ ਭਲਾ ਹੈ।

ਅੰਤਿਕਾ: (ਸਹਰ ਅਨਸਾਰੀ)

ਕੈਸੇ ਏਕ ਲਫਜ਼ ਮੇਂ ਬਿਆਨ ਕਰ ਦੁੰ ਦਿਲ ਕੇ ਕਿਸ ਬਾਤ ਨੇ ਉਦਾਸ ਕੀਆ।


ਪਿਉ ਦੇ ਹੱਥਾਂ ਦੀ ਸਿਰ ਉਤੇ ਛਤਰ ਛਾਇਆ ਦੁੱਖਾਂ ਦੇ ਹਾੜ ਦੀ ਕੜਕਦੀ ਦੁਪਹਿਰ ਦੀ ਧੁੱਪ ਦਾ ਕਦੇ ਸੇਕ ਨਹੀਂ ਲੱਗਣ ਦਿੰਦੀ ਅਤੇ ਤਕਲੀਫ ਵਾਲੀ ਬਰਸਾਤ ਦੇ ਮੀਂਹ ਦੀ ਵਾਛੜ ਦੀ ਇਕ ਬੂੰਦ ਵੀ ਔਲਾਦ ਤੱਕ ਨਹੀਂ ਅਪਤਨ ਦਿੰਦੀ। ਪਿਉ ਅਜਿਹੇ ਰੁੱਖ ਵਾਂਗ ਹੈ ਜਿਸ ਦੀ ਛਾਂ ਹੇਠਾਂ ਕਦੇ ਦਰਦਾਂ ਵਾਲੀ ਤਲਖਾਈ ਮਹਿਸੂਸ ਨਹੀਂ ਹੁੰਦੀ। ਪਿਉ ਨੂੰ ਬੱਚਿਆਂ ਵੱਲ ਆਉਣ ਵਾਲੀਆਂ ਗਰਮ ਹਵਾਵਾਂ ਰੋਕਣ ਵਾਲੀ ਚੱਟਾਨ ਵੀ ਆਖ ਸਕਦੇ ਹਾਂ। ਪਿਉ ਵਕਤ ਦੀਆਂ ਮਾਰਾਂ ਅਤੇ ਕੋੜੇ ਆਪਣੇ ਪਿੰਡੇ ਉਪਰ ਤਾਂ ਸਹਿ ਸਕਦਾ ਹੈ ਪਰ ਔਲਾਦ ਦੀ ਰੱਤੀ ਭਰ ਪੀੜ ਵੀ ਉਸ ਨੂੰ ਜਰਨੀ ਔਖੀ ਲੱਗਦੀ ਹੈ। ਧੀਆਂ ਪੁੱਤਾਂ ਦੀਆਂ ਅੱਖਾਂ ਵਿਚ ਆਇਆ ਇਕ ਅੱਥਰੂ ਵੀ ਉਸ ਨੂੰ ਸਮੁੰਦਰ ਲੱਗਦਾ ਹੈ। ਬੱਚਿਆਂ ਦੀ ਖੁਸ਼ੀ ਵਿਚੋਂ ਖੁਸ਼ੀਆਂ ਲੱਭਣ ਵਾਲੇ ਪਿਉ ਦੀ ਆਪਣੀ ਜ਼ਿੰਦਗੀ ਜਿਉਣ ਦਾ ਮਕਸਦ ਵੀ ਬੱਚੇ ਹੀ ਬਣ ਜਾਂਦੇ ਹਨ ਜਿਨ੍ਹਾਂ ਦੀਆਂ ਰੀਝਾਂ ਪੂਰੀਆਂ ਕਰਨਾ ਹੀ ਉਸ ਦੀਆਂ ਸਧਰਾਂ ਹੋ ਜਾਂਦੀਆਂ ਹਨ। ਬਾਪ ਖੇਸ ਦੀ ਅਜਿਹੀ ਬੁੱਕਲ ਹੈ ਜਿਸ ਦਾ ਨਿੱਘ ਪੋਹ-ਮਾਘ ਦੀ ਠੰਢ ਨੂੰ ਨੇੜੇ ਫਟਕਣ ਨਹੀਂ ਦਿੰਦਾ। ਪਿਉ ਉਸ ਰੁੱਖ ਦੀਆਂ ਜੜ੍ਹਾਂ ਹਨ ਜਿਸ ਦੇ ਫੁੱਲ ਅਤੇ ਫੁੱਲ ਔਲਾਦ ਹੁੰਦੀ ਹੈ, ਹੱਥ ਪਿਉ ਦੇ ਛਾਂ ਸਵਰਗਾਂ ਦੀ, ਇਹੋ ਆਖਣ ਲੋਕ ਸਿਆਣੇ। ਕਿਥੋਂ ਫਸਲਾਂ ਜੰਮਣਗੇ, ਜੇ ਪਿਉ ਨਾ ਬੀਜ ਦਾਣੇ। ਪਿਉ ਪਿਹਾਵੇ ਮਾਂ ਪਕਾਵੇ, ਤਾਈਉਂ ਖਾਣ ਨਿਆਣੇ। ਪਿਉ ਦੇ ਲਿਆਇਆਂ, ਮਾਂ ਦੇ ਸੀਤਿਆਂ ਫਿਰ ਕਿਤੇ ਬਣਦੇ ਬਾਣੇ। ਸਮਝਿਉ ਜੋ ਸਮਝਾਈ ਨਿੰਮੇ, ਗੱਲ ਗੁੰਝਲਦਾਰ ਨਿਮਾਣੇ। ਮਾਂ ਅਤੇ ਪਿਉ ਦੇ ਅਲੱਗ ਅਲੱਗ ਅੱਖਰ

ਹੱਥ ਪਿਉ ਦੇ ਛਾਂ ਸਵਰਗਾਂ ਦੀ

ਹਨ ਜਿਨ੍ਹਾਂ ਨੂੰ ਇਕੱਠਿਆਂ ਬੋਲਣ ਨਾਲ ਇਕ ਹੋਰ ਸ਼ਬਦ ਹੋਂਦ ਵਿਚ ਆਉਂਦਾ ਹੈ-ਮਾਪੇ। ਇਹ ਅੱਖਰ ਮਾਂ ਅਤੇ ਬਾਪ ਦੋਹਾਂ ਦਾ ਇਕੋ ਰੂਪ ਹੋਣ ਦੀ ਗਵਾਹੀ ਭਰਦਾ ਹੈ। ਇਸ ਮੋਹ ਭਿੰਨੇ ਰਿਸ਼ਤੇ ਵਿਚ ਮਾਂ ਦੇ ਮੁਕਾਬਲੇ ਪਿਉ ਦਾ ਜ਼ਿਕਰ ਘੱਟ ਆਉਂਦਾ ਹੈ। ਸਮੇਂ ਸਮੇਂ ਸਿਰ ਆਏ ਕਲਮਕਾਰਾਂ ਨੇ ਵੀ ਜ਼ਿਆਦਾਤਰ ਮਾਂ ਦੀਆਂ ਸਿਫਤਾਂ ਦੇ ਹੀ ਪੁਲ ਬੰਨ੍ਹੇ ਹਨ, ਪਿਉ ਦੀ ਗੱਲ ਸਭ ਨੇ ਘੱਟ ਕੀਤੀ ਹੈ। ਕੋਈ ਹੀ ਐਸਾ ਗਾਉਣ ਵਾਲਾ ਹੋਵੇਗਾ ਜਿਸ ਨੇ ਮਾਂ ਦੇ ਮੋਹ ਦੀ ਗੱਲ ਕਰਨ ਵਾਲਾ ਗੀਤ ਨਾ ਗਾਇਆ ਹੋਵੇ ਪਰ ਦੂਜੇ ਪਾਸੇ ਕੋਈ ਹੀ ਐਸਾ ਗਾਇਕ ਹੋਵੇਗਾ ਜਿਸ ਨੇ ਪਿਉ ਦੇ ਪਿਆਰ ਨੂੰ ਦਰਸਾਉਣ ਵਾਲੀ ਗੱਲ ਕੀਤੀ ਹੋਵੇ। ਅਜਿਹਾ ਕਿਉਂ? ਕੀ ਪਿਉ ਨੂੰ ਬੱਚਿਆਂ ਨਾਲ ਮੋਹ ਨਹੀਂ ਹੁੰਦਾ? ਉਸ ਨੂੰ ਬੱਚਿਆਂ ਦੀ ਖੁਸ਼ੀ ਨਹੀਂ ਹੁੰਦੀ? ਮੰਨਿਆ, ਪਿਉ ਦੇ ਪਿਆਰ ਵਿਚ ਛਾਟਾ ਰੂਪੀ ਤਿੱਖਾਪਣ ਜ਼ਰੂਰ ਹੁੰਦਾ ਹੈ ਪਰ ਉਸ ਵਿਚ ਵੀ ਤਾਂ ਬੱਚਿਆਂ ਦੀ ਭਲਾਈ ਹੀ ਹੁੰਦੀ ਹੈ। ਉਂਜ ਜਦੋਂ ਕਦੇ ਕੋਈ ਖੁਦ ਪਿਉ ਬਣਦਾ ਹੈ, ਉਦੋਂ ਫਿਰ ਪਿਉ ਦੀ ਕਿਸੇ ਵਕਤ ਪਈ ਛਾਟ ਵੀ ਪਿਆਰ ਬਣ ਕੇ ਯਾਦ ਆਉਂਦੀ ਹੈ। ਇਹ ਗੱਲ ਸੋਲਾਂ ਆਨੇ ਸੱਚ ਹੈ।

ਪਿਉ ਔਲਾਦ ਦੀਆਂ ਲੋੜਾਂ ਪੂਰੀਆਂ ਕਰਦਾ ਹੀ ਜੀਵਨ ਯਾਤਰਾ ਪੂਰੀ ਕਰ ਜਾਂਦਾ ਹੈ। ਜ਼ਰਾ ਪੁੱਛ ਕੇ ਵੇਖੋ ਉਨ੍ਹਾਂ ਨੂੰ ਜਿਨ੍ਹਾਂ ਦੇ ਸਿਰ ਤੋਂ ਪਿਉ ਦੇ ਹੱਥਾਂ ਦੀ ਛੱਤਰੀ ਉਭਰ ਗਈ ਹੈ! ਪਿਉ ਦੇ ਮੋਢਿਆਂ ਵਾਲੀ ਜ਼ਿੰਮੇਵਾਰੀ ਵਾਲੀ ਪੰਜਾਲੀ ਇਕ ਵਾਰ ਤਾਂ ਫਰਜ਼ਾਂ ਵਾਲੀਆਂ ਜੰਜੀਰਾਂ ਬਣ ਜਾਂਦੀ ਹੈ। ਕਈ ਵਾਰ ਬਚਪਨ ਦਰ ਦਰ ਦੀਆਂ ਠੋਕਰਾਂ ਅਤੇ

ਜਵਾਨੀ ਜ਼ਿੰਮੇਵਾਰੀਆਂ ਨਿਭਾਉਣ ਦੀ ਲੜਾਈ ਵਿਚ ਹੀ ਗੁਜ਼ਰ ਜਾਂਦੀ ਹੈ। ਜਿਸ ਦਾ ਪਿਉ ਨਹੀਂ, ਉਸ ਦੀ ਤਾਂ ਮਾਂ ਵੀ ਅਧੂਰੀ ਹੋ ਜਾਂਦੀ ਹੈ ਜਿਸ ਨੂੰ ਇਕੱਲੀ ਨੂੰ ਹੀ ਪਹਾੜ ਵਰਗੀ ਜ਼ਿੰਦਗੀ ਨਾਲ ਟਕਰਾਉਣਾ ਪੈਂਦਾ ਹੈ। ਪਿਉ ਬਾਬੋਂ ਭਰੀ ਜਵਾਨੀ ਠੋਕਰਾਂ ਵੱਸ ਪੈ ਜਾਂਦੀ ਹੈ ਜੋ ਮੁੜ ਮੁੜ ਪਿਉ ਦੀ ਯਾਦ ਦਿਲ ਦੇ ਵਿਹੜੇ ਲੈ ਆਉਂਦੀ ਹੈ, ਦੱਸੇ ਪਿਉ ਦਿਆਂ ਫਰਜ਼ਾਂ ਨੂੰ, ਕਿਹਨੇ ਕਦੋਂ ਨਿਭਾਇਆ। ਭਾਵੇਂ ਲੱਖ ਜਿਉਂਦਾ ਹੋਵੇ, ਮਾਮਾ, ਚਾਚਾ, ਤਾਇਆ। ਉਦੋਂ ਹੀ ਲੱਗਦਾ ਪਤਾ ਬੋਲੀਉ, ਇਥੇ ਆਪਣਾ ਕੌਣ ਪਰਾਇਆ।



ਜਦੋਂ ਭੀਖ ਵੀ ਮੰਗਿਆ ਨਾ ਮਿਲਦੀ, ਕਿਸੇ ਅੱਗੇ ਹੱਥ ਫੈਲਾਇਆ। ਰੱਬ ਕਰੇ ਕਿਸੇ ਸਿਰ ਤੋਂ ਨਾ, ਉਠੇ ਪਿਉ ਦੇ ਹੱਥ ਦਾ ਸਾਇਆ। ‘ਕੱਲੀ ਮਾਂ ਨਹੀਂ ਪਿਉ ਵੀ ਨਿੰਮਿਆ।’ ਹੈ ਮੋਹ ਮਮਤਾ ਦੀ ਮਾਇਆ।

ਅਗਰ ਮਾਂ ਦੀ ਮਮਤਾ ਵਿਚ ਸੁੱਚਮ ਹੈ ਤਾਂ ਪਿਉ ਦੇ ਫਖਰ ਵਿਚ ਵੀ ਇਕ ਉਚਮ ਹੈ। ਅਗਰ ਮਾਂ ਬੱਚੇ ਨੂੰ ਲੋਰੀਆਂ ਦੇ ਕੇ ਸੁਲਾਉਂਦੀ ਤੇ ਬੋਲਣਾ ਸਿਖਾਉਂਦੀ ਹੈ ਤਾਂ ਪਿਉ ਵੀ ਬੱਚੇ ਨੂੰ ਉਂਗਲ ਫੜਾ ਕੇ ਤੁਰਨਾ ਸਿਖਾਉਂਦਾ ਹੈ ਤੇ ਮੋਢੇ ‘ਤੇ ਬਿਠਾ ਕੇ ਝੂਟੇ ਦਿੰਦਾ ਹੈ। ਔਲਾਦ ਵੱਡੀ ਹੋ ਕੇ ਭਾਵੇਂ ਲੱਖ ਕਾਰਾਂ ਤੇ ਜਹਾਜ਼ਾਂ ਦੇ ਝੂਟੇ ਲਵੇ ਪਰ ਪਿਉ ਦੀਆਂ ਲੋੜਾਂ ਫੜ ਕੇ ਲਏ ਸੁਹਾਗੇ ਦੇ ਝੂਟੇ ਵੀ ਕਦੇ ਨਹੀਂ ਭੁਲਦੇ। ਉਂਜ, ਕਈ ਵਾਰ ਜਵਾਨ ਪੁੱਤ ਅਤੇ ਪਿਉ ਵਿਚਕਾਰ ਮੱਠੀ ਜਿਹੀ ਸਰੀਕੇਬਾਜ਼ੀ ਪੈਦਾ ਹੋ ਜਾਂਦੀ ਹੈ। ਇਸ ਨੂੰ ਪੀੜ੍ਹੀ ਦੀ ਸੋਚ ਦਾ ਅੰਤਰ ਕਹਿ ਸਕਦੇ ਹਾਂ। ਇਸ ਦਾ ਇਕ ਕਾਰਨ ਜਿਸ ਤੋਂ ਮੈਂ ਵੀ ਵਾਕਫ ਹਾਂ, ਉਹ ਹੈ ਪੁੱਤ ਦਾ ਵਿਹਲਾ ਤੇ ਨਿਕੰਮਾਪਣ ਜਾਂ ਉਸ ਦੀ ਗਲਤ ਸੰਗਤ। ਇਹ ਗੱਲ ਕਿਸੇ ਵੀ ਪਿਉ ਨੂੰ ਚੰਗੀ ਨਹੀਂ ਲੱਗੇਗੀ। ਪਿਉ ਤਾਂ ਸਬਰ ਸੰਤੋਖ ਦੀ ਉਹ ਮੂਰਤ ਹੈ ਜਿਸ ਦੀ ਤੁਲਨਾ ਮੰਦਰ ਅੰਦਰ ਪਈ ਮੂਰਤ ਨਾਲ ਕਰ ਸਕਦੇ ਹਾਂ। ਪਿਉ ਆਪਣੇ ਪੰਜਾਮੇ ਨੂੰ ਲੱਗੀਆਂ ਟਾਕੀਆਂ ਵੀ ਪੁੱਤ ਦੇ ਜੀਨ ਪਾਈ ਵੇਖ ਕੇ ਭੁੱਲ ਜਾਂਦਾ ਹੈ। ਪਿਉ ਸਕੂਲਾਂ-ਕਾਲਜਾਂ ਦੀਆਂ ਫੀਸਾਂ ਭਰਦਾ ਅਤੇ ਕੋਰਸ ਵੀ ਕਰਵਾਉਂਦਾ ਹੈ। ਲੱਖਾਂ ਰੁਪਏ ਲਾ ਕੇ ਵਿਦੇਸ਼ ਵੀ ਘੱਲਦਾ ਹੈ ਪਰ ਕਦੇ ਹਿਸਾਬ ਨਹੀਂ ਮੰਗਦਾ! ਆਪ ਸਾਰੀ ਜ਼ਿੰਦਗੀ



ਮੇਰੇ ਦਿਲ ਦੀ ਗੱਲ

ਨਿੰਮਾ ਡੌਲੇਵਾਲਾ
ਫੋਨ:513-432-9754

ਸਾਇਕਲ ‘ਤੇ ਕੱਢ ਲੈਂਦਾ ਹੈ ਪਰ ਪੁੱਤ ਨੂੰ ਮੋਟਰਸਾਇਕਲ ਜ਼ਰੂਰ ਲੈ ਦਿੰਦਾ ਹੈ। ਆਪ ਤਾਂ ਉਹ ਮੱਛਰਦਾਨੀ ਲਾ ਕੇ ਡੰਗਰਾਂ ਦੇ ਬਾੜੇ (ਹਵੇਲੀ) ਸੋਣਾ ਮਨਜ਼ੂਰ ਕਰ ਲੈਂਦਾ ਪਰ ਪੁੱਤ ਦੀ ਬੈਠਕ ਵਿਚ ਪੱਖਾ ਜ਼ਰੂਰ ਹੁੰਦਾ ਹੈ। ਪਿਉ ਸਾਨੂੰ ਪੁੱਤਾਂ ਵਾਂਗ ਨਹੀਂ, ਰੁੱਖਾਂ ਵਾਂਗ ਪਾਲਦਾ ਹੈ। ਸਾਡੀ ਹਰ ਜ਼ਰੂਰਤ ਦਾ ਖਿਆਲ ਰੱਖਦਾ ਹੈ, ਉਹ ਵੀ ਬਿਨਾਂ ਕਿਸੇ ਲਾਲਚ ਤੋਂ। ਔਲਾਦ ਦੇ ਦੁੱਖ ਦੀ ਤਕਲੀਫ ਮਾਂ ਦੇ ਨੈਣਾਂ ਵਿਚੋਂ ਅੱਥਰੂ ਬਣ ਫਲਕ ਪੈਂਦੀ ਹੈ ਪਰ ਪਿਉ ਉਨ੍ਹਾਂ ਹੰਝੂਆਂ ਨੂੰ ਅੰਦਰੋਂ-ਅੰਦਰ ਪੀ ਜਾਂਦਾ ਹੈ ਜੋ ਕਿਸੇ ਨੂੰ ਮਹਿਸੂਸ ਨਹੀਂ ਹੁੰਦੇ। ਇਸੇ ਲਈ ਆਖਦਾ ਹਾਂ ਕਿ, ਮਾਂ ਦੀਆਂ ਪਹਿਲਾਂ ਕਰ ਲਈਆਂ, ਪਰ ਅੱਜ ਗੱਲ ਪਿਉ ਦੇ ਪੱਖ ਦੀ ਕਰਾਂ। ਨਾ ਕੁਫਰ ਕੋਈ ਵੀ ਤੋਲਿਆ ਮੈਂ, ਗੱਲ ਸੋਲਾਂ ਆਨੇ ਸੱਚ ਦੀ ਕਰਾਂ। ਪਿਉ ਵਾਂਝਾ ਲੋਕੋਂ ਜਿਸ ਹੱਕ ਤੋਂ, ਗੱਲ ਉਸੇ ਪਿਉ ਦੇ ਹੱਕ ਦੀ ਕਰਾਂ। ਮੁੱਲ ਭਾਵੇਂ ਕੋਢੀ ਪਾਵੇ ਕੋਈ, ਪਰ ਮੈਂ ਤਾਂ ਪੂਰੇ ਲੱਖ ਦੀ ਕਰਾਂ। ਅੱਜ ਗੱਲ ਪਿਉ ਦੇ ਪੱਖ ਦੀ ਕਰਾਂ।

ਕੁਝ ਗੱਲਾਂ ਪ੍ਰੋ. ਹਰਪਾਲ ਸਿੰਘ ਪੰਨੂ ਦੀ ਟਿੱਪਣੀ ਬਾਰੇ

ਪ੍ਰਤੀਕਰਮ

ਪਿਛਲੇ ਕੁਝ ਸਮੇਂ ਤੋਂ ਪੰਜਾਬ ਟਾਈਮਜ਼ ਵਿਚ ਹਰਿੰਦਰ ਸਿੰਘ ਮਹਿਬੂਬ ਬਾਰੇ ਛਪੀਆਂ ਟਿੱਪਣੀਆਂ ਅਤੇ ਵਿਚਾਰ-ਚਰਚਾ ਤੋਂ ਮਨ ਦੁਖੀ ਹੋਇਆ ਤੇ ਬਹੁਤ ਨਿਰਾਸ਼ਾ ਹੋਈ ਕਿ ਵਿਦਵਾਨ ਲੇਖਕਾਂ ਵੱਲੋਂ ਜੋ ਟਿੱਪਣੀਆਂ ਮਹਿਬੂਬ ਸਾਹਿਬ ਬਾਰੇ ਹੁਣ (ਅੱਜ) ਦਿੱਤੀਆਂ ਗਈਆਂ ਹਨ, ਜੇਕਰ ਉਨ੍ਹਾਂ ਦੇ ਜਿਉਂਦੇ ਜੀਅ ਦਿੱਤੀਆਂ ਹੁੰਦੀਆਂ ਤਾਂ ਉਹ ਖੁਦ ਸਾਰੇ ਸਵਾਲਾਂ ਦੇ ਜਵਾਬ ਦਿੰਦੇ। ਡਾ. ਗੁਰਤਰਨ ਸਿੰਘ ਤੇ ਮਹਿਬੂਬ ਸਾਹਿਬ ਦੀ ਦੋਸਤੀ ਜੱਗ-ਜਾਹਰ ਹੈ ਉਨ੍ਹਾਂ ਬਚਪਨ ਦੇ ਹਾਣੀਆਂ ਦੀ ਸਿਰਤੋਂਤ ਨਿਭੀ ਅਤੇ ਕਦੇ ਕੋਈ ਤਕਰਾਰ ਉਨ੍ਹਾਂ ਵਿਚਾਲੇ ਨਹੀਂ ਹੋਇਆ, ਸਾਰਾ ਪਿੰਡ ਝੁੰਦਾਂ ਇਸ ਗੱਲ ਦਾ ਗਵਾਹ ਹੈ।

ਮੈਂ ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ਵਿਚ ਪੀ-ਐਚ.ਡੀ. ਰੀਸਰਚ ਸਕਾਲਰ ਹਾਂ। ਮੇਰਾ ਪੀ-ਐਚ.ਡੀ. ਦਾ ਵਿਸ਼ਾ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ 'ਵਿਸਮਾਦ' ਦਾ ਸੰਕਲਪ ਹੈ। ਮੈਂ ਡਾ. ਗੁਰਤਰਨ ਸਿੰਘ ਅਤੇ ਡਾ. ਗੁਰਭਗਤ ਸਿੰਘ ਨੂੰ ਖੋਜ-ਕਾਰਜ ਦੇ ਸਬੰਧ ਵਿਚ ਮਿਲਦੀ ਰਹਿੰਦੀ ਹਾਂ ਅਤੇ ਮੇਰੇ ਗੁਰੂਦੇਵ ਸਮੇਂ-ਸਮੇਂ ਤੇ ਮੇਰਾ ਮਾਰਗ ਦਰਸ਼ਨ ਕਰਦੇ ਹਨ। ਮੈਂ ਦੱਸਣਾ ਚਾਹੁੰਦੀ ਹਾਂ ਕਿ ਯੂਨੀਵਰਸਿਟੀ ਦੀ ਲਾਇਬਰੇਰੀ ਵਿਚ ਇਕ ਵੀ ਪੁਸਤਕ ਉਪਲਬਧ ਨਹੀਂ ਜੋ ਇਸ ਵਿਸ਼ੇ ਉਪਰ ਯੋਗ ਅਗਵਾਈ ਦੇ ਸਕੇ ਅਤੇ ਨਾ ਕੋਈ ਵਿਦਵਾਨ ਲੇਖਕ ਇੱਥੇ ਹਰਿੰਦਰ ਸਿੰਘ ਮਹਿਬੂਬ ਦੀ ਵਾਰਤਕ ਪੁਸਤਕ 'ਸਹਿਜੇ ਰਚਿਓ ਖਾਲਸਾ' ਜਿਹੀ ਮੈਨੂੰ ਵਿੱਲਖਣ ਗਿਆਨ ਅਤੇ ਯੋਗ ਅਗਵਾਈ ਪ੍ਰਦਾਨ ਕਰਦਾ ਹੈ। 'ਸਹਿਜੇ ਰਚਿਓ ਖਾਲਸਾ' ਦੀ ਤੀਜੀ ਪੁਸਤਕ 'ਸ਼ਬਦ ਅਸਗਾਹ' ਵਿਚ ਲੇਖਕ ਨੇ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਨੂੰ ਵਿਸ਼ਵ ਧਰਮਾਂ ਅਤੇ ਵਿਸ਼ੇਸ਼ ਕਰਕੇ ਭਾਰਤੀ ਧਰਮ ਗ੍ਰੰਥਾਂ ਦੇ ਸੰਦਰਭ ਵਿਚ ਸਭ ਤੋਂ ਬੁਲੰਦ ਆਖਰੀ ਧਰਮ ਗ੍ਰੰਥ ਦੇ ਤੌਰ 'ਤੇ ਅਤਿ ਸੂਖਮ ਅਤੇ ਅਨੁਭਵੀ ਅੰਦਾਜ਼ ਵਿਚ ਪੇਸ਼ ਕੀਤਾ ਹੈ। ਇਸੇ ਪੁਸਤਕ 'ਸ਼ਬਦ ਅਸਗਾਹ' ਵਿਚ ਜਪੁਜੀ ਦੇ ਪੰਜ ਖੰਡਾਂ-ਸ਼ਬਦ, ਨਾਮ, ਵਿਗਾਸ, ਵਿਸਮਾਦ, ਜਿਸਮ ਅਤੇ ਗੁਰਮੁਖ ਦੀ ਸਿੱਖ ਜਗਤ ਵਿਚ ਪਹਿਲੀ ਵਾਰ ਅਧਿਆਤਮਕ ਪਰਿਭਾਸ਼ਾ ਕੀਤੀ ਗਈ ਹੈ ਜਿਸ ਦਾ ਬਦਲ ਕਿਸੇ ਹੋਰ ਤੱਕ ਪ੍ਰੋ. ਪੁਰਨ ਸਿੰਘ ਦੀਆਂ ਲਿਖਤਾਂ ਵਿਚੋਂ ਤਾਂ ਪ੍ਰਾਪਤ ਹੁੰਦਾ ਹੈ ਪਰੰਤੂ ਹੋਰ ਕਿਸੇ ਵੀ ਵਿਦਵਾਨ ਦੀਆਂ ਲਿਖਤਾਂ ਤੋਂ ਨਹੀਂ।

'ਸਹਿਜੇ ਰਚਿਓ ਖਾਲਸਾ' ਦੀਆਂ ਅੱਠ ਕਿਤਾਬਾਂ ਵਿਚ ਵਿਸਮਾਦ ਵੱਖਰੀ-ਵੱਖਰੀ ਤਰ੍ਹਾਂ

ਪਿਛਲੇ ਕੁਝ ਅਰਸੇ ਤੋਂ ਸਵਰਗੀ ਪ੍ਰੋ. ਹਰਿੰਦਰ ਸਿੰਘ ਮਹਿਬੂਬ ਨੂੰ ਲੈ ਕੇ ਉਨ੍ਹਾਂ ਦੇ ਵਿਰੋਧ ਅਤੇ ਉਨ੍ਹਾਂ ਦੇ ਹੱਕ ਵਿਚ ਪੰਜਾਬ ਟਾਈਮਜ਼ ਨੂੰ ਲਗਾਤਾਰ ਟਿੱਪਣੀਆਂ ਮਿਲਦੀਆਂ ਰਹੀਆਂ ਹਨ ਜੋ ਅਸੀਂ ਛਾਪੀਆਂ ਵੀ ਹਨ। ਹੁਣ ਜਾਪਦਾ ਹੈ ਕਿ ਇਹ ਗੱਲ ਲੋੜ ਤੋਂ ਜ਼ਿਆਦਾ ਹੀ ਖਿੱਚੀ ਜਾ ਰਹੀ ਹੈ ਅਤੇ ਗੱਲ ਨਿਜੀ ਵਿਰੋਧਾਂ ਤੱਕ ਪਹੁੰਚ ਗਈ ਹੈ। ਅਸੀਂ ਪਾਠਕਾਂ ਤੋਂ ਖਿਆ ਚਾਹਾਂਗੇ ਕਿ ਸਵਰਗੀ ਮਹਿਬੂਬ ਬਾਰੇ ਇਸ ਲੜੀ ਵਿਚ ਹੋਰ ਟਿੱਪਣੀਆਂ ਨਹੀਂ ਛਾਪ ਸਕਾਂਗੇ। -ਸੰਪਾਦਕ

ਨਾਲ ਪ੍ਰਸੰਗਿਕ ਥਾਂਵਾਂ ਤੇ ਨਵੇਂ ਅੰਦਾਜ਼ ਵਿਚ ਪੇਸ਼ ਹੋਇਆ ਹੈ। ਵਿਸਮਾਦ ਦੇ ਅਸਲ ਰੂਪ ਮਹਿਬੂਬ ਸਾਹਿਬ ਦੀ ਵਾਰਤਕ, ਕਵਿਤਾ ਤੇ ਮਹਾਕਾਵਿ ਵਿਚੋਂ ਪਛਾਣੇ ਜਾ ਸਕਦੇ ਹਨ। 'ਸਹਿਜੇ ਰਚਿਓ ਖਾਲਸਾ' ਦੇ ਡੂੰਘੇ ਅਧਿਐਨ ਤੋਂ ਬਿਨਾਂ ਵਿਸਮਾਦ ਤੇ ਤਸੱਲੀਬਖਸ਼ ਖੋਜ-ਕਾਰਜ ਨਹੀਂ ਹੋ ਸਕਦਾ।

ਗੁਰਬਾਣੀ ਨੂੰ ਆਧਾਰ ਮੰਨ ਕੇ ਗੁਰਬਾਣੀ ਵਿਚ ਆਏ ਵਿਸਮਾਦ ਦੀ ਪਰਿਭਾਸ਼ਾ ਸਭ ਤੋਂ ਵੱਧ ਤਸੱਲੀਬਖਸ਼ ਢੰਗ ਨਾਲ ਅਤਿ ਵਿਸਤਾਰ ਵਿਚ ਪ੍ਰੋ. ਹਰਿੰਦਰ ਸਿੰਘ ਮਹਿਬੂਬ ਨੇ ਦਿੱਤੀ ਹੈ। ਉਨ੍ਹਾਂ ਨੇ 'ਸਹਿਜੇ ਰਚਿਓ ਖਾਲਸਾ' ਦੀ ਪਹਿਲੀ ਪੁਸਤਕ 'ਜਿਉਂ ਕਰਿ ਸੂਰਜੁ ਨਿਕਲਿਆ' ਵਿਚ ਉਨ੍ਹਾਂ ਰਾਹੀਂ ਸਵੈ-ਸਿਰਜੇ ਖਾਲਸ ਕੁਦਰਤ ਦੇ ਸੰਕਲਪ ਵਿਚ ਖਾਲਸ ਕੁਦਰਤ ਦੇ ਭਿੰਨ-ਭਿੰਨ ਹਿੱਸਿਆਂ-ਉਚੀ ਸੁਰਤਿ, ਵਿਜੈਈ ਤਰਕ, ਸਾਦਗੀ ਦੀ ਬੇਮਿਸਾਲ ਘੜੀ, ਸਿਦਕ ਪਰਬਲਤਾ, ਉਚਾ ਮਨੁੱਖ ਅਤੇ ਵਿਸਮਾਦ ਨਕਸ਼ ਦੀ ਸੰਕੇਤਕ ਵਿਆਖਿਆ ਕੀਤੀ ਹੈ ਜਦੋਂ ਕਿ ਇਸ ਲੜੀ ਦੀ ਸੱਤਵੀਂ ਪੁਸਤਕ 'ਮਜਬਾਂ ਦਾ ਸਫ਼ਰ' ਦੇ ਚੌਥੇ ਭਾਗ ਵਿਚ ਵਿਸਮਾਦ ਦੀ ਅਤਿ ਵਿਸਥਾਰ ਵਿਚ ਵਿਆਖਿਆ ਕਰਦਿਆਂ ਪੰਨਾ 821 ਤੋਂ 836 ਤੱਕ ਇਸ ਦੇ ਨਿਰੋਲ ਸ਼ੁੱਧ ਰੂਪ ਵਿਚ ਇਸ ਦੀ ਅਧਿਆਤਮਕ ਅਵਸਥਾ ਅਤੇ ਵਿਸਮਾਦ ਦੇ ਧਰਮਾਂ ਵਿਚੋਂ ਖੰਡਿਤ ਹੋ ਕੇ ਅਲੋਪ ਹੋ ਜਾਣ ਦੇ ਦੁਖਾਂਤ ਆਦਿ ਨੂੰ ਅਧਿਆਤਮਕ ਦ੍ਰਿਸ਼ਟੀ ਤੋਂ ਅਤਿ ਤਸੱਲੀਬਖਸ਼ ਢੰਗ ਨਾਲ ਜਾਣੂ ਕਰਵਾਇਆ ਹੈ। ਉਨ੍ਹਾਂ ਦੀ ਵਿਸਮਾਦ ਪ੍ਰਤੀ ਪਰਿਭਾਸ਼ਾ ਦਾ ਇਥੇ ਹਵਾਲਾ ਦੇਣਾ ਅਤਿ ਉਚਿਤ ਹੋਵੇਗਾ ਕਿਉਂਕਿ ਗੁਰਬਾਣੀ ਵਿਚ ਆਏ ਵਿਸਮਾਦ ਦਾ ਤਸੱਲੀਬਖਸ਼ ਵਿਸਥਾਰਮਈ ਵਿਸ਼ਲੇਸ਼ਣ ਹਰਿੰਦਰ ਸਿੰਘ ਮਹਿਬੂਬ ਤੋਂ ਬਿਨਾਂ ਕਿਸੇ ਵੀ ਹੋਰ ਪੰਜਾਬੀ ਸਾਹਿਤਕਾਰ ਨੇ ਇੰਨੇ ਤਸੱਲੀਬਖਸ਼ ਢੰਗ ਨਾਲ ਨਹੀਂ ਕੀਤਾ।

“ਵਿਸਮਾਦ ਕੀ ਹੁੰਦਾ ਹੈ? ਵਿਸਮਾਦ ਅਤਿ ਬਾਰੀਕ ਚੇਤਨਾ ਹੈ, ਜਿਸ ਨੇ ਸਮੇਂ ਅਤੇ ਸਥਾਨ ਤੋਂ ਪਾਰ ਦੇ ਵਜੂਦ ਛੋਹੇ ਹੁੰਦੇ ਹਨ। ਇਸ ਦਾ ਖਾਸ

ਸੁਆਦ ਹੁੰਦਾ ਹੈ, ਜਿਹੜਾ ਹਰ ਠੋਸ ਅਤੇ ਤਰਲ ਨਜ਼ਾਰੇ ਤੋਂ ਡੂੰਘੇਰਾ ਹੁੰਦਾ ਹੈ। ਦੂਜੇ ਲਫਜ਼ਾਂ ਵਿਚ ਵਿਸਮਾਦ ਨੇ ਦਿਸਦੀ ਅਸਲੀਅਤ ਨੂੰ ਸਰ ਕੀਤਾ ਹੁੰਦਾ ਹੈ, ਇਸ ਕਾਰਨ ਉਸ ਕੋਲ ਪ੍ਰਾਪਤੀ ਦਾ ਤੇਜ਼ ਅਹਿਸਾਸ ਹੁੰਦਾ ਹੈ, ਇਕ ਖਾਸ ਸੁਆਦ ਜਾਂ ਕੋਈ ਨਿਆਰਾ ਨਸ਼ਾ। ਵਿਸਮਾਦ ਦਾ ਫੈਲਾਓ ਅਤੇ ਡੂੰਘਾਈ ਜਿੰਨੀ ਮਰਜ਼ੀ ਮਿਥ ਲਵੇ ਪਰ ਇਸ ਸੱਚਾਈ ਤੋਂ ਇਨਕਾਰ ਨਹੀਂ ਹੋ ਸਕਦਾ ਕਿ ਵਿਸਮਾਦ ਦੀ ਪਿੱਠ-ਭੂਮੀ ਹਮੇਸ਼ਾ ਹੀ ਤਰਕਸ਼ੀਲ

ਹੁੰਦੀ ਹੈ। ਵਿਸਮਾਦ ਵਿਚ ਇਕ ਖਾਸ ਤਰਤੀਬ ਹੈ, ਇਸ ਦੇ ਪਿਛੋਕੜ ਵਿਚ ਗਿਆਨ ਦੀ ਇਕ ਨਿਸ਼ਚਿਤ ਜਿੱਤ ਹੈ ਅਤੇ ਇਸ ਦੇ ਅੰਦਰ ਆਪਣੇ ਆਪ ਨੂੰ ਪ੍ਰਵਾਨ ਕਰਵਾਉਣ ਦੀ ਤਾਕਤ ਹੈ।”

ਕਿਸੇ ਵੀ ਆਧੁਨਿਕ ਵਿਦਵਾਨ ਦੀ ਹਰਿੰਦਰ ਸਿੰਘ ਮਹਿਬੂਬ ਦੇ ਗੁਰਬਾਣੀ ਸੰਕਲਪਾਂ ਨੂੰ ਪ੍ਰਕਾਸ਼ਮਾਨ ਕਰਨ ਪ੍ਰਤੀ ਅਨੁਭਵੀ ਪਹੁੰਚ ਇਸ ਦੇ ਹਾਣ ਦੀ ਨਹੀਂ। ਪਾਠਕ ਖੁਦ ਇਸ ਦੀ ਤਸੱਲੀ ਕਰ ਸਕਦਾ ਹੈ। ਇਸ ਕਰਕੇ ਹੀ ਇਸ ਦੀ

ਪੰਜਾਬ ਟਾਈਮਜ਼ ‘ਤੇ ਹਿਰਖ ਜਾਇਜ਼ ਨਹੀਂ

‘ਪੰਜਾਬ ਟਾਈਮਜ਼’ ਦੇ ਪਿਛਲੇ ਹਫ਼ਤੇ ਵਾਲੇ ਅੰਕ ਵਿਚ ਭਾਈ ਕਰਨੈਲ ਸਿੰਘ ਨਾਂ ਦੇ ਪਾਠਕ ਨੇ ਬੜੀ ਤਿੱਖੀ ਸੁਰ ਵਿਚ ਪ੍ਰਤੀਕਰਮ ਪ੍ਰਗਟਾਇਆ ਹੈ। ਸ਼ਬਦਾਵਲੀ ਤੋਂ ਜਾਪਦਾ ਹੈ ਕਿ ਉਨ੍ਹਾਂ ਇਹ ਖਤ ਗੁੱਸੇ 'ਚ ਆ ਕੇ ਲਿਖਿਆ ਹੋਇਆ ਹੈ, ਜੋ ਕਿਤੇ ਉਹ ਸਹਿਜ ਅਤੇ ਨਿਰਪੱਖਤਾ ਨਾਲ ਲਿਖਦੇ ਤਾਂ ਉਹ 'ਪੰਜਾਬ ਟਾਈਮਜ਼' ਨੂੰ ਕਦੇ ਕਾਮਰੋਡਾਂ ਦਾ ਅਖਾਤਾ ਨਾ ਆਖਦੇ। ਪੰਜਾਬ ਟਾਈਮਜ਼ ਦੇ ਪਾਠਕ ਜਾਣਦੇ ਹਨ ਕਿ ਅਮਰੀਕਾ ਵਿਚ ਇਹ ਇਕੋ ਇਕ ਪੰਜਾਬੀ ਅਖਬਾਰ ਹੈ ਜੋ 'ਕਿਛੁ ਕਹੀਐ ਕਿਛੁ ਸੁਣੀਐ' ਦੇ ਮਹਾਂਵਾਕ ਅਨੁਸਾਰ ਸੰਵਾਦ ਰਚਾਉਂਦਾ ਹੈ ਅਤੇ ਸਭ ਧਿਰਾਂ ਦਾ ਪੱਖ ਬਿਨਾ ਕਿਸੇ ਲੱਗ-ਲਬੇਤ ਦੇ ਪੂਰੀ ਦਿਆਨਤਦਾਰੀ ਨਾਲ ਛਾਪਦਾ ਹੈ। ਫਿਰ ਵੀ ਜੇ ਭਾਈ ਕਰਨੈਲ ਸਿੰਘ ਨੂੰ ਇਹ ਅਖਬਾਰ ਕਾਮਰੋਡਾਂ ਦਾ ਅਖਾਤਾ ਲੱਗਦਾ ਹੈ ਤਾਂ ਜ਼ਰੂਰ ਉਨ੍ਹਾਂ ਦੀ ਆਪਣੀ ਸੋਚ ਵਿਚ ਕੋਈ ਫਰਕ ਹੈ।

ਕਰੋਧ ਵਿਚ ਆਏ ਉਹ ਭੁੱਲ ਹੀ ਗਏ ਕਿ ਇਹ ਇਕੋ ਇਕ ਅਖਬਾਰ ਹੈ ਜਿਸ ਵਿਚ ਹਰ ਹਫ਼ਤੇ ਇਲਾਹੀ ਬਾਣੀ ਦੇ ਸ਼ਬਦ ਦੀ ਵਿਆਖਿਆ ਛਪਦੀ ਹੈ; ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ਵਿਚ ਪੜ੍ਹਾਉਂਦੀ ਰਹੀ ਬੀਬੀ ਗੁਰਨਾਮ ਕੌਰ ਆਪਣੇ

ਹਰ ਕਾਲਮ ਵਿਚ ਸਿੱਖ ਧਰਮ ਇਤਿਹਾਸ ਦੀ ਸਮੀਖਿਆ ਕਰਦੇ ਹਨ। ਇਸੇ ਤਰ੍ਹਾਂ ਕਾਲਮਨਵੀਸ ਤਰਲੋਚਨ ਸਿੰਘ ਦੁਪਾਲਪੁਰ ਦਾ ਹਰ ਲੇਖ, ਗੁਰਦੁਆਰੇ ਦੇ ਚੌਗਿਰਦੇ ਨਾਲ ਜੁੜਿਆ ਹੁੰਦਾ ਹੈ।

ਤਾਜ਼ੇ ਅੰਕ ਦੀ ਹੀ ਮਿਸਾਲ ਲੈ ਲਉ। ਬਹੁਤੀਆਂ ਅਖਬਾਰਾਂ ਨੇ ਸਰੀਰਕ ਵਿਛੋੜਾ ਦੇ ਗਏ ਨਾਮਧਾਰੀ ਮੁਖੀ ਦੇ ਨਾਂ ਅੱਗੇ 'ਸਤਿਗੁਰੂ' ਸ਼ਬਦ ਲਾਇਆ ਹੋਇਆ ਹੈ ਪਰ 'ਪੰਜਾਬ ਟਾਈਮਜ਼' ਨੇ ਸਿੱਖ ਅਕੀਦੇ ਦੀ ਪਾਲਣਾ ਕਰਦਿਆਂ ਅਜਿਹਾ ਨਹੀਂ ਲਿਖਿਆ। ਪੰਜਾਬ ਟਾਈਮਜ਼ ਦੇ ਲਗਭਗ ਅੱਸੀ ਪ੍ਰਤੀਸ਼ਤ 'ਸੰਪਾਦਕੀ ਨੋਟ' ਸਿੱਖ ਮਸਲਿਆਂ ਨੂੰ ਬੜੀ ਜ਼ਿੰਮੇਵਾਰੀ ਨਾਲ ਉਭਾਰਨ ਵਾਲੇ ਹੁੰਦੇ ਹਨ। ਇਸ ਸਾਰੇ ਕੁਝ ਨੂੰ ਦੇਖਦਿਆਂ ਮੇਰੇ ਵਰਗਾ ਸਹਿਜਧਾਰੀ ਸਿੱਖ ਤਾਂ ਇਸ ਅਖਬਾਰ ਨੂੰ ਸਿੱਖ ਜਗਤ ਦਾ ਸੁਹਿਰਦ ਸ਼ੁਭਚਿੰਤਕ ਮੰਨਦਾ ਹੈ, ਹੋਰਨਾਂ ਬਾਰੇ ਮੈਂ ਕੁਝ ਕਹਿ ਨਹੀਂ ਸਕਦਾ।

ਕਮਿਊਨਿਸਟ ਵਿਚਾਰਧਾਰਾ ਦੇ ਥੋੜ੍ਹੇ ਬਹੁਤੇ ਹਮਾਇਤੀ ਦੇ ਚਾਰ ਕੁ ਲੇਖਕਾਂ ਦੇ ਨਾਂ ਲਿਖ ਕੇ ਭਾਈ ਕਰਨੈਲ ਸਿੰਘ ਨੇ ਇਉਂ ਹਿਰਖ ਛਾਟਿਆ ਹੈ, ਜਿਵੇਂ ਕਿਤੇ ਖਾਲਿਸਤਾਨ ਬਣਨੇ ਇਨ੍ਹਾਂ ਮੁੱਠੀ ਭਰ ਲੇਖਕਾਂ ਨੇ ਹੀ ਰੋਕਿਆ ਹੋਇਆ ਹੁੰਦਾ ਹੈ।

ਗੁਰੂ ਘਰ ਦੀਆਂ ਲੜਾਈਆਂ ਠੱਲ੍ਹਣਾ ਹੁਣ ਸੰਗਤ ਦਾ ਕੰਮ

'ਪੰਜਾਬ ਟਾਈਮਜ਼' ਦੇ 8 ਦਸੰਬਰ ਦੇ ਅੰਕ ਵਿਚ ਛਪਿਆ ਬੀਬੀ ਸੁਰਜੀਤ ਕੌਰ ਸੈਕਰਮੈਂਟੋ ਦਾ ਲੇਖ 'ਕਿੱਦਾਂ ਮੁੱਕਣ ਗੁਰੂ ਘਰ ਦੀਆਂ ਲੜਾਈਆਂ?' ਬਹੁਤ ਅੱਡਾ ਲੱਗਾ। ਮੇਰਾ ਮਨ ਆਪ ਗੁਰੂ ਘਰਾਂ ਦੀਆਂ ਲੜਾਈਆਂ ਤੋਂ ਪ੍ਰੇਸ਼ਾਨ ਤੇ ਸ਼ਰਮਸਾਰ ਹੁੰਦਾ ਹੈ। ਸੋਚਦੀ ਹਾਂ ਕਿ ਸਾਡੇ ਗੁਰਦੁਆਰੇ ਧਾਰਮਿਕ ਅਦਾਰੇ ਹਨ ਜਾਂ ਕੁਝ ਹੋਰ? ਗੁਰਦੁਆਰੇ ਤਾਂ ਅਸੀਂ ਜਾਣੀਦਾ ਹੈ ਮਨ ਦੀ ਸ਼ਾਂਤੀ ਲਈ, ਰੱਬ ਦਾ ਨਾਮ ਸੁਣ ਕੇ ਸੰਗਤ ਕੋਲੋਂ ਕੋਈ ਸਿੱਖਿਆ ਪ੍ਰਾਪਤ ਕਰਨ ਲਈ, ਪਰ ਕਈ ਵਾਰ ਹੁੰਦਾ ਇਸ ਤਰ੍ਹਾਂ ਹੈ ਕਿ ਜਦ ਜਾ ਕੇ ਮੱਥਾ ਟੇਕੀਦਾ ਹੈ, ਕੋਈ ਬੁਲਾਰਾ ਬੋਲ ਰਿਹਾ ਹੁੰਦਾ ਹੈ। ਬੈਠ ਕੇ ਬੁਲਾਰੇ ਵੱਲ ਧਿਆਨ ਦੇਈਦਾ ਹੈ ਤਾਂ ਸੁਣੀਦਾ ਹੈ ਕਿ ਉਹ ਪਹਿਲੇ ਪ੍ਰਧਾਨ ਦੀਆਂ ਸ਼ਿਕਾਇਤਾਂ ਸੁਣਾ ਰਿਹਾ ਹੁੰਦਾ ਹੈ। ਸ਼ਬਦਾਵਲੀ ਬੜੀ ਗਲਤ ਵਰਤੀ ਜਾਂਦੀ ਹੈ ਤੇ ਆਪਣੇ ਆਪ ਨੂੰ ਉਹ ਸੱਚ ਦਾ ਅਵਤਾਰ ਦੱਸ ਰਿਹਾ ਹੁੰਦਾ ਹੈ। ਪ੍ਰਬੰਧਕੀ ਧਿਰ ਦਾ ਬੰਦਾ ਬੋਲਦਾ ਹੈ ਤਾਂ ਉਹ ਸਾਰਾ ਦੋਸ਼ ਵਿਰੋਧੀਆਂ ਸਿਰ ਮੜ੍ਹਦਾ ਹੈ ਕਿ ਐਨਾ ਧਨ ਮੁਕੱਦਮੇ 'ਤੇ ਲੱਗ ਗਿਆ। ਬਿਲਡਿੰਗ ਦਾ ਕੰਮ ਭੀ ਬਾਕੀ ਹੈ, ਮਾਇਆ ਦੇ ਗੱਢੇ ਦੇਵੇ। ਸੁਣਨ ਜਾਈਦਾ ਹੈ ਸੰਗਤ ਵਿਚ ਬੈਠ ਕੇ ਕੀਰਤਨ, ਪਰ ਮਿਲਦਾ ਕੁਝ ਹੋਰ ਹੈ। ਲੰਗਰ ਵੱਲ ਜਾਓ ਤਾਂ ਕਿਤੇ ਦੋ, ਕਿਤੇ ਚਾਰ ਦਾ ਗਰੁੱਪ ਕਿਸੇ ਨਾਲ ਕਿਸੇ ਬਾਰੇ ਗੁਰਦੁਆਰੇ ਦੇ ਪੈਸੇ ਖਾਣ ਦੀਆਂ ਗੱਲਾਂ ਕਰ ਰਿਹਾ ਹੁੰਦਾ ਹੈ। ਜਦ ਕੋਈ ਨਵਾਂ ਗੁਰਦੁਆਰਾ ਬਣਦਾ ਹੈ ਤਾਂ ਸੰਗਤ ਮਨ ਲਾ ਕੇ ਸੇਵਾ ਕਰਦੀ ਹੈ, ਚੜ੍ਹਾਵਾ ਵੀ ਚੜ੍ਹਾਉਂਦੀ ਹੈ; ਜਦ ਉਸ ਗੁਰਦੁਆਰੇ ਵਿਚ ਮਾਇਆ ਵਧ ਜਾਂਦੀ ਹੈ, ਫਿਰ ਲੜਾਈਆਂ ਸ਼ੁਰੂ ਹੋ ਜਾਂਦੀਆਂ ਹਨ। ਅਸਲ ਵਿਚ ਗੁਰਦੁਆਰੇ ਭੀ

ਅੱਜਕੱਲ੍ਹ ਕਮਾਈ ਦੇ ਸਾਧਨ ਬਣਦੇ ਜਾ ਰਹੇ ਹਨ, ਜਾਂ ਕਹੋ ਕਿ ਬਣ ਭੀ ਚੁੱਕੇ ਹਨ। ਜਿਸ ਥਾਂ ਤੋਂ ਸੱਚ ਦੇ ਰਾਹ 'ਤੇ ਚੱਲਣ ਲਈ ਸਿੱਖਿਆ ਮਿਲਦੀ ਸੀ, ਉਥੇ ਜਾ ਕੇ ਕੂੜ-ਕਰਮੀਆਂ ਦੀਆਂ ਕਰਤੂਤਾਂ ਸੁਣੀਦੀਆਂ ਹਨ। ਕਿਸੇ ਗੁਰਦੁਆਰੇ ਦੀ ਇਮਾਰਤ ਜਿੰਨੀ ਬੜੀ ਹੋਵੇਗੀ, ਜਿੰਨਾ ਉਸ ਵਿਚ ਮਾਰਬਲ ਜ਼ਿਆਦਾ ਲੱਗਾ ਹੋਵੇਗਾ, ਉਨੇ ਉਸ ਗੁਰਦੁਆਰੇ ਦੇ ਮੈਂਬਰਾਂ ਦੇ ਗਰੁੱਪ ਹੋਣਗੇ। ਮਾਇਆ ਦਾ ਜਾਲ ਗੁਰਦੁਆਰੇ ਦੀ ਸੰਗਤ ਨੂੰ ਭੀ ਭਾਰੀ ਪੈਂਦਾ ਹੈ। ਗੁਰਦੁਆਰਾ ਕਿੰਨਾ ਵੀ ਬੜਾ ਹੋਵੇ, ਭਾਵੇਂ ਕਿੰਨੇ ਉਸ ਕੋਲ ਹਾਲ ਹੋਣ, ਲੰਗਰ ਹੋਣ; ਫਿਰ ਭੀ ਕੋਈ ਨਾ ਕੋਈ ਪ੍ਰਾਜੈਕਟ ਨਵਾਂ ਨਿਕਲ ਆਉਂਦਾ ਹੈ। ਬਿਲਡਿੰਗ ਉਸਾਰੀ ਦਾ ਕੰਮ ਮਾਇਆ ਦੀ ਉਸਾਰੀ ਭੀ ਕਰਦਾ ਹੈ। ਸ਼ਰਧਾਲੂ ਮਾਇਆ ਦੇ ਗੱਢੇ ਦਿੰਦੇ ਹਨ ਤੇ ਅੰਤਿਮ ਨਤੀਜਾ ਝਗੜਿਆਂ ਵਿਚ ਨਿਕਲਦਾ ਹੈ। ਬਹੁਤ ਸ਼ਰਧਾਲੂ ਹਨ ਜੋ ਆਪਣਾ ਦਸਵੰਧ ਗੁਰਦੁਆਰੇ ਚੜ੍ਹਾਉਂਦੇ ਹਨ, ਸਾਧਾਰਨ ਤੋਂ ਸਾਧਾਰਨ ਬੰਦਾ ਭੀ ਆਪਣੀ ਪੁੱਜ ਅਨੁਸਾਰ ਹਿੱਸਾ ਪਾਉਂਦਾ ਹੈ। ਹੁਣ ਜਦ ਇਸ ਮਾਇਆ ਕਾਰਨ ਪ੍ਰਬੰਧਕ ਕਮੇਟੀਆਂ ਆਪਸ ਵਿਚ ਲੜਦੀਆਂ ਹਨ, ਇਸ ਨੂੰ ਠੱਲ੍ਹ ਪਾਉਣੀ ਭੀ ਸੰਗਤ ਦਾ ਹੀ ਕੰਮ ਹੈ। ਸੰਗਤ ਹੀ ਇਸ ਮਾਇਆ 'ਤੇ ਪਹਿਰਾ ਦੇਵੇ ਤਾਂ ਹੀ ਕੋਈ ਰਾਹ ਨਿਕਲ ਸਕਦਾ ਹੈ।

ਸੋਚਣ ਵਾਲੀ ਗੱਲ ਇਹ ਵੀ ਹੈ ਕਿ ਪ੍ਰਬੰਧਕੀ ਕਮੇਟੀ ਤੋਂ ਬਿਨਾਂ ਭੀ ਕੰਮ ਨਹੀਂ ਚੱਲ ਸਕਦਾ। ਕਮੇਟੀ ਹੋਵੇ, ਪਰ ਚੋਣਾਂ ਨਾ ਹੋਣ। ਪੂਰੀ ਸੰਗਤ ਇਕ ਦਿਨ ਜੁੜ ਬੈਠੇ; ਉਸ ਦਿਨ ਕੋਈ ਭੀ ਲੰਗਰ ਵਿਚ ਨਾ ਹੋਵੇ ਜਾਂ ਬਾਹਰ ਨਾ ਹੋਵੇ। ਇਕ ਜਗ੍ਹਾ ਬੈਠ ਕੇ ਵਿਚਾਰ ਕੀਤਾ ਜਾਵੇ ਤੇ ਸੰਗਤ ਤੋਂ ਪੁੱਛਿਆ ਜਾਵੇ ਕਿ ਗੁਰੂ ਘਰ ਲਈ ਕੌਣ ਸਮਾਂ ਦੇ ਸਕਦਾ

ਹੈ? ਫਿਰ ਦੋ ਜਾਂ ਤਿੰਨ ਸਿਆਣੇ ਵੀਰ ਭੈਣ ਚੁਣ ਲਏ ਜਾਣ ਜਿਹੜੇ ਇਸ ਕੰਮ ਨੂੰ ਨੇਪਰੇ ਚਾੜ੍ਹਨ ਲਈ ਕੰਮ ਕਰਨ। ਕਿੰਨੇ ਮੈਂਬਰ ਚਾਹੀਦੇ ਹਨ, ਉਨ੍ਹਾਂ ਦੇ ਕੰਮ ਕੀ ਹੋਣਗੇ, ਬਾਰੇ ਫੈਸਲਾ ਹੋਵੇ। ਇਮਾਰਤ ਦਾ ਕੰਮ ਇਸ ਵਿਚ ਨਾ ਲਿਆ ਜਾਵੇ, ਉਸ ਵਾਸਤੇ ਵੱਖਰੀ ਕਮੇਟੀ ਹੋਵੇ। ਜਿਹੜੇ ਸਮਝਦੇ ਹਨ ਕਿ ਉਹ ਗੁਰੂ ਘਰ ਨੂੰ ਸਮਾਂ ਦੇ ਸਕਦੇ ਹਨ, ਉਹੀ ਅੱਗੇ ਆਉਣ। ਬਹੁਤ ਵੀਰ ਭੈਣਾਂ ਐਸੇ ਹੋਣਗੇ ਜੋ ਹੁਣ ਕੋਈ ਕੰਮ ਨਹੀਂ ਕਰਦੇ, ਉਨ੍ਹਾਂ ਦੇ ਬੱਚਿਆਂ ਨੇ ਕਾਰੋਬਾਰ ਸੰਭਾਲੇ ਹੋਏ ਹਨ, ਉਹ ਆਪਣੇ ਆਪ ਨੂੰ ਵਲੰਟੀਅਰ ਕਰਨ।

ਕੁਝ ਐਸੇ ਭੀ ਹੁੰਦੇ ਹਨ ਜੋ ਕੰਮ ਕਰਨਾ ਚਾਹੁੰਦੇ ਹਨ, ਪਰ ਚੌਧਰ ਨਹੀਂ ਕਰਨੀ ਚਾਹੁੰਦੇ। ਅਜਿਹੇ ਲੋਕਾਂ ਨੂੰ ਅੱਗੇ ਲਿਆਂਦਾ ਜਾਵੇ। ਫਿਰ ਦੇਖਿਆ ਜਾਵੇ ਕਿ ਕੌਣ ਕਿਹੜਾ ਕੰਮ ਦੇਖ ਸਕਦਾ ਹੈ। ਇਸ ਤਰ੍ਹਾਂ ਕੰਮ ਵੰਡ ਕਰ ਲਈ ਜਾਵੇ। ਫਿਰ ਇਹੀ ਲੋਕ ਆਪਣੇ ਵਿਚੋਂ ਇਕ ਨੂੰ ਮੁਖੀ ਚੁਣ ਸਕਦੇ ਹਨ। ਜੇ ਉਨ੍ਹਾਂ ਵਿਚੋਂ ਕਿਸੇ ਦਾ ਕੰਮ ਤਸੱਲੀਬਖਸ਼ ਨਹੀਂ ਤਾਂ ਉਸ ਨੂੰ ਬਦਲਣ ਲਈ ਸੰਗਤ ਕੋਲ ਹੱਕ ਹੋਵੇ। ਸੁਪਰੀਮ ਪਾਵਰ ਤਾਂ ਸੰਗਤ ਕੋਲ ਹੈ ਹੀ। ਹਰ ਮਹੀਨੇ ਭਾਵੇਂ ਸੰਗਰਾਮ ਦਾ ਦਿਨ ਰੱਖ ਲਿਆ ਜਾਵੇ, ਪਰ ਸੰਗਤ ਨੂੰ ਹਿਸਾਬ ਦੱਸਿਆ ਜਾਵੇ। ਗੋਲਕ ਖੋਲ੍ਹ ਕੇ ਮਾਇਆ ਦੀ ਗਿਣਤੀ ਕੀਤੀ ਜਾਵੇ। ਗਿਣਤੀ ਲਈ ਕੋਈ ਭੀ ਸੰਗਤ ਵਿਚ ਬੈਠ ਸਕਦਾ ਹੈ। ਸਾਡੇ ਹਾਈ ਸਕੂਲ ਜਾਂਦੇ ਨੌਜਵਾਨ ਬੱਚੇ ਹਨ, ਉਨ੍ਹਾਂ ਨੂੰ ਨਾਲ ਜੋੜਿਆ ਜਾਵੇ। ਮਾਇਆ ਦੀ ਗਿਣਤੀ ਵੇਲੇ ਉਨ੍ਹਾਂ ਨੂੰ ਨਾਲ ਬਿਠਾਇਆ ਜਾਵੇ। ਇਉਂ ਬੱਚੇ ਵੀ ਸਮਝਣਗੇ ਕਿ ਉਹ ਭੀ ਗੁਰਦੁਆਰੇ ਦੇ ਕੰਮ ਵਿਚ ਹਿੱਸੇਦਾਰ ਨੇ। ਮਾਇਆ ਵੀ ਜਲਦ ਗਿਣੀ ਜਾਵੇਗੀ। ਇਸੇ

ਤਰ੍ਹਾਂ ਜਿਹੜੀਆਂ ਪਰਚੀਆਂ ਕੱਟੀਦੀਆਂ ਹਨ, ਉਸ ਦੀ ਕਾਰਬਨ ਕਾਪੀ ਰੱਖੀ ਜਾਵੇ, ਨਾ ਕਿ ਦੋ ਰਸੀਦਾਂ ਲਿਖ ਕੇ ਇਕ ਦਿੱਤੀ ਜਾਵੇ।

ਬਿਲਡਿੰਗ ਕਮੇਟੀ ਹਰ ਹਾਲ ਵੱਖਰੀ ਹੋਵੇ। ਕੰਮ ਦੀ ਸਾਰੀ ਜਾਣਕਾਰੀ ਸੰਗਤ ਨੂੰ ਹਰ ਮਹੀਨੇ ਦਿੱਤੀ ਜਾਵੇ। ਇਹ ਜਾਣਕਾਰੀ ਜੇ ਇੰਟਰਨੈਟ 'ਤੇ ਦਿੱਤੀ ਜਾਵੇ ਤਾਂ ਹੋਰ ਵੀ ਚੰਗਾ ਹੈ। ਗੁਰਦੁਆਰੇ ਦਾ ਜੋ ਵੀ ਕੰਮ ਹੋਵੇ, ਉਸ ਦੀ ਸਾਫ਼ ਤੇ ਸੱਚੀ ਤਸਵੀਰ ਸੰਗਤ ਦੇ ਸਾਹਮਣੇ ਹੋਵੇ। ਹਰ ਸਾਲ ਸੰਗਤ ਬੈਠ ਕੇ ਸਾਰੇ ਕੰਮਾਂ ਦੀ ਜਾਂਚ ਹੋਵੇ।

ਜੇ ਚੜ੍ਹਾਵਾ ਚੜ੍ਹਾਉਣਾ ਬਿਲਕੁਲ ਬੰਦ ਕੀਤਾ ਜਾਵੇ ਤਾਂ ਫਿਰ ਪ੍ਰਬੰਧ ਚਲਾਉਣਾ ਮੁਸ਼ਕਿਲ ਹੈ। ਗੁਰਦੁਆਰੇ ਵਿਚ ਗ੍ਰੰਥੀ ਰਾਗੀ ਸਿੰਘਾਂ ਦੀ ਤਨਖਾਹ, ਬਿਜਲੀ ਪਾਣੀ; ਇਸ ਤਰ੍ਹਾਂ ਦੇ ਕਿੰਨੇ ਖਰਚੇ ਹੋਣਗੇ। ਹਾਂ, ਇਹ ਬਿਲਕੁਲ ਠੀਕ ਹੈ ਕਿ ਜਿਸ ਨੇ ਭੀ ਪਾਠ ਕਰਵਾਉਣਾ ਹੋਵੇ, ਭਾਵੇਂ ਅਖੰਡ ਪਾਠ ਜਾਂ ਸਾਧਾਰਨ, ਉਹ ਇੰਤਜ਼ਾਮ ਆਪ ਆ ਕੇ ਕਰਨ।

ਅੰਤ ਵਿਚ ਗੱਲ ਇਹ ਹੈ ਕਿ ਜਿਹੜੇ ਝਗੜੇ ਆਪਾਂ ਮਿਟਾਉਣ ਲਈ ਯਤਨ ਕਰਦੇ ਹਾਂ, ਉਹ ਤਦ ਹੀ ਮਿਟਣਗੇ ਜੇ ਅਸੀਂ ਸੱਚਮੁੱਚ ਗੁਰੂ ਦੇ ਸਿੱਖ ਬਣ ਜਾਈਏ। ਗੁਰੂ ਦਾ ਸੱਚਾ ਸਿੱਖ ਕਦੀ ਬੇਈਮਾਨੀ ਨਹੀਂ ਕਰ ਸਕਦਾ; ਨਾ ਕਦੀ ਅਪਸ਼ਬਦ ਕਿਸੇ ਲਈ ਬੋਲ ਸਕਦਾ ਹੈ। ਅਸੀਂ ਤਾਂ ਰਾਹ ਭੁੱਲੇ ਹੋਏ ਸਿੱਖ ਬਣੀ ਬੈਠੇ ਹਾਂ। ਸੱਚਾ ਸਿੱਖ ਤਾਂ ਗੁਰੂ ਘਰ ਦੇ ਜੋੜੇ ਸਾਫ਼ ਕਰ ਕੇ ਸੇਵਾ ਕਰਦਾ ਹੈ। ਉਹ ਪ੍ਰਧਾਨਗੀ ਲੈਣ ਲਈ ਨਹੀਂ ਦੌੜਿਆ ਫਿਰਦਾ। ਗੁਰੂ ਅੱਗੇ ਅਰਦਾਸ ਹੈ ਕਿ ਉਹੀ ਸਾਨੂੰ ਸੁਮੱਤ ਬਖਸ਼ੇ ਅਤੇ ਅਸੀਂ ਗੁਰੂ ਘਰ ਦੀਆਂ ਗੋਲਕਾਂ ਉਤੇ ਕਾਬਜ਼ ਹੋਣ ਲਈ ਇਕ ਦੂਜੇ ਦੀਆਂ ਦਸਤਾਰਾਂ ਨੂੰ ਹੱਥ ਨਾ ਪਾਈਏ। ਸੱਚ ਕਮਾਉਣ

ਵਿਰੋਧਤਾ ਹੋ ਰਹੀ ਹੈ ਅਤੇ ਮਹਿਬੂਬ ਸਾਹਿਬ ਉਪਰ ਕੰਮ ਕਰਨ ਵਾਲੇ ਵਿਦਿਆਰਥੀਆਂ ਨੂੰ ਵੀ ਨਿਰਾਸ਼ ਕੀਤਾ ਜਾਂਦਾ ਹੈ ਕਿਉਂਕਿ ਹਰ ਵਿਦਵਾਨ ਦਾ ਸੰਸਾਰਕ ਇਲਮ ਦਾ ਜੋ ਪਰਪੰਚ ਰਚਿਆ ਹੋਇਆ ਹੈ ਉਹ ਮਹਿਬੂਬ ਦ੍ਰਿਸ਼ਟੀ ਦੇ ਸਾਹਮਣੇ ਢਹਿ ਢੇਰੀ ਹੋ ਜਾਂਦਾ ਹੈ, ਇਸ ਲਈ ਹਰ ਅਜਿਹੇ ਵਿਦਵਾਨ ਵਲੋਂ ਇਸ ਦੀ ਵਿਰੋਧਤਾ ਹੋਣੀ ਸੰਭਵ ਹੈ।

ਮੈਂ ਅਖੀਰ ਵਿਚ ਇਹੀ ਕਹਿਣਾ ਚਾਹੁੰਦੀ ਹਾਂ ਕਿ ਮੈਂ ਕਿਸੇ ਪੱਖ-ਵਿਪੱਖ ਦੀ ਗੱਲ ਨਹੀਂ ਕੀਤੀ ਉਹੀ ਬਿਆਨ ਕੀਤਾ ਹੈ ਜੋ ਸੱਚ ਹੈ। ਮਹਿਬੂਬ ਸਾਹਿਬ ਦੀ ਸੁਹਿਰਦ ਅਤੇ ਨਿਰਲੇਪ ਸ਼ਖਸੀਅਤ 'ਤੇ ਸਾਨੂੰ ਹੁਣ ਕਿੰਤੂ-ਪ੍ਰੰਤੂ ਕਰਨ ਦਾ ਕੋਈ ਹੱਕ ਨਹੀਂ।

-ਸੁਖਜੀਤ ਕੌਰ

**ਰੀਸਰਚ ਸਕਾਲਰ, ਪੰਜਾਬੀ ਵਿਭਾਗ
ਪੰਜਾਬੀ ਯੂਨੀਵਰਸਿਟੀ ਪਟਿਆਲਾ,
ਫੋਨ: 91-84272-02207**

ਉਹ ਇਨ੍ਹਾਂ ਨੂੰ 'ਹੋਛਾ ਉਲਾਂਭਾ' ਦਿੰਦੇ ਹਨ, ਅਖੇ 'ਖਾਲਸਾ ਪੰਥ ਨੂੰ ਤਾਂ ਆਪਣੇ ਰਹਿਬਰਾਂ ਦੇ ਰਾਹ 'ਤੇ ਚੱਲ ਲੈਣ ਦੇਣ, ਅਤਿਕੇ ਨਾ ਬਣਨ...'।

ਭਾਈ ਜੀ ਇੱਥੇ ਭੁੱਲ ਕਰ ਰਹੇ ਨੇ, ਉਹ ਸਿੱਖਾਂ ਦੇ ਰਹਿਬਰਾਂ ਨੂੰ 'ਸਾਡੇ ਪੰਥ' ਦੇ ਸੀਮਤ ਦਾਇਰੇ ਨਾਲ ਹੀ ਜੋੜ ਰਹੇ ਹਨ। 'ਤੂੰ ਸਾਂਝਾ ਸਾਹਿਬ ਬਾਪੁ ਹਮਾਰਾ'। ਵਾਲੇ ਗੁਰਵਾਕ ਦਾ ਕੀ ਅਰਥ ਕਰਨਗੇ, ਭਾਈ ਕਰਨੈਲ ਸਿੰਘ? ਜਿਸ ਕਿਤਾਬ (ਕਿਸ ਬਿਧ ਰੁਲੀ ਪਾਤਸ਼ਾਹੀ) ਦੀ ਚਰਚਾ 'ਪੰਜਾਬ ਟਾਈਮਜ਼' ਵਿਚ ਛਪਣ ਤੋਂ ਇਹ ਪਾਠਕ ਜੀ ਲੋਹੇ ਲਾਖੇ ਹੋਏ ਪਏ ਹਨ, ਉਸ ਕਿਤਾਬ ਦਾ ਲੇਖਕ ਸਗੋਂ ਖੁਸ਼ ਹੋਇਆ ਹੋਵੇਗਾ ਕਿ ਉਸ ਦੀ ਕਿਤਾਬ ਦਾ ਪ੍ਰਚਾਰ 'ਪੰਜਾਬ ਟਾਈਮਜ਼' ਨੇ ਮੁਫ਼ਤ ਮੁਫ਼ਤੀ ਕਰ ਦਿੱਤਾ ਹੈ। ਮੇਰੇ ਖਿਆਲ ਵਿਚ ਅੱਜ ਪਹਿਲੀ ਅਤੇ ਫੌਰੀ ਲੋੜ ਪੰਜਾਬ ਦੇ ਸਰੂਪ ਨੂੰ ਬਚਾਉਣ ਦੀ ਹੋਣੀ ਚਾਹੀਦੀ ਹੈ। ਜੇ ਉਥੇ ਹੀ ਦਸਤਾਰਾਂ ਨਾ ਰਹੀਆਂ ਤਾਂ ਖਾਲਸਤਾਨ ਕਿੱਥੇ ਬਣਾਇਆ ਜਾਵੇਗਾ? ਪੰਜਾਬੀਅਤ ਅਤੇ ਸਿੱਖ ਪੰਥ ਦੇ ਸੁਹਿਰਦ ਸ਼ੁਭਚਿੰਤਕ 'ਪੰਜਾਬ ਟਾਈਮਜ਼' ਉਤੇ ਇਲਜ਼ਾਮ ਤਰਾਸ਼ੀ ਠੀਕ ਨਹੀਂ ਕੀਤੀ, ਤੁਸੀਂ ਭਾਈ ਕਰਨੈਲ ਸਿੰਘ ਜੀ!

-ਫਕੀਰ ਚੰਦ ਸੈਂਪਲਾ, ਐਲ.ਏ.

ਪਾਠਕਾਂ ਦੀ ਰਾਏ

ਵਾਲੇ, ਸੱਚ ਬੋਲਣ ਵਾਲੇ ਸੇਵਕ ਬਣੀਏ। ਐਵੇਂ ਆਪਣੇ ਆਪ ਨੂੰ ਦਾਸਤੋਂ ਕਹਿ ਕੇ ਗੁਰੂ ਦੀ ਗੋਲਕ ਦੀ ਸੇਵਾ ਕਰੀ ਜਾਈਏ ਤਾਂ ਸੇਵਕ ਨਹੀਂ ਬਣਾਂਗੇ।

-ਕਿਰਪਾਲ ਕੌਰ

ਫੋਨ: 815-356-9535

ਨੰਬਰ ਇਕ ਅਖਬਾਰ

ਮੈਨੂੰ ਇਸ ਗੱਲ ਵਿਚ ਜ਼ਰਾ ਜਿੰਨਾ ਵੀ ਸ਼ੱਕ ਨਹੀਂ ਰਿਹਾ ਕਿ ਆਪਣੇ ਸਾਹਿਤਕ ਅਤੇ ਪੱਤਰਕਾਰੀ ਮਿਆਰ ਕਰਕੇ ਪੰਜਾਬ ਟਾਈਮਜ਼ ਅਮਰੀਕਾ ਵਿਚ ਛਪਦੇ ਕੋਈ ਦੇ ਦਰਜਨ ਅਖਬਾਰਾਂ ਵਿਚੋਂ ਸਭ ਤੋਂ ਬਿਹਤਰ ਹੈ। ਪੰਜਾਬ ਟਾਈਮਜ਼ ਦੇ ਪੰਨਿਆਂ ਉਤੇ ਵੱਖ ਵੱਖ ਮੁੱਦਿਆਂ ਨੂੰ ਲੈ ਕੇ ਚਲਦੀ ਵਿਚਾਰਧਾਰਕ ਬਹਿਸ ਇਸ ਦਾ ਹਾਸਲ ਹੈ। ਸਭ ਤੋਂ ਵਧੀਆ ਗੱਲ ਤਾਂ ਇਹ ਹੈ ਕਿ ਇਸ ਨੇ ਹਮੇਸ਼ਾ ਵੱਖ ਵੱਖ ਧਿਰਾਂ ਦੀ ਗੱਲ ਬਰਾਬਰ ਛਾਪੀ ਹੈ।

ਅਖਬਾਰ ਦੇ ਸਥਾਈ ਕਾਲਮਨਵੀਸ ਭਾਵੇਂ ਉਹ ਤਰਲੋਚਨ ਸਿੰਘ ਦੁਪਾਲਪੁਰ ਹੈ, ਅਸ਼ੋਕ ਭੌਰਾ, ਮੇਜਰ ਕੁਲਾਰ ਜਾਂ ਫਿਰ ਸਵਰਨ ਟਹਿਣਾ-ਸਭ ਆਪੋ ਆਪਣੀ ਥਾਈਂ ਪ੍ਰਸ਼ੰਸਾ ਦੇ ਹੱਕਦਾਰ ਹਨ। ਗੁਰਬਾਣੀ ਅਤੇ ਗੁਰਮਤਿ ਵਿਸ਼ਿਆਂ ਉਤੇ ਡਾ. ਗੁਰਨਾਮ ਕੌਰ ਦੀਆਂ ਲਿਖਤਾਂ ਪਾਠਕਾਂ ਲਈ ਬਹੁਤ ਗਿਆਨ ਭਰਪੂਰ ਸਾਬਤ ਹੁੰਦੀਆਂ ਹਨ। ਬੀਬੀ ਸੁਰਜੀਤ ਕੌਰ ਦਾ ਗੁਰਬਾਣੀ ਦੇ ਅਰਥਾਂ ਵਾਲਾ ਲੇਖ ਤਾਂ ਚੰਗਾ ਹੁੰਦਾ ਹੀ ਹੈ, ਨਾਲ ਹੀ ਉਨ੍ਹਾਂ ਵਲੋਂ ਵੱਖੋਂ ਵੱਖ ਮੁੱਦਿਆਂ ਉਤੇ ਕੀਤੀਆਂ ਟਿੱਪਣੀਆਂ ਵੀ ਵਿਚਾਰ ਉਕਸਾਉਂਦੀਆਂ ਹਨ। ਪੰਜਾਬ ਟਾਈਮਜ਼ ਦੇ ਸੰਪਾਦਕੀ ਸਹੀ ਅਰਥਾਂ ਵਿਚ ਅਖਬਾਰ ਦੀ ਨੀਤੀ ਦੀ ਤਰਜਮਾਨੀ ਕਰਦੇ ਹਨ।

-ਜਸਦੀਪ ਸਿੰਘ, ਨਿਊ ਯਾਰਕ

ਦਸਮੇਸ਼ ਪਬਲਿਕ ਸਕੂਲ ਵਾਲਾ ਦਲਬੀਰ ਚੇਤਨ

ਸਰਪਾਂਜਲੀ

ਵਿਦਿਆ ਨੂੰ ਜਿਨ੍ਹਾਂ ਘਰਾਂ ਨੇ 'ਜੀ ਆਇਆਂ' ਕਿਹਾ ਹੈ, ਉਨ੍ਹਾਂ ਦੇ ਘਰ ਚਾਨਣ ਨਾਲ ਭਰ ਗਏ। ਜਿਨ੍ਹਾਂ ਕੌਮਾਂ ਨੇ ਇਹ ਸੋਚ ਲਿਆ ਕਿ ਇਸ ਤੋਂ ਬਗੈਰ ਗੁਜ਼ਾਰਾ ਨਹੀਂ, ਇਸ ਨੂੰ ਅਪਨਾਉਣਾ ਹੀ ਪੈਣਾ ਹੈ, ਉਨ੍ਹਾਂ ਕੌਮਾਂ ਦੇ ਸਿਰ ਉੱਚੇ ਹੋਣ ਲੱਗ ਪਏ। ਜਿਨ੍ਹਾਂ ਦੇਸ਼ਾਂ ਨੇ ਇਸ ਨੂੰ ਬਹੁਤ ਪਹਿਲਾਂ ਹੀ ਗਲੇ ਨਾਲ ਲਾ ਲਿਆ, ਉਹ ਅੱਜ ਦੀ ਤਰੀਕ

ਪਰਸ਼ਿਦਰ ਸਿੰਘ

ਫੋਨ: 469-335-2263

ਵਿਚ ਚੰਦਰਮਾ ਨੂੰ ਛੂਹ ਚੁੱਕੇ ਹਨ। ਇਸ ਤੋਂ ਅਗਲੇ ਗ੍ਰਹਿਆਂ ਤੱਕ ਵੀ ਉਨ੍ਹਾਂ ਦੀ ਪਹੁੰਚ ਹੈ।


ਕਹਾਣੀਕਾਰ ਪ੍ਰੇਮ ਗੋਰਖੀ ਨੇ ਕਿਤੇ ਲਿਖਿਆ ਏ ਕਿ ਦਲਬੀਰ ਚੇਤਨ ਨੂੰ ਸੁਪਨੇ ਵੇਖਣ ਦਾ ਬੜਾ ਖਬਰ ਸੀ; ਨਾਲ ਹੀ ਉਹ ਕਹਿੰਦਾ ਏ ਕਿ ਦਲਬੀਰ ਸਿਰਫ ਸੁਪਨੇ ਵੇਖਦਾ ਹੀ ਨਹੀਂ, ਪੂਰੇ ਵੀ ਕਰਦਾ ਹੈ। ਇਸ ਦੀ ਹਾਮੀ ਮੈਂ ਵੀ ਭਰਦਾ ਹਾਂ। ਉਹਦੇ ਕੁਝ ਸੁਪਨੇ ਜੋ ਉਹਨੇ ਵੇਖੇ, ਉਹਨੂੰ ਉਸ ਪੂਰਾ ਵੀ ਕੀਤਾ। ਦਲਬੀਰ ਚੇਤਨ ਗਿਆਰਵੀਂ ਪਾਸ ਕਰ ਕੇ ਹੀ ਹਵਾਈ ਸੈਨਾ ਵਿਚ ਭਰਤੀ ਹੋ ਗਿਆ। ਅਸੀਂ ਤਿੰਨ ਭਰਾ ਤੇ ਇਕ ਭੈਣ ਹਾਂ। ਚੇਤਨ ਘਰ ਵਿਚੋਂ ਸਭ ਤੋਂ ਵੱਡਾ ਅਤੇ ਮੈਂ ਘਰ ਵਿਚ ਸਭ ਤੋਂ ਛੋਟਾ। ਸ਼ਾਇਦ ਵੱਡੇ ਦੇ ਸਿਰ 'ਤੇ ਕੁਝ ਜ਼ਿਆਦਾ ਜ਼ਿੰਮੇਵਾਰੀ ਹੋਣ ਕਰ ਕੇ ਉਹ ਪੜ੍ਹਨਾ ਚਾਹੁੰਦਾ ਹੋਇਆ ਵੀ ਹੋਰ ਪੜ੍ਹ ਨਾ ਸਕਿਆ ਪਰ ਪੜ੍ਹਨ ਦੀ ਲਗਨ ਉਸ ਵਿਚ ਬਹੁਤ ਸੀ। ਸੈਨਾ ਦੀ ਨੌਕਰੀ ਕਰਦਿਆਂ ਹੀ ਕੁਝ ਸਾਲ ਬਾਅਦ ਉਹਨੇ ਦੁਬਾਰਾ ਪੜ੍ਹਨਾ ਸ਼ੁਰੂ ਕੀਤਾ ਤੇ ਹੌਲੀ-ਹੌਲੀ ਉਹ ਪੰਜਾਬੀ ਦੀ ਐਮ.ਏ. ਕਰ ਗਿਆ। ਜਦ ਪੰਜਾਬੀ ਦੀ ਐਮ.ਏ. ਸ਼ੁਰੂ ਕੀਤੀ ਤਾਂ ਉਸ ਨੇ ਕਈਆਂ ਕੋਲੋਂ ਪੁੱਛ ਪੜਤਾਲ ਕੀਤੀ ਜਿਨ੍ਹਾਂ ਨੇ ਪੰਜਾਬੀ ਦੀ ਐਮ.ਏ. ਕੀਤੀ ਸੀ। ਉਹ ਇਹੀ ਦੱਸਦੇ ਸਨ ਕਿ ਇਸ ਇਮਤਿਹਾਨ ਵਿਚ ਲਿਖਣਾ ਬਹੁਤ ਪੈਂਦਾ, ਤੇ ਤੁਹਾਡੀ ਲਿਖਣ ਦੀ ਰਫਤਾਰ ਬਹੁਤ ਹੋਣੀ ਚਾਹੀਦੀ ਏ। ਫੌਜ ਵਿਚੋਂ ਉਹ ਇਮਤਿਹਾਨਾਂ ਦੇ ਨਜ਼ਦੀਕ ਘਰ ਆਉਂਦਾ ਤੇ ਇਮਤਿਹਾਨ ਦੇ ਕੇ ਵਾਪਸ ਚਲਾ ਜਾਂਦਾ। ਲਿਖਣ ਦੀ ਇਹੋ ਜਿਹੀ ਰਫਤਾਰ ਬਣਾਈ ਕਿ ਬਾਅਦ ਵਿਚ ਆਦਤ ਹੀ ਬਣ ਗਈ। ਉਹ ਜਿੱਥੇ ਵੀ ਬੈਠਦਾ, ਪੈਨ ਕੱਢ ਕੇ ਲਿਖਦਾ ਰਹਿੰਦਾ। ਕੋਈ ਅਖ਼ਬਾਰ, ਪੇਪਰ ਜਾਂ ਲਿਫਾਫ਼ਾ; ਜਿਥੇ ਵੀ ਉਹਨੂੰ ਜਗ੍ਹਾ ਮਿਲਦੀ, ਉਹ ਕਾਗਜ਼ ਨੂੰ ਬਖਸ਼ਦਾ ਨਾ। ਕੁਝ ਨਾ ਹੁੰਦਾ ਤਾਂ ਆਪਣੇ ਦਸਤਖ਼ਤ ਹੀ ਕਰੀ ਜਾਂਦਾ।

ਐਮ.ਏ. ਦੇ ਆਖਰੀ ਸਾਲ ਵਿਚ ਉਹ ਅੰਮ੍ਰਿਤਸਰ ਕਿਸੇ ਪ੍ਰੋਫੈਸਰ ਕੋਲ ਕੁਝ ਹਫ਼ਤੇ ਪੜ੍ਹਨ ਗਿਆ। ਆਖਰੀ ਦਿਨ ਜਦ ਚੇਤਨ ਨੇ ਵਿਦਾਇਗੀ ਲਈ ਹੱਥ ਜੋੜ ਕੇ ਕਿਹਾ ਕਿ 'ਪ੍ਰੋਫੈਸਰ ਸਾਹਿਬ, ਮੈਂ ਤੁਹਾਡੀ ਕੀ ਸੇਵਾ ਕਰਾਂ', ਤਾਂ ਪ੍ਰੋਫੈਸਰ ਨੇ ਚੇਤਨ ਦਾ ਮੋਢਾ ਬਾਪੜਦਿਆਂ ਕਿਹਾ ਕਿ 'ਦਲਬੀਰ, ਤੂੰ ਬੋੜਾ ਬਹੁਤ ਲਿਖਦਾ ਵੀ ਏਂ, ਮੈਂ ਚਾਹੁੰਦਾ ਕਿ ਤੂੰ ਪੰਜਾਬੀ ਦਾ ਵਧੀਆ ਕਹਾਣੀਕਾਰ ਬਣੇ। ਮੈਨੂੰ ਤਾਂ ਜੋ ਆਉਂਦਾ ਸੀ, ਮੈਂ ਤੈਨੂੰ ਪੜ੍ਹਾ ਦਿੱਤਾ ਏ, ਪਰ ਇਕ ਗੱਲ ਯਾਦ ਰੱਖੀ- ਕਿਤੇ ਜ਼ਿੰਦਗੀ ਵਿਚ ਮੌਕਾ ਮਿਲਿਆ ਤਾਂ ਇਹ ਵਿਦਿਆ ਅੱਗੇ ਹੋਰਨਾਂ ਨੂੰ ਪੜ੍ਹਾ ਛੱਡੀ; ਬਸ ਇਹੀ ਮੇਰੀ ਸੇਵਾ ਏ।'

ਉਹਨੇ ਉਸਤਾਦ ਦੀ ਇਹ ਗੱਲ ਪੱਲੇ ਬੰਨ੍ਹ ਲਈ ਅਤੇ ਇਹੀ ਸੁਪਨਾ ਲੈਣ ਲੱਗਾ। 1977 ਦੇ ਸ਼ੁਰੂ ਵਿਚ ਉਹਨੇ ਆਪਣੇ ਪੰਦਰਾਂ ਸਾਲ ਹਵਾਈ ਸੈਨਾ ਦੇ ਪੂਰੇ ਕਰ ਲੈਣੇ ਸਨ। ਮੈਂ ਉਨ੍ਹਾਂ ਦਿਨਾਂ ਵਿਚ ਆਸਾਮ ਵਿਚ ਟਰਾਂਸਪੋਰਟ ਦੇ ਕੰਮ ਵਿਚ ਸੀ ਜਿਸ ਦਾ ਭਾਈਵਾਲ ਮੇਰੇ ਚਾਚੇ ਦਾ ਪੁੱਤ ਵੀ ਸੀ। ਉਹ ਘਰੋਂ ਵਾਪਸ ਆਇਆ ਤਾਂ ਕਹਿਣ ਲੱਗਾ, "ਪਰਿਵਾਰ ਤੈਨੂੰ ਯਾਦ ਕਰਦਾ ਏ। ਚੇਤਨ ਨੇ ਕਿਹਾ ਏ ਕਿ ਜਾ ਕੇ ਉਹਨੂੰ ਘਰ ਜ਼ਰੂਰ ਭੇਜੀ।" ਮੈਂ ਉਸੇ ਹੀ ਹਫ਼ਤੇ ਘਰ ਪਹੁੰਚ ਗਿਆ। ਚੇਤਨ ਨੇ ਆਖਰੀ ਤਿੰਨ ਸਾਲ ਪੰਜਾਬ ਵਿਚ ਹੀ ਗੁਜ਼ਾਰੇ ਆਦਮਪੁਰ ਹਵਾਈ ਅੱਡੇ 'ਤੇ; ਔਰ ਉਥੋਂ ਹੀ ਉਹ ਸੇਵਾ ਮੁਕਤ ਹੋਇਆ। ਉਹ ਸ਼ੁੱਕਰਵਾਰ ਨੂੰ ਘਰ ਆ ਜਾਂਦਾ ਤੇ ਸੋਮਵਾਰ ਤੱਕ ਫਿਰ ਚਲਾ ਜਾਂਦਾ। ਐਤਕੀਂ ਹਫ਼ਤਾਵਾਰੀ ਘਰ ਪਹੁੰਚਣ 'ਤੇ ਰਾਤੀਂ ਉਹਨੇ ਦੱਸਿਆ ਕਿ ਉਹ ਅਗਲੇ ਮਹੀਨੇ ਪੱਕੇ ਤੌਰ ਉੱਤੇ ਘਰ ਆ ਰਿਹਾ ਏ, ਤੇ ਇਸੇ ਕਰ ਕੇ ਸੁਨੇਹਾ ਭੇਜ ਕੇ ਤੈਨੂੰ ਸੱਦਿਆ ਏ। ਫਿਰ ਕਹਿਣ ਲੱਗਾ, "ਮੈਂ ਚਾਹੁੰਦਾ ਕਿ ਘਰ ਆ ਕੇ ਆਪਣੇ ਇਲਾਕੇ ਵਿਚ ਵਧੀਆ ਸਕੂਲ ਖੋਲ੍ਹਾਂ ਜਿਸ ਦੀ ਆਪਣੇ ਪਿੰਡਾਂ ਨੂੰ ਬੜੀ ਜ਼ਰੂਰਤ ਏ।" ਇਹ ਗੱਲ ਮੈਨੂੰ ਬਹੁਤ ਵਧੀਆ ਲੱਗੀ। ਸਾਡਾ ਪਿੰਡ ਤਾਰਾਗੜ੍ਹ ਤਲਾਵਾਂ ਅੰਮ੍ਰਿਤਸਰ ਜ਼ਿਲ੍ਹੇ ਵਿਚ ਪੈਂਦਾ ਹੈ, ਇਹ ਜੰਡਿਆਲਾ ਗੁਰੂ ਤੋਂ ਤਿੰਨ ਕਿਲੋਮੀਟਰ ਦੱਖਣ ਵੱਲ ਹੈ। ਸਾਡੇ ਪਿੰਡ ਨੂੰ ਮੇਨ ਸੜਕ ਨਹੀਂ ਪੈਂਦੀ। ਅਸੀਂ ਜੀ.ਟੀ. ਰੋਡ ਅਤੇ ਜੰਡਿਆਲੇ ਗੁਰੂ, ਖਡੂਰ ਸਾਹਿਬ ਜਾਣ ਵਾਲੀ ਸੜਕ ਦੇ ਵਿਚਕਾਰ ਪੈਂਦੇ ਹਾਂ। ਸੋ, ਸਾਡੀ ਸੋਚ ਇਹ ਸੀ ਕਿ ਸਕੂਲ ਮੇਨ ਸੜਕ 'ਤੇ ਹੋਣਾ ਚਾਹੀਦਾ ਅਤੇ ਸਕੂਲ ਲਈ ਜਗ੍ਹਾ ਵੀ ਕਾਫੀ ਖੁੱਲ੍ਹੀ ਹੋਣੀ ਚਾਹੀਦੀ ਏ। ਸਾਡੇ ਪਿੰਡ ਦੇ ਨਾਲ ਦਾ ਗੁਆਂਢੀ ਪਿੰਡ ਧਾਰਤ ਹੈ, ਇਹ ਵੀ

ਜੰਡਿਆਲੇ ਗੁਰੂ ਤੋਂ ਖਡੂਰ ਸਾਹਿਬ ਵਾਲੀ ਸੜਕ 'ਤੇ ਹੈ ਅਤੇ ਉਸ ਪਿੰਡ ਦੀ ਹੱਦ ਵੀ ਸਾਡੀ ਜ਼ਮੀਨ ਨਾਲ ਲਗਦੀ ਏ।

ਅਸੀਂ ਬੈਠਿਆਂ ਨੇ ਹੀ ਇਹ ਸਲਾਹ ਕਰ ਲਈ ਕਿ ਪਿੰਡ ਧਾਰਤ ਹੀ ਸਕੂਲ ਲਈ ਢੁੱਕਵੀਂ ਜਗ੍ਹਾ ਹੈ ਅਤੇ ਉਸ ਦੇ ਲਾਗੇ 10-12 ਪਿੰਡ ਵੀ ਪੈਂਦੇ ਹਨ। ਹਰ ਹਫ਼ਤੇ ਚੇਤਨ ਘਰ ਆਉਂਦਾ ਤਾਂ ਪਹਿਲਾਂ ਇਹੀ ਸਵਾਲ ਹੁੰਦਾ ਕਿ 'ਜਗ੍ਹਾ ਦੀ ਗੱਲ ਬਣੀ?' ਮੈਂ ਅੱਗਿਉਂ ਹੱਸ ਕੇ ਕਹਿ ਛੱਡਦਾ, 'ਜਦ ਤੂੰ ਆਪਣਾ ਫੌਜੀਆਂ ਵਾਲਾ ਟਰੱਕ ਤੇ ਬਿਸਤਰਾ ਲੈ ਕੇ ਆਏਗਾ, ਬਸ ਸਿੱਧਾ ਤੈਨੂੰ ਸਕੂਲੇ ਹੀ ਲੈ ਜਾਣਾਂ।' ਧਾਰਤ ਪਿੰਡ ਦੇ ਕਈ ਸੱਜਣਾਂ ਨਾਲ ਮੇਰੀ ਜਾਣ-ਪਛਾਣ ਸੀ ਅਤੇ ਸਾਡੀ ਮਾਸੀ ਦੀ ਲੜਕੀ ਵੀ ਇਸੇ ਪਿੰਡ ਵਿਆਹੀ ਹੋਈ ਏ। ਵੈਸੇ ਵੀ ਭਾਈਏ ਨਾਲ ਯਾਰੀ-ਦੋਸਤੀ ਵਾਲਾ ਰਿਸ਼ਤਾ ਏ। ਉਹਨੂੰ ਮਿਲਣ 'ਤੇ ਪਤਾ ਲੱਗਾ ਕਿ ਇਕ ਜਗ੍ਹਾ ਬਿਲਕੁਲ



ਦਲਬੀਰ ਚੇਤਨ

ਸੜਕ ਦੇ ਉਪਰ ਹੈ। ਵੱਡਾ ਸਾਰਾ ਲੋਹੇ ਦਾ ਗੇਟ ਲੱਗਾ ਹੋਇਆ ਹੈ। ਮਾਲਕ ਜਿਸ ਦਾ ਪਿੰਡ ਵਿਚ ਸ਼ਾਹ ਨਾਮ ਵੱਜਦਾ ਏ, ਉਹ ਆਪ ਤਾਂ ਇਥੇ ਨਹੀਂ ਰਹਿੰਦਾ, ਤੁਹਾਡੇ ਵਾਂਗ ਉਹ ਵੀ ਟਰੱਕਾਂ ਦਾ ਕੰਮ ਕਰਦਾ ਏ, ਉਹ ਅਤੇ ਉਹਦਾ ਸਾਰਾ ਪਰਿਵਾਰ ਬੰਬਈ ਹੀ ਰਹਿੰਦਾ ਏ ਪਰ ਉਹਦਾ ਭਰਾ ਇਸੇ ਹੀ ਪਿੰਡ ਵਿਚ ਹੈ। ਅਸੀਂ ਉਸ ਦੇ ਭਰਾ ਨੂੰ ਮਿਲੇ ਤਾਂ ਪਤਾ ਲੱਗਾ ਕਿ ਸ਼ਾਹ ਦੇ ਮੁੰਡੇ ਦਾ ਵਿਆਹ ਹੈ ਅਤੇ ਉਹ ਸਾਰਾ ਪਰਿਵਾਰ ਹੀ ਦੋ ਹਫ਼ਤਿਆਂ ਤੱਕ ਆ ਰਹੇ ਹਨ। ਸਾਨੂੰ ਉਸ ਨੇ ਜਗ੍ਹਾ ਵੀ ਵਿਖਾ

ਦਿੱਤੀ। ਉਹ ਜਗ੍ਹਾ ਅੰਦਰੋਂ ਬਹੁਤ ਖੁੱਲ੍ਹੀ ਸੀ। ਸ਼ੁਰੂਆਤ ਵਿਚ ਸਕੂਲ ਲਈ ਬਹੁਤ ਵਧੀਆ ਸੀ ਅਤੇ ਉਹਨੇ ਸਾਨੂੰ 'ਹਾਂ' ਵੀ ਕਰ ਦਿੱਤੀ ਪਰ ਪੱਕੀ ਗੱਲ ਸ਼ਾਹ ਦੇ ਆਉਣ 'ਤੇ ਹੋਣੀ ਸੀ।

ਪਤਾ ਨਹੀਂ ਵਿਆਹ ਵਾਲੇ ਮੁੰਡੇ ਨੂੰ ਵਿਆਹ ਵਾਲੇ ਦਿਨ ਦੀ ਕਿੰਨੀ ਕੁ ਉਡੀਕ ਹੋਵੇਗੀ ਪਰ ਸਾਨੂੰ ਉਸ ਤੋਂ ਵੀ ਜ਼ਿਆਦਾ ਸੀ। ਵਿਆਹ ਤੋਂ ਤਿੰਨ ਕੁ ਦਿਨ ਬਾਅਦ ਹੀ ਅਸੀਂ ਉਸ ਦੇ ਭਰਾ ਨੂੰ ਨਾਲ ਲੈ ਕੇ ਸ਼ਾਹ ਜੀ ਨੂੰ ਘਰੇ ਫਤਿਹ ਜਾ ਬੁਲਾਈ। ਸਾਰੀ ਗੱਲਬਾਤ ਹੋਈ ਤੇ ਸ਼ਾਹ ਨੇ ਜਗ੍ਹਾ ਲਈ ਹਾਂ ਕਰ ਦਿੱਤੀ। ਕਹਿਣ ਲੱਗਾ, "ਇਹ ਤਾਂ ਨੇਕੀ ਵਾਲਾ ਕੰਮ ਏ। ਅਸੀਂ ਤਾਂ ਇਥੇ ਉਸ ਤਰ੍ਹਾਂ ਨਹੀਂ ਆਉਂਦੇ। ਜੇ ਕੁਝ ਬਣਿਆ ਏ, ਚਾਹੁਣਾ ਨਹੀਂ...ਜੇ ਲੋੜ ਹੋਵੇ ਤਾਂ ਤੁਸੀਂ ਹੋਰ ਵੀ ਕਮਰੇ ਬਣਾ ਲੈਣਾ।"

ਮੈਂ ਭਾਈਏ ਦੇ ਕੰਨ 'ਚ ਫੂਕ ਮਾਰੀ ਕਿ ਇਹਦਾ ਹਿਸਾਬ ਵੀ ਸ਼ਾਹ ਜੀ ਨੂੰ ਪੁੱਛ ਲਏ। ਸ਼ਾਹ ਕਹਿਣ ਲੱਗਾ, "ਆਪਣੇ ਪਿੰਡਾਂ ਦੇ ਸੱਜਣ ਮਿੱਤਰ ਨੇ, ਨੇਕੀ ਦਾ ਕੰਮ ਕੋਈ ਕੋਈ ਕਰਦਾ। ਇਕ ਸਾਲ ਤੱਕ ਇਨ੍ਹਾਂ ਕੋਲੋਂ ਕੁਝ ਨਹੀਂ ਲੈਣਾ, ਬਾਅਦ ਵਿਚ ਆਹ ਕੁਝ ਮੇਰੇ ਭਰਾ ਨੂੰ ਦੇ ਦਿਆਂ ਕਰਿਉ।"

ਅਸੀਂ ਫਤਿਹ ਬੁਲਾ ਕੇ ਬਾਹਰ ਆ ਗਏ। ਬਾਹਰ ਆਉਂਦਿਆਂ ਹੀ ਚੇਤਨ ਨੇ ਮੈਨੂੰ ਤੇ ਭਾਈਏ ਨੂੰ ਜੱਫੀ 'ਚ ਲੈ ਕੇ ਕਿਹਾ, "ਤੁਸੀਂ ਅੱਜ ਮੇਰਾ ਸੁਪਨਾ ਪੂਰਾ ਕਰ ਦਿੱਤਾ।" ਵੱਡੇ ਸਾਰੇ ਗੇਟ 'ਤੇ ਜਦ ਅਸੀਂ ਝਾਤੀ ਮਾਰੀ ਤਾਂ ਦਸਮੇਸ਼ ਪਿਤਾ ਜੀ ਦੀ ਸੰਗਮਰਮਰ ਦੀ ਫੋਟੋ ਜੋ ਆਮ ਵੱਡੇ ਗੇਟਾਂ ਉਪਰ ਲਾਈਦੀ ਹੈ, ਲੱਗੀ ਹੋਈ ਸੀ। ਚੇਤਨ ਨੇ ਉਥੇ ਹੀ ਖੜ੍ਹੇ ਨੇ ਸਕੂਲ ਦਾ ਨਾਮ ਰੱਖ ਲਿਆ ਤੇ ਕਹਿਣ ਲੱਗਾ, "ਦਸਮੇਸ਼ ਪਿਤਾ ਜੀ ਦੀ ਫੋਟੋ ਬੱਲੇ ਆਪਾਂ ਬੋਰਡ ਲਗਾ ਦੇਵਾਂਗੇ" ਤੇ ਸਕੂਲ ਦਾ ਨਾਂ ਦਸਮੇਸ਼ ਪਬਲਿਕ ਸਕੂਲ ਹੋ ਗਿਆ। ਖੁਸ਼ੀ ਨਾਲ ਚੇਤਨ ਨੇ ਕਿਹਾ, "ਸ਼ਾਹ ਨੇ ਸ਼ਾਹਾਂ ਵਾਲੀ ਕਰ ਕੇ ਦਿਖਾਈ ਏ ਸਾਡੇ ਨਾਲ।"

ਜਗ੍ਹਾ ਦੀ ਸਮੱਸਿਆ ਹੱਲ ਹੋ ਗਈ ਸੀ। ਹੁਣ ਚੇਤਨ ਦੀ ਸਮੱਸਿਆ ਸ਼ੁਰੂ ਹੋ ਗਈ ਸੀ। ਸਕੂਲ ਦਾ ਪ੍ਰਿੰਸੀਪਲ ਜਾਂ ਵਧੀਆ ਅਧਿਆਪਕ ਕਿਸ ਤਰ੍ਹਾਂ ਬਣਿਆ ਜਾਏ? ਡਾਕਟਰ ਦੀ ਗਲਤੀ ਕਫ਼ਨ ਵਿਚ ਦਫ਼ਨ ਹੋ ਜਾਏ, ਇੰਜੀਨੀਅਰ ਦੀ ਕੁਤਾਹੀ ਸੀਮੈਂਟ ਬਜਰੀ ਵਿਚ ਰਲ ਜਾਂਦੀ ਹੈ। ਵਕੀਲ ਦੀ ਬੇਨਿਯਮੀ ਫਾਇਲਾਂ ਵਿਚ ਸਿਰ ਛੁਪਾ ਲੈਂਦੀ ਹੈ ਪਰ ਅਧਿਆਪਕ ਦੀ ਭੁੱਲ ਸਾਰੇ ਸਮਾਜ ਨੂੰ ਲੈ ਡੁੱਬਦੀ ਹੈ।

ਅਧਿਆਪਕ ਨੂੰ ਸਾਡੇ ਸਮਾਜ ਵਿਚ 'ਗੁਰੂ' ਵੀ ਕਿਹਾ ਜਾਂਦਾ ਹੈ। ਗੁਰੂ, ਰੱਬ ਦਾ ਭੋਜਿਆ

ਪੈਰੀਬਰ ਹੁੰਦਾ ਹੈ ਜਿਸ ਦੇ ਹਿੱਸੇ ਬਹੁਤ ਵੱਡੀਆਂ ਜ਼ਿੰਮੇਵਾਰੀਆਂ ਹੁੰਦੀਆਂ ਹਨ। ਉੱਜ, ਅਧਿਆਪਕ ਵੀ ਸਮਾਜੀ ਜੀਵ ਹੈ। ਹੋਰਨਾਂ ਵਾਂਗ ਉਹ ਵੀ ਸਮਾਜ ਤੋਂ ਹੀ ਹਾਸਲ ਕਰਦਾ ਹੈ ਪਰ ਉਹਦੀ ਵੱਖਰੀ ਨੁਹਾਰ ਉਦੋਂ ਬਣਦੀ ਹੈ, ਜਦੋਂ ਉਹ ਆਪਣੇ ਤਜਰਬੇ ਨੂੰ, ਗ੍ਰਹਿਣ ਕੀਤੇ ਗਿਆਨ ਵਿਚ ਰਲਾ ਕੇ ਅੱਗੇ ਤੋਰਦਾ ਹੈ।

ਸਕੂਲ ਤਿਆਰ ਹੋ ਚੁੱਕਾ ਸੀ, ਲਾਗਲੇ ਲਾਗਲੇ ਪਿੰਡਾਂ ਵਿਚ ਮੈਂ ਆਪ ਜਾ ਕੇ ਇਸ਼ਤਿਹਾਰ ਲਾ ਆਇਆ ਸੀ ਅਤੇ ਟਾਂਗੇ ਉੱਤੇ ਸਪੀਕਰ ਰੱਖ ਕੇ ਸਕੂਲ ਦੀ ਮਸ਼ਹੂਰੀ ਵੀ ਕਰ ਆਇਆ ਸੀ। ਬਸ, ਪਹਿਲੇ ਮਹੀਨੇ ਹੀ ਚੇਤਨ ਦੀ ਆਸ ਤੋਂ ਜ਼ਿਆਦਾ ਬੱਚੇ ਦਾਖ਼ਲ ਹੋ ਗਏ। ਸਕੂਲ ਦੀਆਂ ਕੰਧਾਂ ਉੱਤੇ ਸਾਹਿਤਕ ਲਾਇਨਾਂ ਵਾਲੇ ਬੈਨਰ ਲਿਖੇ ਹੋਏ ਸਨ। ਇਕ ਦੋ ਤਾਂ ਮੈਨੂੰ ਅਜੇ ਵੀ ਯਾਦ ਨੇ, "ਹਮੇਸ਼ਾ ਚਮਕਣਾ, ਹਰ ਥਾਂ ਚਮਕਣਾ, ਇਹੋ ਸੂਰਜ ਦਾ ਉਦੇਸ਼ ਹੈ ਤੇ ਮੇਰਾ ਵੀ।" "ਮਿਹਨਤ ਕਰਨ ਵਾਲੇ ਹੱਥ ਪਾਠ ਕਰਨ ਵਾਲੇ ਬੁਲ੍ਹਾਂ ਨਾਲੋਂ ਵੀ ਪਵਿੱਤਰ ਹੁੰਦੇ ਹਨ।"

ਸਕੂਲ ਦੇ ਬੱਚਿਆਂ ਨੂੰ ਤੋਹਫੇ ਵਜੋਂ ਕਿਤਾਬਾਂ ਦਿੱਤੀਆਂ ਜਾਂਦੀਆਂ ਤੇ ਇਹ ਵੀ ਦੱਸਿਆ ਜਾਂਦਾ ਹੈ ਕਿ ਬਾਬੇ ਨਾਨਕ ਅਤੇ ਨਾਵਲਕਾਰ ਨਾਨਕ ਸਿੰਘ ਵਿਚ ਕੀ ਫਰਕ ਏ! ਜਸਬੀਰ ਭੁੱਲਰ ਲਿਖਦਾ ਏ ਕਿ ਚੇਤਨ ਦਾ ਸਕੂਲ ਸਿੱਖਿਆ ਤਾਂ ਵੰਡਦਾ ਹੀ ਹੈ, ਨਾਲ ਦੀ ਨਾਲ ਬੱਚਿਆਂ ਨੂੰ ਸਾਹਿਤਕ ਮੱਸ ਵੀ ਲਾਉਂਦਾ ਹੈ। ਪੰਜਾਬੀ ਦੇ ਬਹੁਤ ਸਾਰੇ ਲੇਖਕਾਂ ਨੇ ਉਸ ਸਕੂਲ ਵਿਚ ਸਿਰਫ ਚਰਨ ਹੀ ਨਹੀਂ ਪਾਏ, ਸਗੋਂ ਹਰ ਪ੍ਰਗਰਾਮ 'ਤੇ ਪੁੱਜ ਕੇ ਬੱਚਿਆਂ ਨੂੰ ਇਨਾਮ ਆਪਣੇ ਹੱਥੀਂ ਦਿੱਤੇ।

1977 ਦਾ ਚੱਲਿਆ ਸਕੂਲ ਜਦੋਂ ਜਵਾਨੀ ਦੀ ਪੌੜੀ ਚੜ੍ਹਨ ਲੱਗਾ ਤਾਂ ਪੰਜਾਬ 'ਤੇ ਛਾਈ ਕਾਲੀ ਹਨੇਰੇ ਨੇ ਉਹਨੂੰ ਵੀ ਕਾਲਾ ਕਰ ਦਿੱਤਾ। 1989 ਵਿਚ ਜਦ ਏ.ਕੇ. ਅਸਾਲਟਾਂ ਦਾ ਜ਼ੋਰ ਹੁੰਦਾ ਸੀ, ਉਸ ਸਕੂਲ 'ਤੇ ਵੀ ਇਨ੍ਹਾਂ ਦਾ ਸਾਇਆ ਪਿਆ। ਏ.ਕੇ. ਅਸਾਲਟਾਂ ਦੀਆਂ ਬੜ੍ਹਕਾਂ ਨੇ ਸਕੂਲ ਦਾ ਦਰਵਾਜ਼ਾ ਬੰਦ ਕਰਦਾ ਦਿੱਤਾ। ਉਸ ਦਿਨ ਚੇਤਨ ਮੇਰੇ ਗਲ ਨਾਲ ਲੱਗ ਕੇ ਭੁੱਬਾਂ ਮਾਰ ਕੇ ਰੋਇਆ, "ਮੈਨੂੰ ਮਾਰ ਦਿੰਦੇ ਤਾਂ ਚੰਗਾ ਸੀ, ਪਰ ਮੇਰਾ ਸਕੂਲ..."

ਸਕੂਲ ਬੰਦ ਹੋਣ ਦੀ ਕਹਾਣੀ ਪਾਠਕਾਂ ਨਾਲ ਕਦੀ ਫਿਰ ਸਾਂਝੀ ਕਰਾਂਗੇ। ਅੱਜ ਉਸ ਸ਼ਖ਼ਸੀਅਤ ਨੂੰ ਗਿਆ 10 ਸਾਲ ਹੋ ਗਏ ਹਨ। ਉਸ ਦਾ ਪਰਿਵਾਰ, ਦੋਸਤ ਅਤੇ ਪਾਠਕ ਉਸ ਨੂੰ ਯਾਦ ਕਰਦੇ ਹੀ ਰਹਿੰਦੇ ਹਨ। ਉਸ ਤੁਰ ਗਈ ਰੂਹ ਦਾ ਵੱਡਾ ਸੁਪਨਾ ਸਕੂਲ ਸੀ ਜੋ ਉਸ ਨੇ ਪੂਰਾ ਕੀਤਾ।

ਬਲਾਤਕਾਰੀਆਂ ਨੂੰ ਮੌਤ ਦੀ ਸਜ਼ਾ ਮਿਲਣੀ ਚਾਹੀਦੀ

ਹਿੰਦੁਸਤਾਨ ਦੀ ਰਾਜਧਾਨੀ ਦਿੱਲੀ ਵਿਚ ਐਤਵਾਰ 15 ਦਸੰਬਰ ਦੀ ਸ਼ਾਮ ਨੂੰ ਇਕ ਸਕੂਲ ਦੀ ਪ੍ਰਾਈਵੇਟ ਬੱਸ ਵਿਚ ਇਕ ਨੌਜਵਾਨ ਲੜਕੀ ਨਾਲ ਛੇ ਵਹਿਸ਼ੀ ਦਹਿਰਿਆਂ ਨੇ ਬਲਾਤਕਾਰ ਕਰ ਕੇ ਉਸ ਨੂੰ ਚਲਦੀ ਬੱਸ ਵਿਚੋਂ ਥੱਲੇ ਸੁੱਟ ਦਿੱਤਾ। ਇਸ ਵੇਲੇ ਦਿੱਲੀ ਵਿਚ ਤਹਿਲਕਾ ਮਚਿਆ ਪਿਆ ਹੈ। ਰਾਜ ਸਭਾ ਅਤੇ ਲੋਕ



ਬੀਬੀ ਸੁਰਜੀਤ ਕੌਰ ਸੈਕਰਮੈਂਟੋ

ਫੋਨ: 916-687-3536

ਸਭਾ ਵਿਚ ਇਸ ਘਿਨਾਉਣੇ ਜ਼ੁਲਮ ਨੂੰ ਲੈ ਕੇ ਦੁਹਾਈ ਪੈ ਰਹੀ ਹੈ। ਹਜ਼ਾਰਾਂ ਦੀ ਤਾਵਾਦ ਵਿਚ ਲੋਕ ਇਨਸਾਫ਼ ਲਈ ਬੈਠਨ ਚੁੱਕੀ ਸੜਕਾਂ 'ਤੇ ਆ ਗਏ ਹਨ ਅਤੇ ਦੇਸ਼ ਭਰ ਵਿਚੋਂ ਦੋਸ਼ੀਆਂ ਨੂੰ ਮੌਤ ਦੀ ਸਜ਼ਾ ਦੇਣ ਲਈ ਲੋਕ ਦੁਹਾਈ ਪਾ ਰਹੇ ਹਨ। ਪੈਰਾ ਮੈਡੀਕਲ ਦੀ ਪੜ੍ਹਾਈ ਕਰ ਰਹੀ ਇਹ ਲੜਕੀ ਅਤੇ ਉਸ ਦਾ ਇੰਜੀਨੀਅਰ ਦੋਸਤ ਲੜਕਾ-ਦੋਵੇਂ ਫਿਲਮ ਦੇਖ ਕੇ ਨਿਕਲੇ ਅਤੇ ਮੁਨੀਰਕਾ ਤੋਂ ਦਵਾਰਕਾ ਜਾਣ ਵਾਲੀ ਬੱਸ ਦੀ ਅੱਡੇ ਵਿਚ ਖੜ੍ਹੇ ਉਡੀਕ ਕਰ ਰਹੇ ਸਨ ਕਿ ਇਕ ਪ੍ਰਾਈਵੇਟ ਬੱਸ ਆ ਕੇ ਰੁਕੀ ਅਤੇ ਉਨ੍ਹਾਂ ਦੋਵਾਂ ਨੂੰ ਬੱਸ ਵਿਚ ਚੜ੍ਹਨ ਲਈ ਆਵਾਜ਼ ਦਿੱਤੀ ਕਿ ਬੱਸ ਦਵਾਰਕਾ ਜਾ ਰਹੀ ਹੈ। ਉਹ ਦੋਵੇਂ ਬੱਸ ਵਿਚ

ਸਵਾਰ ਹੋ ਗਏ ਅਤੇ ਵਹਿਸ਼ੀਪੁਣੇ ਦੀ ਕਹਾਣੀ ਸ਼ੁਰੂ ਹੋ ਗਈ।

ਕਿਸੇ ਪ੍ਰਾਈਵੇਟ ਕੰਪਨੀ ਦੀ ਇਹ ਬੱਸ ਜੋ ਨੋਇਡਾ ਦੇ ਇਕ ਨਾਮਵਰ ਸਕੂਲ ਦੇ ਬੱਚਿਆਂ ਨੂੰ ਹਰ ਰੋਜ਼ ਘਰਾਂ ਤੋਂ ਚੁਕਦੀ ਤੇ ਫਿਰ ਘਰੀਂ ਛੱਡ ਕੇ ਆਉਂਦੀ ਹੈ। ਬੱਸ ਦੇ 33 ਸਾਲਾ ਡਰਾਈਵਰ ਰਾਮ ਸਿੰਘ ਤੇ ਉਹਦੇ ਭਰਾ ਮੁਕੇਸ਼ ਨੇ ਐਤਵਾਰ ਦੀ ਸ਼ਾਮ ਆਪਣੇ ਚਾਰ ਦੋਸਤਾਂ ਨਾਲ ਬੱਸ ਨੂੰ ਲੰਮੀ ਡਰਾਈਵ 'ਤੇ ਲੈ ਕੇ ਜਾਣ, ਖਾਣ-ਪੀਣ ਤੇ ਮਨੋਰੰਜਨ ਦਾ ਪ੍ਰੋਗਰਾਮ ਬਣਾਇਆ। ਦੱਸਿਆ ਜਾ ਰਿਹਾ ਹੈ ਕਿ ਰਾਮ ਸਿੰਘ ਤੇ ਉਹਦਾ ਭਰਾ ਮੁਕੇਸ਼ ਤਕੜੇ ਨਸ਼ੇੜੀ ਹਨ। ਰਾਮ ਸਿੰਘ ਤੇ ਉਹਦੇ ਚਾਰ ਸਾਥੀ ਤਾਂ ਬੱਸ ਵਿਚ ਸ਼ਰਾਬ ਪੀ ਰਹੇ ਸਨ ਤੇ ਉਹ ਦਾ ਭਰਾ ਮੁਕੇਸ਼ ਬੱਸ ਚਲਾ ਰਿਹਾ ਸੀ। ਬੱਸ ਦੇ ਸੀਸੇ ਕਾਲੇ ਸਨ ਅਤੇ ਭਾਰੀ ਭਰਕਮ ਪਰਦੇ ਵੀ ਲੱਗੇ ਹੋਏ ਸਨ। ਬੱਸ ਦਿੱਲੀ ਦੀਆਂ ਸੜਕਾਂ 'ਤੇ ਦੌੜਦੀ ਉਸ ਇਲਾਕੇ ਵਿਚ ਜਾ ਵੜੀ, ਜਿਥੇ ਬਦਕਿਸਮਤ ਲੜਕੀ ਤੇ ਉਸ ਦਾ ਦੋਸਤ ਦਵਾਰਕਾ ਜਾਣ ਲਈ ਬੱਸ ਦੀ ਉਡੀਕ ਕਰ ਰਹੇ ਸਨ। ਸ਼ਰਾਬੀ ਰਾਮ ਸਿੰਘ ਤੇ ਉਹਦੇ ਸਾਥੀਆਂ ਨੇ ਉਨ੍ਹਾਂ ਨੂੰ ਆਵਾਜ਼ ਦੇ ਕੇ ਬੱਸ ਵਿਚ ਬਿਠਾ ਲਿਆ ਤੇ ਉਨ੍ਹਾਂ ਕੋਲੋਂ ਦਸ-ਦਸ ਰੁਪਏ ਕਿਰਾਇਆ ਵੀ ਵਸੂਲ ਕਰ ਲਿਆ। ਉਪਰੰਤ ਚੰਦ ਮਿੰਟਾਂ ਵਿਚ ਹੀ ਵਹਿਸ਼ੀ ਗੁੰਡਿਆਂ ਨੇ ਦੋਵਾਂ ਨੂੰ ਲੋਹੇ ਦੀਆਂ ਰਾਡਾਂ ਨਾਲ ਮਾਰਿਆ ਕੁਟਿਆ ਤੇ ਫਿਰ ਉਸ ਲੜਕੇ ਨੂੰ ਬੰਨ੍ਹ ਕੇ ਲੜਕੀ ਨਾਲ ਬਲਾਤਕਾਰ ਕੀਤਾ। ਜਦ ਪਾਪੀਆਂ ਦਾ ਮਨ ਭਰ ਗਿਆ ਤਾਂ ਦੱਖਣੀ ਦਿੱਲੀ ਦੇ ਮਹੀਪਾਲਪੁਰ ਨੇੜੇ ਵਸੰਤ ਵਿਹਾਰ ਦੇ ਇਲਾਕੇ

ਵਿਚ ਗੁੰਡੇ ਚਲਦੀ ਬੱਸ ਵਿਚੋਂ ਦੋਵਾਂ ਨੂੰ ਥੱਲੇ ਸੁੱਟ ਕੇ ਦੌੜ ਗਏ, ਉਥੇ ਫਿਰਦੇ ਕੁਝ ਲੋਕਾਂ ਨੇ ਪੁਲਿਸ ਨੂੰ ਫੋਨ ਕੀਤਾ ਤੇ ਪੁਲਿਸ ਨੇ ਆ ਕੇ ਅੱਧ-ਮਰੀ ਲੜਕੀ ਤੇ ਲੜਕੇ ਨੂੰ ਸਫ਼ਦਰਗੰਜ ਹਸਪਤਾਲ ਪਹੁੰਚਾਇਆ, ਜਿਥੇ ਬਦਕਿਸਮਤ ਲੜਕੀ ਦੇ ਪੰਜ ਅਪ੍ਰੈਸ਼ਨ ਹੋ ਚੁੱਕੇ ਹਨ ਅਤੇ ਉਸ ਦੀ ਹਾਲਤ ਅਤਿ ਚਿੰਤਾਜਨਕ ਹੈ।

ਦੋਸ਼ੀ ਡਰਾਈਵਰ ਰਾਮ ਸਿੰਘ, ਉਹਦਾ ਭਰਾ ਮੁਕੇਸ਼, ਦੋ ਦੋਸਤ-ਪਵਨ ਅਤੇ ਵਿਨਯ ਚਾਰੇ ਫਤੇ ਜਾ ਚੁੱਕੇ ਹਨ ਅਤੇ ਦੋ ਦੋਸ਼ੀ ਅਜੇ ਫਰਾਰ ਹਨ। ਫਤੇ ਗਏ ਬਲਾਤਕਾਰੀਆਂ ਵਿਚੋਂ ਵਿਨਯ ਨਾਮ ਦਾ ਵਹਿਸ਼ੀ ਆਖ ਰਿਹਾ ਹੈ, ਮੈਂ ਦੋਸ਼ੀ ਹਾਂ ਮੈਨੂੰ ਫਾਂਸੀ ਦਿਉ ਤੇ ਬਾਕੀ ਵੀ ਆਪਣਾ ਗੁਨਾਹ ਮੰਨੀ ਬੈਠੇ ਹਨ। ਉਧਰ ਹਿੰਦੋਸਤਾਨ ਦਾ ਬੱਚਾ-ਬੱਚਾ ਆਖ ਰਿਹਾ ਹੈ ਕਿ ਬਿਨਾਂ ਕਿਸੇ ਇੰਤਜ਼ਾਰ ਤੇ ਜਾਂਚ ਦੇ ਇਨ੍ਹਾਂ ਨੂੰ ਜਲਦੀ ਤੋਂ ਵੀ ਪਹਿਲਾਂ ਫਾਂਸੀ 'ਤੇ ਲਟਕਾ ਦਿੱਤਾ ਜਾਣਾ ਚਾਹੀਦਾ ਹੈ।

ਅੱਜ ਜਿਸ ਤਰ੍ਹਾਂ ਦੇ ਆਸਾਰ ਹਿੰਦੋਸਤਾਨ ਜਾਂ ਪੰਜਾਬ ਵਿਚ ਬਣ ਰਹੇ ਹਨ ਅਤੇ ਬਲਾਤਕਾਰ ਦੇ ਕੇਸਾਂ ਦੇ ਜੋ ਅੰਕੜੇ ਵਿਖਾਏ ਜਾ ਰਹੇ ਹਨ, ਇਹ ਸਰਕਾਰ ਲਈ ਸੋਚਣ ਦਾ ਸਮਾਂ ਨਹੀਂ ਹੈ, ਕੁਝ ਕਰਨ ਦਾ ਵੇਲਾ ਹੈ। ਬੰਦਾ ਵਹਿਸ਼ੀ ਹੁੰਦਾ ਜਾ ਰਿਹਾ ਹੈ ਕਿਉਂਕਿ ਸਾਡਾ ਕਾਨੂੰਨ ਅਤਿ ਕਮਜ਼ੋਰ ਤੇ ਕੀਤੀ ਦੀ ਤੌਰ ਤੁਰਨ ਵਾਲਾ ਹੈ। ਅੱਜ ਬਲਾਤਕਾਰੀ ਇਹ ਪਹਿਲਾਂ ਸੋਚਦਾ ਹੈ, 'ਜੇ ਮਰਜ਼ੀ ਕਰ ਲਵੇ ਕਾਨੂੰਨ ਕੋਲੋਂ ਕੁਝ ਵੀ ਨਹੀਂ ਹੋਣਾ' ਤੇ ਜਦੋਂ ਬੰਦਾ ਇੰਜ ਸੋਚੇਗਾ ਤਾਂ ਕਿਉਂ ਨਾ ਸ਼ਰੂਆਤ ਅੱਧਰਤਾਂ, ਜਵਾਨ ਕੁੜੀਆਂ ਤੇ ਦੋ-ਦੋ ਸਾਲ ਦੀਆਂ

ਬੱਚੀਆਂ ਦੇ ਬਲਾਤਕਾਰ ਹੋਣਗੇ? ਜਦੋਂ ਤੱਕ ਸਮਾਜ ਵਿਚ ਵਿਚਰ ਰਹੇ ਪਸ਼ੂ ਬਿਰਤੀ ਵਾਲੇ ਬੰਦਿਆਂ ਦੇ ਗਲਾਂ ਵਿਚ ਫਾਂਸੀ ਦੇ ਰੋਸੇ ਪੈਣ ਦਾ ਡਰ ਸਾਹਮਣੇ ਨਹੀਂ ਹੈ, ਵਹਿਸ਼ੀ ਬੰਦਿਆਂ ਨੂੰ ਮੌਤ ਦੀਆਂ ਸਜ਼ਾਵਾਂ ਨਹੀਂ ਦਿੱਤੀਆਂ ਜਾਂਦੀਆਂ, ਬਲਾਤਕਾਰ ਹੱਟ ਹੀ ਨਹੀਂ ਸਕਦੇ।

ਅੱਜ ਦੇਸ਼ ਦੇ ਹਰ ਵਰਗ ਨੇ ਅੱਗੇ ਹੋ ਕੇ ਉਸ ਪੀੜਤ ਦੀ ਪੀੜ ਨੂੰ ਮਹਿਸੂਸ ਕੀਤਾ ਹੈ, ਕਿਉਂਕਿ ਧੀਆਂ-ਧੀਆਂ ਹਨ, ਦੇਸ਼ ਦੇ ਗ੍ਰਹਿ ਮੰਤਰੀ ਸੁਸ਼ੀਲ ਕੁਮਾਰ ਸਿੰਘ ਨੇ ਆਪਣੇ ਬਿਆਨ ਵਿਚ ਆਖਿਆ ਹੈ ਕਿ ਬਲਾਤਕਾਰਾਂ ਲਈ ਮੌਤ ਦੀ ਸਜ਼ਾ ਦਾ ਕਾਨੂੰਨ ਤੇਜ਼ੀ ਨਾਲ ਅੱਗੇ ਆਉਣਾ ਚਾਹੀਦਾ ਹੈ ਤੇ ਇਹੋ ਜਿਹੇ ਕੇਸਾਂ ਨੂੰ ਮਹੀਨਿਆਂ ਵਿਚ ਨਹੀਂ, ਦਿਨਾਂ ਵਿਚ ਹੀ ਨਿਪਟਾ ਕੇ ਸਜ਼ਾਵਾਂ ਦਿੱਤੀਆਂ ਜਾਣ। ਜਿਵੇਂ ਦੇਸ਼ ਦੇ ਸਾਰੇ ਬਲਾਤਕਾਰੀ ਘਰਾਂ 'ਚੋਂ ਬਾਹਰ ਨਿਕਲ ਆਏ ਹਨ, 90-90 ਸਾਲ ਦੀਆਂ ਬਜ਼ੁਰਗ ਔਰਤਾਂ ਤੋਂ ਲੈ ਕੇ ਦੋ-ਦੋ ਸਾਲ ਦੀਆਂ ਨਿੱਕੀਆਂ-ਨਿੱਕੀਆਂ ਗੁਡੀਆਂ ਦੇ ਬਲਾਤਕਾਰ ਹੋ ਰਹੇ ਹਨ, ਕਿਤੇ ਬਾਪ ਆਪਣੀ ਧੀ ਦਾ, ਕਿਤੇ ਸਕਾ ਚਾਚਾ ਆਪਣੀ ਮਸ਼ੂਮ ਧੀ ਦਾ, ਕਿਤੇ ਸਹੁਰਾ ਆਪਣੀ ਨੂੰਹ ਦਾ ਬਲਾਤਕਾਰ ਕਰ ਰਿਹਾ ਹੈ ਤੇ ਕਿਤੇ ਗੁਆਂਢੀ ਹੀ ਮੌਕਾ ਵੇਖ ਕੇ ਗੁਆਂਢੀਆਂ ਦੇ ਘਰ ਜਾ ਵੜਦਾ ਹੈ। ਇਸ ਵੇਲੇ ਸਰਕਾਰ ਦੀ ਪਹਿਲੀ ਡਿਊਟੀ ਹੈ ਕਿ ਦੇਸ਼ ਦੇ ਕਾਨੂੰਨ ਅਤੇ ਪੁਲਿਸ ਦੋਵਾਂ 'ਤੇ ਸਖ਼ਤੀ ਨਾਲ ਇਹ ਚੀਜ਼ ਲਾਗੂ ਕੀਤੀ ਜਾਵੇ ਕਿ ਉਹ ਫੌਰਨ ਕਾਰਵਾਈ ਕਰਨ, ਅਦਾਲਤਾਂ ਬਲਾਤਕਾਰ ਦੇ ਕੇਸਾਂ ਵਿਚ 'ਫਾਸਟ ਟਰੈਕ ਕੋਰਟ' ਦੇ ਤਰੀਕੇ ਫੈਸਲੇ ਲੈਣ ਤੇ ਅਪਰਾਧੀਆਂ ਨੂੰ ਫਾਂਸੀ

ਦੁਖਦੀ ਰਗ

ਦੀ ਸਜ਼ਾ ਦੇ ਕੇ ਲੁਟੇ-ਪੁਟੇ ਗਏ ਲੋਕਾਂ ਨੂੰ ਇਨਸਾਫ਼ ਦੇਵੇ।

ਪੰਜਾਬ ਦੇ ਨੰਨੀਆਂ ਛਾਵਾਂ ਵਾਲੇ ਬੀਬੀ ਜੀ ਤੁਹਾਡੇ ਆਪਣੇ ਪੇਕਾ ਇਲਾਕੇ ਦੀ ਰੋਬਨਜੀਤ ਵੀ ਤੁਹਾਡੇ ਤੋਂ ਇਨਸਾਫ਼ ਦੀ ਮੰਗ ਕਰ ਰਹੀ ਹੈ, ਸ਼ਰੂਤੀ ਵੀ ਆਪਣੀ ਬਰਬਾਦੀ ਦੇ ਵੇਣ ਪਾ ਰਹੀ ਹੈ, ਮੇਰੀ ਲੁਟੇ ਹੋਏ ਲੋਕਾਂ ਨੂੰ ਬੇਨਤੀ ਹੈ ਕਿ ਰੱਬ ਦਾ ਵਾਸਤਾ ਮੰਤਰੀਆਂ ਨੂੰ ਆਪਣੇ ਘਰੀਂ ਵੜਨ ਨਾ ਦੇਵੇ ਤੇ ਇਨ੍ਹਾਂ ਦੇ ਦਿੱਤੇ ਹੋਏ ਰੁਤਬੇ, ਅਹੁਦੇ ਅਤੇ ਨੌਕਰੀਆਂ ਫਟਾ-ਫਟ ਆਪਣੀਆਂ ਝੋਲੀਆਂ ਵਿਚ ਨਾ ਪਵਾਓ, ਜਰਾ ਕੁ ਸਬਰ ਤਾਂ ਕਰੋ, ਸਾਰੀ ਦੁਨੀਆਂ ਤੁਹਾਡੇ ਹੱਕਾਂ ਲਈ ਲੜਨ ਨੂੰ ਤਿਆਰ ਖੜ੍ਹੀ ਹੈ, ਜੇ ਲੋਕ ਭੁੱਖੇ-ਭਾਣੇ ਤੁਹਾਡੇ ਲਈ ਲੜ ਰਹੇ ਹਨ, ਤੁਹਾਡੇ ਲਈ ਇਨਸਾਫ਼ ਮੰਗ ਰਹੇ ਹਨ, ਉਨ੍ਹਾਂ ਦਾ ਡੱਟ ਕੇ ਸਾਥ ਦਿਉ। ਇਨ੍ਹਾਂ ਮੀਣੇ-ਮਸੰਦਾਂ ਮੰਤਰੀਆਂ ਦੀਆਂ ਲਛੇਦਾਰ ਗੱਲਾਂ ਤੇ ਮਗਰਮੱਛ ਦੇ ਅਬਰੂ ਤੇ ਖੇਖਣਾਂ ਵੱਲ ਨਾ ਵੇਖੋ, ਤੁਹਾਡੇ ਲਈ ਸੜਕਾਂ 'ਤੇ ਜੇ ਲੋਕ ਬੈਠੇ ਹਨ, ਉਨ੍ਹਾਂ ਦਾ ਸਾਥ ਦਿਉ, ਪੀੜਤ ਧੀਆਂ ਦੇ ਮਾਪੇ ਵੀ ਸਬਰ ਤੋਂ ਕੰਮ ਲੈਣ ਤੇ ਸਰਕਾਰ ਕੋਲੋਂ ਅਹੁਦੇ ਤੇ ਮੁਆਵਜ਼ੇ ਲੈਣ ਲਈ ਉਤਾਵਲਾਪਨ ਨਾ ਦਿਖਾਉਣ ਤੇ ਨਿਆਂ ਮੰਗ ਰਹੀਆਂ ਜਥੇਬੰਦੀਆਂ ਨਾਲ ਡਟ ਕੇ ਖਲੋਣ।

ਮੇਰੀ ਸਭ ਸਮਾਜਿਕ ਤੇ ਧਾਰਮਿਕ ਜਥੇਬੰਦੀਆਂ ਨੂੰ ਅਪੀਲ ਹੈ ਕਿ ਆਓ ਸਭ ਧਰਮਾਂ, ਪ੍ਰਾਤਾਂ ਤੋਂ ਉਪਰ ਉਨ ਕੇ ਅਸੀਂ ਪੀੜਤਾਂ ਦੇ ਹੱਕ ਵਿਚ ਆਪਣੀ ਅਵਾਜ਼ ਬੁਲੰਦ ਕਰੀਏ। ਹਕੂਮਤਾਂ ਦੇ ਬੋਲੇ ਕੰਨਾਂ ਤੱਕ ਆਪਣੀ ਅਵਾਜ਼ ਪਹੁੰਚਾਉਣ ਦਾ ਇਹੋ ਇਕੋ ਤਰੀਕਾ ਹੈ।

ਕਲਾ ਖੇਤਰ ਨੂੰ ਵੱਡਾ ਘਾਟਾ ਪਾ ਗਿਆ ਸਾਲ 2012

ਕੁਦਰਤ ਦੇ ਨਿਯਮ ਨੂੰ ਕੋਈ ਨਹੀਂ ਬਦਲ ਸਕਦਾ। ਪੈਦਾ ਹੋਣ ਵਾਲੇ ਦਾ ਖਤਮ ਹੋਣਾ ਲਾਜ਼ਮੀ ਹੈ ਪਰ ਸਮਾਜ ਦੇ ਵੱਖ-ਵੱਖ ਖੇਤਰਾਂ ਵਿਚ ਯੋਗਦਾਨ ਪਾਉਣ ਵਾਲੇ ਲੋਕਾਂ ਦਾ ਵਿਛੋੜਾ ਇਸ ਕਰਕੇ ਅਸਹਿ ਹੁੰਦਾ ਹੈ ਕਿ ਉਹ ਆਪਣੀਆਂ ਗਤੀਵਿਧੀਆਂ ਸਦਕਾ ਸਭ ਨੂੰ ਆਪਣੇ ਲੱਗਦੇ ਹਨ। 2012 ਵਿਚ ਕਲਾ ਖੇਤਰ 'ਚ ਜ਼ਿਕਰਯੋਗ ਵਾਧਾ ਕਰਨ ਵਾਲੇ ਹਿੱਸੇ ਭਾਵੇਂ ਬਹੁਤ ਘੱਟ ਵੱਜੇ, ਪਰ ਵੱਖ-ਵੱਖ ਕਲਾ ਸ਼ਖਸੀਅਤਾਂ ਦੇ ਵਿਛੋੜੇ ਦੀਆਂ ਖ਼ਬਰਾਂ ਖ਼ੋਲ੍ਹਦੀਆਂ ਹਨ। ਖ਼ਬਰ ਆਉਂਦੀ ਕਿ ਫ਼ਲਾਣੀ ਸ਼ਖਸੀਅਤ ਹਸਪਤਾਲ ਦਾਖ਼ਲ ਹੋ, ਬਹੁਤ ਘੱਟ ਵਾਰ ਖ਼ਬਰ ਮਿਲਦੀ ਕਿ ਹੁਣ ਉਹ ਹਸਤੀ ਤੰਦਰੁਸਤ ਹੋ ਕੇ ਘਰ ਪਰਤ ਗਈ ਏ। ਜ਼ਿਆਦਾ ਉਸ ਹਸਤੀ ਦੇ ਤੁਰ ਜਾਣ ਦੀ ਹੀ ਖ਼ਬਰ ਆਉਂਦੀ।

ਹਿੰਦੀ ਸਿਨੇਮਾ ਜਗਤ ਦੀਆਂ ਕਈ ਵੱਡੀਆਂ ਹਸਤੀਆਂ ਦੇ ਚਲਾਣੇ ਦੇ ਨਾਲ-ਨਾਲ ਇਸ ਵਰ੍ਹੇ ਪੰਜਾਬੀ ਗਾਇਕੀ, ਗੀਤਕਾਰੀ ਤੇ ਅਦਾਕਾਰੀ ਵਿਚ ਵਡਮੁੱਲਾ ਯੋਗਦਾਨ ਪਾਉਣ ਵਾਲੀਆਂ ਹਸਤੀਆਂ ਸਾਡੇ ਵਿਚਕਾਰ ਨਹੀਂ ਰਹੀਆਂ। ਜਿਹੜੀਆਂ ਹਸਤੀਆਂ ਜ਼ਿੰਦਗੀ ਦੇ ਅਖੀਰ ਤੱਕ ਆਪਣੇ ਖੇਤਰ 'ਚ ਸਰਗਰਮ ਰਹੀਆਂ, ਉਨ੍ਹਾਂ ਦੇ ਚਲਾਣੇ ਬਾਰੇ ਮੀਡੀਏ ਤੋਂ ਪਤਾ ਲੱਗ ਜਾਂਦਾ, ਪਰ ਬਹੁਤ ਸਾਰੇ ਕਲਾਕਾਰ ਗੁੰਮਨਾਮੀ ਵਿਚ ਹੀ ਵਿਛੋੜਾ ਦੇ ਗਏ। ਉਨ੍ਹਾਂ ਦੀ ਗੁੰਮਨਾਮੀ ਦਾ ਕਾਰਨ ਭਾਵੇਂ ਕੋਈ ਵੀ ਹੋਵੇ, ਪਰ ਇਹ ਗੱਲ ਸਾਡੇ ਹੋ ਗਈ ਕਿ ਕਲਾ ਖੇਤਰ ਨਾਲ ਜੁੜਿਆਂ ਦਾ ਜਿਹੜਾ ਹਿੱਸਾ ਲਗਾਤਾਰ ਕੋਈ ਨਾ ਕੋਈ ਕੰਮ ਕਰਦਾ ਰਹਿੰਦਾ ਹੈ, ਉਨ੍ਹਾਂ ਬਾਰੇ ਸਭ ਜਾਣਦੇ ਰਹਿੰਦੇ ਨੇ, ਤੇ ਜਿਹੜੇ ਇਸ ਖੇਤਰ ਤੋਂ ਸੇਵਾਮੁਕਤ ਹੋ ਜਾਂਦੇ ਨੇ, ਉਨ੍ਹਾਂ ਦਾ ਦਾਇਰਾ ਸਿਰਫ਼ ਪਰਿਵਾਰ ਤੱਕ ਸੀਮਤ ਰਹਿ ਜਾਂਦਾ ਏ।

ਕਰਨੈਲ ਗਿੱਲ: 2012 ਵਿਚ ਗਾਇਕ ਕਰਨੈਲ ਗਿੱਲ, ਜਿਨ੍ਹਾਂ ਆਪਣੀ ਗਾਇਕੀ ਸਦਕਾ ਕਈ ਦਹਾਕੇ ਸੰਗੀਤ ਪ੍ਰੇਮੀਆਂ ਦਾ ਭਰਪੂਰ ਮਨੋਰੰਜਨ ਕੀਤਾ, ਕੈਂਸਰ ਦੀ ਲਾਇਲਾਜ਼ ਬਿਮਾਰੀ ਨਾਲ ਘੁਲਦਿਆਂ ਇਸ ਫ਼ਾਨੀ ਸੰਸਾਰ ਤੋਂ ਰੁਖਸਤ ਹੋ ਗਏ। ਇਲਾਜ ਉਨ੍ਹਾਂ ਦਾ ਕਾਫ਼ੀ ਪਹਿਲਾਂ ਤੋਂ ਹੀ ਚੱਲ ਚਿਹਾ ਸੀ, ਪਰ ਇੱਕ ਦਿਨ ਮੰਦਭਾਗੀ



ਕਰਨੈਲ ਗਿੱਲ

ਖ਼ਬਰ ਆ ਗਈ ਕਿ ਹਸਪਤਾਲ ਵਿਚ ਉਨ੍ਹਾਂ ਦਮ ਤੋੜ ਦਿੱਤਾ।

ਪੰਜਾਹ ਸਾਲ ਦੇ ਗਾਇਕੀ ਸਫ਼ਰ ਦੌਰਾਨ ਕਰਨੈਲ ਗਿੱਲ ਨੇ ਪੰਜਾਬ ਦੀਆਂ ਪ੍ਰਸਿੱਧ ਗਾਇਕਾਵਾਂ ਸੁਰਿੰਦਰ ਕੌਰ, ਨਰਿੰਦਰ ਬੀਬਾ, ਗੁਲਸ਼ਨ ਕੌਮਲ, ਰਣਜੀਤ ਕੌਰ, ਸਵਰਨ ਲਤਾ ਤੇ ਸੁਖਵੰਤ ਸੁੱਖੀ ਸਮੇਤ ਕਈ ਹੋਰਾਂ ਨਾਲ ਸੈਂਕੜੇ ਗੀਤ ਗਾਏ। ਉਮਰ ਦੇ 71ਵੇਂ ਵਰ੍ਹੇ ਵਿਚ ਚਲਾਣਾ ਕਰਨ ਵਾਲੇ ਕਰਨੈਲ ਗਿੱਲ ਦਾ ਜਨਮ 13 ਫਰਵਰੀ 1942 ਨੂੰ ਅਣਵੰਡੇ ਪੰਜਾਬ ਦੇ ਪਿੰਡ ਗੁਰਸਰ (ਚੱਕ ਨੰਬਰ 259), ਲਾਇਲਪੁਰ ਵਿਚ ਹੋਇਆ। ਮੁੱਛ ਫੁੱਟਣ ਵੇਲੇ ਹੀ ਉਨ੍ਹਾਂ ਗਾਉਣਾ ਸ਼ੁਰੂ ਕਰ ਦਿੱਤਾ ਸੀ। 'ਲੱਡੂਆਂ ਨੇ ਤੂੰ ਪੱਟਦੀ, ਤੇਰੀ ਤੌਰ ਨੇ ਪੱਟੇ ਪਟਵਾਰੀ', 'ਲੰਬੜਾਂ ਦਾ ਮੁੰਡਾ ਬੋਲੀ ਹੋਰ ਬੋਲਦਾ', 'ਸੱਬ ਵਿਚ ਲੱਗੀ ਆ ਕਚਹਿਰੀ', 'ਗੱਲ ਚੇਤੇ ਆਉਂਦੀ ਰਹਿੰਦੀ ਏ' ਸਮੇਤ ਦਰਜਨਾਂ ਹੋਰ ਗੀਤਾਂ ਨਾਲ ਕਰਨੈਲ ਗਿੱਲ ਦੀ ਤੂਤੀ ਬੋਲਦੀ ਰਹੀ। ਇੱਕ ਵੇਲਾ ਅਜਿਹਾ ਆਇਆ, ਜਦੋਂ ਕੋਠੇ 'ਤੇ ਲੱਗੇ ਸਪੀਕਰਾਂ ਵਿਚ ਸਿਰਫ਼ ਕਰਨੈਲ ਗਿੱਲ ਦੇ ਹੀ ਦੋਹਰੇ ਵੱਜਦੇ ਸਨ। ਪੱਥਰ ਦੇ ਤਵਿਆਂ ਵਾਲੇ ਦੌਰ ਤੋਂ ਕੈਸਿਟ ਕਲਚਰ ਤੱਕ ਪੰਜਾਬੀ ਗਾਇਕੀ 'ਚ ਵੱਡਾ ਯੋਗਦਾਨ ਪਾਉਣ ਵਾਲੇ ਕਰਨੈਲ ਗਿੱਲ

ਰੀੜ੍ਹ ਦੀ ਹੱਡੀ ਦੇ ਕੈਂਸਰ ਕਾਰਨ ਸਰੀਰਕ ਤੌਰ 'ਤੇ ਭਾਵੇਂ ਸਾਥੋਂ ਦੂਰ ਹੋ ਗਏ, ਪਰ ਆਪਣੀ ਗਾਇਕੀ ਦੇ ਵੱਖਰੇ ਅੰਦਾਜ਼ ਕਰਕੇ ਹਮੇਸ਼ਾ ਪੰਜਾਬੀਆਂ ਦੇ ਮਨਾਂ ਵਿਚ ਵਸੇ ਰਹਿਣਗੇ।

ਹਾਕਮ ਸੂਫੀ: ਫ਼ਕੀਰ ਸੂਫ਼ੀਆਂ ਦੇ ਮਾਲਕ ਹਾਕਮ ਸੂਫੀ ਦੇ ਵਿਛੋੜੇ ਦੀ ਇਕਦਮ ਮਿਲੀ ਖ਼ਬਰ ਨੇ ਸਭ ਨੂੰ ਹਿਲਾ ਕੇ ਰੱਖ ਦਿੱਤਾ। ਪਿਛਲੇ ਲੰਮੇ ਸਮੇਂ ਤੋਂ ਹਾਕਮ ਸੂਫੀ ਦੀ ਗਾਇਕੀ ਵੱਲੋਂ ਵੱਡੀ ਚੁੱਪ ਤਰ੍ਹਾਂ-ਤਰ੍ਹਾਂ ਦੇ ਸਵਾਲ ਖੜੇ ਕਰ ਰਹੀ ਸੀ, ਪਰ ਚਲਾਣੇ ਮਗਰੋਂ ਪਤਾ ਲੱਗਾ ਕਿ ਉਹ ਖੁਦ ਨੂੰ 'ਕੱਲਾ-ਕੱਲਾ' ਮਹਿਸੂਸ ਕਰਨ ਲੱਗ ਗਏ ਸਨ ਤੇ ਅੰਦਰੋਂ ਇਸ ਕਦਰ ਟੁੱਟੇ ਸਨ ਕਿ ਮੁੜ ਦੁਬਾਰਾ ਜੁੜ ਨਾ ਸਕੇ।

ਹਾਕਮ ਸੂਫੀ ਉਹ ਗਾਇਕ ਸਨ, ਜਿਨ੍ਹਾਂ ਜ਼ਿੰਦਗੀ ਭਰ ਕਦਰਾਂ-ਕੀਮਤਾਂ ਨਾਲ ਸਮਝੌਤਾ ਨਾ



ਹਾਕਮ ਸੂਫੀ

ਕੀਤਾ। ਉਨ੍ਹਾਂ ਡਰਾਇੰਗ ਅਧਿਆਪਕ ਦੀ ਨੌਕਰੀ ਕੀਤੀ ਤੇ ਜ਼ਿੰਨਾ ਕੁ ਮੌਕਾ ਮਿਲਦਾ, ਓਨਾ ਕੁ ਗਾ ਛੱਡਦੇ। ਨਾ ਉਹ ਕਦੇ ਕੈਸਿਟ ਕਲਚਰ ਦੀ ਦੌੜ ਵਿਚ ਸ਼ਾਮਲ ਹੋਏ ਤੇ ਨਾ ਹੀ ਪੰਜਾਬੀ ਗਾਇਕੀ ਦੇ ਨਿੱਤ ਬਦਲਦੇ ਰੂਪਾਂ ਨੇ ਹਾਕਮ ਸੂਫੀ ਦੀ ਸੋਚ 'ਤੇ ਕੋਈ ਪ੍ਰਭਾਵ ਪਾਇਆ। ਸਸਤੀ ਸ਼ੋਹਰਤ ਪ੍ਰਾਪਤੀ ਤੋਂ ਕੋਹਾਂ ਦੂਰ ਰਹਿਣ ਵਾਲੇ ਹਾਕਮ ਸੂਫੀ ਦੀ ਜ਼ਿੰਦਗੀ ਦੇ ਗਵਾਹ ਗਿੱਦੜਬਾਹੇ ਦੇ ਉਹ ਲੋਕ ਨੇ, ਜਿਨ੍ਹਾਂ ਉਨ੍ਹਾਂ ਨੂੰ ਮਸਤੀ ਵਿਚ ਰਹਿੰਦਿਆਂ ਸਿਵਿਆਂ ਵਿਚ ਸੌਂਦਿਆਂ ਵੀ ਦੇਖਿਆ ਸੀ।

ਹਾਕਮ ਸੂਫੀ ਦਾ ਜਨਮ ਗਿੱਦੜਬਾਹਾ ਵਿਚ 3 ਮਾਰਚ 1952 ਨੂੰ ਹੋਇਆ। ਇੱਕ ਪੰਜਾਬੀ ਫਿਲਮ ਵਿਚ ਉਨ੍ਹਾਂ ਵੱਲੋਂ ਗਾਏ ਗੀਤ 'ਪਾਣੀ ਵਿਚ ਮਾਰਾ ਡੀਟਾ', ਕਰਦੀ ਪਈ ਰੋਜ਼ ਉਢੀਕਾ' ਨੇ ਏਨੀ ਮਕਬੂਲੀਅਤ ਹਾਸਲ ਕੀਤੀ ਕਿ ਇਹ ਗੀਤ ਉਨ੍ਹਾਂ ਦਾ ਹਾਸਲ ਬਣ ਗਿਆ। ਇਸ ਗੀਤ ਤੋਂ ਪਹਿਲਾਂ ਤੇ ਬਾਅਦ 'ਚ ਵੀ ਹਾਕਮ ਨੇ ਜ਼ਿੰਨਾ ਗਾਇਆ, ਸਭ 'ਤੇ ਵਧੀਆ ਪ੍ਰਭਾਵ ਛੱਡਿਆ। 'ਮੇਰੇ ਚਰਖੇ ਦੀ ਟੁੱਟ ਗਈ ਮਾਲੂ', 'ਕਿੱਥੇ ਲਾਏ ਨੇ ਸੱਜਣਾ ਡੇਰੇ', 'ਦਿਲ ਵੱਟੇ ਦਿਲ' ਤੇ 'ਦਿਲ ਤੜਫੇ ਆਸ਼ਕ' ਸਮੇਤ ਕਈ ਹੋਰ ਗੀਤ ਉਨ੍ਹਾਂ ਦੀ ਸੁਬਰੀ ਗਾਇਕੀ ਦੇ ਗਵਾਹ ਬਣੇ।

4 ਸਤੰਬਰ 2012 ਨੂੰ ਅਲਵਿਦਾ ਕਹਿਣ ਵਾਲੇ ਹਾਕਮ ਸੂਫੀ ਦੀ ਗੁਰਦਾਸ ਮਾਨ ਦੀ ਨੇੜਤਾ ਦੀ ਚਰਚਾ ਅਕਸਰ ਛਿੜਦੀ ਰਹਿੰਦੀ ਸੀ, ਕਿਉਂਕਿ ਗੁਰਦਾਸ ਸਤਿਕਾਰ ਵਜੋਂ ਹਾਕਮ ਨੂੰ 'ਉਸਤਾਦ ਜੀ' ਕਹਿੰਦਾ ਸੀ ਪਰ ਹਾਕਮ ਦੇ ਭੋਗ 'ਤੇ ਗੁਰਦਾਸ ਦਾ ਨਾ ਪਹੁੰਚਣਾ ਕਈ ਤਰ੍ਹਾਂ ਦੇ ਸਵਾਲ ਖੜੇ ਕਰ ਗਿਆ। ਹਾਕਮ ਸੂਫੀ ਦੇ ਵਿਛੋੜੇ ਮਗਰੋਂ ਉਨ੍ਹਾਂ ਦੀ ਪਾਏਦਾਰ ਗਾਇਕੀ ਦੀਆਂ ਗੱਲਾਂ ਸਭ ਥਾਂਵਾਂ ਛਿੜੀਆਂ ਪਰ ਦੁੱਖ ਇਸ ਗੱਲ ਦਾ ਰਿਹਾ ਕਿ ਅੰਤਲੇ ਵੇਲੇ ਉਨ੍ਹਾਂ ਦਾ ਹਾਲ-ਚਾਲ ਜਾਨਣ ਦੀ ਵਿਹਲ ਕਿਸੇ ਕੋਲੋਂ ਨਾ ਨਿਕਲੀ।

ਦਾਰਾ ਸਿੰਘ: 2012 ਨੇ ਪੰਜਾਬ ਹੀ ਨਹੀਂ, ਭਾਰਤ ਦੀ ਸ਼ਾਨ ਵਜੋਂ ਜਾਣੇ ਜਾਂਦੇ ਪਹਿਲਵਾਨ ਤੇ ਅਦਾਕਾਰ ਦਾਰਾ ਸਿੰਘ ਨੂੰ ਸਾਡੇ ਕੋਲੋਂ ਖੋਹ ਲਿਆ। ਦਾਰਾ ਸਿੰਘ ਦੇ ਚਲਾਣੇ ਦੀ ਖ਼ਬਰ ਜਿਉਂ ਹੀ ਚੈਨਲਾਂ 'ਤੇ ਦਿਸਣੀ ਸ਼ੁਰੂ ਹੋਈ, ਸਭ ਨੂੰ ਇਕ ਵਾਰ ਅਸਹਿ ਬਣਕਾ ਲੱਗਾ। ਜ਼ਿੰਦਗੀ ਭਰ ਨੌਜਵਾਨਾਂ ਨੂੰ ਨਸ਼ਿਆਂ ਤੋਂ ਦੂਰ ਰਹਿਣ, ਚੰਗੀਆਂ ਖੁਰਾਕਾਂ ਲਈ ਪ੍ਰੇਰਤ ਕਰਨ ਅਤੇ ਸਮਾਜਿਕ ਅਲਾਮਤਾਂ ਤੋਂ ਵਰਜਣ ਵਾਲੇ ਦਾਰਾ ਸਿੰਘ ਦੇ ਚਲਾਣੇ ਨਾਲ ਖੇਡ ਤੇ ਬਾਲੀਵੁੱਡ ਜਗਤ ਵਿਚ ਸੋਗ ਦੀ ਲਹਿਰ ਦੌੜ ਗਈ।


ਅੰਮ੍ਰਿਤਸਰ ਜ਼ਿਲ੍ਹੇ ਦੇ ਪਿੰਡ ਧਰਮਚੱਕ ਵਿਚ



ਦਾਰਾ ਸਿੰਘ

19 ਨਵੰਬਰ 1928 ਨੂੰ ਜਨਮੇ ਦਾਰਾ ਸਿੰਘ ਨੂੰ ਭਲਵਾਨੀ ਵਿਰਸੇ ਵਿਚ ਮਿਲੀ ਸੀ ਤੇ ਆਪਣੇ ਜ਼ੋਰ ਸਦਕਾ ਉਨ੍ਹਾਂ ਦੱਸ ਦਿੱਤਾ ਕਿ ਪੰਜਾਬੀਆਂ ਦੇ ਤਕੜੇ ਜੁੱਸੇ ਖੇਡਾਂ ਦੇ ਖੇਤਰ ਵਿਚ ਏਨੀਆਂ ਵੱਡੀਆਂ ਮੱਲਾਂ ਵੀ ਮਾਰ ਸਕਦੇ ਨੇ।

ਕਹਿੰਦੇ-ਕਹਾਉਂਦੇ ਪਹਿਲਵਾਨਾਂ ਦੀ ਅਖਾੜਿਆਂ ਵਿਚ ਪਿੱਠ ਲਵਾਉਣ ਤੋਂ ਬਾਅਦ ਦਾਰਾ ਸਿੰਘ ਨੇ ਫਿਲਮੀ ਪਾਰੀ ਦੀ ਸ਼ੁਰੂਆਤ 1952 ਵਿਚ 'ਸੰਗਦਿਲ' ਫਿਲਮ ਨਾਲ ਕੀਤੀ। ਦਰਜਨਾਂ ਹਿੰਦੀ-ਪੰਜਾਬੀ ਫਿਲਮਾਂ ਵਿਚ ਦਾਰਾ ਸਿੰਘ ਨੇ ਆਪਣੀ ਅਦਾਕਾਰੀ ਦਾ ਲੋਹਾ ਮਨਵਾਇਆ। 'ਰਮਾਇਣ' ਵਰਗੇ ਸੁਪ੍ਰਸਿੱਧ ਸੀਰੀਅਲ ਵਿਚ ਹਨੂਮਾਨ ਦੀ ਭੂਮਿਕਾ ਨੂੰ ਦਰਸ਼ਕ ਅੱਜ ਵੀ ਯਾਦ ਕਰਦੇ ਨੇ। ਦਾਰਾ ਸਿੰਘ ਦੀ ਆਖਰੀ ਫਿਲਮ 'ਜਬ ਵੀ ਮੈਟ' ਸੀ, ਜਿਸ ਵਿਚ ਉਨ੍ਹਾਂ ਦਾਦੇ ਦਾ ਰੋਲ ਅਦਾ ਕੀਤਾ ਸੀ।



ਯਸ ਚੋਪੜਾ

ਦਾਰਾ ਸਿੰਘ ਦੀ ਪ੍ਰਸਿੱਧੀ ਦੇ ਮੱਦੇਨਜ਼ਰ ਉਨ੍ਹਾਂ ਨੂੰ ਰਾਜ ਸਭਾ ਮੈਂਬਰ ਵੀ ਨਿਯੁਕਤ ਕੀਤਾ ਗਿਆ। ਪੰਜਾਬ ਦੇ ਇੱਕ ਛੋਟੇ ਜਿਹੇ ਪਿੰਡ ਤੋਂ ਉੱਠ ਕੇ ਆਪਣੀ ਮਿਹਨਤ ਨਾਲ ਦੁਨੀਆਂ ਭਰ ਵਿਚ ਨਾਮਣਾ ਖੱਟਣ ਵਾਲੇ ਦਾਰਾ ਸਿੰਘ ਭਾਵੇਂ 83 ਸਾਲ ਦੀ ਉਮਰ ਵਿਚ 12 ਜੁਲਾਈ 2012 ਨੂੰ ਵਿਛੋੜਾ ਦੇ ਗਏ, ਪਰ ਲੰਮੇ ਸਮੇਂ ਤੱਕ ਲੋਕ ਉਨ੍ਹਾਂ ਦੀਆਂ ਗੱਲਾਂ ਕਰਦੇ ਰਹਿਣਗੇ। ਦਾਰਾ ਸਿੰਘ ਦੀ ਇੱਕ ਹੋਰ ਖਾਸੀਅਤ ਰਹੀ ਕਿ ਚੰਗੇ ਦਿਨਾਂ ਵਿਚ ਉਹ ਮਾੜੇ ਦਿਨਾਂ ਨੂੰ ਕਦੇ ਨਾ ਭੁੱਲੇ ਤੇ ਮਾੜੇ ਦਿਨਾਂ ਵਿਚ ਚੰਗੇ ਲਈ ਮਿਹਨਤ ਬਹੁਤ ਕੀਤੀ। ਬਹੁਤ ਘੱਟ ਲੋਕ ਅਜਿਹੇ ਹੁੰਦੇ ਨੇ, ਜਿਹੜੇ ਬਹੁ ਕਲਾਵਾਂ ਦਾ ਸੁਮੇਲ ਹੁੰਦਿਆਂ ਜ਼ਮੀਨ ਨਾਲੋਂ ਨਹੀਂ ਟੁੱਟਦੇ।

ਜਸਪਾਲ ਭੱਟੀ: ਦੋ ਦਿਨ ਬਾਅਦ ਅਦਾਕਾਰ ਦੀ ਜ਼ਿੰਦਗੀ ਦੀ ਸਭ ਤੋਂ ਅਹਿਮ ਫਿਲਮ ਰਿਲੀਜ਼ ਹੋਣੀ ਹੋਵੇ, ਫਿਲਮ ਦੇ ਪ੍ਰਚਾਰ ਲਈ ਪੂਰੀ ਟੀਮ ਵੱਲੋਂ ਦਿਨ-ਰਾਤ ਇੱਕ ਕੀਤਾ ਹੋਵੇ, ਪਰ




ਜਸਪਾਲ ਭੱਟੀ

ਅਚਾਨਕ ਹਾਦਸੇ ਦੌਰਾਨ ਹੀਰੋ ਦਾ ਵਿਛੋੜਾ ਪੈ ਜਾਵੇ, ਇਹੋ ਜਿਹੀ ਸੋਗਮਈ ਖ਼ਬਰ ਪਹਿਲਾਂ ਕਦੇ ਨਹੀਂ ਸੀ ਸੁਣੀ। ਪਰ ਜਸਪਾਲ ਭੱਟੀ ਨਾਲ ਇਹੀ ਸਭ ਵਾਪਰਿਆ। ਉਮਰ ਦਾ ਵੱਡਾ ਹਿੱਸਾ ਲੋਕਾਂ ਨੂੰ ਹਸਾਉਣ ਤੇ ਵੱਖ-ਵੱਖ ਸਮਾਜਿਕ ਮੁੱਦਿਆਂ ਨੂੰ ਆਪਣੇ ਵੱਖਰੇ ਅੰਦਾਜ਼ ਵਿਚ ਪੇਸ਼ ਕਰਨ ਵਾਲੇ ਜਸਪਾਲ ਭੱਟੀ ਦੀ ਮੌਤ ਬਾਰੇ ਜਾਣ ਕੇ ਹਰ ਪੰਜਾਬੀ ਦੀ ਅੱਖ 'ਚੋਂ ਅੱਥਰੂ ਡਿੱਗਿਆ।

ਨਵੀਂ ਫਿਲਮ 'ਪਾਵਰ ਕੱਟ' ਦੇ ਪ੍ਰਚਾਰ ਦੇ ਸਿਲਸਿਲੇ ਵਿਚ ਜਸਪਾਲ ਭੱਟੀ ਫਿਲਮ ਦੇ ਬਾਕੀ ਕਲਾਕਾਰਾਂ ਸਮੇਤ ਪੰਜਾਬ ਦੇ ਵੱਖ-ਵੱਖ ਸ਼ਹਿਰਾਂ ਵਿਚ ਘੁੰਮ ਰਹੇ ਸਨ। ਫਿਲਮ ਰਿਲੀਜ਼ ਹੋਣ ਵਿਚ ਦੋ ਦਿਨ ਬਾਕੀ ਸਨ ਤੇ ਬਠਿੰਡੇ ਦੀਆਂ ਕਈ ਥਾਂਵਾਂ 'ਤੇ ਪ੍ਰਚਾਰ ਮਗਰੋਂ ਅਗਲੇ ਦਿਨ ਜਲੰਧਰ ਰੱਖੀ ਪ੍ਰੈਸ ਕਾਨਫਰੰਸ ਦੇ ਸਿਲਸਿਲੇ ਵਿਚ ਉਹ ਆਪਣੇ ਪੁੱਤਰ ਜਸਰਾਜ ਭੱਟੀ, ਹੀਰੋਇਨ ਸੁਰੀਲੀ ਗੋਤਮ ਤੇ ਮੈਨੇਜਰ ਨਵਨੀਤ ਜੋਸ਼ੀ ਨਾਲ ਰਾਤ ਨੂੰ ਕਾਰ 'ਚ ਸਫ਼ਰ ਕਰ ਰਹੇ ਸਨ। ਅਚਾਨਕ ਉਨ੍ਹਾਂ ਦੀ ਗੱਡੀ ਹਾਦਸੇ ਦਾ ਸ਼ਿਕਾਰ ਹੋ ਗਈ, ਜਿਸ ਵਿਚ ਜਸਪਾਲ ਭੱਟੀ ਵਿਛੋੜਾ ਦੇ ਗਏ। ਉਨ੍ਹਾਂ ਦੀ ਮੌਤ ਦੀ ਖ਼ਬਰ ਸੁਣਦਿਆਂ ਹੀ ਪੰਜਾਬ ਵਿਚ ਸੋਗ ਦੀ ਲਹਿਰ ਦੌੜ ਗਈ। ਪ੍ਰਧਾਨ ਮੰਤਰੀ ਸਮੇਤ ਭਾਰਤ ਦੀਆਂ ਵੱਡੀਆਂ ਹਸਤੀਆਂ ਨੇ ਉਨ੍ਹਾਂ ਦੇ ਵਿਛੋੜੇ ਨੂੰ ਕਦੇ ਨਾ ਪੂਰਿਆ ਜਾਣ ਵਾਲਾ ਘਾਟਾ ਕਰਾਰ ਦਿੱਤਾ। ਲੁਧਿਆਣਾ ਵਿਚ ਇਲਾਜ ਅਧੀਨ ਮੈਨੇਜਰ ਨਵਨੀਤ ਦੀ ਵੀ ਕੁਝ ਦਿਨਾਂ ਬਾਅਦ ਮੌਤ ਹੋ ਗਈ।

57 ਸਾਲ ਦੀ ਉਮਰ ਵਿਚ ਵਿਛੋੜਾ ਦੇਣ ਵਾਲੇ ਜਸਪਾਲ ਭੱਟੀ ਦਾ ਜਨਮ 3 ਮਾਰਚ 1955 ਨੂੰ ਹੋਇਆ ਸੀ ਤੇ 5 ਅਕਤੂਬਰ 2012 ਨੂੰ ਉਹ ਚਲਾਣਾ ਕਰ ਗਏ। ਜਸਪਾਲ ਭੱਟੀ ਦੀ ਫਿਲਮ 'ਪਾਵਰ ਕੱਟ' ਨੂੰ ਉਨ੍ਹਾਂ ਦੀ ਆਖਰੀ ਫਿਲਮ ਹੋਣ ਕਰਕੇ ਪੰਜਾਬੀਆਂ ਸ਼ਰਧਾਂਜਲੀ ਦੇ ਰੂਪ ਵਿਚ ਦੇਖਿਆ ਤੇ ਸਿਨੇਮਾ ਘਰ ਵਿਚ ਗਿਆ ਹਰ ਦਰਸ਼ਕ ਉਨ੍ਹਾਂ ਦੇ ਟੋਟਕੇ ਸੁਣ ਰੋਏ ਬਿਨਾਂ ਨਾ ਰਹਿ ਸਕਿਆ। ਇਹ ਭੱਟੀ ਪਰਿਵਾਰ ਦੀ ਹਿੰਮਤ ਹੀ ਸੀ ਕਿ ਉਨ੍ਹਾਂ ਏਨੇ ਵੱਡੇ ਬਟਕੇ ਤੋਂ ਬਾਅਦ ਵੀ ਫਿਲਮ ਨੂੰ ਨਿਸਚਿਤ ਦਿਨ ਰਿਲੀਜ਼ ਕੀਤਾ, ਕਿਉਂਕਿ ਜਸਪਾਲ ਭੱਟੀ ਦਾ ਆਖਰੀ ਸੁਪਨਾ ਸੀ ਕਿ ਇਸ ਫਿਲਮ ਦੀ ਰਿਲੀਜ਼ਿੰਗ ਵਿਚ ਕਿਸੇ ਤਰ੍ਹਾਂ ਦਾ ਵਿਘਨ ਨਾ ਪਵੇ।

ਜੋਗਿੰਦਰ ਸਿੰਘ ਮਤਵਾਲਾ: ਸਮੇਂ ਦਾ ਗੇੜ ਕੀ ਤੋਂ ਕੀ ਕਰ ਦੇਵੇ, ਕੋਈ ਨਹੀਂ ਜਾਣਦਾ। 2012 ਵਿਚ ਪੰਜਾਬ ਦੇ ਕੁਝ ਅਜਿਹੇ ਫ਼ਨਕਾਰ



ਜੋਗਿੰਦਰ ਸਿੰਘ ਮਤਵਾਲਾ

ਵਿਛੋੜਾ ਦੇ ਗਏ, ਜਿਨ੍ਹਾਂ ਦੇ ਨਾਂ ਤੋਂ ਬਹੁਗਿਣਤੀ ਪਾਠਕ ਵਾਕਫ਼ ਨਹੀਂ ਹੋਣਗੇ। ਜਿਹੜੇ ਕਲਾਕਾਰਾਂ 1970 ਤੋਂ 1980-85 ਤੱਕ ਆਪਣੀ ਗਾਇਕੀ ਤੇ ਲੇਖਣੀ ਨਾਲ ਲੋਕਾਂ ਦਾ ਭਰਪੂਰ ਮਨੋਰੰਜਨ ਕੀਤਾ, ਉਹ ਵਕਤ ਦੇ ਬਦਲਾਅ ਨਾਲ ਹਾਸੀਏ 'ਤੇ ਚਲੇ ਗਏ ਤੇ ਗੁੰਮਨਾਮੀ ਵਿਚ ਹੀ ਉਨ੍ਹਾਂ ਦੀ ਮੌਤ ਹੋ ਗਈ।

ਆਪਣੇ ਵੇਲੇ ਦੇ ਪ੍ਰਸਿੱਧ ਗਾਇਕ ਜੋਗਿੰਦਰ ਸਿੰਘ ਮਤਵਾਲਾ, ਜਿਨ੍ਹਾਂ ਦੀ ਗਾਇਕੀ ਦਾ ਜਾਦੂ ਕਿਸੇ ਵੇਲੇ ਮਾਲਵੇ ਦੇ ਲੋਕਾਂ ਦੇ ਸਿਰ ਚੜ੍ਹ ਬੋਲਿਆ, ਪਹਿਲੀ ਜੂਨ 2012 ਨੂੰ ਕਦੇ ਵਿਛੋੜਾ ਦੇ ਗਏ, ਕਿਸੇ ਨੂੰ ਪਤਾ ਤੱਕ ਨਾ ਚੱਲਿਆ। ਜ਼ਿੰਦਗੀ ਦਾ ਵੱਡਾ ਹਿੱਸਾ ਰਿਕਸ਼ਾ ਚਲਾ ਕੇ ਪਰਿਵਾਰ ਦਾ ਰੋਟੀ-ਟੁੱਕ ਚਲਾਉਣ ਵਾਲੇ ਜੋਗਿੰਦਰ ਸਿੰਘ ਮਤਵਾਲਾ ਨੇ ਗਾਇਕੀ ਨੂੰ ਪੇਸ਼ੇ ਵਜੋਂ ਨਾ ਅਪਨਾਇਆ। ਹਰ ਗੱਲ ਨੂੰ 'ਰੱਬ ਦਾ ਭਾਣਾ'

ਕੀ ਮੈਂ
ਝੂਠ
ਬੋਲਿਆ...



ਸਵਰਨ ਸਿੰਘ ਟਹਿਣਾ

ਫੋਨ: 91-98141-78883

ਮੰਨਣ ਵਾਲੇ ਮਤਵਾਲਾ ਦਾ ਆਖਰੀ ਵੇਲਾ ਏਨਾ ਦੁਖਦਾਈ ਸੀ ਕਿ ਚੂਲੇ ਦੀ ਸੱਟ ਤੋਂ ਉੱਭਰ ਨਾ ਸਕੇ।

ਮਦਨ ਲਾਲ ਰਾਹੀ: ਆਪਣੇ ਵੇਲੇ ਦੇ ਪ੍ਰਸਿੱਧ ਅਦਾਕਾਰ ਕੋਟਕਪੂਰਾ ਵਸਦੇ ਮਦਨ ਲਾਲ ਰਾਹੀ ਵੀ ਏਸ ਸਾਲ ਵਿਛੋੜਾ ਦੇ ਗਏ। ਅਨੇਕਾਂ ਪੰਜਾਬੀ ਫਿਲਮਾਂ 'ਚ ਖਲਨਾਇਕ ਬਣ ਕੇ ਦਹਿਸ਼ਤ ਪੈਦਾ ਕਰਨ ਵਾਲੇ ਮਦਨ ਲਾਲ ਰਾਹੀ ਜਿਵੇਂ ਚੁੱਪ-ਚਪੀਤੇ ਤੁਰ ਗਏ, ਉਸ ਤੋਂ ਇਹ ਅੰਦਾਜ਼ਾ ਸਹਿਜੇ ਹੀ ਲੱਗ ਗਿਆ ਕਿ ਖ਼ਬਰਾਂ ਵੀ ਸਿਰਫ਼ ਉਨ੍ਹਾਂ ਦੀਆਂ ਬਣਦੀਆਂ ਨੇ, ਜਿਹੜੇ ਅੰਤਲੇ ਵੇਲੇ ਤੱਕ ਆਪਣੇ ਖੇਤਰ 'ਚ ਸਰਗਰਮ ਰਹਿੰਦੇ ਨੇ।

ਮਦਨ ਲਾਲ ਰਾਹੀ ਨੇ ਗੁਰਚਰਨ ਪੋਹਲੀ ਤੇ ਆਪਣੇ ਵੇਲੇ ਦੇ ਹੋਰ ਬਹੁਤ ਸਾਰੇ ਅਦਾਕਾਰਾਂ ਨਾਲ ਫਿਲਮਾਂ ਕੀਤੀਆਂ। ਇਸ ਤੋਂ ਇਲਾਵਾ ਤਵਿਆਂ ਵਾਲੇ ਦੌਰ ਵਿਚ ਉਨ੍ਹਾਂ ਦੀ ਗਾਇਕੀ ਨੇ ਵੀ ਪੰਜਾਬੀਆਂ ਦਾ ਖੂਬ ਮਨੋਰੰਜਨ ਕੀਤਾ।

ਅਮਰ ਸਿੰਘ ਮਸਤਾਨਾ: ਪੰਜਾਬੀ ਗਾਇਕੀ ਤੇ ਗੀਤਕਾਰੀ ਵਿਚ ਚੋਖਾ ਯੋਗਦਾਨ ਪਾਉਣ ਵਾਲਾ ਅਮਰ ਸਿੰਘ ਮਸਤਾਨਾ ਨਵੰਬਰ ਮਹੀਨੇ ਬਿਮਾਰੀ ਨਾਲ ਲੜਦਾ ਸਭ ਨੂੰ ਅਲਵਿਦਾ



ਰਾਜੇਸ਼ ਖੰਨਾ

ਆਖ ਗਿਆ। ਆਰਥਕ ਮੰਦੀ ਨਾਲ ਲੜਨ ਦੇ ਬਾਵਜੂਦ ਪੂਰੀ ਜ਼ਿੰਦਗੀ ਕਲਾ ਖੇਤਰ ਨਾਲ ਜੁੜਿਆ ਰਹਿਣ ਵਾਲਾ ਮਸਤਾਨਾ ਮੌਤ ਤੋਂ ਚਾਰ ਕੁ ਮਹੀਨੇ ਪਹਿਲਾਂ ਅਧਰੰਗ ਦੀ ਬਿਮਾਰੀ ਦਾ ਸ਼ਿਕਾਰ ਹੋ ਗਿਆ ਤੇ ਪਰਿਵਾਰ ਦੀ ਆਰਥਿਕ ਹਾਲਤ ਅਜਿਹੀ ਸੀ ਕਿ ਚੰਗਾ ਇਲਾਜ ਨਾ ਕਰਾਇਆ ਜਾ ਸਕਿਆ।

ਮਸਤਾਨੇ ਵੱਲੋਂ ਲਿਖੇ 'ਕਦੇ ਕਦੇ ਖੇਡ ਲਿਆ ਕਰੀ', 'ਦਿਲਾਂ ਦੇ ਐਕਸੀਡੈਂਟ ਬੁਰੇ' ਸਮੇਤ ਦਰਜਨਾਂ ਹੋਰ ਗੀਤ ਪੰਜਾਬ ਦੇ ਪ੍ਰਸਿੱਧ ਗਾਇਕਾਂ ਵੱਲੋਂ ਗਾਏ ਗਏ। ਉਸ ਦੀ ਆਪਣੀ ਆਵਾਜ਼ ਵਿਚ ਦੋ ਕੈਸਿਟਾਂ 'ਕਾਕਾ ਕਰੇ ਪਾਪਾ ਪਾਪਾ' ਤੇ 'ਤੁਸੀਂ ਲੱਖਾਂ ਵਿਚੋਂ ਸੋਹਣੇ' ਨੇ ਉਸ ਦੀ ਚੰਗੀ ਪਛਾਣ ਬਣਾਈ, ਪਰ ਗਾਇਕੀ ਤੇ ਗੀਤਕਾਰੀ ਉਸ ਦੇ ਆਰਥਕ ਹਾਲਾਤ ਨਾ ਬਦਲ ਸਕੀ, ਸਿੱਟੇ ਵਜੋਂ ਉਹ ਸਰਕਾਰਾਂ ਦੇ ਸੱਭਿਆਚਾਰਕ ਵਿਭਾਗਾਂ, ਕਲਾ ਦੇ ਕਦਰਦਾਨਾਂ ਤੇ ਹਮਖੇਤਰ ਲੋਕਾਂ ਲਈ ਸੌ ਸਵਾਲ ਖੜ੍ਹੇ ਕਰਦਾ ਤੁਰ ਗਿਆ।

ਇਹ ਵਰ੍ਹਾ ਬਾਲੀਵੁੱਡ ਨੂੰ ਬੁਲੰਦੀਆਂ 'ਤੇ ਲਿਜਾਣ ਵਾਲੀਆਂ ਕਈ ਸ਼ਖਸੀਅਤਾਂ 'ਤੇ ਵੀ ਕਹਿਰਵਾਨ ਹੋ ਨਿੱਬੜਿਆ। ਇਸ ਸਾਲ ਜਿੱਥੇ ਬਾਲੀਵੁੱਡ ਦੇ ਪਹਿਲੇ ਸੁਪਰਸਟਾਰ ਰਾਜੇਸ਼ ਖੰਨਾ ਦਾ ਵਿਛੋੜਾ ਪੈ ਗਿਆ, ਉਥੇ ਪ੍ਰੇਮ ਕਹਾਣੀਆਂ 'ਤੇ ਆਧਾਰਤ ਫਿਲਮਾਂ ਨੂੰ ਨਵਾਂ ਮੁਕਾਮ ਦੇਣ ਵਾਲੇ ਫਿਲਮਕਾਰ ਯਸ਼ ਚੋਪੜਾ ਦੀ ਮੌਤ ਨੇ ਮਾਇਆ ਨਗਰੀ ਤੋਂ ਲੈ ਕੇ ਸਧਾਰਨ ਦਰਸ਼ਕਾਂ ਤੱਕ ਹਰ ਪਾਸੇ ਸੋਗ ਦੀ ਲਹਿਰ ਦੌੜਾ ਦਿੱਤੀ। ਮਹਾਨ ਸਿਤਾਰ ਵਾਦਕ ਪੰਡਤ ਰਵੀਸ਼ੰਕਰ ਦੇ ਵਿਛੋੜੇ ਨੇ ਸ਼ਾਸਤਰੀ ਸੰਗੀਤ ਪ੍ਰੇਮੀਆਂ ਨੂੰ ਡੂੰਘਾ ਬਟਕਾ ਦਿੱਤਾ।

ਬਹੁਤ ਸਾਰੀਆਂ ਹੋਰ ਵੀ ਕੱਦਵਾਰ ਸ਼ਖਸੀਅਤਾਂ ਅਜਿਹੀਆਂ ਨੇ, ਜਿਨ੍ਹਾਂ ਨੂੰ 2012 ਨੇ ਸਾਡੇ ਕੋਲੋਂ ਖੋਹ ਲਿਆ। ਜੰਮਣ-ਮਰਨ ਦਾ ਸਿਲਸਿਲਾ ਜਿਵੇਂ ਸਦੀਆਂ ਤੋਂ ਚੱਲਿਆ ਆ ਰਿਹਾ, ਉਵੇਂ ਸਦਾ ਹੀ ਚੱਲਦਾ ਰਹਿਣੈ ਪਰ ਜਿਨ੍ਹਾਂ ਸ਼ਖਸੀਅਤਾਂ ਨੇ ਸਮਾਜ ਤੋਂ ਲਿਆ ਬਹੁਤ ਘੱਟ ਹੋਵੇ ਤੇ ਸਮਾਜ ਨੂੰ ਮੋੜਿਆ ਬਹੁਤਾ ਕੁਝ ਹੋਵੇ, ਉਨ੍ਹਾਂ ਨੂੰ ਭਲਾ ਕਿਵੇਂ ਭੁੱਲਿਆ ਜਾ ਸਕਦੇ?

ਸੰਗੀਤ ਦੂਤ ਰਵੀ ਸੰਕਰ

ਸਿਤਾਰ ਨਾਲ ਛੇੜੀ ਸਾਂਝ ਦੀ ਸਰਗਮ



ਵਿਚ ਉਹ ਗੈਰ-ਭਾਰਤੀ ਫਿਲਮਾਂ ਲਈ ਸੰਗੀਤ ਨਾਲ ਸਿੰਗਾਰਨ ਵਾਲੇ ਪਹਿਲੇ ਭਾਰਤੀ ਬਣ ਗਏ। ਫਿਰ 'ਦਿ ਬੀਟਲਜ਼' ਵਾਲਾ ਜਾਰਜ ਹੈਰਸਿਨ ਉਨ੍ਹਾਂ ਦਾ ਦੋਸਤ ਬਣ ਗਿਆ। ਦੋਵੇਂ 1966 ਵਿਚ ਲੰਡਨ ਵਿਚ ਮਿਲੇ ਸਨ। ਦੋਹਾਂ ਦੀ ਜੁਗਲਬੰਦੀ ਨਾਲ ਰਵੀ ਸੰਕਰ ਦੀ 'ਬਹਿ ਜਾ ਬਹਿ ਜਾ' ਹੋ ਗਈ ਅਤੇ ਉਹ ਪੱਛਮ ਵਿਚ ਬਹੁਤ ਮਸ਼ਹੂਰ ਹੋ ਗਏ। 1968 ਵਿਚ ਉਨ੍ਹਾਂ ਦੀ ਸਵੈਜੀਵਨੀ 'ਮਾਈ ਮਿਊਜ਼ਿਕ ਮਾਈ ਲਾਈਫ' ਛਪੀ ਤਾਂ ਇਹ ਮਸ਼ਹੂਰੀ ਦੂਣ-ਸਵਾਈ ਹੋ ਗਈ। ਅਕਤੂਬਰ 1970 ਵਿਚ ਰਵੀ

ਬਹੁਤ ਘੱਟ ਲੋਕਾਂ ਨੂੰ ਪਤਾ ਹੈ ਕਿ ਭਾਰਤੀ ਸ਼ਾਸਤਰੀ ਸੰਗੀਤ ਰਾਹੀਂ ਕੌਮਾਂਤਰੀ ਸੰਗੀਤ ਜਗਤ ਵਿਚ ਛਾਏ ਸਿਤਾਰਵਾਦਕ ਪੰਡਿਤ ਰਵੀ ਸੰਕਰ ਦੀ ਕਲਾ ਦਾ ਆਗਾਜ਼ ਨੱਚਣ ਨਾਲ ਹੋਇਆ ਸੀ। ਉਹ ਆਪਣੇ ਭਰਾ ਦੇ ਗਰੁੱਪ ਵਿਚ ਕੰਮ ਕਰਦੇ ਸਨ ਪਰ 1938 ਵਿਚ ਉਨ੍ਹਾਂ ਨਾਚ ਛੱਡ ਕੇ ਸਿਤਾਰ ਅਪਣਾ ਲਈ ਅਤੇ ਸੰਗੀਤਕਾਰ ਅਲਾਉਦੀਨ ਖਾਨ ਦੀ ਸ਼ਾਗਿਰਦੀ ਕਰ ਲਈ। 1944 ਵਿਚ ਉਨ੍ਹਾਂ ਆਪਣੀ ਪਤਨੀ ਮੁਕੰਮਲ ਕੀਤੀ ਅਤੇ ਫਿਰ ਮੁੜ ਕੇ ਪਿੱਛੇ ਨਹੀਂ ਦੇਖਿਆ। ਉਨ੍ਹਾਂ ਮਿਸਾਲੀ ਫਿਲਮਸਾਜ਼ ਸੱਤਿਆਜੀਤ ਰੇਅ ਦੀ 'ਅੱਪੂ ਤ੍ਰੈਲਤੀ' ਲਈ ਸੰਗੀਤ ਦਿੱਤਾ। 1949 ਤੋਂ 1956 ਤੱਕ ਉਨ੍ਹਾਂ ਆਲ ਇੰਡੀਆ ਰੇਡੀਓ (ਨਵੀਂ ਦਿੱਲੀ) ਲਈ ਵੀ ਕੰਮ ਕੀਤਾ।

1952 ਵਿਚ ਜਦੋਂ ਪੱਛਮ ਦਾ ਮਸ਼ਹੂਰ ਵਾਇਲਨਵਾਦਕ ਯਹਿਦੀ ਮੈਨੁਹਿਨ ਭਾਰਤ ਆਇਆ ਤਾਂ ਰਵੀ ਸੰਕਰ ਦੀ ਮੁਲਤਾਕਾਤ ਉਨ੍ਹਾਂ ਨਾਲ ਹੋਈ। ਉਨ੍ਹਾਂ ਰਵੀ ਨੂੰ 1955 ਵਿਚ ਅਮਰੀਕਾ ਸੋਂਦਿਆ। ਕੁਝ ਘਰੇਲੂ ਕਾਰਨਾਂ ਕਰ ਕੇ ਉਹ ਆਪ ਅਮਰੀਕਾ ਨਹੀਂ ਪੁੱਜ ਸਕੇ ਪਰ ਆਪਣੇ ਗੁਰੂਦੇਵ ਅਲਾਉਦੀਨ ਖਾਨ ਦੇ ਬੇਟੇ ਅਲੀ ਅਕਬਰ ਖਾਨ ਨੂੰ ਭੇਜ ਦਿੱਤਾ। ਅਲੀ ਅਕਬਰ ਖਾਨ ਨੇ ਉਨ੍ਹਾਂ ਨੂੰ ਪੱਛਮੀ ਲੋਕਾਂ ਦੇ ਸੰਗੀਤ-ਪ੍ਰੇਮ ਦੇ ਅਜਿਹੇ ਕਿੱਸੇ ਸੁਣਾਏ, ਕਿ ਉਨ੍ਹਾਂ ਪੱਛਮ ਦੇ ਦੌਰੇ ਲਈ ਰੇਡੀਓ ਦੀ ਨੌਕਰੀ ਛੱਡ ਦਿੱਤੀ। 1956 ਵਿਚ ਉਨ੍ਹਾਂ ਪੈਰਿਸ ਵਿਚ ਆਪਣਾ ਪ੍ਰੋਗਰਾਮ ਪੇਸ਼ ਕੀਤਾ। 1961

ਸੰਕਰ ਨੂੰ ਕੈਲੀਫੋਰਨੀਆ ਇੰਸਟੀਚਿਊਟ ਆਫ ਆਰਟਸ ਵਿਚ ਭਾਰਤੀ ਸੰਗੀਤ ਵਿਭਾਗ ਦੇ ਮੁਖੀ ਵਾਲੀ ਗੱਦੀ ਮਿਲ ਗਈ। ਇਸ ਤੋਂ ਪਹਿਲਾਂ ਉਹ ਨਿਊ ਯਾਰਕ ਦੇ ਸਿਟੀ ਕਾਲਜ, ਯੂਨੀਵਰਸਿਟੀ ਆਫ ਕੈਲੀਫੋਰਨੀਆ (ਲਾਸ ਏਂਜਲਸ) ਅਤੇ ਹੋਰ ਕਈ ਸੰਸਥਾਵਾਂ ਵਿਚ ਪੜ੍ਹਾਉਂਦੇ ਰਹੇ ਸਨ। ਇਹ ਉਹ ਦੌਰ ਸੀ ਜਦੋਂ ਉਹ ਸਾਲ ਵਿਚ 25 ਤੋਂ 40 ਤੱਕ ਪ੍ਰੋਗਰਾਮ ਪੇਸ਼ ਕਰਦੇ ਅਤੇ ਧੁੰਮਾਂ ਪਾਈ ਰੱਖਦੇ। ਉਨ੍ਹਾਂ ਆਪਣੀ ਧੀ ਅਨੁਸ਼ਕਾ ਸੰਕਰ ਨਾਲ ਕਈ ਯਾਦਗਾਰੀ ਪ੍ਰੋਗਰਾਮ ਪੇਸ਼ ਕੀਤੇ। ਉਨ੍ਹਾਂ ਦਾ ਅਖਰੀ ਪ੍ਰੋਗਰਾਮ ਵੀ ਅਨੁਸ਼ਕਾ ਨਾਲ ਹੀ ਸੀ। ਲੋਂਗ ਬੀਚ (ਕੈਲੀਫੋਰਨੀਆ) ਦੇ ਟੋਰੇਸ ਬਿਏਟਰ ਵਿਚ ਇਹ ਪ੍ਰੋਗਰਾਮ 4 ਨਵੰਬਰ 2012 ਨੂੰ ਪੇਸ਼ ਕੀਤਾ ਗਿਆ ਸੀ। ਪਰਿਵਾਰਕ ਫਰੰਟ ਉੱਤੇ ਰਵੀ ਸੰਕਰ ਨੇ ਬਹੁਤ ਉਤਰਾਅ-ਚੜ੍ਹਾਅ ਦੇਖੇ। ਉਨ੍ਹਾਂ ਦਾ ਪਹਿਲਾ




ਪ੍ਰਤਾਪ ਸਿੰਘ ਵਿਰਕ
91-78383-63555

ਵਿਆਹ 1941 ਵਿਚ ਉਸਤਾਦ ਅਲਾਉਦੀਨ ਖਾਨ ਦੀ ਧੀ ਅੱਨਾਪੂਰਨਾ ਦੇਵੀ ਨਾਲ ਹੋਇਆ। ਉਨ੍ਹਾਂ ਦੇ ਘਰ ਪੁੱਤਰ ਸੁਬੋਦਰ ਸੰਕਰ ਨੇ ਜਨਮ ਲਿਆ। ਇਹ ਵਿਆਹ ਬਹੁਤੀ ਦੇਰ ਕਾਇਮ ਨਾ ਰਿਹਾ ਅਤੇ ਛੇਤੀ ਹੀ ਰਵੀ ਅਤੇ ਅੱਨਾਪੂਰਨਾ ਵੱਖ ਹੋ ਗਏ। 1992 ਵਿਚ ਸੁਬੋਦਰ ਸੰਕਰ ਦੀ ਮੌਤ ਹੋ ਗਈ। ਉਹ ਆਪਣੇ ਪਿਤਾ ਦੇ ਪ੍ਰੋਗਰਾਮਾਂ ਵਿਚ ਸਦਾ ਸ਼ਾਮਲ ਹੁੰਦਾ ਰਿਹਾ। ਉਂਜ ਉਸ ਨੇ ਸੋਲੇ ਪੇਸ਼ਕਾਰੀ ਕਦੀ ਵੀ ਨਾ ਦਿੱਤੀ। ਰਵੀ ਨੇ ਦੂਜਾ ਵਿਆਹ ਕਮਲਾ ਸ਼ਾਸਤਰੀ ਨਾਲ ਕਰਵਾਇਆ। ਕਮਲਾ ਡਾਂਸਰ ਸੀ। ਇਹ ਵਿਆਹ 1981 ਤੱਕ ਚੱਲਿਆ। ਵਿਚ-ਵਿਚਾਲੇ ਨਿਊ



ਅਨੁਸ਼ਕਾ



ਨੋਰਾ ਜੋਨਸ

ਯਾਰਕ ਦੀ ਮਸ਼ਹੂਰ ਕੰਸਰਟ ਪ੍ਰੋਡਿਊਸਰ ਸ਼ਾਮ ਜੋਨਸ ਨਾਲ ਨੇੜਤਾ ਵਧ ਗਈ ਅਤੇ ਦੋਵੇਂ ਇਕੱਠੇ ਰਹਿਣ ਲੱਗ ਪਏ। ਇਸੇ ਦੌਰਾਨ ਜੋਤੀ ਦੇ ਘਰ 1979 ਵਿਚ ਧੀ ਨੇ ਜਨਮ ਲਿਆ ਜਿਸ ਦਾ ਨਾਂ ਨੋਰਾ ਰੱਖਿਆ। ਇਸ ਕੁੜੀ ਨੇ ਮਗਰੋਂ ਸੰਗੀਤ ਦੇ ਖੇਤਰ ਵਿਚ ਬੜੀਆਂ ਧੁੰਮਾਂ ਪਾਈਆਂ ਅਤੇ 2003 ਵਿਚ ਅੱਠ ਗਰੈਮੀ ਇਨਾਮ ਜਿੱਤੇ। ਸ਼ਾਮ ਅਤੇ ਰਵੀ 1986 ਤੱਕ ਇਕੱਠੇ ਰਹੇ। ਇਸ ਤੋਂ ਬਾਅਦ ਰਵੀ ਸੰਕਰ, ਸੁਕੰਨਿਆ ਰਾਜਨ ਨਾਲ ਰਹਿਣ ਲੱਗ ਪਏ। ਦੋਹਾਂ ਦੇ ਘਰ ਅਨੁਸ਼ਕਾ ਨੇ 1981



ਵਿਚ ਜਨਮ ਲਿਆ। ਬਾਅਦ ਵਿਚ ਸੁਕੰਨਿਆ ਨਾਲ ਉਨ੍ਹਾਂ 1989 ਵਿਚ ਵਿਆਹ ਕਰਵਾ ਲਿਆ। ਹੁਣ ਉਹ ਸਾਰੇ ਟੱਬਰ ਸਮੇਤ ਅਮਰੀਕਾ ਵਿਚ ਰਹਿ ਰਹੇ ਸਨ।

1996 ਵਿਚ ਉਨ੍ਹਾਂ ਇਕ ਹੋਰ ਸਵੈਜੀਵਨੀ 'ਰਾਗ ਮਾਲਾ' ਲਿਖੀ। ਉਨ੍ਹਾਂ ਬਹੁਤ ਸਾਰੇ ਇਨਾਮ ਵੀ ਹਾਸਲ ਕੀਤੇ। ਇਨ੍ਹਾਂ ਵਿਚ ਵੱਕਾਰੀ ਗਰੈਮੀ ਇਨਾਮ ਵੀ ਸ਼ਾਮਲ ਹੈ। ਭਾਰਤ

ਸਰਕਾਰ ਨੇ ਉਨ੍ਹਾਂ ਨੂੰ 'ਪਦਮ ਭੂਸ਼ਣ' ਤੇ 'ਪਦਮ ਵਿਭੂਸ਼ਣ' ਤੋਂ ਇਲਾਵਾ ਸਭ ਤੋਂ ਵੱਡੇ ਸਿਵਲ ਇਨਾਮ 'ਭਾਰਤ ਰਤਨ' ਨਾਲ ਨਵਾਜਿਆ। ਹੁਣ ਉਨ੍ਹਾਂ ਦੇ ਪਰਿਵਾਰ ਵਿਚ ਉਨ੍ਹਾਂ

ਦੀ ਪਤਨੀ ਸੁਕੰਨਿਆ, ਧੀਆਂ ਨੋਰਾ ਜੋਨਸ ਤੇ ਅਨੁਸ਼ਕਾ ਸੰਕਰ ਰਾਈਟ, ਅਨੁਸ਼ਕਾ ਦਾ ਪਤੀ ਜੇਮ ਰਾਈਟ, ਤਿੰਨ ਦੋਹੜੇ ਤੇ ਚਾਰ ਪੜਦੋਹੜੇ-ਪੜਦੋਹੜੀਆਂ ਹਨ।

ਰਵੀ ਸੰਕਰ ਨੇ ਆਪਣੇ ਵਿਲੱਖਣ ਸਫ਼ਰ ਦੀ ਸ਼ੁਰੂਆਤ ਗੰਗਾ

ਕਿਨਾਰੀਓਂ ਕੀਤੀ ਸੀ ਅਤੇ ਆਪਣੇ ਫਨ ਨਾਲ ਉਨ੍ਹਾਂ ਪੱਛਮੀ ਦੇਸ਼ਾਂ ਤੱਕ ਲੋਕਾਂ ਦੇ ਦਿਲ ਜਿੱਤ ਲਏ। ਉਨ੍ਹਾਂ ਭਾਰਤੀ ਸ਼ਾਸਤਰੀ ਸੰਗੀਤ ਨੂੰ ਯੂਰਪ ਅਤੇ ਪੱਛਮੀ ਦੇਸ਼ਾਂ ਵਿਚ ਜੋ ਮੁਕਾਮ ਦਿਵਾਇਆ, ਉਹ ਪਹਿਲਾਂ ਕਿਸੇ ਭਾਰਤੀ ਕਲਾਕਾਰ ਦੇ ਹਿੱਸੇ ਨਹੀਂ ਆਇਆ। ਉਨ੍ਹਾਂ ਦੇ ਤੁਰ ਜਾਣ ਤੋਂ ਬਾਅਦ ਸਾਰਿਆਂ ਨੇ ਉਨ੍ਹਾਂ ਨੂੰ 'ਸੰਗੀਤ ਦੂਤ' ਕਹਿ ਕੇ ਮਾਣ ਦਿੱਤਾ।

ਦੁਨੀਆਂ ਦਾ ਅਜਿਹਾ ਸ਼ਾਇਦ ਹੀ ਕੋਈ ਖਿੱਤਾ ਜਾਂ ਕਿੱਤਾ ਹੋਵੇ ਜਿੱਥੇ ਪੰਜਾਬੀਆਂ ਨੇ ਆਪਣੀ ਕਾਮਯਾਬੀ ਦਾ ਝੰਡਾ ਨਾ ਲਹਿਰਾਇਆ ਹੋਵੇ। ਬਾਲੀਵੁੱਡ ਦੀਆਂ ਸਿਰਕੱਢ ਹਸਤੀਆਂ ਵਿਚੋਂ ਜੋ ਪੰਜਾਬੀਆਂ ਦੀ ਗਿਣਤੀ ਕੀਤੀ ਜਾਵੇ ਤਾਂ ਪ੍ਰਿਥਵੀ ਰਾਜ ਕਪੂਰ, ਦਾਰਾ ਸਿੰਘ, ਬੀ.ਆਰ. ਚੋਪੜਾ, ਯਸ਼ ਚੋਪੜਾ, ਮੁਹੰਮਦ ਰਫੀ, ਮਹਿੰਦਰ ਕਪੂਰ, ਆਈ.ਐਸ. ਜੌਹਰ, ਰਾਜੇਸ਼ ਖੰਨਾ, ਮਨਮੋਹਨ ਸਿੰਘ, ਹਰਮੀਤ ਸਿੰਘ, ਸੋਨੂੰ ਸੂਰ, ਜਿਮੀ ਸ਼ੇਰਗਿੱਲ ਤੇ ਅਨੇਕਾਂ ਅਜਿਹੇ ਹੋਰ ਨਾਂ ਹਨ ਜਿਨ੍ਹਾਂ ਨੇ ਆਪੋ-ਆਪਣੀ ਵਿਲੱਖਣ ਕਲਾ ਤੇ ਅੰਦਾਜ਼ ਸਦਕਾ ਪੰਜਾਬ ਦਾ ਨਾਂ ਬਾਲੀਵੁੱਡ ਹੀ ਨਹੀਂ ਸਗੋਂ ਦੁਨੀਆ ਭਰ ਵਿਚ ਰੋਸ਼ਨ ਕੀਤਾ ਹੈ। ਅਜਿਹਾ ਹੀ ਇਕ ਮਹਾਨ ਅਦਾਕਾਰ ਤੇ ਪੰਜਾਬ ਦੀ ਮਿੱਟੀ ਨਾਲ ਡਾਹਵਾ ਮੋਹ ਰੱਖਣ ਵਾਲਾ ਸ਼ਖ਼ਸ ਹੈ ਧਰਮਿੰਦਰ ਜਿਸ ਨੂੰ ਸਿਨੇ ਪ੍ਰੇਮੀ 'ਨਰਮ ਗਰਮ ਧਰਮ' ਦੇ ਨਾਂ ਨਾਲ ਜਾਣਦੇ ਹਨ।

ਅੱਠ ਦਸੰਬਰ, 1935 ਨੂੰ ਲੁਧਿਆਣਾ ਨੇੜਲੇ ਪਿੰਡ ਸਾਹਨੇਵਾਲ ਦੇ ਵਾਸੀ ਕੇਵਲ ਕ੍ਰਿਸ਼ਨ ਦਿਓਲ ਦੇ ਘਰ ਜਨਮੇ ਧਰਮਿੰਦਰ ਨੂੰ ਨਿੱਕੀ ਉਮਰ ਤੋਂ ਹੀ ਫਿਲਮਾਂ ਵਿਚ ਕੰਮ ਕਰਨ ਦਾ ਸ਼ੌਕ ਪੈ ਗਿਆ ਸੀ ਤੇ ਜਦ ਮੁੰਬਈ ਜਾ ਕੇ 'ਫਿਲਮ ਫੇਅਰ' ਵੱਲੋਂ ਕਰਵਾਏ 'ਟੈਲੈਂਟ ਹੰਟ' ਮੁਕਾਬਲੇ ਵਿਚ ਉਸ ਨੇ ਆਪਣੀ ਅਭਿਨੈ ਪ੍ਰਤਿਭਾ ਦਾ ਪ੍ਰਗਟਾਵਾ ਕੀਤਾ ਸੀ ਹਰ ਕੋਈ ਦੰਗ ਰਹਿ ਗਿਆ ਸੀ। ਸੰਨ 1954 ਵਿਚ ਧਰਮਿੰਦਰ ਸਿਰਫ 19 ਵਰ੍ਹਿਆਂ ਦਾ ਸੀ ਜਦੋਂ ਉਸ ਦਾ ਵਿਆਹ ਪਰਕਾਸ਼ ਕੌਰ ਨਾਲ ਹੋ ਗਿਆ ਤੇ ਉਸ ਵੇਲੇ ਉਹ ਟਿਊਬਵੇਲ ਦੇ ਬੋਰ ਕਰਨ ਵਾਲੀ ਇਕ ਅਮਰੀਕੀ ਕੰਪਨੀ ਵਿਚ ਮੁਲਾਜ਼ਮਤ ਕਰਦਾ ਸੀ।

'ਟੈਲੈਂਟ ਹੰਟ' ਵਿਚ ਪਹਿਲਾ ਇਨਾਮ ਪ੍ਰਾਪਤ ਕਰਨ ਮਗਰੋਂ ਉਸ ਨੂੰ 1955 ਵਿਚ ਛੋਟੀਆਂ-ਮੋਟੀਆਂ ਭੂਮਿਕਾਵਾਂ ਮਿਲਣੀਆਂ ਸ਼ੁਰੂ ਹੋ ਗਈਆਂ ਜੋ ਉਸ ਦਾ ਗੁਜ਼ਾਰਾ ਤਾਂ ਤੋਰਦੀਆਂ ਰਹੀਆਂ ਪਰ ਉਸ ਨੂੰ ਉਹ ਪਛਾਣ ਨਾ ਦੁਆ

ਪੰਜਾਬੀ ਪੁੱਤਰ 'ਨਰਮ ਗਰਮ ਧਰਮ'



ਸਕੀਆਂ ਜਿਸ ਦੀ ਖਾਤਰ ਕਰਤੀ ਮਿਹਨਤ ਕਰ ਰਿਹਾ ਸੀ। ਮਿਹਨਤ, ਲਗਨ ਤੇ ਸਿਰਤ ਦਾ ਪੱਲਾ ਨਾ ਛੱਡਣ ਵਾਲੇ ਇਸ ਪੰਜਾਬੀ ਗੱਭਰੂ ਦਾ ਸੁਪਨਾ ਉਸ ਵੇਲੇ ਹਕੀਕਤ ਹੋ ਨਿੱਬੜਿਆ ਜਦ ਨਿਰਦੇਸ਼ਕ ਅਰਜੁਨ ਹਿੰਗੋਰਾਨੀ ਦੀ ਫਿਲਮ 'ਦਿਲ ਭੀ ਤੇਰਾ ਹਮ ਭੀ ਤੇਰੇ' ਵਿਚ ਕੰਮ ਕਰਨ ਦਾ ਮੌਕਾ ਮਿਲਿਆ। ਇਸ ਵਿਚ ਉਸ ਨੇ ਪਹਿਲੀ ਵਾਰ ਬਤੌਰ ਨਾਇਕ ਕੰਮ ਕੀਤਾ ਸੀ। ਫਿਲਮ ਸੁਪਰ-ਡੂਪਰ ਹਿੱਟ ਰਹੀ ਤੇ ਬਾਲੀਵੁੱਡ ਨੂੰ ਉਸ ਦਾ ਨਵਾਂ ਰੁਮਾਂਟਿਕ ਹੀਰੋ ਮਿਲ ਗਿਆ।

'ਅਨਪੜ੍ਹ, ਬੰਦਿਨੀ, ਸੂਰਤ ਔਰ ਸੀਰਤ, ਕਾਗਜ਼ ਕੇ ਫੂਲ, ਮਮਤਾ, ਅਨੁਪਮਾ ਫਿਲਮਾਂ ਵਿਚ ਆਪਣੀ ਦਮਦਾਰ

ਅਦਾਕਾਰੀ ਦਾ ਮੁਜ਼ਾਹਰਾ ਕਰਨ ਤੋਂ ਬਾਅਦ ਜਦ 1966 ਵਿਚ ਧਰਮਿੰਦਰ ਨੇ ਨਿਰਦੇਸ਼ਕ ਓ.ਪੀ. ਰਲਹਨ ਦੀ ਫਿਲਮ 'ਫੂਲ ਔਰ ਪੱਥਰ' ਲਈ ਕਮੀਜ਼ ਉਤਾਰ ਕੇ ਡੌਲ੍ਹੇ ਵਿਖਾਉਂਦਿਆਂ ਹੋਇਆਂ ਫਾਈਟ ਸੀਨ ਕੀਤਾ ਤਾਂ ਦਰਸ਼ਕਾਂ ਨੇ ਇਕ ਐਕਸ਼ਨ ਹੀਰੋ ਵਜੋਂ ਉਸ ਨੂੰ 'ਹੀ-ਮੈਨ' ਦਾ ਖਿਤਾਬ ਦਿੰਦਿਆਂ ਸਿਰ-ਅੱਖਾਂ 'ਤੇ ਚੁੱਕ ਲਿਆ। ਇਸ ਪਿੱਛੋਂ ਧਰਮ ਨੇ 'ਨਰਮ' ਦੀ ਥਾਂ 'ਗਰਮ' ਹੁੰਦਿਆਂ ਹੋਇਆਂ ਕਾਫੀ ਐਕਸ਼ਨ ਫਿਲਮਾਂ ਦਿੱਤੀਆਂ ਪਰ ਨਾਲ ਹੀ 'ਸੱਤਿਆਕਾਮ' ਤੇ 'ਖਾਮੋਸ਼ੀ' ਜਿਹੀਆਂ ਸੰਜੀਦਾ ਫਿਲਮਾਂ ਰਾਹੀਂ ਆਪਣੀ ਲਾਜਵਾਬ ਅਦਾਕਾਰੀ ਦਾ ਸਿਖਰ ਵਿਖਾਉਣ ਵਿਚ ਵੀ ਕੋਈ ਕਸਰ ਨਾ ਛੱਡੀ।

ਹੁਣ ਤਕ 300 ਤੋਂ ਵੀ ਵੱਧ ਫਿਲਮਾਂ ਵਿਚ ਕੰਮ ਕਰ ਚੁੱਕੇ ਪੰਜਾਬੀਆਂ ਦੇ ਲਾਡਲੇ 'ਧਰਮ ਭਾਅ ਜੀ' ਨੇ ਤੀਹ ਤੋਂ ਵੀ ਵੱਧ ਫਿਲਮਾਂ 'ਡਰੀਮ ਗਰਲ' ਹੋਮਾ ਮਾਲਿਨੀ ਨਾਲ ਕੀਤੀਆਂ ਹਨ ਜਿਨ੍ਹਾਂ ਵਿਚ ਸ਼ੋਅਲੇ, ਸ਼ਰਾਫਤ, ਰਾਜਾ ਜਾਨੀ, ਸੀਤਾ ਔਰ ਗੀਤਾ, ਦਿ ਬਰਨਿੰਗ ਟਰੇਨ, ਚਰਸ, ਜੁਗਨੂ, ਪ੍ਰਤਿਗਿਆ ਤੇ ਦੋਸਤ ਦੇ ਨਾਂ ਪ੍ਰਮੁੱਖ ਹਨ। 1980 ਵਿਚ ਧਰਮਿੰਦਰ ਨੇ ਹੋਮਾ ਮਾਲਿਨੀ ਨਾਲ ਵਿਆਹ ਕੀਤਾ ਤੇ ਉਨ੍ਹਾਂ ਦੇ ਘਰ ਦੋ ਧੀਆਂ ਈਸ਼ਾ ਦਿਓਲ ਤੇ ਆਹਨਾ ਦਿਓਲ ਹੋਈਆਂ। ਪਰਕਾਸ਼ ਕੌਰ ਕੋਲੋਂ ਧਰਮਿੰਦਰ ਦੇ ਸੰਨੀ ਤੇ ਬੌਬੀ ਦਿਓਲ ਦੇ ਪੁੱਤ ਪਹਿਲਾਂ ਹੀ ਸਨ।

ਐਕਸ਼ਨ ਭਰਪੂਰ ਫਿਲਮਾਂ ਕਰਕੇ ਧਰਮਿੰਦਰ ਨੇ ਭਾਵੇਂ ਕਾਫੀ ਸ਼ੋਹਰਤ ਖੱਟੀ ਹੈ ਪਰ ਉਸ ਦੀ ਕਾਮੇਡੀ ਵੀ ਬੇਹੱਦ ਕਮਾਲ ਦੀ ਹੈ। ਸ਼ੋਅਲੇ, ਸਮਰਾਟ, ਧਰਮਵੀਰ, ਲੋਹਾ, ਹਕੂਮਤ, ਐਲਾਨ-ਏ-ਜੰਗ, ਵਤਨ ਕੇ ਰਖਵਾਲੇ ਤੇ ਆਖੋਂ ਜਿਹੀਆਂ ਐਕਸ਼ਨ ਭਰਪੂਰ ਫਿਲਮਾਂ ਦੇਣ ਦੇ ਨਾਲ-ਨਾਲ ਉਸ ਨੇ ਚੁਪਕੇ-ਚੁਪਕੇ, ਨੌਕਰ ਬੀਵੀ ਕਾ ਤੇ ਯਮਲਾ ਪਗਲਾ ਦੀਵਾਨਾ ਜਿਹੀਆਂ ਬਿਹਤਰੀਨ ਕਾਮੇਡੀ ਫਿਲਮਾਂ ਵੀ ਭਾਰਤੀ ਦਰਸ਼ਕਾਂ ਦੀ ਝੋਲੀ ਪਾਈਆਂ।

ਫਿਲਮ ਪ੍ਰਤਿਗਿਆ ਨੂੰ ਬਤੌਰ ਸਹਿ-ਨਿਰਮਾਤਾ ਬਣਾਉਣ ਤੋਂ ਬਾਅਦ 'ਵਿਜੇਤਾ ਫਿਲਮਜ਼' ਦੇ ਨਾਂ ਹੇਠ ਹੁਣ ਤਕ ਧਰਮਿੰਦਰ ਨੇ ਬਤੌਰ ਨਿਰਮਾਤਾ ਬੇਤਾਬ, ਬਰਸਾਤ, ਘਾਇਲ, ਘਾਤਕ, ਦਿਲਲਗੀ ਤੇ ਯਮਲਾ ਪਗਲਾ ਦੀਵਾਨਾ ਜਿਹੀਆਂ ਹਿੱਟ ਫਿਲਮਾਂ ਬਣਾਈਆਂ ਹਨ ਤੇ ਉਹ ਅੱਜਕੱਲ੍ਹ ਯਮਲਾ ਪਗਲਾ ਦੀਵਾਨਾ-2 ਦੀ ਸ਼ੂਟਿੰਗ ਵਿਚ ਲੰਦਨ ਵਿਖੇ ਮਸ਼ਰੂਫ ਹੈ। ਉਸ ਨੂੰ ਖੁਸ਼ੀ ਹੈ ਕਿ ਇਸ ਫਿਲਮ ਵਿਚ ਨਾ ਕੇਵਲ ਉਸ ਦੇ ਪੁੱਤ ਸੰਨੀ ਦਿਓਲ ਤੇ ਬੌਬੀ ਦਿਓਲ ਉਸ ਨਾਲ ਮੁੱਖ ਭੂਮਿਕਾਵਾਂ ਨਿਭਾਅ ਰਹੇ ਹਨ ਸਗੋਂ ਉਸ ਦਾ ਪੋਤਾ (ਸੰਨੀ ਦਾ ਪੁੱਤ) ਕਰਨ ਦਿਓਲ ਵੀ ਬਤੌਰ ਨਿਰਮਾਣ ਸਹਾਇਕ ਬਾਲੀਵੁੱਡ ਵਿਚ ਕਦਮ ਰੱਖਣ ਜਾ ਰਿਹਾ ਹੈ।

ਜੱਸੀ ਗਿੱਲ, ਸੁਖਵੀਰ ਕੌਰ ਗਿੱਲ ਅਤੇ ਟੀਮ ਵਲੋਂ ਸਮੂਹ ਸਰਪ੍ਰਸਤਾਂ ਅਤੇ ਪੰਜਾਬ ਟਾਈਮਜ਼ ਦੇ ਪਾਠਕਾਂ ਨੂੰ ਸਾਲ 2013 ਮੁਬਾਰਕ

ਘਰਾਂ ਦੀ ਵਧੀਆ ਡੀਲ ਅਤੇ ਘਟ ਤੋਂ ਘਟ ਵਿਆਜ ਦਰਾਂ ਉਤੇ ਲੋਨ ਲੈ ਕੇ ਦੇਣ ਲਈ ਮਸ਼ਹੂਰ

Golden State Realty

Real Estate and Loans
Under One Roof

ਪਿਛਲੇ 25 ਸਾਲਾਂ ਤੋਂ ਬਿਜਨਸ ਵਿਚ ਭਰਪੂਰ ਸਹਿਯੋਗ ਲਈ ਸਮੂਹ ਭਾਈਚਾਰੇ ਦਾ ਧੰਨਵਾਦ

Real/Short Sale Specialist

We can sell your house in short sale at no cost to you.

If your house is in foreclosure due to not making payments and you have received trustee sale date, even then we can sell your house in short sale. Selling house in short sale damages your credit less than if you let it go to foreclosure. We can also sell your house in short sale even if you are making mortgage payments on time with difficulty and your house value is a lot less than the loan.

WE CAN SELL HUD HOMES ANY WHERE IN CALIFORNIA

ਫੋਰਕਲੋਜ਼ਰ ਨਾਲੋਂ ਸ਼ਾਰਟਸੇਲ ਘੱਟ ਘਾਤਕ

ਜੇ ਤੁਹਾਡਾ ਘਰ ਕਰਜੇ ਦੀਆਂ ਕਿਸ਼ਤਾਂ ਨਾ ਦੇਣ ਕਰਕੇ ਫੋਰਕਲੋਜ਼ਰ ਵਿਚ ਆਇਆ ਹੋਇਆ ਹੈ ਅਤੇ ਤੁਹਾਨੂੰ ਟਰਸਟੀ ਸੇਲ ਦੀ ਤਾਰੀਖ ਵੀ ਮਿਲ ਗਈ ਹੈ, ਤਦ ਵੀ ਅਸੀਂ ਤੁਹਾਡਾ ਘਰ ਸ਼ਾਰਟਸੇਲ ਵਿਚ ਵੇਚ ਸਕਦੇ ਹਾਂ। ਸ਼ਾਰਟਸੇਲ ਵਿਚ ਘਰ ਵੇਚਣ ਨਾਲ ਤੁਹਾਡੇ ਕਰੈਡਿਟ ਦਾ ਉਨਾ ਨੁਕਸਾਨ ਨਹੀਂ ਹੁੰਦਾ ਜਿੰਨਾ ਕਿ ਫੋਰਕਲੋਜ਼ਰ ਵਿਚ ਜਾਣ ਨਾਲ ਹੁੰਦਾ ਹੈ। ਅਸੀਂ ਤੁਹਾਡਾ ਘਰ ਤਦ ਵੀ ਸ਼ਾਰਟਸੇਲ ਵਿਚ ਵੇਚ ਸਕਦੇ ਹਾਂ ਜੇ ਤੁਸੀਂ ਸਮੇਂ ਸਿਰ ਮਾਰਟਗੇਜ ਦੀਆਂ ਕਿਸ਼ਤਾਂ ਮੁਸ਼ਕਲ ਨਾਲ ਅਦਾ ਕਰੀ ਜਾ ਰਹੇ ਹੋ ਅਤੇ ਤੁਹਾਡੇ ਘਰ ਦੀ ਕੀਮਤ ਕਰਜੇ ਤੋਂ ਵੀ ਘਟ ਗਈ ਹੈ।

Selling new and old Homes
from San Jose to Sacramento

Fremont Office:
86 Pilgrim Loop
Fremont CA 94539

Tel:510-440-9292, Fax:510-656-8941

Cell: 510-304-9292
Cell:408-666-8279



Jaswinder Gill M.Sc (PAU)
CA DRE# 00966763
Broker/Owner/Notary

*2004 to 2006 Award Winner
Top 1% Listing Realtor in Bay Area

Sacramento Office:
8695 Territorial Way,
Elk Grove CA 95624
Tel:916-612-5773, Fax:916-393-2586

E-mail: jassi@jassigill.com or
Visit us @ www.jassigill.com
for hot listings

Selling Homes from Gilroy to Sacramento, CA

Refinance Now

15 & 30 Yr Fixed Rates Are Still Better!!!
5/1, 7/1 ARM are also attractive
Refinance Now At Zero Cost

Call Sukhi Gill
@ 510-207-9067
CA DRE Lic.#01180969,
NMLS# 352095

JUST SOLD

1. 4205 Lunar Way
Union City, CA 94587

2. 5329 Calabria Way
Sacramento CA 95835

3. 3167 San Bernardino Way
Union City, CA 94587

4. 34782 Klondike Dr.
Union City, CA 94587

5. 32467 Woodland Dr.,
Union City, CA 94587

6. 1969 Catalpa Way
Hayward, CA 94545

7. 2952 Remington Way
San Jose, CA 95148

8. 32452 Springwood Dr.,
Union City, CA 94587

9. 648 Cayuga Dr.,
San Jose, CA 95123

Market is getting hot. Do not wait any more to buy home of your dreams. There are multiple offer situations on all under market homes. Act now before it is too late. Master of winners in multiple offer situation is waiting for your call.